

महाकवि भूषणकृत  
**शिवराज भूषण**

( विशद भूमिका, शब्दार्थ, पद्यार्थ, ऐतिहासिक स्थानों,  
और व्यक्तियों के परिचय सहित )

टीकाकार  
पं० राजनारायण शर्मा  
हिन्दी प्रभाकर  
भूमिका-लेखक  
~~श्री देवचन्द्र विशारद~~

प्रकाशक  
**हिन्दी-भवन**  
जालंधर और इलाहाबाद

अगस्त १९५० ]

[ मूल्य ३।। ]

प्रकाशक

इंद्रचंद्र नारंग

हिन्दी-भवन

४६ टैगोर टाउन

इलाहाबाद

मुद्रक—

संगमलाल जायसवाल

संगम प्रेस

इलाहाबाद



## समर्पण

पूज्य गुरुवर देशोपकारक श्री लाला कृष्णजसराय जी बी० ए०  
एफ० टी० ऐस०, भूतपूर्व इन्स्पेक्टर जनरल शिक्षाविभाग अलवर,  
मंत्री कमर्शियल कालेज देहली, वर्तमान मंत्री कमर्शियल

हाईस्कूल, देहली, जिनकी छत्रछाया में मैंने शिक्षा

प्राप्त की और अब शिक्षण कार्य करता

हुआ साहित्य-सेवा करना सोख रहा

हूँ, उन्हीं के करकमलों में

यह तुच्छ भेंट सादर

समर्पित

है

ओश्म शम्

राजनारायण शर्मा

## धन्यवाद-प्रकाश

इस टीका के लिखने में हमें जिन-जिन पुस्तकों से सहायता मिली है, उनकी सूची यहाँ दी जा रही है। इन पुस्तकों के लेखकों, इनके संप्रहर्कर्त्ताओं एवं संपादक महोदयों को हम हार्दिक धन्यवाद देते हैं।

इसके अतिरिक्त हमें महामहोपाध्याय श्री० हरिनारायण जी शास्त्री, प्रोफेसर संस्कृत हिन्दू कालेज देहली; महामहोपाध्याय श्री आर्यमुनि, प्रिंसिपल संस्कृत कालेज मोगा ( पंजाब ); श्री पं० चन्द्रदत्त जी शास्त्री, राजपंडित अलवर; राजकवि जयदेव जी ब्रह्मभट्ट, अलवर; स्वर्गीय श्री पं० बाबूराम जी शर्मा, एम० ए०, प्रोफेसर हिंदू कालेज देहली; श्री लाला रामजीलालजी गुप्त, एम० ए०, साहित्य रत्न; मित्रवर आचार्य पं० रामजीवन जी शर्मा, हिंदी प्रभाकर, साहित्य रत्न आदि महानुभावों से पर्याप्त सहायता मिली है। एतदर्थ हम इन महानुभावों को हृदय से धन्यवाद देते हैं।

राजनारायण शर्मा

## सहायक पुस्तकों की सूची

१. हिन्दी साहित्य का इतिहास, पं० रामचन्द्र शुक्ल
२. हिन्दी भाषा और साहित्य, वा० श्यामसुन्दरदास बी० ए०
३. हिन्दी नवरत्न, श्री मिश्रबन्धु
४. छत्र प्रकाश, वा० श्यामसुन्दरदास बी० ए०
५. कविता कौमुदी, श्री रामनरेश त्रिपाठी
६. भूषण ग्रन्थावली, श्री मिश्रबन्धु
७. " " श्री रामनरेश त्रिपाठी
८. " " बंगवासी प्रेस, कलकत्ता
९. " " साहित्य सेवक कार्यालय, बनारस
१०. " " हिन्दी साहित्य सम्मेलन, प्रयाग ।
११. " " श्री ब्रजरत्नदास
१२. संपूर्ण भूषण ( मराठी ) इतिहास संशोधक मण्डल, पूना
१३. शिवाबावनी, श्री राधामोहन गोकुलजी, कलकत्ता
१४. शिवाबावनी, पं० हरिशङ्कर शर्मा
१५. शिवाबावनी, हिन्दी साहित्य सम्मेलन, प्रयाग
१६. शिवाबावनी, साहित्य सेवक कार्यालय, काशी
१७. शिवाबावनी, साहित्य भवन लिमिटेड, प्रयाग
१८. छत्रसाल दशक, साहित्य सेवक कार्यालय, काशी
१९. अलङ्कार मंजूषा, ला० भगवानदीन
२०. भारती भूषण, सेठ अर्जुनदास केडिया
२१. काव्य प्रदीप, पं० रामबहोरी शुक्ल
२२. मराठों का उत्थान और पतन, गोपाल दामोदर ताम्बकर
23. Shivaji & His Times by J. N. Sarkar.
24. A History of the Maratha People by Kincaid and Parasnis.
25. Life of Shivaji Maharaj by Takakhav & Keluskar.
26. Medieval India by U. N. Ball.

## सूची

भूमिका भाग			
कवि-परिचय	..	...	१
शिवाजी	...	...	१८
शाहूजी	...	...	४३
छत्रसाल	...	...	४६
भूषण की रचनाएँ	...	...	५२
आलोचना	...	...	५८
भूषण—रीति ग्रन्थकार	...	...	५८
रस-परिपाक	...	...	६५
भूषण की भाषा	...	...	७२
वर्णन शैली	...	...	७८
युद्ध वर्णन	...	...	७८
नायक यश वर्णन	...	...	७९
दान-वर्णन	...	...	८४
आतङ्क वर्णन	...	...	८६
काव्य दोष	...	...	९२
भूषण की विशेषताएँ	...	...	९४
जातीयता की भावना	...	...	९४
ऐतिहासिकता	...	...	९६
मौलिकता और सरल भावव्यञ्जना	...	...	९७
हिन्दी साहित्य में भूषण का स्थान	...	...	९८
शिवराज-भूषण			१—२६६

## कवि-परिचय

महाकवि भूषण के वास्तविक नाम से हिन्दी जगत् अब तक अनभिज्ञ है। उनका जन्म कब हुआ, देहावसान कब हुआ, यह निश्चित तौर से नहीं कहा जा सकता। कवि ने अपने वंश तथा जन्मस्थान के विषय में अपने काव्य-ग्रन्थों में जो संक्षिप्त परिचय दिया है, तथा ग्रंथ-निर्माण की जो तिथि दी है, उस उनका उतना ही परिचय प्रामाणिक माना जा सकता है। उनके जीवन की अन्य घटनाएँ, उनके भाइयों की संख्या तथा नाम और उनके जन्म तथा देहावसान की तिथियाँ आदि सब अनुमान, अन्य साहित्यिक ग्रन्थों के साक्ष्य तथा किंवदन्तियों पर ही अवलम्बित हैं।

‘शिवराज-भूषण’ के छंद-संख्या २५ से २७ तक में भूषण अपना परिचय यों देते हैं—“शिवाजी के पास देश-देश के विद्वान याचना (पुरस्कार-प्राप्ति) की इच्छा से आते हैं; उन्हीं में एक कवि भी आया जिसे ‘भूषण’ नाम से पुकारा जाता था। वह कान्यकुब्ज ब्राह्मण, कश्यप गोत्र, धैर्यवान श्री रत्नाकर जी का पुत्र था और यमुना के किनारे त्रिविक्रमपुर नामक उस गाँव में रहता था, जिसमें वीरबल के समान महाबली राजा और कवि हुए हैं, तथा जहाँ श्री विश्वेश्वर महादेव के समान विहारीश्वर महादेव का मन्दिर था।”

इस पद्यों में निर्दिष्ट त्रिविक्रमपुर, आधुनिक तिकवाँपुर, यमुना नदी के बाएँ किनारे पर जिला कानपुर, परगना व डाकखाना बाटमपुर में मौजूदा “अकबरपुर वीरबल” से दो मील की दूरी पर जा बसा है। कानपुर से जो पक्की सड़क हमीरपुर को गई है उसके किनारे कानपुर से ३० और

घाटमपुर से सात मील पर सजेती नामक एक गाँव है, जहाँ से तिकवाँ-पुर केवल दो मील रह जाता है। “अकबरपुर वीरवल” अब भी एक अच्छा मौजा है, जहाँ अकबर बादशाह के सुप्रसिद्ध मंत्री, अतरंग मित्र और मुसाहिब महाराज वीरवल का जन्म हुआ था। ऐसा जान पड़ता कि राजा वीरवल ने अपने आश्रयदाता तथा अपने नाम पर इस मौजे का नया नामकरण किया, पर उनसे पहले इसका क्या नाम था इसका कुछ भी पता नहीं चलता। इस मौजे में राधाकृष्ण का एक प्राचीन मंदिर भी वर्तमान है, जिसे भूषण ने विहारीश्वर का मंदिर लिखा है। इस प्रकार हम महाकवि भूषण के पिता, उनके वंश तथा गाँव के बारे में एक निश्चित निर्णय पर पहुँच जाते हैं। पर इस गाँव में भूषण के वंश का अब कोई व्यक्ति नहीं रहता।

ऐसा प्रसिद्ध है कि भूषण के पिता रत्नाकरजी देवी के बड़े भक्त थे और उन्हीं की कृपा से इनके चार पुत्र उत्पन्न हुए—चिंतामणि, भूषण, मतिराम और नीलकण्ठ उपनाम जयशंकर। ये चारों भाई सुकवि थे। सचने पर्याप्त काव्य-ग्रन्थ लिखे, पर किसी ने भी अपने ग्रंथ में एक दूसरे का अथवा पारस्परिक भ्रातृत्व का उल्लेख नहीं किया। चिंतामणि, मतिराम और भूषण के भाई होने की बात कई जगह पाई जाती है। सबसे पहले हम मौलाना गुलामअली आजाद के ‘तजकिरः सर्वे आजाद’ में इसका उल्लेख पाते हैं। इसमें चिंतामणि के विषय में लिखा गया है कि मतिराम और भूषण चिंतामणि के ही भाई थे तथा वे कोड़ा जहानाबाद के निवासी थे। चिंतामणि संस्कृत के बड़े पंडित थे और शाहजहाँ के बेटे शुजा के दरबार में बड़ी इज्जत से रहते थे। यह ग्रन्थ सं० १८०८ में बना था और इसके लेखक गुलामअली के पितामह मीर अब्दुल जलील बिलग्रामी सैयद रहमतुल्ला के मित्र थे, जिन्होंने चिंतामणि जी को पुरस्कृत किया था। गुलामअली फारसी के सुकवि, इतिहासज्ञ

तथा प्रसिद्ध गद्य-लेखक थे। अतः उनके कथन को अकारण ही अशुद्ध नहीं माना जा सकता। इससे अतिरिक्त सं० १८७२ में समाप्त हुई 'रसचन्द्रिका' के लेखक कवि बिहारीलालजी ने जो कि चरखारी-नरेश राजा विजयबहादुर विक्रमाजीत तथा उनके पुत्र महाराज रत्नसिंह के दरबार के राजकवि थे, अपना वंश-परिचय अपने ग्रन्थ में इस प्रकार दिया है—

वसत त्रिविक्रमपुर नगर कालिंदी के तीर ।  
 निरन्धो भूप हमीर जनु मध्यदेश के हीर ॥  
 भूषण चिंतामणि तहाँ कवि भूषण मतिराम ।  
 नृप हमीर सनमान ते कीन्हें निज निज धाम ॥  
 है पंती मतिराम के सुकवि बिहारीलाल ।  
 जगन्नाथ नाती विदित सीतल सुत सुभ चाल ॥  
 कस्यपवंस कनौजिया विदित त्रिपाठी गोत ।  
 कविराजन के वृन्द में कोविद सुमति उदोत ॥  
 विविध भाँति सनमान करि ल्याये चलि महिपाल ।  
 आए विक्रम की सभा सुकवि बिहारीलाल ॥

मतिराम के वंशधर कविवर बिहारीलाल ने यद्यपि इन पद्यों में चिंतामणि, भूषण तथा मतिराम के भ्रातृत्व का स्पष्टतः उल्लेख नहीं किया, पर उन्होंने उनके जन्मस्थान, गोत्र और कुल का स्पष्टतया एक होना बताया है, जिससे गुलामअली के लेख का समर्थन होता है। महाराष्ट्र लेखक चिटणीस ने भी 'बखर' में चिन्तामणि और भूषण के भाई होने का उल्लेख किया है। तजकिरः सर्वे-आज़ाद अथवा रसचन्द्रिका में जटा-शंकर उपनाम नीलकंठ का कहीं उल्लेख नहीं, अतः अधिक मत केवल तीन ही भाई मानता है; पर शिवसिंह-सरोज तथा मनोहर-प्रकाश आदि ग्रंथों में जटाशंकर को भी उनका भाई माना गया है।

कहा जाता है कि चिंतामणि सबसे बड़े भाई थे, उनसे छोटे भूषण और उनसे छोटे मतिराम थे। संवत् १८६७ में लिखे गये वंशभास्कर नामक ग्रंथ में लिखा है—“जेठ भ्राता भूषणरु मध्य मतिराम तीजो चिंतामणि भये ये कविता-प्रवीन।” इस प्रकार वह उल्टा क्रम मानता है।

भूषण का जन्म कब हुआ, यह भी अभी निर्भ्रान्त रूप से नहीं कहा जा सकता। शिवसिंह-सरोज में भूषण को जन्मकाल संवत् १७३८ विक्रमी लिखा है। कई सज्जन भूषण को शिवाजी का समकालीन नहीं मानते बरन उनके पौत्र साहू का दरबारी कवि मानते हैं। साहू ने अपना राज्याभिषेक-समारंभ विक्रमी संवत् १७६४ में किया। शिवसिंह-सरोज में लिखित भूषण का जन्म-काल मान लेने से अवश्य ही भूषण साहू के दरबारी कवि कहे जायेंगे। पर भूषण ने अपने ग्रन्थ ‘शिवराज-भूषण’ का समाप्तिकाल संवत् १७३० बताया है जो शिवसिंह-सरोज में लिखित उनके जन्मकाल से भी ८ वर्ष पहले ठहरता है। इसके अतिरिक्त भूषण-कृत ‘शिवराज-भूषण’ में एक विशेष बात दर्शनीय है। उसमें एक काल-विशेष की घटनाओं का ही विशद वर्णन है तथा किसी भी ऐसी घटना का उल्लेख नहीं है जो संवत् १७३० के बाद की हो। यदि भूषण शिवाजी के समकालीन न हो कर उनके बाद के होते तो पहले वे अपने आश्रयदाता साहू जी को छोड़कर शिवाजी के यश का वर्णन करने में ही अधिक समय न लगाते, और यदि शिवाजी का यश-वर्णन करते भी तो अपने अलंकार-ग्रंथ में साहू का भी उल्लेख अवश्य करते। यदि ‘शिवराज-भूषण’ साहू जी के समय में लिखा गया हो, तो उसमें शिवाजी के १७३० के बाद के कार्यों का भी वर्णन होना चाहिये। शिवाजी के राज्याभिषेक जैसी महत्वपूर्ण घटना (जो संवत् १७३१ की है) का भी शिवराज-भूषण में उल्लेख न देखकर यह अनुमान दृढ़ हो जाता है



कि भूषण का ग्रन्थ 'शिवराज-भूषण' शिवाजी के राज्याभिषेक से पहले ही समाप्त हो चुका था। अतः उसमें लिखा गया समाप्तिकाल ठीक है। अंत में समाप्ति-काल-द्योतक दोहे के अतिरिक्त प्रारंभ में भी भूषण ने शिवाजी के दरबार में जाने का उल्लेख किया है। अतः जब तक अन्य कोई बहुत प्रबल प्रमाण उपस्थित न हो तब तक कवि द्वारा लिखित तिथियों पर अविश्वास करना उचित नहीं प्रतीत होता। इस प्रकार महाकवि भूषण का कविताकाल संवत् १७३० के लगभग ठहरता है, और उनका जन्म उससे कम से कम ३५—४० बरस पहले हुआ होगा। मिश्रबंधु इनका जन्मकाल उससे लगभग ५६ वर्ष पूर्व संवत् १६७१ (ई० सन् १६१४) मानते हैं। प्रसिद्ध विद्वान् पं० रामचन्द्र शुक्ल ने इनका जन्मकाल सं० १६७० माना है। पर हमें यह ठीक नहीं जँचता, क्योंकि यदि 'शिवराज-भूषण' की समाप्ति पर भूषण की अवस्था ६० वर्ष के लगभग मानी जाय तो साहू के राज्याभिषेक के समय भूषण ६४ वर्ष के ठहरते हैं। अतः हमारी सम्मति में इनका जन्मकाल १६६० और १७०० के बीच में मानना चाहिये।

किंवदन्ती है कि बचपन में ही नहीं, अपितु युवावस्था के प्रारंभ तक भूषण बिलकुल निकम्मे थे। पर उनके भाई चिंतामणि की दिल्ली-सम्राट् के दरबार में पहुँच हो गई थी और वे ही धन कमाकर घर भेजते थे, जिससे घर का खर्च चलता था। चिंतामणि के कमाऊ होने पर उनकी स्त्री को भी पर्याप्त अभिमान था। एक दिन दाल में नमक कम था, भूषण ने अपनी भावज से नमक माँगा। इस पर उसने ताना मार कर कहा—हाँ बहुत सा नमक कमाकर तुमने रख दिया है न, जो उठा लाऊँ! यह व्यंग्योक्ति भूषण न सह सके, और तत्काल ही भोजन छोड़ कर उठ गये और बोले—अच्छा, अब जब नमक कमाकर लायँगे, तभी यहाँ भोजन करेंगे। ऐसा कह भूषण घर से निकल पड़े, और उसी समय से उन्होंने

कवित्व-शक्ति की प्राप्ति के लिए प्रयत्न किया। सोती हुई कवित्व-शक्ति विकसित हो उठी और वे थोड़े ही दिनों में अच्छे कवि हो गये।

उन दिनों कविता द्वारा धनोपार्जन का एक ही मार्ग था, राज्याश्रय। इसी मार्ग को उस समय के अनेक कवियों ने अपनाया था। भूषण के बड़े भाई चिंतामणि भी राज्याश्रय से ही धन और मान पा रहे थे। भूषण ने भी चित्रकूटाधिपति सोलंकी 'हृदयराम सुत रुद्र' का आश्रय ग्रहण किया। उस समय साधारण कवि शृंगाररस की ही कविता करते थे। पर भूषण ने उस कविता-धारा में न बह कर वीररस की चमत्कारिणी कविता प्रारंभ की। इनकी चमत्कारिक कविताओं से प्रसन्न हो 'हृदयराम सुत रुद्र' ने इन्हें 'कवि भूषण' की उपाधि दी जैसा कि भूषण ने 'शिवराज-भूषण' के छन्द-संख्या २८ में कहा है। तभी से इनका 'भूषण' नाम इतना प्रचलित हुआ कि उनके वास्तविक नाम का कहीं पता नहीं चलता।

विशाल-भारत की अगस्त सन् १९३० ई० की संख्या में कुँवर महेन्द्रलालसिंह ने अपने एक लेख में बताया था कि तिकवाँपुर के एक भाट ने उन्हें पता लगा था कि भूषण का असली नाम 'पतिराम' था जो पतिराम के बरतन पर होने से ठीक हो सकता है। पर अभी तक इस विषय में निश्चित तौर से कुछ नहीं कहा जा सकता।

ये हृदयराम का ब्रह्मदाह सोलंकी, जिन्होंने इन्हें कवि भूषण की उपाधि देकर उस के लिए अमर कर दिया, कौन थे, इसके विषय में भी निश्चित तौर से कुछ नहीं कहा जा सकता। भूषण ने सोलंकी-नरेश का केवल शिवराज-भूषण के छन्द सं० २८ में तथा फुटकर छन्द संख्या ४१ (बाबि बंन चढो ताबि) में ही उल्लेख किया है। अग्रिकुल से चार बभियकुलों का कर्म हुआ कहा जाता है, जिनमें एक सोलंकी भी है। ब्रह्मदाह सोलंकी का पता तो इतिहास में नहीं मिलता पर उनके पिता हृदयराम का नाम मिलता है। वे गहोरा प्रान्त के राजा थे। गहोरा

चित्रकूट से तेरह मील पर है। चित्रकूट पर भी इनका उस समय राज्य प्रतीत होता है। करवी जो चित्रकूट से तीन ही मील पर है, इनके राज्य में सम्मिलित था। संवत् १७८२ के लगभग महाराज छत्रसाल ने शेष बुन्देलखण्ड के साथ इस राज्य पर भी अधिकार कर लिया था।

रीवाँ का वघेल राजवंश सोलंकी ही है। कई कहते हैं कि इनके जमींदारों में से बर्दी के एक बाबू रुद्रशाह हो गये हैं जिनके पिता का या बड़े भाई का नाम हरिहरशाह था।

कुछ लोग भूषण के 'हृदयराम सुत रुद्र' का अर्थ रुद्र का पुत्र हृदयराम करते हैं। उनके अर्थानुसार गंडोरा प्रान्त (चित्रकूट) के अधिपति रुद्रशाह के पुत्र हृदयराम ने इन्हें कवि भूषण की पदवी दी थी। पर अभी तक इस विषय में निश्चित तौर से कुछ नहीं कहा जा सकता।

कवि भूषण के सब जीवनी-लेखक इस बात में सहमत हैं कि भूषण ने पहले-पहल सोलंकी-नरेश का आश्रय लिया था, जिन्होंने इन्हें 'भूषण' की पदवी दी। पर इस राज्य से भूषण कहाँ गये, इस विषय में पर्याप्त मतभेद है। कुछ लोगों का कहना है कि भूषण यहाँ से दिल्ली के बादशाह औरंगजेब के दरबार में गये, जहाँ कि उनके भाई चिंतामणि पहले ही रहते थे। वहाँ से वे शिवाजी के यहाँ पहुँचे। दूसरों का मत है कि शिवाजी की ख्याति तथा वीरता का हाल सुनकर भूषण सोलंकी-नरेश का आश्रय छोड़कर वहाँ से सीधा मराठा दरबार में गये। पहले मत वाले भूषण के शिवाजी के दरबार में पहुँचने तक की नीचे लिखी कहानी कहते हैं।

दिल्ली पहुँचने के अनंतर अपने भाई चिंतामणि के साथ भूषण भी दरबार में जाने लगे। एक दिन औरंगजेब ने भूषण की कविता सुनने की इच्छा प्रकट की। भूषण ने कहा कि मेरे भाई चिंतामणि की शृंगार-रस की कविता सुनकर आपका हाथ ठौर-कुठौर पड़ने के कारण गंदा हो

गया होगा, पर मेरा वीर-काव्य सुनकर वह मूँछों पर पड़ेगा। इसलिए मेरी कविता सुनने से पहले उसे धो लीजिए। यह सुनकर औरंगजेब ने कहा कि यदि ऐसा न हुआ तो तुम्हें प्राण-दण्ड दिया जायगा। भूषण ने इसे स्वीकार कर लिया। बादशाह हाथ धोकर सुनने बैठा। अब भूषण ने फड़कते स्वर में अपने वीररस के पद सुनाने प्रारम्भ किये। अंत में उनका कहना ठीक निकला। बादशाह का हाथ मूँछों पर पहुँच गया। बादशाह यह देखकर बहुत प्रसन्न हुआ और उसने भूषण को पारितोषिक आदि देकर सम्मानित किया। अब भूषण का दरबार में अच्छा मान होने लगा। पर ऐसे उत्कृष्ट छंद कौन से थे, जिन्होंने औरंगजेब का हाथ मूँछों पर फिरवा दिया था, इसका पता नहीं लगता। श्री कुंवर महेन्द्रपालसिंह जी कहते हैं कि भूषण का वह छंद निम्नलिखित था—

कीन्हें खंड-खंड ते प्रचंड बलबंड वीर,  
मंडल मही के अरि-खंडन भुलाने हैं ॥  
लैलै दंड छंडे ते न मंडे मुख रंचकहू,  
हेरत दिगने ते कहूँ न ठहराने हैं ॥  
पूरव पछाँह आन माने नहिं दखिन्हू,  
उत्तर धरा को धनी रोपत निज थाने हैं ।  
भूषन भनत नवखंड महि-मंडल में,  
जहाँ-तहाँ दीसत अब साहि के निसाने हैं ॥

भूषण ने किस प्रकार औरंगजेब का दरबार छोड़ा इस विषय में भी एक बड़ी सुन्दर दंत-कथा प्रचलित है। कहा जाता है कि एक दिन बादशाह ने कवियों से कहा कि तुम लोग सदा मेरी प्रशंसा ही किया करते हो, क्या मुझ में कोई ऐत्र नहीं है? अन्य कवि लोग तो चापलूसी करते रहे, पर जातीय कवि-भूषण से चुप न रहा गया। अभय दान लेकर

उन्होंने “किबले को ठौर बाप बादशाह शाहजहाँ” ( शि० बा० छ० १२ ) तथा ‘हाथ तसबीह लिये प्रात उठै बन्दगी को’ (शि० बा० छ० १३) ये दो पद सुनाये । औरंगजेब का चेहरा तमतमा उठा; वह भूषण को प्राणदंड देने को उद्यत हो गया, पर दरबारियों ने अभय वचन की याद दिलाकर भूषण की जान बचाई । अब भूषण ने वहाँ रहना उचित न समझा और अपनी द्रुतगामिनी कन्नूतरी घोड़ी पर चढ़कर उन्होंने दक्षिण की राह ली ।

भूषण जब दिल्ली को छोड़कर अपनी घोड़ी पर चढ़े जा रहे थे तो रास्ते में हाथी पर चढ़कर नमाज़ पढ़ने के लिए आता हुआ बादशाह मिला । भूषण ने उसकी ओर देखा तक नहीं । तब बादशाह ने एक दरबारी द्वारा भूषण से पुछवाया कि वह कहाँ जा रहा है । भूषण ने उत्तर दिया कि अब मैं छत्रपति शिवाजी महाराज के दरबार में रहूँगा, वहीं जा रहा हूँ । बादशाह ने यह बात सुनकर इन्हें पकड़ने की आज्ञा दी, पर इन्होंने जो एड़ लगाई तो पीछा करने वाले मुख देखते रह गये और वे हवा हो गये ।

परन्तु इस किंवदन्ती पर विश्वास करने वाले यह भूल जाते हैं कि औरंगजेब दशरथ नहीं था । ये दोनों छन्द सुनकर औरंगजेब ने वचनबद्ध होने के कारण भूषण को छोड़ दिया यह बात हम नहीं मान सकते ।

कइयों का यह भी कहना है कि जब शिवाजी दिल्ली आये तो भूषण की भी इनसे भेंट हुई थी । यदि यह बात सत्य मानी जाय तो भूषण के दक्षिण पहुँचने की आगे दी गई कथा सत्य नहीं प्रतीत होती ।

ऐसा कहा जाता है कि संध्या के समय रायगढ़ पहुँच कर भूषण एक देवालय में ठहर गये । संयोगवश कुछ रात बीते महाराज शिवाजी छद्मवेश में वहाँ पूजा करने के लिए आये । बात-चीत में भूषण ने अपने आने का प्रयोजन कह डाला । इनका परिचय पाकर उस तेजस्वी छद्मवेशी व्यक्ति ने इनसे कुछ सुनाने को कहा । भूषण ने उस व्यक्ति को उच्च

राज-कर्मचारी विचार कर तथा उसके द्वारा दरबार में शीघ्र प्रवेश पाने की आशा कर उसे प्रसन्न करना उचित समझा तथा “इंद्र जिमि जम्म फ” (शि० भू० छ० ५६) फड़कती आवाज़ में पढ़ सुनाया। उसे सुनकर वह व्यक्ति बहुत प्रसन्न हुआ और उसने पुनः सुनाने को कहा। इस प्रकार १८ बार उस छंद को पढ़कर भूषण थक गये। उस छंदवेशी व्यक्ति के पुनः आग्रह करने पर भी वे अधिक बार न पढ़ सके। तब अपनी प्रसन्नता प्रकट कर तथा दूसरे दिन दरबार में आने पर शिवाजी ने सात्तात्कार कराने का वचन देकर उस छंदवेशी व्यक्ति ने उनसे विदा ली। दूसरे दिन जब भूषण दरबार में पहुँचे तो उसी छंदवेशी व्यक्ति को मिहसिन पर बैठे देखकर उनके आश्चर्य की सीमा न रही। भूषण समझ गये कि कल छंद सुनने वाले व्यक्ति स्वयं शिवाजी महाराज थे। शिवाजी ने भी उनका बड़ा आदर-सत्कार किया और कहा कि मैंने यह निश्चय किया था कि आप जितनी बार उस छंद को पढ़ेंगे, उतने ही लाख रुपये, उतने ही गाँव, तथा उतने ही हाथी आपकी भेंट करूँगा। आपने १८ बार वह छंद सुनाया था, अतएव १८ लाख रुपये, १८ गाँव और १८ हाथी आपकी भेंट किये जाते हैं।

कुछ लोगों का कहना है कि भूषण ने उस छंदवेशी व्यक्ति को प्रथम भेंट के अवसर पर केवल एक ही कवित्त १८ बार या ५२ बार न सुनाया था अपितु भिन्न-भिन्न ५२ कवित्त सुनाये थे, जो कि शिवाबावनी ग्रन्थ में संग्रहीत हैं। और शिवाजी ने उन्हें ५२ हाथी, ५२ लाख रुपये तथा ५२ गाँव दिये थे। कुछ भी हो इतना निर्विवाद है कि भूषण के कवित्त शिवाजी ने सुने अवश्य थे और प्रसन्न होकर उन्हें प्रचुर धन भी दिया था। कहते हैं कि भूषण ने उसी समय नमक का एक हाथी लदवा कर अग्नी भाभी के पास भेज दिया।

शिवाजी से पुरस्कृत होने के अनन्तर भूषण उनके दरबार में

गजकवि पद पर प्रतिष्ठित हुए और वहाँ रहकर कविता करने लगे। हिन्दूजाति के नायक तथा 'हिन्दी स्वराज्य' की सर्व प्रथम कल्पना करने वाले शिवाजी के उन्नत चरित्र को देखकर महाकवि भूषण के चित्त में उस को भिन्न-भिन्न अलंकारों से भूषित कर वर्णन करने की इच्छा उत्पन्न हुई<sup>४४</sup>। तदनुसार शिवराज-भूषण नामक ग्रंथ की रचना हुई, जिसमें भूषण ने अलंकारों के लक्षण देकर उदाहरणों में अपने चरित्र-नायक शिवाजी के चरित्र की भिन्न-भिन्न घटनाओं, उनके यश, दान और उनकी महत्ता का ओजस्वी छन्दों में उल्लेख किया। वीर रसावतार नायक के अनुरूप ही ग्रंथ में भी वीर-रस का ही परिपाक है। यह ग्रंथ शिवाजी के राज्याभिषेक से प्रायः एक वर्ष पूर्व संवत् १७३० में समाप्त हुआ, जो कि उसके छन्द मंख्या ३८२ से स्पष्ट है। कुछ लोग उसकी समाप्ति संवत् १७३० के कार्तिक या श्रावण मास में मानते हैं, और कुछ लोग प्रथम पंक्ति का पाठान्तर करके उसकी समाप्ति ज्येष्ठ कृष्ण त्रयोदशी को मानते हैं। पिछले मत के पोषक अधिक हैं।

यहाँ पर यह प्रश्न विचारणीय है कि भूषण शिवाजी के दरबार में कब पहुँचे, और वहाँ कब तक रहे। इस प्रश्न के बारे में भी हमें भूषण के ग्रन्थों का ही सहारा लेना पड़ता है। भूषण ने शिवराज-भूषण के १४वें दोहे में लिखा है:—

दच्छिन के सव दुग्ग जिति, दुग्ग सहार विलास ।

सिव सेवक सिव गढ़पती, कियोँ रायगढ़-वास ॥

और उसके बाद कई छन्दों में उसी रायगढ़ का वर्णन किया है। आगे भी तद्गुण अलंकार में रायगढ़ की विभूति का वर्णन है। इतिहास

४४ शिव-चरित्र लखि यों भयो कवि भूषण के चित्त ।

भाँति-भाँति भूषणनि सों भूषित करौँ कवित्त ॥

को देखने से पता चलता है, कि सं० १७१६ (सन् १६६२) में शिवाजी ने रायगढ़ को अपनी राजधानी बनाया। शाहजी की मृत्यु होने पर शिवाजी ने अहमदनगर द्वारा प्राप्त पैतृक राजा की उपाधि को धारण कर संवत् १७२१ (सन् १६६४) में रायगढ़ में टक्काल खोली थी।

भूषण का कथन इस ऐतिहासिक वर्णन का समर्थन करता है, अतः यह तो निश्चित है कि भूषण शिवाजी के पास तभी पहुँचे होंगे, जब वे रायगढ़ में वास कर चुके थे और राजा की उपाधि धारण कर चुके थे।

मिश्रबन्धुओं का मत है, कि भूषण संवत् १७२४ (सन् १६६७) में शिवाजी के पास गये। इसके लिए वे निम्नलिखित युक्ति देते हैं—यदि भूषण संवत् १७२३ (सन् १६६६) से पहले शिवाजी के पास पहुँचे होते तो जब शिवाजी औरंगजेब के दरबार में गये थे, तब भूषण दक्षिण से अपने घर चले आये होते और फिर एक ही साल में यात्रा के साधनों के अभाव में इतना लंबा सफर करके अपने घर से फिर महाराष्ट्र देश तक न पहुँच सकते। मिश्रबन्धुओं की यह युक्ति एकदम उपेक्षणीय नहीं, अतः हम समझते हैं कि भूषण सं० १७२० या १७२४ में शिवाजी के दरबार में पहुँचे होंगे।

अब रहा दूसरा प्रश्न कि भूषण शिवाजी के दरबार में कब तक रहे और क्या भूषण शिवाजी के दरबार में एक ही बार गये अथवा दो बार। शिवराज-भूषण तथा उनके अन्य प्राप्त पत्रों में शिवाजी के राज्याभिषेक जैसी महत्वपूर्ण घटना का उल्लेख न देखकर जहाँ यह प्रतीत होता है कि भूषण राज्याभिषेक से पूर्व ही शिवाजी से पर्याप्त पुरस्कार पाकर अपने घर लौट आये होंगे, वहाँ फुटकर छन्द सं० १६ में “भूषण भनत कौल करत कुतुबशाह चाहे चहुँ ओर रच्छा एदिलसाह भोलिया”, फुटकर छन्द संख्या २५ में “दौरि करनाटक में तोरि गढ़कोट लीन्हें



मोदी सां पकरि लोदि सेरखाँ अचानको” तथा फुटकर छंद सं० ३३ में “साहि के सपूत सिवराज वीर तैने तव बाहुबल राखी पातसाही बीजापुर की” देख कर यह प्रकट होता है कि भूषण शिवाजी के स्वर्गवास के समय दक्षिण में ही थे। क्योंकि शिवाजी ने संवत् १७३४ (सन् १६७७) में कर्नाटक पर चढ़ाई करने और अपने भाई व्यंकोजी को परास्त करने के लिए प्रयाण किया था। उस समय गोलकुंडा के सुलतान ने शिवाजी को वार्षिक कर तथा सहायता देने का वचन दिया था, और इस प्रयाण में बीजापुर के सरदार शेरखाँ लोदी ने जो त्रिमली महाल (आधुनिक त्रिनोमल्ली) का गवर्नर था, शिवाजी को रोकने का प्रयत्न किया था। जिसमें वह बुरी तरह परास्त हुआ था। (देखिये *A History of the Maratha People by Kincaid and Parasnis*)। इसी प्रकार बीजापुर की रक्षा का काम शिवाजी के जीवन का अंतिम काम था (देखिये ‘मराठों का उत्थान और पतन’ पृ० १५६)।

भूषण-ग्रन्थावली के एक दो संपादकों ने यह कल्पना की है, कि ‘शिवराज भूषण’ अभिषेक से ठीक १५ दिन पहले समाप्त हुआ, और भूषण ने उस ग्रन्थ का निर्माण शिवाजी के राज्याभिषेक के अवसर पर अपनी ओर से एक सुन्दर भेंट देने के विचार से ही किया था। इस तरह वे अप्रत्यक्ष तौर से भूषण का शिवाजी के राज्याभिषेक के अवसर पर उपस्थित होना मानते हैं। यह मत ठीक नहीं प्रतीत होता, क्योंकि शिवराज-भूषण समाप्त हुआ सं० १७३० में और शिवाजी का राज्याभिषेक हुआ ज्येष्ठ शुक्ल १३ वि० सं० १७३१ (शक संवत् १५६६, ६ जून १६७४) को। इस तरह शिवराज-भूषण राज्याभिषेक से कम से कम एक वर्ष पूर्व समाप्त हो गया था। इस तरह उनकी यह कल्पना सर्वथा निराधार है। ऐसी हालत में दो ही बातें हो सकती हैं। या

तो भूषण ने शिवाजी के जीवन पर और भी कोई ग्रन्थ लिखा हो, जिसमें उन्होंने शिवाजी के राज्याभिषेक आदि बातों का उल्लेख किया हो जो कि अब तक अलभ्य हैं। या यह मानना पड़ेगा वि० सं० १७३० (सन् १६७३) में 'शिवराज-भूषण' समाप्त कर उसे अपने आश्रयदाता की भेंट कर फलतः उनसे पर्याप्त पुरस्कार पाकर भूषण कुछ दिनों के लिए अपने घर लौटे, और कुछ वर्ष घर पर आराम कर वे फिर शिवाजी के दरबार में गये, जहाँ रहकर वे समय-समय पर कविता करते रहे; जिनमें से कुछ पद अब अप्राप्य हैं। शिवाजी का स्वर्गवास हो जाने पर भूषण भी कदाचित् दक्षिण को छोड़कर चले गये होंगे क्योंकि उस समय मराठा राज्य एक ओर गृहकलह में व्यस्त था, दूसरी ओर से औरंगजेब का प्रकोप बढ़ रहा था। साथ ही शंभाजी के दरबार में कलश कवि की प्रधानता थी। भूषण की कविता में शंभाजी-विषयक कोई पद नहीं मिलता ! शिवाबावनी के पद्य संख्या ४६ में कुछ लोग 'शिवा' के स्थान पर 'शंभा' पाठ कहते हैं, पर वह ठीक नहीं प्रतीत होता, क्योंकि शंभाजी को कभी सितारा पर चढ़ाई करने का अवसर नहीं मिला।\*

भूषण की प्रायः सारी कविता शिवाजी पर ही आश्रित है, पर उसमें कहीं-कहीं कुछ पद्य तत्कालीन राजाओं पर भी मिलते हैं, जो आटे में नमक के समान हैं। इन पद्यों में सब से अधिक छत्रसाल बुंदेला पर हैं। छत्रपति शिवाजी के अनंतर वीररस-प्रेमी कवि को मनोनुकूल चरित-

---

† 'शिवसिंह-सरोज' के लेखक तथा अन्य विद्वान् भी भूषण-कृत 'भूषण हजारा', 'भूषण उल्लास' तथा 'दूषण उल्लास' ये तीन ग्रन्थ और मानते हैं, जो अब तक नहीं मिले।

\* इस पद में 'सिवा' अथवा 'संभा' के स्थान पर 'साहू' पाठ अधिक उपयुक्त है।

नायक उस वीर छत्रसाल के अतिरिक्त और मिल ही कौन सकता था, जिसने कुल पाँच सवार तथा कुछ पैदल लेकर असीम सत्ताधारी मुगल-साम्राज्य, तथा पराधीनता-प्रेमी अपने सारे रिश्तेदारों से टकरा ली, उन्हें नीचा दिखाया और एक स्वतंत्र राज्य की स्थापना की। ऐसा प्रतीत होता है कि शिवाजी के स्वर्गवासी होने के अनन्तर दक्षिण से लौटते हुए भूषण महाराज छत्रसाल के यहाँ गये होंगे और वहाँ उनका अभूतपूर्व आदर हुआ होगा।

छत्रसाल शिवाजी का बड़ा आदर करते थे, और भूषण थे शिवाजी के राजकवि। किंवदन्ती है कि जब भूषण वहाँ से विदा होने लगे तो महाराज छत्रसाल ने उनकी पालकी का डंडा अपने कंधे पर रख लिया। भूषण यह देखकर पालकी से क्रोध पड़े और महाराज की प्रशंसा में उन्होंने दस कवित्त पदों जो छत्रसाल दशक के नाम से प्रसिद्ध हैं। यद्यपि महाराज छत्रसाल द्वारा किये गये सम्मान में संदेह नहीं किया जा सकता, क्योंकि वे स्वयं कवि थे, और कवियों का सम्मान करते थे; परन्तु छत्रसाल-दशक के सब पद एक समय में लिखे गये नहीं प्रतीत होते।

उसमें से कुछ पदों में छत्रसाल की प्रारंभिक अवस्था का वर्णन है और कुछ पदों में ऐसी घटनाएँ वर्णित हैं, जो उस समय तक घटी भी नहीं थीं। फिर भूषण को दक्षिण में दो तीन बार जाना पड़ा था। आते-जाते वे उस वीर-केसरी के यहाँ अवश्य ठहरते होंगे और इस प्रकार भिन्न-भिन्न पद भिन्न-भिन्न समय में रचे गये प्रतीत होते हैं।

कुमाऊँ-नरेश के यहाँ भूषण के जाने की किंवदन्ती भी बड़ी प्रसिद्ध है। कहते हैं कि भूषण ने वहाँ अपना “उलहत मद अनुमद ज्यों जलधि-जल” इत्यादि छंद (फुटकर संख्या ४८) पढ़ा। जब वे विदा होने लगे तो कुमाऊँ-नरेश उन्हें एक लाख रुपये देने लगे। भूषण ने कहा—शिवाजी ने मुझे इतने रुपये दे दिये हैं कि मुझे अब और की चाह नहीं है। मैं तो

केवल यह देखने आया था कि महाराज शिवराज का यश यहाँ तक पहुँचा है या नहीं। यह कह भूषण बिना रुपये लिये घर लौट आये। चिटनीस ने बखर में शिवाजी के यहाँ जाने के पहले ही भूषण का कुमाऊँ जाना लिखा है। भूषण के वहाँ से चले आने के बारे में लिखा है कि एक दिन राजा ने पूछा कि क्या मेरे ऐसा भी कोई दानी इस पृथ्वी पर होगा। भूषण ने कहा—बहुत से। जब राजा इन्हें एक लाख रुपया देने लगा तो इन्होंने यह कह कर रुपया लेना अस्वीकार कर दिया कि अभिमान से दिया हुआ रुपया हम नहीं लेंगे। यह कहकर वे वहाँ से दक्षिण चले गये। पता नहीं इन किंवदंतियों में कितना सार है।

सं० १७३७ में शिवाजी का स्वर्गवास होने पर भूषण उत्तर भारत में चले आये थे, और संवत् १७६४ तक वे उत्तर भारत में ही रहे क्योंकि यह समय मराठों की आपत्ति का था। इस लंबे समय में शायद वे अपने भाई-बंधु आदि के आग्रह से उनके आश्रयदाताओं के दरबार में भी गये हों। क्योंकि उनकी फुटकर कविता में कई गव-राजाओं की प्रशंसा में लिखे गये छंद मिलते हैं। परन्तु इतना निश्चय-पूर्वक कहा जा सकता है कि शिवाजी के यहाँ से प्रयास पुरस्कार पाने के बाद भूषण इन छोटे-मोटे राजाओं के पास आश्रय या धन की लालसा से न गये होंगे। और उन्होंने महाराज छत्रसाल को छोड़कर और किसी की प्रशंसा में एक दो से अधिक छंद लिखे भी नहीं।

संवत् १७६४ में शिवाजी का पोता छत्रपति साहू गद्दी पर बैठा। उसके बाद भूषण फिर दक्षिण को गये। पर वहाँ कब गये और कब तक रहे इसके बारे में कुछ नहीं कहा जा सकता; क्योंकि भूषण-ग्रंथावली के किसी संस्करण में साहू के बारे में केवल दो और किसी में चार छंद मिलते हैं।

फुटकर छंद संख्या ३७ 'बलाख बुखारे मुलतान लौं हहर पारे' से

साहूजी के राज्य के समृद्धिकाल का पता लगता है, क्योंकि इतिहास-ग्रंथों को देखने से ज्ञात होता है कि जब साहू सितारे की गद्दी पर बैठा तो उसका राज्य सितारा किला के आस-पास कुछ दूर तक ही था, पर कुछ ही दिनों में उसका राज्य बढ़ने लगा, और जब उसकी मृत्यु हुई तब सारे मुगल-साम्राज्य पर उसकी धाक थी ।❁

फुटकर छंद संख्या ३८ की अन्तिम पंक्ति—‘दिल्लीदल दाहिबे को दच्छिन के केहरी के चंबल के आरपार नेजे चमकत हैं’—से मल्हारराव होलकर तथा मुगल सूबेदार राजा गिरिधर राव के सं० १७८३ (सन् १७२६) के युद्ध का आभास मिलता है ।

इसी प्रकार फुटकर छंद संख्या ३९—‘भेजे लिख लग्न शुभ गनिक निजाम बेग’—में वर्णित घटना संवत् १७८८ (सन् १७३१) की है । यह छंद दो एक संस्करणों में ही है, और हमें इस छंद के भूषण-कृत होने में स्वयं संदेह है । यदि भूषण का जन्मकाल १७०० के लगभग माना जाय तो यह छंद भूषण का हो सकता है ।

साहूजी के यहाँ जाते-आते भूषण छत्रसाल के यहाँ एकबार दुवारा अवश्य ठहरे होंगे । तभी उन्होंने लिखा है—‘और राव-राजा एक मन में न ल्याऊँ अब साहू को सराहौँ कि सराहौँ छत्रसाल को ।’

भूषण की मृत्यु कब हुई, उनकी संतान कितनी थीं, इसका कुछ पता नहीं । मृत्यु-तिथि का तब तक निश्चय भी नहीं हो सकता, जब तक यह निश्चय न हो जाय, कि फुटकर छंदों में से कौन से भूषण के हैं तथा कौन से अन्य कवियों के । परन्तु इतना निश्चित है कि

---

❁ When he ascended the throne his Kingdom was a mere strip of land round Satara fort. When he left it, it completely over-shadowed the Mughal Empire.”

( १८ )

भूषण दीर्घजीवी थे और यदि उनका जन्मकाल संवत् १६६० और १७०० के बीच में हो तो मृत्युकाल संवत् १७८५ और १७९५ के बीच में मानना होगा ।

शिवसिंह-सरोज में भूषण के बनाये हुए चार ग्रन्थों का नाम लिखा है—शिवराज-भूषण, भूषण-इजारा, भूषण-उल्लास और दूषण-उल्लास । इनमें से अन्तिम तीन ग्रन्थ आज तक नहीं छपे; और न किसी विद्वान ने उनको स्वयं देखने का उल्लेख ही किया है । अभी तक उनके बनाये हुए शिवराज-भूषण, शिवाबावनी, छत्रसाल-दशक तथा कुछ स्फुट छंद ही मिलते हैं । शिवाबावनी स्वतंत्र ग्रंथ नहीं है, ५२ स्फुट पदों का संग्रह मात्र है । यही बात संभवतः छत्रसाल-दशक के विषय में भी कही जा सकती है । यह निस्संदिग्ध रूप से कहा जा सकता है, कि भूषण की जितनी कविता आजकल उपलब्ध है, उससे कहीं अधिक उन्होंने लिखी होगी और कालचक्र के प्रभाव से हिन्दी-संसार उनकी बहुत सी अनुसम रचनाओं को खो बैठा है ।

---

## शिवाजी

शृंगाररस के कुछ पदों को छोड़कर भूषण की शेष सारी कविता छत्रपति शिवाजी, शाहूजी तथा छत्रसाल जैसे वीरों पर आश्रित है। अतः उस पर आलोचना करने से पहले उनका जीवन-चरित्र देना आवश्यक है।

मेवाड़ के सीसोदिया-नरेश राणा लक्ष्मणसिंह का पोता सज्जनसिंह चित्तौड़ छोड़कर सोंधवाड़ा में रहने लगा। उसके वंशजों में से देवराज जी-नाम का एक पुरुष संवत् १४७२ (सन् १४१५) के लगभग दक्षिण में आया और उदयपुर की भोंसावत जागीर का मालिक होने के कारण भोंसिला कहा जाने लगा। इस वंश में सबसे प्रसिद्ध मालोजी—भूषण इन्हें स्थान-स्थान पर मालमकरन्द कहते हैं—हुए। मालोजी ने अपने बाहु-बल से खूब नाम कमाया। अहमदनगर के निजामशाह की सेना में उन्हें सिलेदारी मिल गई। इसके बाद मालोजी की उन्नति दिन-प्रतिदिन होने लगी। उनके कोई लड़का न था। एक मुसलमान पीर शाहशरीफ की मिन्नत करने से उनका पहला लड़का हुआ। उस पीर के नाम पर उसका नाम शाहजी<sup>१</sup> रक्खा गया।

शाहजी का विवाह जाधवराव की लड़की जीजाबाई से हुआ। इस बीच में मालोजी ने अपनी अच्छी उन्नति कर ली थी। वे पाँचहजारी मनसबदार होगये थे और राजा का खिताब पा चुके थे। शिवनेरि और चाकन के किले तथा पूना और सूपा के दो परगने उन्होंने जागीर में

---

१. भूमिपाल तिन में भयो बड़ो मालमकरन्द। पृ० ६

२. भूषण भनि ताके भयो, भुव-भूषण नृप-साहि। पृ० ७

प्राप्त कर लिये थे। मालोजी के बाद शाहजी ने भोंसिला वंश का नाम खूब बढ़ाया। पिता की जगह ये भी अहमदनगर के मनसबदार बने। अहमदनगर के साथ मुगलों का जो युद्ध हुआ, उसमें शाहजी ने भी भाग लिया। पर पीछे अहमदनगर के तत्कालीन शासक से अनबन हो जाने के कारण शाहजी बीजापुर दरबार में चले आये, जहाँ उस समय इब्राहीम आदिलशाह राज्य करता था। उसके बाद शाहजी दिल्ली, बीजापुर और अहमदनगर के परस्पर के युद्धों में भाग लेते रहे।

मुगलों के साथ के इन युद्धों में शाहजी को इधर से उधर अपनी प्राण-रक्षा के लिए भागना पड़ता था। इसी बीच जब शाहजी इधर से उधर प्राण रक्षा के लिए भाग रहे थे, तब शिवनेरि के दुर्ग में संवत् १६८४ में शिवाजी का जन्म हुआ। शिवाजी के जन्म के कुछ समय बाद शाहजी ने दूसरा विवाह कर लिया और उन्होंने जीजाबाई तथा शिवाजी से प्रायः सम्बन्ध तोड़ सा लिया। शाहजी बीजापुर में रहते थे और जीजाबाई तथा शिवाजी उनकी पूना और सूपा की जागीर में। उस समय शिवाजी की शिक्षा का भार दादाजी कोंडदेव पर था। उस वृद्ध अभिभावक तथा आचार्य और वीर-माता जीजाबाई ने शिवाजी को बचपन में ही जहाँ अस्त्र-शस्त्र में प्रवीण कर दिया था, वहाँ महाभारत तथा पुराणों की कथाएँ सुनाकर उनमें जातीयता और राष्ट्रीयता के भाव भी भर दिये थे। उन्हें सिखा दिया था कि उन्हें कभी इस बात को न भूलना चाहिये कि वे देवगिरि के यादवों तथा उदयपुर के राणाओं के वंशज हैं। बचपन ही से शिवाजी को शिकार का शौक था। दादाजी के आदेशानुसार वे अपने बचपन के साथी मावलियों की टोली बनाकर मावल और कोंकण के प्रदेशों तथा सह्याद्रि के पहाड़ों में कई-कई दिन तक घूमते रहते थे। इस प्रकार अठारह साल के शिवाजी एक अनथक, निर्भय और भक्त



नवयुवक हो गये। उन्होंने अपने पिता की तरह बीजापुर या दिल्ली दरबार की नौकरी करने की बजाय स्वतंत्र हिन्दी-राज्य की कल्पना की।

सं० १७०३ में सबसे पहले अपने पिता की जागीर के दक्षिणी सीमान्त पर स्थित तोरण दुर्ग को हस्तगत कर शिवाजी ने अपने भावी कार्यक्रम का सूत्रपात किया। वहाँ उन्हें गड़ा हुआ काफी खजाना मिला। इस धन से शिवाजी ने अस्त्र-शस्त्र, तथा गोला-बारूद खरीदा और उस दुर्ग से छः मील की दूरी पर ही मोरवंद नामक पर्वत-शृंग पर एक और किला बनवाया जिसका नाम राजगढ़ रखा। यह देखते ही बीजापुर के सुलतान के कान खड़े हो गये। उसने शाहजी द्वारा दादाजी कोंडदेव को लिखवाया, पर शीघ्र ही दादाजी जराग्रस्त होकर इस संसार को छोड़ गये। उसके बाद शिवाजी ने तीन सौ सिपाही लेकर रात के समय अचानक पहुँच कर अपनी विमाता के भाई संभाजी मोहिते से अपने पिता की सूरा की जागीर भी छीन ली। फिर पूना से १२ मील की दूरी पर स्थित कोंडाना नामक दुर्ग को उसके मुसलमान अधिकारी से ले लिया तथा कुछ ही दिन के बाद पुरंधर का किला लेकर शिवाजी ने अपने दक्षिणी सीमांत को सुरक्षित बना लिया।

इसके बाद एक दिन शिवाजी ने कोंकण से बीजापुर को जाता हुआ शाही खजाना लूट लिया, और फिर उत्तर महाल के नौ किलों पर अधिकार कर लिया, जिनमें लोहगढ़, राजमाची और रैरि प्रसिद्ध हैं।

बीजापुर दरबार ने समझा कि शाहजी के इशारे पर ही शिवाजी यह उत्पात मचा रहा है, अतः उसने अपने एक दूसरे मराठा सरदार बाजी घोरपड़े को शाहजी को कैद करने का आदेश दिया। घोरपड़े ने एक षड्यन्त्र रचकर शाहजी को कैद कर लिया। पिता के कद होने का समाचार सुन शिवाजी दुविधा में पड़ गये। यदि वे बीजापुर के विरुद्ध युद्ध करते, तो यह निश्चित था कि बीजापुर का सुलतान उनके

पिता का वध कर देता । यदि वे युद्ध बंद कर स्वयं बीजापुर जाते, तो उनका अन्त निश्चित था । राजनीति-कुशल शिवाजी ने मुगल बादशाह शाहजहाँ से सन्धि-वार्ता आरम्भ की । शाहजहाँ ने बीजापुर दरबार को शाहजी को छोड़ने के लिए लिखा । यह देख बीजापुर दरबार डर गया, क्योंकि यदि शिवाजी और मुगल मिल जाते तो बीजापुर दरबार कुचला जाता । फलतः बीजापुर दरबार ने उन्हें छोड़ दिया । पर शाहजी अभी बीजापुर दरबार में ही थे, इसलिए यदि शिवाजी बीजापुर के विरुद्ध कोई कार्य करते तो शाहजी पर संकट आ सकता था । इसी प्रकार बीजापुर दरबार भी शिवाजी और मुगलों की संधि से डरता था, अतः बीजापुर दरबार ने गुप्त षड्यन्त्र द्वारा शिवाजी को जीवित या मृत पकड़ना चाहा और बाजी शामराजे को इसके लिए नियुक्त किया । बाजी शामराजे ने इसमें जावली के राजा चन्द्रराव<sup>१</sup> मोरे की सहायता माँगी ।

जावली प्रान्त कोयना नदी की घाटी में ठीक महाबलेश्वर के नीचे था । यह एक तीर्थ-स्थान था । अतएव शिवाजी यहाँ बहुधा आया करते थे । अपने गुप्तचरों द्वारा शिवाजी को इस षड्यन्त्र का पता लग गया, और उनकी हत्या करने के लिए जो व्यक्ति उनके आगमन की प्रतीक्षा कर रहे थे, उन पर अकस्मात् आक्रमण कर शिवाजी ने उन्हें भगा दिया । कुछ दिन के अनन्तर शिवाजी के सेनापति धुबल्लाल अत्रे तथा शम्भाजी कावजी ने सं० १७१२ ( सन् १६५६ ) में चन्द्रराव मोरे को मार डाला । शिवाजी ने अपनी सेना सहित जावली पर आक्रमण कर दिया, और उस पर अधिकार कर लिया । वहाँ शिवाजी को बहुत-सा

---

<sup>१</sup> चन्द्रावल चूर करि जावली जपत कीन्हीं । ( पृ० २६ ख )

He and his troops pushed on at once to Jaoli  
.....overran in a few days the entire fief.  
(A History of the Maratha People by Kincaid and  
Parasnis, P. 151 )

घन मिला, और उससे उन्होंने उसी स्थान पर प्रतापगढ़ नामक किला बनाया ।

इसी समय मुगल बादशाह शाहजहाँ का लड़का और प्रतिनिधि औरंगजेब बीजापुर आदि राज्यों को हस्तगत करने के लिए दक्षिण में गया । शिवाजी और औरंगजेब ने मिलकर बीजापुर पर आक्रमण कर दिया । बेदर और कल्याण के किले औरंगजेब के हाथ में आगये ।<sup>१</sup> पर इतने में शिवाजी और बीजापुर का मेल हो गया । और बेदर तथा कल्याण के किले शिवाजी ने ले लिये । शिवाजी और बीजापुर का मेल देखकर मुगल बादशाह गुस्से से लाल हो गया । इधर शिवाजी की सेना ने भी मुगल इलाकों में लूट प्रारम्भ की । यहाँ तक कि वे लूटते-लूटते अहमदनगर के इलाके तक पहुँच गये । तब राव करन तथा शाह-स्ताखाँ मराठों को कुचलने को भेजे गये । इस पर भी जब लूट बढ़ने लगी तो खानदौरा नासीरी खाँ भी घटनास्थल पर पहुँच गया । शिवाजी से उसका घोर युद्ध हुआ ।<sup>२</sup> युद्ध में मराठों के पैर उखड़ गये, और वे वहाँ

---

१ बेदर कल्याण घमासान के छिनाय लीन्हे

जाहिर जहान उपखान यही चल ही । ( पृ० ८५ ख )

उसी समय प्रसन्न होकर औरंगजेब ने शिवाजी को जो पत्र लिखा, उसका श्री किनकेड तथा पारसनीस अपनी पुस्तक *A History of the Maratha People* में इस प्रकार अनुवाद देते हैं ।

“Day by day we are becoming victorious. See the impregnable Bedar fort, never before taken, and Kalyani, never stormed even in men's dreams have fallen in a day.”

२. अहमदनगर के थान किरबान लै कै

नवसेरीखान ते खुमान भिरथी बल तें । ( पृ० २१७ )

से लूट मार करते हुए निकल गहै<sup>१</sup> । नासीरीखाँ उनका पीछा न कर सका । इस पर औरंगजेब ने नासीरीखाँ तथा दूसरे सेनापतियों को बहुत डाँट कर लिखा कि तुम लोग तुम्हारे शिवाजी के चारों ओर से घेर लो ।

इधर औरंगजेब स्वयं भी बीजापुर से निराश हो शिवाजी के पीछे पड़ गया । इतने में उसे खबर मिली कि उसका पिता मुगल-सम्राट् शाहजहाँ बीमार है, अतः उसे अब दक्षिण से अधिक उत्तर-भारत की चिन्ता सताने लगी । फलतः वह शिवाजी और बीजापुर दोनों से नरम बातें करने लगा । दोनों को एक दूसरे को नष्ट करने के लिए उत्साहित करने लगा और स्वयं उत्तर की ओर अपने भाइयों से गद्दी के लिए झगड़ने को चल पड़ा ।

औरंगजेब के उत्तर को जाते ही बीजापुर और शिवाजी में युद्ध प्रारम्भ हो गया । बीजापुर के सुलतान ने शिवाजी का अंत कर देने का निश्चय कर संवत् १७१६ ( सन् १६५६ ) में अस्त्र-शस्त्र से सुसज्जित बारह हजार सवार तथा बारूद, तोप और रसद के सहित अफ़जलखाँ नामक भारी डीलडौल वाले तथा बलवान व्यक्ति को शिवाजी पर चढ़ाई करने को भेजा<sup>२</sup> । अफ़जलखाँ ने मदभरे शब्दों में इकरार किया था कि

१. लूटयो खानदौरा जोरावर सफजंग अरु ( पृ० ७१ )

२. बारह हजार असवार जोरि दलदार

ऐसे अफजलखान आयो सुरसाल है ।

सरजा खुमान मरदान सिराज धीर

गंजन गर्नीम आयो गाढे गढ़पाल है । ( पृ० ६३ख )

“The king gladly accepted his (Afzal Khan's) services and placed him at the head of a fine army composed of 12,000 horses and well-equipped with cannon, stores and ammunition.”  
( A History of Maratha People by Kincaid & Parasnis )

वह शिवाजी को जीता या मृत पकड़कर लायेगा, कम से कम उसका राज्य तो अवश्य तहस-नहस कर देगा। वह मार्ग के मन्दिरों को नष्ट-भ्रष्ट करता हुआ प्रतापगढ़ के नीचे जावली प्रान्त के पार गाँव में पहुँच गया, जहाँ शिवाजी उन दिनों मौजूद थे। अफजलखाँ और शिवाजी दोनों ही एकान्त स्थान पर मिलकर एक दूसरे का नाश करने का विचार कर रहे थे। शिवाजी से एकान्त में मिलने का अनुरोध करने के लिए अफजलखाँ ने अपना दूत उनके पास भेजा। माता जीजाबाई से आशीर्वाद ले शिवाजी ने उसका प्रस्ताव स्वीकार कर लिया। फलतः किले से कोई चौथाई मील दूर नीचे की ओर एक खेमे में दोनों की भेंट हुई। भेंट के समय शिवाजी के पास प्रत्यक्ष रूप से कोई शस्त्र न था, पर अफजलखाँ के पास लंबी तलवार थी। शिवाजी उससे जाकर इस प्रकार मिले, जैसे कोई विद्रोही आत्मसमर्पण के लिए आता है। शिवाजी का अन्त करने के लिए पहले अफजलखाँ ने अपनी तलवार से वार किया। शिवाजी ने अपने कपड़ों के नीचे जिरहवस्त्र पहना था, अतः वह चोट उनके वदन पर न लगी। इतने में उन्होंने अपने हाथों में पहने बघनखे तथा बिछुए की चोट से खान का अंत कर दिया<sup>१</sup> और वे दौड़कर किले के भीतर आ गये। अब शिवाजी की छिपी हुई सेना अफजलखाँ की सेना पर टूट पड़ी। खान की सेना में से प्रायः वे ही बच सके जिन्होंने आत्म-समर्पण कर दिया।

अफजलखाँ के वध से बीजापुर राज्य में सब ओर निराशा छा गई। अपने भतीजे की मृत्यु पर बीजापुर की राजमाता के दुःख की तो सीमा ही न रही। इसी समय शिवाजी ने बीजापुर के पन्हाला, पवनगढ़, वसन्तगढ़, रंगना और विशालगढ़ आदि कई किले जीत लिये। शिवाजी की

---

१. वैर कियो सिव चाहतु हो तब लौं अरि बाह्यो कटार कठैठो !

भूषण क्यों अफजल बचै अठपाव कै सिंह को पाँव उमैठो ।

बीछू के घाव धुक्योई धरक है तौ लागि धाय धरा धरि बैठो । (पृ० १८०)

इसी विजय-यात्रा को रोकने के लिए मीराज के अफसर रुस्तम जमान को भेजा गया पर रुस्तम जमान खाँ को शिवाजी ने बुरी तरह से हराया और उसे वापिस मीराज को भागने में बड़ी कठिनता हुई<sup>१</sup>। शिवाजी सेना सहित लूट मार करते हुए बीजापुर तक जा पहुँचे और वहाँ से वापिस लौटे। अब अली आदिलशाह ने हब्शी सरदार सीदी जौहर को भेजा। उसके साथ अफजलखाँ का पुत्र फजलखाँ भी था। उसने जाते ही पन्हाला दुर्ग घेर लिया। कई महीनों के घेरे के बाद जब दुर्ग टूटने को हुआ तब शिवाजी उस दुर्ग से चुपचाप निकल कर रंगना होते हुए प्रतापगढ़ चले गये। शत्रु ने उनका पीछा किया पर बाजीप्रभु देशपांडे ने पंढरपानि के दर्रे में दीवार की तरह खड़े होकर शत्रु को आगे बढ़ने से रोक दिया। जब शिवाजी ने विशालगढ़ में पहुँच कर तोप दागी तब उस आहत सरदार ने सुख से शरीर त्यागा। इसी समय सावंतवाड़ी, जो कि कुडाल से १३ मील दक्षिण में थी, के सावंतों ने शिवाजी के दक्षिणी सीमान्त पर घावा शुरू किया। साथ ही वे मुघोल के घोरपड़े तथा बीजापुर की सेना की मदद लेने का यत्न कर रहे थे। पर शिवाजी ने इन तीनों के मिलने से पहले ही मुघोल पहुँचकर अपने पिता के शत्रु बाजी घोरपड़े को मारकर मुघोल का सत्यानाश कर दिया। इतने में आदिलशाह ने खवासखाँ को एक

---

१. देखत में खान रुस्तम जिन खाक किया, ( पृ० ३३ ख )

“Rustam Jaman was completely defeated and he had considerable difficulty in escaping back to Miraj.”

—A History of the Maratha People by Kincaid & Parasnis, p. 165.

बड़ी सेना के साथ भेजा। कुडाल के पास भयंकर युद्ध हुआ<sup>१</sup>। पर शिवाजी ने उसे भी निराश्रित तथा निराश कर के वापिस भेजा। इसके बाद सावंतवाड़ी वालों ने गोआ के पुर्तगीजों से सहायता माँगी, पर वे भी विफल हुए। शिवाजी ने दोनों को ही तहस-नहस कर दिया। तब सावंतवाड़ी के सावंतों ने अपनी आधी आमदनी देकर तथा पुर्तगीजों ने शिवाजी को गोला, बारूद तथा तोपें देकर संधि की।

अब बीजापुर दरबार बहुत चिन्तित हुआ। अन्त में उसने शाहजी को मध्यस्थ बनाकर शिवाजी से सन्धि-वार्ता प्रारम्भ की और संवत् १७१६ (सन् १६६२) में शिवाजी की सब माँगें स्वीकार कर लीं। उत्तर में कल्याण, दक्षिण में फोंडा, पश्चिम में दभोय तथा पूर्व में इन्दापुर तक संपूर्ण प्रदेश में शिवाजी का स्वतन्त्र राज्य माना गया। दोनों दलों ने शत्रुओं से एक-दूसरे की रक्षा का प्रण किया, तथा शिवाजी ने शाहजी के जीवनकाल में बीजापुर वालों से न लड़ने की शपथ खाई। इस संधि के निमित्त शाहजी कई वर्षों बाद अपने पुत्र से मिलने आये। शिवाजी ने उनका बड़ा आदर सत्कार किया, और उन्हें सब विजित प्रांत दिखाया। उस समय शाहजी की पत्नी और अनुभवी आँखों ने रैरी के उच्चशृंग को देखकर शिवाजी को वहाँ राजधानी बनाने का परामर्श दिया। शिवाजी ने पिता की सलाह मानकर वहाँ किला तथा महल बनवाया, और उसका नाम रायगढ़ रखा। अब शिवाजी वहीं वास करने लगे<sup>२</sup> और उसे ही उन्होंने अपनी राजधानी बनाया<sup>३</sup>। वह चारों ओर से

---

१. उमड़ि कुडाल मैं खवासखान आए भनि,

भूषण त्यों धाए सिक्काज पूरे मन के। (पृ० २३१)

२. दच्छिन के सब दुग्ग जिति, दुग्ग सहार विलास।

सिव सेवक सिव गढ़पती, कियो रायगढ़ वास॥ (पृ० १०)

३. तहँ नृप रजधानी करी, जीति सकल तुरकान। (पृ० १६)

सन्नाद्रि की अनेक उच्च पर्वत-मालाओं से घिरा हुआ था और उसके उच्चशृंग कई मील दूर से दिखाई देते थे<sup>१</sup> ।

इस प्रकार वीजापुर से निश्चित होकर शिवाजी ने मुगलों की ओर ध्यान दिया । मुगलों ने संवत् १७१८ में कल्याण और भिवंडी प्रदेश ले लिये थे, जो कि वीजापुर की संधि के अनुसार शिवाजी के थे । शिवाजी ने अपने सेनापतियों को मुगल-साम्राज्य में लूटमार आरंभ करने का आदेश दिया । यह देख औरंगजेब ने अपने मामा शाइस्ताखाँ तथा जोधपुर-नरेश जसवंतसिंह को शिवाजी के दमन के लिए भेजा ।

शाइस्ताखाँ औरंगाबाद से बड़ी भारी सेना लेकर पूना की ओर चला । पूना पहुँचते ही उसने अपने सहायक सेनापति कारतलबखाँ को शिवाजी को पकड़ने के लिए सेना सहित भेजा । पर जब उसकी सेना अंबरखिंडी के पास पहुँची तो मराठों ने उसे बंद लिया और उससे बहुत सा धन लेकर उसे जीवन-दान दिया<sup>२</sup> । इसके बाद मराठा सैनिक औरंगाबाद तक लूटमार करते रहे । इस समय शिवाजी कोंडाना में थे, उन्होंने पूना में चैन से बैठे हुए शाइस्ताखाँ को मज्रा चखाना चाहा ।

पूना में शाइस्ताखाँ शिवाजी के ही महल में ठहरा था । उससे थोड़ी दूर पर राजा जसवंतसिंह दस हजार सेना सहित डेरा डाले पड़ा था । एक रात को शिवाजी ने पूना पर चढ़ाई करने का निश्चय किया । उन्होंने दो हजार सेना जसवंतसिंह के डेरे के चारों ओर रख दी और स्वयं चार सौ चुने हुए सैनिकों को लेकर शादी के बहाने से शहर में आये; उनमें से भी दो सौ को शाइस्ताखाँ के महल के बाहर रख कर शेष दो सौ को

१. ऐसे ऊँचो दुरग महाबली को जामै

नखतावली सों बहस दीपावली करति है । ( पृ० ३६ )

२. लूट्यो कारतलबखाँ मानहुँ अमाल है ( पृ० ७१ )



साथ ले शिवाजी एक खिड़की को तोड़कर महल के भीतर घुस गये<sup>१</sup> और शाइस्ताखाँ के सोने के कमरे में पहुँच गये। शोर सुनकर शाइस्ताखाँ ज्योंही अपने हथियार सम्हाल रहा था, त्योंही शिवाजी ने एक वार से उसका अँगूठा काट दिया। इतने में एक औरत ने कमरे का लैप बुझा दिया, और अँधेरे में शाइस्ताखाँ को दासियाँ वहाँ से उठा ले गईं। इस गड़बड़ में मराठों ने कई मुगल सरदारों को कतल कर दिया। शाइस्ताखाँ का लड़का अब्दुलफतह भी इसमें मारा गया<sup>२</sup>। मुगलों की सेना के सँभलने के पहले ही शिवाजी अपने आदमियों सहित वहाँ से चंपत हो गये। इस घटना से शिवाजी का आतंक बहुत बढ़ गया। मुसलमान उन्हें शैतान का अवतार कहने लगे। निराश हो शाइस्ताखाँ वापिस चला गया। शाइस्ताखाँ की असफलता पर औरंगजेब बहुत क्रुद्ध हुआ और उसने उसे दक्षिण से बंगाल भेज दिया। जसवंतसिंह अभी दक्षिण में ही था। उसने तथा भाऊसिंह हाड़ा ने मिलकर कोंडाना घेर लिया।

१. दक्खिन को दावि करि बैठो है सइस्तखान

पूना माँहि दूना करि जोर करवार को

मनसबदार चौकीदारन गँजाय

महलन में मचाय महाभारत के भार को

तो सो को सिवाजी जेहि दो सौ आदमी सौं

जीत्यो जंग सरदार सौ हजार असवार को (पृ० १३७)

“Shivaji with his trusty lieutenant Chimnaji Bapuji was the first to enter the harem and was followed by 200 of his men”.

—Shivaji by J. N. Sarkar.

२. सासताखाँ दक्खिन को प्रथम पढायो तेहि,

बेटा के समेत हाथ जाय कै गँवायो है ॥ (पृ० २२८)

परन्तु दोनों को ही शिवाजी ने परास्त कर दिया । जसवन्तसिंह वहाँ से बेरा उठाकर चाकन को चल दिया<sup>१</sup> ।

शाहस्ताखाँ के चले जाने के बाद शिवाजी ने संवत् १७२१ में सूरत पर हमला कर दिया । सूरत का मुगल सूबेदार जाकर किले में छिप गया । जब तक शिवाजी न लौटे तब तक वह किले से न निकला । यह देखते ही सूरत-निवासी भी शहर छोड़कर भाग गये । वहाँ शिवाजी ने अच्छी तरह लूट मार की । डर के मारे जो अमीर उमराव भाग गये थे, शिवाजी ने उनके घरों तक को खुदवा दिया और उसके बाद सारे सूरत को जलाकर वहाँ से अनन्त संपत्ति लेकर लौटे<sup>२</sup> ।

१. जाहिर है जग में जसवंत, लियो गढ़सिंह मैं गीदर बानो । (पृ० २८ ख)

बन्दि सहस्तखँहू को कियो जसवंत से भाउ करन से दोषै । (पृ० ५३)

२. सूरत कौ मारि बंदसूरत करी । (पृ० ६० ख)

हीरा-मनि-मानिक की लाख पोटी लादि गयो,

मंदिर दहायो जो पै काढ़ी मूल काँकरी ।

आलम पुकार करै आलम-पनाह जू पै,

हारी सी जलाय सिवा सूरत फनाँ करी । (पृ० ६१ ख)

“.....every day new fires being raised, so that thousands of houses were consumed to ashes and two-thirds of the town destroyed...The fire turned the night into day as before the smoke in the day time had turned day into night...The Marathas plundered it at leisure day and night till Friday evening, when having ransacked it and dug up its floor, they set fire to it. From this house they took away 28 seers of large pearls, with many other jewels, rubies, emeralds and an incredible amount of money.”

—Shivaji by J. N. Sarkar, P. 103.

सूरत की लूट से वापिस लौटते ही शिवाजी ने अपने पिता शाहजी के स्वर्गवास का समाचार सुना। अब शिवाजी ने अहमदनगर के सुल्तान द्वारा दी गई पैतृक राजा की पदवी धारण की और रायगढ़ में टकसाल बनाई।

शाहस्ताखाँ की पराजय और सूरत की लूट का वृत्तान्त सुन औरंगजेब जल-भुन उठा। उसने अपने योग्यतम सेनापति जयसिंह को दिलेरखाँ आदि कई सरदारों के साथ दक्षिण को भेजा। जयसिंह ने दक्षिण में जाते ही शिवाजी के सधर्मी और विधर्मी सब शत्रुओं को एकत्र कर उन पर आक्रमण कर दिया। सम्मिलित शत्रुओं ने शिवाजी को तंग कर दिया। अंत में शिवाजी को मुगलों से संधि करनी पड़ी, जिसके अनुसार शिवाजी को अपने पैंतीस किलों में से तेईस मुगलों को देने पड़े। शेष बारह उनके पास रहे<sup>१</sup>। इसके अतिरिक्त शिवाजी ने आवश्यकता पड़ने पर मुगलों की नौकरी करना तथा बीजापुर को दबाने में मुगलों की मदद करना स्वीकार किया। इधर बादशाह ने शिवाजी के बड़े लड़के शंभाजी को पाँच हजारी का मनसब दिया।

संधि के अनन्तर शिवाजी पहले जयसिंह के साथ बीजापुर के आक्रमण में गये। पर शीघ्र ही औरंगजेब ने शिवाजी को भेंट के लिए आग्रहपूर्वक बुलाया। अपने राज्य की व्यवस्था कर शिवाजी ने शंभाजी तथा कुछ सैनिकों सहित आगरे को प्रयाण किया। जयसिंह दक्षिण में थे,

---

१. भूषण ने पैंतीसों किले देना लिखा है—

भौंसिला भुवाल साहितनै गढ़पाल दिन

द्वैहू ना लगाए गढ़ लेत पँचतीस को।

सरजा सिवाजी जयसाह मिरजा को लीबे

सौगुनी बड़ाई गढ़ दीन्हे हैं दिलीस को। (पृ० १५३)

अतः उन्होंने अपने पुत्र रामसिंह को शिवाजी का सब प्रबन्ध करने के लिए लिख दिया ।

आगरा पहुँचने पर संवत् १७२३ ( १२ मई १६६६ ) में शिवाजी की औरंगजेब से भेट हुई । औरंगजेब ने जानबूझ कर उनका अपमान करने के लिए उन्हें पाँचहजारी मनसबदारों के बीच में खड़ा किया ।<sup>१</sup> यह अपमान देख शिवाजी जलमुन उठे और उन्होंने उसी समय रामसिंह पर अपना क्रोध प्रकट कर दिया । रामसिंह ने उन्हें शान्त करना चाहा, पर वह सफल न हो सका<sup>२</sup> । इस पर औरंगजेब ने शिवाजी को

१. भूपण ने एक जगह पर पाँचहजारी मनसबदारों के बीच में खड़ा करने का उल्लेख किया, और एक स्थान पर छः हजारियों के पास—  
पाँचहजारिन बीच खड़ा किया,

मैं उसका कुछ भेद न पाया । (पृ० १५१)

सबन के उपर ही ठाढ़ो रहिबे के जोग

ताहि खरो कियो छःहजारिन के नियरे (पृ० १६ ख)

“The emperor then ordered him to take his place among commanders of 5000 horse. This was a deliberate insult.”

—A History of the Maratha. People by Kincaid & Parasnis.

२. ठान्यो न सलाम, भान्यो साहि को इलाम

धूमधाम कै न मान्यो रामसिंह हू को बरजा । (पृ० १४२)

“The Maratha prince saw that he was being maliciously flouted and, unable to control himself, turned to Ram Singh and spoke frankly of his resentment. The young Rajput did his best to pacify him but in vain.

—A History of the Maratha People by Kincaid & Parasnis.

डेरें पर जाने को कहा। थोड़ी ही देर में जहाँ से ठहरे थे, वहाँ कड़ा पहरा लग गया ताकि वे आगरे से निकल न जाँय। शिवाजी अब कैद से निकलने के उपाय सोचने लगे। उन्होंने पहले अपने सब साथियों को दक्षिण भेज दिया। फिर कुछ दिन बाद बीमारी का बहाना कर दान-पुण्य के लिए ब्राह्मणों, गरीबों और फकीरों आदि में बाँटने के लिए मिठाई के बड़े-बड़े पिटारे भेजने आरंभ किये। एक दिन शिवाजी और शंभाजी अपने को चालाक समझने वाले औरंगजेब की आँखों में धूल भोंककर अलग-अलग पिटारों में बैठकर पहरे से बाहर निकल आये। दूसरे दिन जब पहरेदारों ने शिवाजी का विस्तर देखा तो उन्हें न पाकर उन्होंने औरंगजेब को लिखा कि हम उस पर पूरी तरह चौकसी करते रहे पर पता नहीं कि वह किस तरह अदृश्य हो गया। सब द्वार और सब चौकियों पर पहरा होते हुए भी शिवाजी वहाँ से वैरागी का भेष धर कर मथुरा, प्रयाग, काशी की राह से लगभग नौ महीने बाद अपनी राजधानी रायगढ़ में आ पहुँचे। शंभाजी को वे अलग मथुरा छोड़ आये थे। कुछ

१. घिरे राह घाट और बाट सब घिरे रहे;

बरस दिना की गैल छिन माँहि छूँवै गयो।

ठौर ठौर चौकी ठाढ़ी रही असवारन की,

मीर उमरावन के बीच है चलै गयो।

देखे में न आयो ऐसे कौन जाने कैसे गयो,

दिल्ली कर मीढ़े, कर भारत कितै गयो।

सारी पातसाही के सिपाही सेवा सेवा करें,

परयो रह्यो पलंग परेवा सेवा है गयो। (पृ० ६५ख)

शिवाजी के डेरें के रक्तक फौलादवाँ ने शिवाजी के वहाँ से अन्तर्धान होने पर बादशाह को जो रिपोर्ट की थी उसका अनुवाद प्रोफेसर जदुनाथ सरकार ने निम्नलिखित दिया है—

दिन में शंभाजी भी विश्वासपात्र आदमियों के साथ रायगढ़ पहुँच गये । अब शिवाजी दक्षिण पहुँच गये थे, और वे मुगलों से बदला लेना चाहते थे । इधर औरंगजेब ने राजा जयसिंह पर शक करके उन्हें वापिस बुला लिया, और उसके बाद मुअज्जम और जसवन्तसिंह को भेजा । जयसिंह की रास्ते में ही मृत्यु हो गई । जसवन्त और मुअज्जम युद्ध नहीं करना चाहते थे; अतः शिवाजी की फिर मुगलों से संधि हो गई । औरंगजेब ने शिवाजी को राजा की उपाधि दी । कोंडाना और पुरन्दर को छोड़कर शिवाजी के सब किले उन्हें वापस दे दिये गये । इन किलों के बदले में शिवाजी को बरार की जागीर दी गई । शिवाजी ने औरंगजेब को बीजापुर के आक्रमणों में सहायता देने का वचन दिया । उसके अनुसार उन्होंने प्रतापराव गूजर को ५००० सवारों के साथ वहाँ भेज दिया । यह देख बीजापुर वालों ने शिवाजी को सरदेशमुखी तथा चौथ के स्थान पर साढ़े तीन लाख रुपये का वचन देकर, और मुगलों को शोलापुर तथा उसके पास का इलाका देकर संधि कर ली । गोलकुंडा के सुलतान ने भी पाँच लाख रुपये वार्षिक कर शिवाजी को देना स्वीकार किया । इन संधियों के होने पर शिवाजी को दो वर्ष तक किसी से झगड़ा न करना पड़ा । यह समय उन्होंने राज्य की सुव्यवस्था करने में लगाया ।

मुगलों के साथ संधि देर तक न टिकी । औरंगजेब ने फिर विश्वासघात करके शिवाजी को पकड़ना चाहा । इससे चिढ़कर शिवाजी ने

---

‘The Rajah was in his own room. We visited it regularly. But he vanished all of a sudden from our sight. Whether he flew into the sky or disappeared into the earth, is not known, nor what magical trick he has played.’

(Shivaji, Page 167-8)

मुगलों को दिये हुए किले लेने का निश्चय किया। कोंडाना की विजय के लिए उन्होंने अपने बाल-मित्र तानाजी मालुसुरे को नियुक्त किया। कोंडाना में उन दिनों उदयभानु नामक वीर राठौर सरदार किलेदार था। तानाजी मालुसुरे अँधेरी रात में ३०० मारवाणियों को लेकर किले पर चढ़ गया, और अपने भाई सूर्याजी को उसने कुछ सिपाहियों के साथ बाहर ही रख दिया। भयंकर युद्ध हुआ। राठौर सरदार उदयभानु और तानाजी मालुसुरे दोनों ही वीर गति को प्राप्त हुए, पर किला मराठों के हाथ में आ गया। उन्होंने उसी समय मशालें जलाकर शिवाजी को सूचित किया<sup>१</sup>। शिवाजी उसी समय वहाँ पहुँचे पर अपने मित्र तानाजी को मरा देव कर उन्होंने कहा—“गढ़ आया पर सिंह गया।” उसी दिन से उस किले का नाम सिंहगढ़ पड़ा।

सिंहगढ़ के बाद शिवाजी ने पुरन्दर, लोहगढ़ आदि अन्य कई किले भी ले लिये। पीछे उन्होंने बीजापुर के जंजीरा पर हमला किया। यह जंजीरा (द्वीप) कोंकण के तट पर राजगढ़ से पश्चिम की ओर बीस मील पर था। वहाँ अधिकतर अवीसीनिया के हब्शी रहते थे, जो सीदी कहाते थे। यह द्वीप बीजापुर के अधीन था और यहाँ बीजापुर की ओर से फत्तेखाँ नाम का गवर्नर रहता था। शिवाजी ने इस पर संवत् १७१६ से लेकर कई बार हमले किये थे, परन्तु उन्हें सफलता न मिली थी। संवत् १७२७ में उन्होंने फिर चढ़ाई की। बार-बार के युद्धों से तंग आ कर फत्तेखाँ ने शिवाजी से संधि कर ली<sup>२</sup>। यह देख हब्शियों ने उसका

१. सहितनै सिव साहि निसा मैं निसाँक लियो गढ़सिंह सोहानो,  
राठिवरो को सँहार भयो लरि कै सरदार गिरयो उदैमानो।  
भूषन यों घमसान भो भूतल घेरत लोथिन मानो मसानौ,  
ऊँचे सुखज्ज छया उचटी प्रगटी परभा परभात की मानौ। (पृ० ६८)
२. अफजलखान, रुस्तमै जमान, फतेखान,  
कूटे लूटे जूटे ए उजीर बिजैपुर के। (पृ० १७२)

अन्न कर दिया और उन्होंने मुगलों से सहायता माँगी। मुगलों के आ जाने पर शिवाजी ने इसे विजय करना कठिन समझकर उधर से हटकर सुरत को दुबारा लूटा। पहली लूट की तरह शिवाजी ने इस बार भी मृत को लूट लूटा। वहाँ से लगभग ६६ लाख रुपये का सामान लेकर तथा १२ लाख वार्षिक कर पाने का करार करके वे रायगढ़ की ओर लौटे<sup>१</sup>। रास्ते में मुगल सूबेदार दाऊदख़ाँ ने उन्हें रोकने का प्रयत्न किया, पर शिवाजी उसको नीचा दिया कर सकुशल वापिस आ गये।

सुरत से प्राप्त धन से बहुत सी फौज भरती करके शिवाजी ने अन्य मुगल इलाकों पर आक्रमण करने शुरू किये। उनके सेनापति प्रतापराव ने खानदेश तथा बगर पर चढ़ाई की और वहाँ के कितने ही शहरों को लूटा और उन पर 'चौथ' का कर लगाया<sup>२</sup>। शहरों के बड़े-बड़े व्यक्तियों तथा गाँवों के मुखियाओं से 'चौथ' देने के लिए लिखित शर्तनामे किये। इस समय मराठा मेना शहर पर शहर जीत रही थी। औरंध, पट्टा, सलहेरि आदि पर उनका अधिकार हो गया। सूबेदार दाऊदख़ाँ इन स्थानों को बचाने के लिए बहुत देर में पहुँचा। सिंहगढ़ की तरह सल-

१. सुरत को कूटि सिवा लूटि धन लै गयो। (पृ० ६२ ख)

"An official inquiry ascertained that Shivaji had carried off 66 lacs of rupees, worth of booty from Surat—viz. cash pearls, and other articles worth 53 lakhs from the city itself and 13 lakhs worth from Nawal Sahu and Hari Sahu and a village near Surat." (Shivaji, Page 203)

२. भूषण भनत मुगलान सबै चौथ दीन्हीं,

हिंद में हुकुम साहिनंद जू को है गयो। (पृ० ६२ ख)



हेरि के दुर्ग पर भी रात को कुछ आदमियों ने दीवार पर चढ़कर विजय प्राप्त की थी ।

सूरत की लूट, चौथ की स्थापना तथा मराठों की इन विजयों का समाचार सुनकर औरंगजेब को दक्षिण की चिन्ता सताने लगी। उसने उसी समय (संवत् १७२७) शाहजहाँ के समय के प्रसिद्ध सेनापति महावतखाँ को दक्षिण का सूबेदार बनाकर भेजा तथा दिलेरखाँ उसके सहयोग के लिए भेजा गया । महावतखाँ को पहले कुछ सफलता मिली; परन्तु पीछे सलहेरि के घेरे में महावतखाँ को सफल न होते देख औरंगजेब ने गुजरात के सूबेदार बहादुरखाँ को महावतखाँ के स्थान पर चढ़ाई का भार सौंपा<sup>१</sup>। इस प्रकार शिवाजी के डर के कारण औरंगजेब जल्दी-जल्दी सूबेदारों की बदला-बदली कर रहा था<sup>२</sup> । शिवाजी ने मोरोपंत तथा प्रतापराव को सलहेरि का उद्धार करने के लिए जाने को कहा । बहादुरखाँ ने दोनों तरफ से बढ़ती हुई मराठा सेना को रोकने के लिए इखलासखाँ को भेजा । प्रतापराव ने पीछे हटकर अव्यवस्थित मुसलमान सेना पर आक्रमण कर दिया । उस प्रबल आक्रमण के सामने इखलासखाँ अपनी फौज को संभाल न सका<sup>३</sup> । इधर से शिवाजी स्वयं भी वहाँ पहुँच गये । सलहेरि के इस भयंकर युद्ध में मुगलों की पूर्ण पराजय हुई । दिलेरखाँ हार गया<sup>४</sup>,

---

१. दीनो सुदीम को भार बहादुर खाँगो सहै क्यों गयंद को भूपर (पृ० २२५)

२. सूखत जानि सिवाजू के तेज तैं पान से फेरत औरंग सूबा (पृ० ८३ख)

३. फौजें सेख सैयद मुगल औ पठानन की,

मिलि इखलासखाँ हू मीर न संभारे हैं । (पृ० २५ ख)

४. गत बल खान दलेल हुब खान बहादुर मुद्ध,

सिव सरजा सलहेरि दिग क्रुद्धदरि किय बुद्ध । (पृ० २५२)

अमरसिंह चंदावत मारा गया, उसका लड़का मोहकमसिंह तथा इख-  
लासखाँ मराठों के हाथ पड़े, जिन्हें पीछे शिवाजी ने छोड़ दिया<sup>१</sup>। इस युद्ध  
से शिवाजी का प्रभाव बहुत बढ़ गया। इसके बाद ही उन्होंने रामनगर  
तथा जवारि या जौहर नाम के कोंकण के पास के दो कोरी राज्य जीत  
लिये<sup>२</sup>। और एकदम तिलंगाना की ओर अपनी सेना भेज दी। बहादुरखाँ  
के वहाँ पहुँचने से पहले ही उनकी सेना ने तिलंगाना लूट लिया<sup>३</sup>।

इसके बाद शिवाजी ने गोलकुंडा की राजधानी भागनगर (आधुनिक)  
हैदराबाद पर आक्रमण किया, और वहाँ से कई लाख रुपये लेकर वापिस  
आये। इधर जंजीरा के सीदियों से भी शिवाजी की लड़ाई जारी रही  
जिनमें कभी सीदी जीतते थे तो कभी शिवाजी।

इसी समय बीजापुर के अली आदिलशाह की मृत्यु हो गई। उसके  
स्थान पर उसका पाँच साल का लड़का गद्दी पर बैठा और खवासखाँ  
उसका संरक्षक नियत हुआ। अली आदिलशाह शिवाजी को चौथ देता  
था पर खवासखाँ चौथ देने से इनकार करने लगा। इस पर शिवाजी ने  
मुगलों को छोड़कर फिर बीजापुर की ओर ध्यान दिया और पन्हाला किले  
पर धावा बोल दिया। बीजापुर का सेनापति अब्दुलकरीम बहलोलखाँ  
उसकी रक्षा के लिए आया। शिवाजी की सेना की पहले तो कुछ हार  
हुई, पर पीछे शिवाजी के स्वयं आने पर खाँ की सेना हिम्मत हार गई।  
शिवाजी ने पन्हाला किले को लेकर हुबली आदि कर्नाटक के कई धनी

१. अमर मुजान मोहकम बहलोलखान,  
खाँडे, छाँडे, डाँडे उमराव दिलीसुर के। (पृ० १७२)
२. भूषण भनत रामनगर जवारि तेरे,  
जैर परवाह बहे रुधिर नदीन के। (पृ० १२४)
३. भनि भूषण भूपति भजे भंगगरव तिलंग। (पृ० २५४)

शहरों को मथ डाला<sup>१</sup>। उसके बाद उन्होंने सितारा आदि कई किलों को जीत लिया<sup>२</sup>।

खवासख़ाँ ने बहलोलख़ाँ को फिर पन्हाला का किला लेने को भेजा। उसने आकर पन्हाला को घेर लिया। शिवाजी के सेनापति प्रतापराव ने उसका घेरा हटाने के लिए सीधा बीजापुर शहर पर आक्रमण कर दिया<sup>३</sup>। बीजापुर में उस समय सेना न थी, अतः खवासख़ाँ ने बहलोलख़ाँ को पन्हाला के किले से वापिस बुला लिया। पर उमराना के समीप प्रतापराव ने उसको आ घेरा। दोनों में बड़ा भयंकर युद्ध हुआ। प्रतापराव ने ख़ाँ को इतना तंग किया कि उसे पानी तक पीने को न मिला<sup>४</sup>। शिवाजी से फिर न लड़ने की प्रतिज्ञा कर उसने इस विपत्ति में छुटकारा पाया। शत्रु को इस प्रकार छोड़ने के कारण शिवाजी प्रतापराव पर बहुत क्रुद्ध हुए। इधर बहलोल ने भी अपना वचन तोड़कर फिर लड़ना शुरू कर दिया। प्रतापराव यह देख आगे-पीछे का खयाल छोड़कर उस पर दूट पड़ा, पर थोड़ी देर में स्वयं

---

१. लै परनालो सिवा सरजा करनाटक लों सब देस विगूँचे। (पृ० १५०)

२. पाटे डर भूमि, काटे दुवन सितारे मैं। (पृ० ३८०)

३. बैर कियो मिवजी सों खवासख़ाँ डौंडियै सैन विजैपुर वाजी।  
(पृ० १४८)

“With this plan in view he moved his force straight upon Bijapur and advanced, pillaging and destroying, to the gates of Bijapur itself. (Life of Shivaji Maharaj by Takakhav & Keluskar. page. 342 )

४. अफ़ज़ल की अगति सायस्ताख़ाँ की अपति,

बहलोल विपत्ति सों डरे उमराव हैं। (पृ० १२६)

ही वीरगति को प्राप्त हुआ। उसका स्थान हंसाजी मोहिते ने लिया।<sup>१</sup> उसने बहलोलखों के दल को बुरी तरह कुचल दिया।<sup>१</sup> बहलोल स्वयं बीजापुर लौट गया। इसी वर्ष शिवाजी ने दिलेरखाँ को भी हराया।

इधर औरंगजेब सतनामियों के विद्रोह तथा खैबर के अफगानों को दवाने के लिए उत्तर में व्यस्त था। यह अवसर देख शिवाजी ने रायगढ़ में अपने राज्याभिषेक का प्रबंध किया। काशी के सुप्रसिद्ध विद्वान् गंगभट्ट के आचार्यत्व में ज्येष्ठ शुक्ल १३ सं० १७३१ वि० (६ जून १६७४) को यह शुभ कार्य संपन्न हुआ।

अभिषेक में शिवाजी ने दान-पुण्य आदि में बहुत अधिक खर्च कर दिया था। अब उन्हें रुपये की आवश्यकता थी। अतः उन्होंने मुगल सूबेदार बहादुरखाँ से लड़ने के लिए लगभग २००० आदमी भेजे। जब बहादुरखाँ उनसे लड़ने गया, तब शिवाजी ने उसके पड़ाव पर धावा बोल दिया और लगभग एक करोड़ रुपया प्राप्त किया। इसके बाद बीजापुर से भी कई लड़ाइयाँ होती रहीं। इसी बीच बीजापुर में घरेलू भगड़ा प्रारंभ हुआ और खवासखाँ मार डाला गया। उसके स्थान पर बहलोलखाँ प्रधान-मन्त्री तथा संरक्षक बना। उसने मुगलों से डर कर शिवाजी से सन्धि कर ली और उन्हें पर्याप्त कर देना स्वीकार किया।

इधर शिवाजी ने मुगल सूबेदार बहादुरखाँ से भी सन्धि कर ली। इस प्रकार निश्चिन्त होकर उन्होंने संवत् १७३४ में करनाटक पर चढ़ाई की। इस चढ़ाई पर जाने से पहले शिवाजी ने गोलकुंडा के कुतुबशाह से भी मेल कर लिया। शिवाजी स्वयं अपनी सारी सेना के साथ गोलकुंडा गये। वहाँ से वार्षिक कर तथा करनाटक की चढ़ाई के लिए आर्थिक सहायता का वचन<sup>२</sup> और कुछ फौज लेकर शिवाजी करनाटक की ओर

१. सिंहराज साहि-सुव खग्गबल दलि अडोल बहलोल दल। (पृ० २५५.)

२. भूपन भनत कौल करत कुतुबसाह...(पृष्ठ ८१ ख)

बढ़े। जिंजी तथा उसके आस-पास के इलाके को बश में करने में कुछ कठिनता न हुई। केवल त्रिमली महाल के बीजापुरी अफसर शेरखाँ लोदी ने शिवाजी को रोकने का कुछ प्रयत्न किया। उसने शिवाजी की फौज के अग्रभाग पर आक्रमण किया, पर वह बुरी तरह से परास्त हुआ और पकड़ा गया<sup>१</sup>।

इसके बाद अठारह महीने लगातार एक शहर के बाद दूसरे शहर को जीतकर तथा एक किले के बाद दूसरे किले को लेकर जब शिवाजी वापिस रायगढ़ पहुँचे तब उनका नया विजित प्रदेश पूर्वीघाट से पश्चिमी-घाट तक किलों की पंक्तियों से सुरक्षित था।

इसी समय मुगल सूबेदार बहादुरखाँ की जगह दिलेरखाँ फिर नियुक्त हुआ। उसने बीजापुर के साथ मिलकर गोलकुंडा पर आक्रमण किया, पर उसमें उसे सफलता न मिली। इसी बीच बीजापुर के प्रधान मंत्री बहलोलखाँ की मृत्यु हो गई। तब दिलेरखाँ ने बीजापुर को ही जा घेरा। बीजापुर का अंत निश्चित था। ऐसी हालत में बीजापुर के नये प्रधान मंत्री ने नम्रता-पूर्वक शिवाजी से सहायता माँगी<sup>२</sup>। शिवाजी ने शरणागत की रक्षा के लिए पूरा प्रयत्न किया। इसी बीच उनका लड़का शंभाजी उनके विरुद्ध होकर दिलेरखाँ से जा मिला। परन्तु कुछ दिन बाद वह फिर वापिस आ गया। शिवाजी ने उसे पन्हाला किले में नजर-

१. दौरि करनाटक मैं तोरि गड़-कोट लीन्है,

मोदी सों पकरि लोदी सेरखाँ अचानको। (पृ० ८६ ख)

“With 5000 horse, Sher Khan made a gallant effort to stem the invasion. But he was routed, enveloped and captured with his entire force.”

(A History of the Maratha People, page. 255)

२. चाहै चहुँ ओर रच्छा एदिल सा भोलिया। (पृ० ८१ ख)

बन्द कर दिया और बीजापुर की रक्षा का काम जारी रखा, जिसमें उन्हें अंत में सफलता प्राप्त हुई<sup>१</sup>। मसऊदख़ाँ ने शिवाजी का उम्कार माना। दोनों की बीजापुर के पास भेंट हुई। इस अवसर पर उसने कर्नाटक में शिवाजी द्वारा विजित स्थानों पर उनका अधिकार मान लिया।

बीजापुर की रक्षा शिवाजी के जीवन का अंतिम प्रमुख कार्य था। चैत्र शुक्ल १५, सं० १७३७ वि० ( ५ अप्रैल सन् १६८० ई० ) रविवार को थोड़ी सी बीमारी के अनन्तर दोहर के समय इह-लीला समाप्त कर इस वीर ने परलोक को प्रयाण किया।

शिवाजी का सारा जीवन लड़ाइयों में ही बीता। १८ वर्ष की अवस्था में जिस 'हिन्दवी स्वराज्य' की स्थापना का उन्होंने सूत्रगत किया था, आजीवन वे उसी कार्य में लगे रहे। उनकी अभिलाषा समस्त भारत में हिन्दवी स्वराज्य की स्थापना करने की थी, परन्तु अपने जीवन में वे इसे पूरा न कर सके। केवल ताप्ती और तुंगभद्रा के बीच के अधिकांश भाग तक ही उनके स्वराज्य की सीमा रही। परन्तु एक छोटी सी जागीरदारी से इतना विस्तृत स्वतन्त्र राज्य स्थापित करना भी साधारण बात नहीं है। वह भी ऐसे समय जब कि विशाल मुगल-साम्राज्य, बीजापुर, गोलकुंडा, दक्षिणी कर्नाटक-नरेश, पश्चिमी समुद्र के किनारे के हब्शी और फिरंगी ही नहीं अपितु वीर क्षत्रिय राजपूत और अन्य सजातीय और सवर्गी भाई भी मुसलमानों के साथ एक होकर उन्हें कुचलने का प्रयत्न कर रहे थे और अकेले शिवाजी को ही उन सब का मुकाबला करना पड़ रहा था<sup>२</sup>। मराठे उन्हें अवतार समझते थे, क्योंकि हिन्दूधर्म और हिन्दू-संस्कृति का उद्धार और गौ-ब्राह्मण तथा साधु-संत की सेवा ही

---

१. साहि के सपूत सिवराज वीर तैने तब,

बाहु-बल राखी पातसाही बीजापुर की। (पृ० ६४ ख)।

२. फिर एक ओर सिवराज नृप, एक ओर सारी खलक। (पृ० ७४ ख)

उनके जीवन का लक्ष्य था। दूसरी ओर अफजलखाँ-वध, शाहस्ताखाँ की हर्दशा, सूरत की लूट, औरंगजेब की कैद से अकेला बचकर निकल आना कुछ थोड़े से व्यक्तियों को साथ में लेकर अजेय दुर्गों को रात ही रात में विजय कर लेना आदि उनके साहसिक कृत्यों के देख मुसलमान उन्हें जादूगर समझते थे और उनके आतंक से काँपते थे। वही बीजापुर, जहाँ उनके पिता नौकर थे, जो उनको बचपन में ही कुचल देना चाहता था, उन्हें वार्षिक कर देने लगा था, और उनसे रक्षा की भीख माँगता था। गोलकुंडा का सुलतान उन्हें चौथ देता था, तथा पराक्रमी औरंगजेब उनसे चिंतित रहता था।

शिवाजी केवल रण-कुशल वीर ही नहीं थे, अपितु कुशल शासक भी थे। उन्होंने अपने विस्तृत राज्य के शासन के लिए अष्टप्रधान नाम का एक मंत्रिमंडल बनाया था। आठ मंत्रियों के अधीन राज्य का एक-एक विभाग था। जल और स्थल दोनों प्रकार की सेनाएँ उन्होंने रखी हुई थीं। प्रत्येक कर्मचारी को वेतन राजकीय कोष से ही मिलता था।

## छत्रपति शाहूजी

वीर-क्रेसरी छत्रपति शिवाजी के आँख मूँदते ही मराठों में गृहकलह प्रारम्भ हो गया। कुछ सरदार शिवाजी के छोटे बेटे राजाराम को गद्दी पर बैठाना चाहते थे, क्योंकि वह सदाचारी और वीर था; परन्तु बड़ा होने के कारण शंभाजी राज्य का अधिकारी था। अंत में शंभाजी ही गद्दी पर बैठे। उसने शिवाजी के कई विश्वस्त सरदारों को मरवा दिया। उसमें वीरता अवश्य थी, कई स्थानों पर उसने आश्चर्य-जनक विजय भी पाई; पर व्यसनी होने के कारण उसका नाश हुआ, और वह संवत् १७४५ में मुसलमान सेना द्वारा जीता पकड़ा गया। औरंगजेब ने उसे

मुसलमान बनने को कहा, पर उसने इनकार कर दिया। इस पर वह बुरी तरह से मार डाला गया।

अब उसका ६ वर्ष का लड़का शिवाजी (२५) गद्दी पर बिठाया गया, और उसके चाचा राजाराम अभिभावक नियुक्त हुए। कुछ ही महीनों बाद मुसलमानी सेना ने रायगढ़ पर आक्रमण कर बालक शिवाजी तथा उसकी माँ यैसूबाई को पकड़ लिया। छत्रपति राजाराम तथा उनके सरदार उससे पहले ही रायगढ़ छोड़ चुके थे। इस समय एक-एक करके मराठों के सभी किले और प्रान्त मुगलों के अधिकार में जाने लगे और ऐसा प्रतीत होने लगा कि मराठाशाही का अंत निकट है। पर राजाराम और उनके साथियों ने इधर-उधर भाग कर भी उनकी रक्षा की और अंत में सितारा में आकर महाराष्ट्र की राज्य-गद्दी स्थापित की। दिन-रात युद्ध में व्यस्त रहने के कारण केवल २६ वर्ष की अवस्था में ही राजाराम की अकाल मृत्यु हो गई। उनके बाद उनकी स्त्री ताराबाई ने अपने नौ वर्ष के लड़के को गद्दी पर बिठाया। इस समय भी मराठों और औरंगजेब में छिना-भपटी चल रही थी। संवत् १७६४ में औरंगजेब की मृत्यु हो गई। उसके उत्तराधिकारी बहादुरशाह ने मराठों में फूट डालने के लिए शिवाजी को जो अब शाहू के नाम से प्रसिद्ध था, छोड़ दिया। उसके छूटते ही मराठों में दो पक्ष हो गये। चार पाँच वर्षों के बाद बालाजी विश्वनाथ नामक व्यक्ति की सहायता से शाहूजी को सफलता मिली। शाहूजी ने उसे ही पेशवा अथवा प्रधान मंत्री बनाया। उसने मराठों के विद्रोह को शान्त कर मराठा राज्य को पुनः संगठित किया।

इन दिनों दिल्ली में सैयद-बंधुओं की तूती बोल रही थी। बादशाह तक इनके इशारे पर नाचते थे। बादशाह फर्रुखसियर ने सैयद-बन्धुओं को अधीनता से स्वतंत्र होने का प्रयत्न किया। सैयद-बंधुओं ने बालाजी



विश्वनाथ से सहायता माँगी। बालाजी की सेना दिल्ली पहुँच गई। फर्रुखसियर मारा गया। इस सहायता के बदले नये बादशाह मुहम्मद शाह ने मराठों को दक्षिण के छः सूबों पर 'स्वराज्य' दिया तथा अन्य मुगल शासनाधीन प्रान्तों में चौथ और सरदेशमुखी वसूल करने का अधिकार दे दिया।

इसके बाद शीघ्र ही बालाजी विश्वनाथ की मृत्यु हो गई। उसका लड़का बाजीराव अपने पिता के स्थान पर पेशवा नियुक्त हुआ। इसके समय में मराठे दक्षिणी भारत की सीमा को पार कर मध्यभारत, गुजरात मालवा आदि पर आक्रमण करने लगे। मराठा सरदार मल्हारराव होल्कर का मुगल सूबेदार राजा गिरिधरराव से संवत् १७८३ (सन् १७२६) में युद्ध हुआ, जिसमें गिरिधरराव मारा गया<sup>१</sup>। इसके बाद मालवा में मल्हारराव ने, म्वालिगर में राधोजी मिन्धिया ने और गुजरात में दमाजी गायकवाड़ ने अपने राज्य बनाये। ये सब सरदार पेशवा को अपना अधिपति मानते थे। जिन नये प्रदेशों पर ये सरदार विजय पाते थे, वे इन्हीं की अधीनता में रहते थे। इस कारण ये मराठों की शक्ति बढ़ाने के लिए उत्सुक रहते थे और उत्तरी भारत के विविध देशों पर हमले करते थे। संवत् १७८८ (सन् १७३१) में मराठों ने गंगा और यमुना के बीच के दोआब पर आक्रमण किया जिसमें मुगल सम्राट के दक्षिणी सूबेदार निजामुलमुल्क ने मराठों को सहायता दी थी<sup>२</sup>। परन्तु जब

१ दिल्ली दल दाहिने को दक्खिन के केहरी के,  
चंचल के आर-पार नेजे चमकत हैं। (पृ० १०० ख)

२. भेजे लिख लिख लस शुभ गनिक निजाम वेग,  
इतै गुजरात उतै गंग लौ पतारा की। (पृ० १०० ख)

"In 1731 the old Nizam supported the Marathas in their attack upon Hindustan (Medieval India" by U. N. Ball.)

निजाम ने कुछ वर्ष के अनन्तर दिल्ली को खतरे में देखा, तब वह मराठों से उसकी रक्षा करने के लिए बढ़ा, परन्तु भोपाल के समीप उसकी हार हुई और उसने मालवा तथा चंबल और नर्मदा नदी के बीच का प्रदेश मराठों को देकर संधि की।

सं० १७६७ ( सन् १७४० ) में बाजीराव पेशवा का अचानक देहावसान हो गया। उसके बाद उसका लड़का बालाजी उर्फ नाना साहेब पेशवा हुआ। उसके समय में भी मराठों के राज्य का विस्तार जारी रहा। संवत् १८०६ (सन् १७४६) में ४२ वर्ष राज्य करने के अनन्तर शाहूजी की मृत्यु हुई। इस समय भारत भर में सबसे अधिक प्रबल शक्ति मराठों की ही थी। मुगल साम्राज्य उसकी धाक से काँपता था।

## छत्रसाल

इलाहाबाद के दक्षिण और मालवा के पूर्व में विंध्याचल के आँचल में बसा प्रान्त बुंदेलो क्षत्रियों का निवास-स्थान होने के कारण बुंदेलखंड कहाता है। ऐसा प्रसिद्ध है कि इन बुंदेलों के पंचमसिंह नामक एक पूर्वज ने अपने रक्त की बूँदों में विंध्यामिनी देवी की उपासना की थी, अतः उसके वंशज बुंदेला कहलाने लगे। इसी बुंदेला वंश में वीराग्रगण्य चंपतराय का जन्म हुआ था। वे महेरा के शासक थे। उस समय बुंदेलखंड में और भी कई उन जैसे शासक विद्यमान थे जो चंपतराय के मंत्रंधी ही थे। पर वे लोग जहाँ मुगलों की दासता में ही संतुष्ट थे, वहाँ चंपतराय अपनी स्वाधीन सत्ता स्थापित करने के लिए प्रयत्न कर रहे थे। मुगल-सम्राट शाहजहाँ से इस छोटे से जागीरदार का युद्ध जारी था। शाहजहाँ जब कभी बड़ी-बड़ी सेनाएँ भेजता तब चंपतराय पहाड़ों में छिप जाते और सेना के पीछे हटते ही उस पर हमला कर सब कुछ छीन लेते। इन्हीं युद्धों में चंपतराय का बड़ा पुत्र सारवाहन मारा गया।

चंपतराय को इससे बड़ा दुःख था। उनके दिल में प्रतिहिंसा की आग जलने लगी। उन्हीं दिनों ज्येष्ठ शुक्ल ६ संवत् १७०६ को छत्रसाल का जन्म हुआ। ऐसा मालूम होता है कि वे पिता की प्रतिहिंसा की भावना को लेकर ही पैदा हुए थे।

इस समय निरंतर युद्धों से तंग आकर चंपतराय ने बादशाह की सेवा स्वीकार कर ली और तीन लाख की मालगुजारी पर कोंच का परगना पाया। उसके बाद वे युवराज दाराशिकोह के साथ काबुल में लड़ने गये। वहाँ उन्होंने बड़ी वीरता दिखाई, पर दारा और चंपतराय की अनबन हो गई। इसके थोड़े ही दिन पीछे सं० १७१५ में दारा और औरंगजेब में मलतनत के लिए धौलपुर के समीप युद्ध हुआ जिसमें चंपतराय ने औरंगजेब का साथ दिया। इस युद्ध में विजय पाने पर औरंगजेब ने चंपतराय को बारह-हजार का मनसब और एक बड़ी जागीर दी। पर कुछ ही दिन के अनन्तर स्वाधीनता-प्रेमी चंपतराय ने शाही नौकरी का परित्याग कर आस-पास लूट-मार जारी कर दी। इस समय से लगभग दो वर्ष तक चंपतराय की मुगल-सेनाओं से लड़ाई जारी रही। वह कई बार हारे और कई बार जीते। मुगलों की बहुसंख्य और साधन-संपन्न सेना के सामने अधिकतर उन्हें हार ही खानी पड़ी और जंगल में इधर से उधर मारे-मारे फिरना पड़ा। उनके सम्बन्धी भी उनके दुश्मन हो गये। परन्तु उन्होंने कभी दिल न तोड़ा। उनकी वीर-पत्नी, छत्रसाल की माँ, सदा उनके साथ ही रहती थी। अंत में जब बीमारी से क्षीण चंपतराय अपनी बहन के यहाँ आश्रय लेने गये, तब उसके नौकर अपने स्वामी के गुप्त आदेश के अनुसार उन्हें पकड़ कर मुगलों के यहाँ भेजना चाहते थे। विश्वासघाती रक्षक सुरक्षित स्थान की खोज में जाते हुए चंपतराय पर दूट पड़े, और उन्होंने उन्हें वहीं मार डाला। उनकी वीर-पत्नी भी पति की रक्षा करती हुई वहीं

काम आई। छत्रमाल बच निकले। वे इस समय केवल १५ वर्ष के थे।

चंपतगाय ने लूट-मार और मुगलों पर आक्रमण कर सारे बुन्देलखंड को शत्रु बना लिया था। उनकी सन्तान को आश्रय देने को कोई भी तैयार न था। छत्रमाल पहले अपने चाचा सुजानराय के पास गये, पर उनके मुस्लिम-द्वेषी विचार उनके चाचा को पसन्द न थे, अतः छत्रमाल उनको छोड़कर अपने भाई अंगदगाय के यहाँ देवगढ़ चले गये और भाई की सलाह से वे ग्रामेगधिपति जयसिंह के नीचे मुगल-सेना में सम्मिलित हो गये। देवगढ़ के घेरे में उन्होंने अपनी धीरता का परिचय दिया। पर जब वे देखते कि मुस्लिम-सेना में धीरता का प्रदर्शन करने पर भी नाम और मान नहीं मिलता तब उनका हृदय असन्तोष से उबल उठता और शिवाजी के आदर्श को देखकर उनमें भी स्वाधीनता के भाव प्रज्वलित हो उठते। अंत में सं० १७२८ में एक दिन छत्रमाल शाही फौज से बिदा होकर गुनरूप से शिवाजी के शिविर में जा पहुँचे। शिवाजी ने उस नवयुवक को बुन्देलखंड में लौटकर मुगलों के विरुद्ध विद्रोह का झंडा खड़ा करने की सलाह दी। तदनुसार अपने जन्म-स्थान में स्वतंत्र राज्य की स्थापना का संकल्प करके वे दक्षिण से लौटे। अब निराश्रय तथा निर्धन युवक छत्रमाल विशाल मुगलसाम्राज्य से टकर लेने के लिए साथी बुटाने लगे।

पहले वे मुगलों के कृपापात्र शुभकरण बुन्देले से मिले। वह उनके कार्य में सहयोग देने को राजी न हुआ, पर धीरे-धीरे कई अन्य बुन्देले सरदार उनसे मिल गये। यहाँ तक कि स्वयं ओइल्ला-नरेश जो उनके प्रबल शत्रुओं में से एक था उनकी सहायता करने के लिए उद्यत हो गया।

अब छत्रमाल ने इधर-उधर लूट-मार प्रारम्भ की। घँघेर सरदार कैँअरसेन उनका सबसे पहला शिकार था। कैँअरसेन ने हारकर अपनी

भतीजी का व्याह छत्रमाल से कर दिया। इसके बाद छत्रमाल ने सिरौंज के थानेदार मुहम्मदअमीखाँ (मुहम्मदहाशिमखाँ) की रक्षा में दक्षिण से जाते हुए कोष को लूट लिया<sup>१</sup>। फिर उन्होंने धामुनी पर चढ़ाई कर विजय पाई और वाँसी के केशवराय को परास्त कर मार दिया।

संवत् १७३५ वि० में छत्रमाल ने पन्ना नामक शहर बसाया और उसे ही अपनी राजधानी बनाया। अब उनका आतंक सारे बुन्देलखंड पर छा गया। छत्रमाल की बढ़ती देख औरंगजेब ने रणदूलहराँ को तीस हजार सैनिकों के साथ छत्रमाल के दमन के लिए भेजा, परन्तु छत्रमाल ने चतुरता से उसे परास्त कर दिया। उसके बाद संवत् १७३७ में औरंगजेब ने तहवरखाँ को एक बड़ी सेना के साथ छत्रमाल पर चढ़ाई करने को भेजा। कई लड़ाइयों के बाद वह भी हार कर वापिस लौट गया। यह समाचार पाते ही औरंगजेब ने बहुत बड़ी सेना के साथ शेख अनवर को छत्रमाल को पकड़ने के लिए भेजा। छत्रमाल ने अचानक छापा मारकर शेख अनवर को पकड़ लिया। सवा लाख रुपया देकर वह कठिनता से छूट सका। अब औरंगजेब ने अनवरखाँ को पदच्युत कर धमौनी के सूबेदार मिर्जा सुतरुद्दीन को भेजा पर उसकी भी शेख अनवरखाँ की मी गति हुई, वह भी सवा लाख भेंट तथा चौथ का वचन देकर छूटा<sup>२</sup>।

इस प्रकार कई बार विजय प्राप्त कर सं० १७४४ में छत्रमाल ने विधिपूर्वक राज्याभिषेक कराया। सं० १७४७ में अब्दुस्समदखाँ की नायकता में एक भारी मुगल-बाहिनी ने आकर बुन्देलखंड को घेर लिया। बेतवा

१. जंगल के बल से उदंगल प्रवल लूटा

महमद अमीखाँ का कटक खजाना है। (पृ० ५६ ख)

२. तहवरखान हराय ऍड अनवर की जंग हारि।

सुतरुद्दीन बहलोल गए अबदुल्ल समद मुरि ॥ (पृ० ६३ ख)

नदी के किनारे भयंकर युद्ध हुआ<sup>१</sup> जिसमें अब्दुस्समद को बुरी तरह नीचा देखना पड़ा और वह अपनी सेना को लेकर यमुना की ओर वापिस चला गया।

जब छत्रसाल अब्दुस्समद से लड़ रहे थे तब भेलसा मुगलों ने ले लिया था। छत्रसाल भेलसा लेने को बढ़े, मार्ग में बहलोलखाँ ने जगतसिंह बुन्देले को साथ ले इन पर धावा किया। इस लड़ाई में जगतसिंह मारा गया और बहलोल को भागना पड़ा। बहलोल ने दो तीन लड़ाइयाँ कीं, पर सब में उसे नीचा देखना पड़ा। अन्त में लज्जावश उसने आत्मघात कर लिया। तदनन्तर छत्रसाल ने मुगदख्ताँ और दलेलख्ताँ को भी पराजित किया। सं० १७५० में ग्रीजापुर के एक पठान ने पन्ना पर चढ़ाई की थी, पर युद्ध प्रारम्भ होते ही वह इस लोक को छोड़ कर चलता बना और उसकी सेना आगे न बढ़ सकी<sup>२</sup>। इसी समय सैयद अफगन नामक एक दिल्ली का सरदार छत्रसाल से लड़ने को भेजा गया। छत्रसाल ने इसे भी पराजित कर दिया<sup>३</sup>। तब औरंगजेब ने शाहकुली नामक सरदार को भेजा। पहले उसे कुछ सफलता मिली, पर अन्त में उसे भी निराशा ही लौटना पड़ा। अब यमुना और चंबल के दक्षिण के संपूर्ण प्रदेश पर छत्रसाल का अधिकार हो गया, आसपास के शासक उनके आज्ञानुवर्ती हो गये<sup>४</sup>।

१. छत्र गढ़ छत्रसाल लिम्क्यो खेत बेतवै के। (पृ० ५८ ख)

२. दन्डिन के नाह को कटक रोक्क्यो महाबाहु

ज्यों सहसबाहु ने प्रवाह रोक्क्यो रेवा को। (पृ० ५७ ख)

३. सैद अफगनहि जेर किय। (पृ० ६३ ख)

४. जंग-जीतिलेवा तेऊ है कै दाम-देवा भूप

सेवा लागे करन महेवा महिपाल की। (पृ० ५५ ख)

सं० १७६४ में औरंगजेब की मृत्यु हो गई। उसके उत्तराधिकारी बहादुरशाह ने इन्हें इसके स्वतन्त्र राज्य का राजा स्वीकार कर लिया। अब इन्होंने निश्चित हो शासन-व्यवस्था की ओर ध्यान दिया। इसमें अधिकतर इन्होंने शिवाजी का ही अनुकरण किया। अपने जीते जी ही इन्होंने अपने पुत्रों को राज्य के भिन्न-भिन्न विभागों का शासक नियत कर दिया था।

मुगल-साम्राज्य की केन्द्रीय सत्ता के ढीला पड़ते ही स्थान-स्थान पर मुगल-सरदारों ने अपने-अपने राज्य स्थापित कर लिये थे। इसी प्रकार का एक फौजदार मुहम्मदख़ाँ बंगश फर्रुखाबाद में अपनी नवाबी चलाता था। पास के बुन्देलखंड पर भी अपना प्रभुत्व जमाने के लिए वह संवत् १७८६ में अपनी कई सहस्र सेना के साथ वहाँ चढ़ आया। महाराज छत्रसाल रीवाँ-नरेश अवधूतसिंह का बहुत सा राज्य छीन चुके थे अतः रीवाँ-नरेश भी बंगश को सहायता दे रहे थे। इस कुदशा पर छत्रसाल ने जो अब ७५-७६ वर्ष के वृद्ध थे पेशवा बाजीराव को एक पत्र में मंत्र वृत्तान्त लिख कर अन्त में लिखा—

“जो गति ग्राह गजेन्द्र की, सो गति जानहु आज।

बाजी जात बुँदेल की, राखो बाजी लाज।”

यह पत्र पाते ही पेशवा ने एक महती सेना भेजी और उसकी सहायता से छत्रसाल ने बंगश को परास्त किया। बंगश ने बुन्देलों का जीता हुआ इलाका लौटा दिया और भविष्य में बुन्देलखंड की ओर पैर न बढ़ाने की शपथ खाई।

महाराजा ने इस उपकार के बदले बाजीराव को अपना एक तिहाई राज्य दे दिया और शेष अपने दो बड़े लड़कों में बाँट दिया। सं० १७६० में वह वीर-केसरी इस असार संसार को छोड़ गया।

छत्रसाल स्वयं कवि थे और कवियों का बड़ा आदर करते थे। इन

के बनावे हुए कई काव्य-ग्रन्थ मिलते हैं। इनके दरबारी कवियों में से 'लाल' कवि सबसे अधिक प्रसिद्ध हैं। लाल ने 'छत्र प्रकाश' नामक ग्रन्थ में इनका गुण-गान किया है।

## भूषण की रचनाएँ

**शिवराज-भूषण**—महाकवि भूषण की रचनाओं में से केवल 'शिवराज-भूषण' ही एक ऐसा स्वतंत्र ग्रंथ है जो आजकल उपलब्ध है। इसके नाम ही से प्रकट है कि इसमें शिवाजी की चर्चा है, और यह भूषण (अलंकार) का ग्रंथ है; अथवा इसे कवि भूषण ने बनाया है। इस तरह इसका नाम नायक, कवि तथा विषय सभी का चोतक है। कवि ने सुन्दर अलंकार-ग्रन्थों का अध्ययन कर अपने मत के अनुसार इस ग्रंथ में अलंकारों के लक्षण दोहों में देकर उनके उदाहरण सवैया, कवित्त आदि विविध छंदों में दिये हैं। ये उदाहरण सब शिवाजी के चरित्र पर आभित हैं।

पुस्तक के अंत में दी गई अलंकारों की सूची में एक सौ अर्थालंकार, चार शब्दालंकार तथा एक उभयालंकार—इस प्रकार कुल एक सौ पाँच अलंकार गिनाये गये हैं। इस गणना में कहीं कहीं अलंकारों के भेद भी सम्मिलित हैं, पर कई अलंकारों के भेदों को अंतिम सूची में सम्मिलित नहीं किया गया; जैसे—छुप्तोपमा, न्यून रूपक, गम्योत्पेक्षा आदि। इस अलंकार-सूची को देखने से पता लगता है कि भूषण ने मोटे तौर पर दो एक अलंकारों को छोड़कर बाकी सभी मुख्य अलंकारों का वर्णन कर दिया है। जितने अलंकार लिखे हैं, उनमें से कुछ के पूरे भेद कहे हैं, कुछ के कुछ ही भेद कहे हैं, और कुछ के भेद नहीं भी लिखे। भूषण ने दो एक नये अलंकारों का उल्लेख भी किया है; जैसे सामान्य-विशेष तथा



भाषिक छवि । ऐस ही भूषण ने विरोध और विरोधाभास को भिन्न-भिन्न अलङ्कार माना है । इसमें उन्हें कितनी सफलता मिली है, इसकी विवेचना आगे की जायगी ।

इस ग्रन्थ में संवत् १७१३ से १७३० तक की शिवाजी के जीवन की प्रमुख राजनीतिक घटनाओं तथा विजयों, उनके प्रभुत्व, आतंक, यश, तथा दान आदि का वर्णन है । जिन घटनाओं का इस ग्रन्थ में उल्लेख हुआ है, उनकी तालिका आगे दी जाती है ।

घटना	पद संख्या	संवत्
जादली को जन्त करना	२०७	१७१३
नौशेरखाँ से युद्ध और उसे लूटना	१०२, ३०८	१७१४
औरंगजेब द्वारा दारा तथा मुराद का मारा जाना, और शाहशुजा का भगाया जाना	२१८	१७१५
अकलखवाँ-वध	४२, ६३, ६८, १६१, १७४ २४१, २५३, ३१३, ३३६	१७१६
रुन्तमे जमानखाँ का पलायन	२४१	१७१६
खवासखाँ से युद्ध	२५५, ३३०	१७१८
सिंगारपुर लेना	२०७	१७१८
रायगढ़ में राजधानी स्थापित करना	१४, २४	१७१६
कारतलखवाँ को लूटना	१०२	१७१६
शाहस्ताखाँ की दुर्दशा	१०२, १७४, १६०, ३२२ ३२५, ३३६, ३४०	१७२०

घटना	पद संख्या	सं०
सुरत की लूट	२०१, ३३६, ३५६	१७२१, १७२७
जयसिंह से संधि और गढ़ देना	२१३, २१४	१७२२
शिवाजी की औरंगजेब से भेंट	३४, ३८, १८७, १६६	
	२०५, २१०, २६६,	
	३१०, ३११	१७२३
कैद से निकल आना	७६, १४८, १६६	१७२३
सिंहगढ़ और लोहगढ़ की		
पुनः प्राप्ति	६६, २६०, २८६	१७२७
सोदी सरदार फत्तेग्वों से		
संधि	२४१	१७२७
मलदेरि का युद्ध	६६, १०२, १६१,	
	२२७, २४१, २६३,	
	३३३, ३५७	१७२६
बहादुरग्वों का सेनानायक होना	७७, ३२२	१७२६
जवारि रामनगर की विजय	१७३, २०७	१७२६
तिलंगाना की लूट	३५६	१७२६
पगनाला किले की विजय	१०६, १७६, २०८,	
	२५५, ३५६	१७३०
बीजापुर पर धावा	२०७, २५५, ३१३,	१७३०
बदलोले के दल का कुचला	१७४, १६१, २४१	
जाना	३५८, ३६०, ३६१	१७३०

इसको देखने यह स्पष्ट हो जायगा कि भूषण ने शिवाजी के जातीय जीवन की घटनाओं पर ही कुछ लिखा है; उनके यशःशरीर का ही चित्र खींचा है। एक भी छंद शिवाजी के वैयक्तिक जीवन के विषय में नहीं कहा।

शिवराज-भूषण में अनेक ऐतिहासिक घटनाओं का उल्लेख होने पर भी वह एक स्फुट काव्य है, प्रबन्धकाव्य नहीं—अर्थात् उसका प्रत्येक छन्द अपने आप में पूरा है, एक पद का दूसरे पद से कोई आनुपूर्वी संबंध नहीं है। उसमें किसी समय का तारीखवार इतिहास या किसी घटना-विशेष का क्रमबद्ध वर्णन नहीं है। केवल घटनाओं का उल्लेख मात्र है। और वह उल्लेख केवल काव्य के चरित-नायक वीर-केसरी शिवाजी के गौरव-गान के लिए है। इसी प्रकार यद्यपि शिवराज-भूषण एक अलंकार ग्रंथ है, पर अलंकारों की गूढ़ छानबीन करने के लिए वह नहीं लिखा गया। भूषण का उद्देश्य तो केवल शिवाजी के यश को अजर-अमर करना था और उन्होंने ऐतिहासिक घटनाओं तथा अलंकारों को उस उज्ज्वल चरित्र को अलंकृत करने का साधन-मात्र बनाया है। उस पवित्र चरित्र को देखकर ही कवि के हृदय में जो अलंकार-मय काव्य-रचना की लालसा उत्पन्न हुई थी उसी लालसा को पूर्ण करने के लिए उन्होंने यह अलंकार-मय ग्रंथ बनाया। कवि स्वयं कहता है—

‘मिव-चरित्र लखि यों भयो, कवि भूषण के चित्त  
भाँति भाँति भूषननिसों, भूषित करें कवित्त।’

**शिवाबावनी**—इस नाम का भूषण ने कोई स्वतंत्र ग्रंथ नहीं बनाया था। यह भूषण के शिवाजी-संबंधी ५२ स्फुट पद्यों का संग्रह मात्र है। बावनी के संबंध में यह किंवदन्ती प्रचलित है कि जब भूषण और शिवाजी की प्रथम भेंट हुई तब भूषण ने छद्मवेशी शिवाजी को जो ५२ भिन्न-भिन्न कवित्त सुनाये थे, वे ही शिवाबावनी में संगृहीत हैं। परन्तु यह किंवदन्ती सर्वथा सारहीन है, क्योंकि शिवाबावनी के नाम से आज-कल जो संग्रह मिलते हैं उनमें सं० १७३० तक की घटनाओं का उल्लेख है। कई संग्रहों में तो ऐसे पद्य भी हैं, जिनमें संवत् १७३६ तक की घटनाओं का जिक्र है। यह संग्रह भूषण का अपना किया हुआ प्रतीत

नहीं होता। ऐसा जान पड़ता है कि किसी ने भूषण के शिवाजी-विषयक फुटकर पद्यों में से अच्छे-अच्छे पद छांट कर शिवाबावनी नाम से संग्रह करवाया होगा। तभी से यह नाम प्रसिद्ध हो गया।

शिवाबावनी नाम से जो संग्रह मिलते हैं, उनमें पदों का क्रम प्रायः भिन्न-भिन्न है और कुछ पद भी भिन्न हैं। हमने इसमें प्रायः मिश्रबन्धुओं का क्रम रखा है, क्योंकि अधिकांश संग्रहों में मिश्रबन्धुओं का ही अनु-करण किया गया है। शिवाबावनी में दो पद (सं० १२ और १३) औरंगजेब की निन्दा के हैं। इन्हें 'शिवाबावनी' में रखना उचित प्रतीत नहीं होता, क्योंकि इनका शिवाजी से कोई सम्बन्ध नहीं। पर अब तक के अधिकांश संस्करणों में ये चले आते हैं, अतः विद्यार्थियों की सुविधा के लिए हमने उन्हें रहने दिया है। शिवाबावनी में अधिकतर पद शिवाजी की सेना के प्रयाण के शत्रुओं पर प्रभाव, शिवाजी के आतंक से शत्रु-सैन्यों की दुर्दशा, शिवाजी के पराक्रम तथा शिवाजी को विजय करने में औरंगजेब की असफलता, और यदि शिवाजी न होते तो हिन्दुओं की क्या दशा होती, आदि विषयों पर हैं। अलंकार के बंधनों के कारण शिवराज-भूषण में कवि जिस ओज का परिचय न दे सका था, उसका परिचय इन छंदों में मिलता है। स्वतंत्रता-पूर्वक निर्मित होने के कारण इन छंदों में प्राक्ल्य और गौरव विशेष रूप से है। वीर, रौद्र तथा भयानक रस के कई अनूठे उदाहरण इनमें पाये जाते हैं।

**छत्रसाल-दशक**—यह छोटा सा ग्रन्थ भी शिवाबावनी की तरह एक संग्रह-मात्र है। इसमें वीर-केसरी छत्रसाल बुन्देला विषयक पद्यों का संग्रह है। भूषण दक्षिण में आते-जाते जब कभी इस वीर के यहाँ ठहरते रहे, तभी समय समय पर इन पदों का निर्माण हुआ।

प्रारम्भ में दो दोहों में छत्रसाल हाड़ा और छत्रसाल बुन्देला की तुलना है। उसके बाद नौ कवित्त और एक छप्पय वीर बुन्देले की प्रशंसा

हैं, -के और मुख्यतया उनमें उनकी विजयों का उल्लेख है। कई प्रतियों में छत्रसाल हाड़ा-विषयक कुछ पद भी सम्मिलित कर दिये गये हैं, पर उनमें कवि का नाम न होने से स्वर्गीय गोविन्द गिल्लाभाई उन्हें भूषण-कृत नहीं मानते।

शिवाबावनी के समान छत्रसाल-दशक के पद्य भी उच्चकोटि के हैं और इनमें रस का परिपाक भी अच्छा हुआ है।

**फुटकर**—शिवराज-भूषण तथा उपरिलिखित दो संग्रहों के अतिरिक्त भूषण के कुछ और स्फुट पद्य भी मिलते हैं। अब तक प्राप्त पद्यों की संख्या ६५ के लगभग है, जिनमें से ३६ तो शिवाजी-विषयक हैं और १० शृंगार-रस के हैं, शेष शाहूजी या अन्य राजाओं के वर्णन में है।

शिवाजी-विषयक छन्दों में शिवाबावनी की तरह या तो शिवाजी की धाक का वर्णन है अथवा शिवाजी के अन्तिम-जीवन की घटनाओं—करनाटक पर चढ़ाई, गोलकुंडा के सुलतान का शिवाजी को कर देने की प्रतिज्ञा करना, तथा शिवाजी द्वारा बीजापुर की रक्षा—का उल्लेख है।

शिवाजी के बाद ४ पद्य उनके पोते शाहूजी पर हैं। एक-एक पद्य सुलंकी-नरेश तथा गीवाँ-नरेश अवधूतसिंह पर, फिर एक-एक पद्य आमेरा-धिपति महाराज जयसिंह तथा उनके पुत्र महाराज रामसिंह पर, उसके बाद एक पद्य पौरव-नरेश पर तथा दो पद्य राव बुद्धसिंह हाड़ा पर मिलते हैं। एक पद्य कुमाऊँ-नरेश के हाथियों की प्रशंसा में भी मिलता है। इसके बाद एक पद्य दारा तथा औरंगजेब के युद्ध पर भी मिलता है। उसमें कवि का नाम है, अतः भूषण का कहना पड़ता है। परन्तु पता नहीं भूषण ने वह छन्द किस अवसर पर बनाया। इसके बाद के शृंगार रस को छोड़कर शेष जितने पद्य दिये गये हैं वे सब संदिग्ध हैं और उनके नीचे ही संदेह का कारण दे दिया गया है। कुछ अन्य पद्य भी भूषण के नाम से प्राप्त हुए हैं, पर वे भी भूषण-कृत हैं या नहीं इसमें संदेह है।

## आलोचना

### भूपण—रीति-ग्रन्थ-कार

भूपण रीतिकाल के कवि थे। उस काल के अन्य कवियों की भाँति उन्होंने भी रीतिवद्ध ग्रंथ लिखने की प्रणाली को अपनाया। परन्तु इस कार्य में वे कहाँ तक सफल हुए यह एक विचारणीय प्रश्न है।

भूपण ने अपने ग्रन्थ शिवराजभूपण में अलंकारों के लक्षण दोहों में देकर चलते कर दिये हैं, और उनके उदाहरण सवैया, कवित्त आदि छंदों में दिये हैं। उनके उपलब्ध ग्रंथों में इस से अधिक अन्य किसी काव्यांग पर कुछ लिखा नहीं मिलता। अलंकार क्या वस्तु है, अलंकारों का काव्य में क्या स्थान है, इन बातों का भी भूपण ने कोई विवेचन नहीं किया। भूपण के कई अलंकारों के लक्षण अपर्याप्त और अधूरे हैं, तथा कई स्थानों पर उदाहरण ठीक नहीं बन पड़े। इन सब त्रुटियों का निदर्शन मूल पुस्तक में स्थान-स्थान पर कर दिया गया है। यहाँ केवल उनका उल्लेख मात्र पर्याप्त होगा।

भूपण ने सबसे पहले उपमा अलंकार को स्थान दिया है, पर इसका लक्षण इतना स्पष्ट नहीं है और इसका उदाहरण तो पर्याप्त दोष-पूर्ण है। इसमें शिवाजी की इन्द्र से और औरंगजेब की कृष्ण से उपमा दी गई है, जो कि सर्वथा अनुचित है, और पौराणिक कथा के अनुकूल भी नहीं है<sup>१</sup>।

पंचम प्रतीप का जो लक्षण भूपण ने दिया है, वह अन्य ग्रंथों से नहीं मिलता पर जो उदाहरण दिये हैं उनमें से दो भूपण के अपने लक्षण से मेल नहीं खाने वरन् वास्तविक लक्षण के अनुकूल हैं<sup>२</sup>।

---

१. पृ० २१ विवरण। २. पृ० २६ सूचना।

परिणाम अलंकार के पहले उदाहरण की पहली, दूसरी तथा चौथी पंक्ति में तो परिणाम अलंकार ठीक है, पर तीसरी पंक्ति में परिणाम के स्थान पर रूपक अलंकार हो गया है<sup>१</sup>।

भ्रम अलंकार का उदाहरण ठीक नहीं है। लक्षण भी पूर्णतया स्पष्ट नहीं हुआ<sup>२</sup>। निदर्शना अलंकार के तीनों ही उदाहरण चमत्कारहीन अथवा अस्पष्ट हैं।

भूषण का समासोक्ति का लक्षण भी अधूरा है। समासोक्ति में समान अर्थ वाले विशेषण शब्दों के द्वारा प्रस्तुत में अप्रस्तुत का बोध कराया जाता है। यह वर्णन कभी श्लेष के द्वारा होता है और कभी बिना श्लेष के। पर भूषण के लक्षण से यह बात प्रकट नहीं होती; वे केवल इतना कहते हैं—“वर्णन कीजे आन को ज्ञान आन को होय” अर्थात् वर्णन किसी और का किया जाय और ज्ञान किसी और वस्तु का हो। अप्रस्तुत प्रशंसा में भी वर्णन किसी और (प्रस्तुत) का होता है और उससे किसी और (अप्रस्तुत) का ज्ञान हो जाता है। अतः यह कहना पड़ेगा कि भूषण का लक्षण अधूरा और अतिव्याप्ति दोषयुक्त है और उसमें उदाहरण केवल श्लेष से अप्रस्तुत का ज्ञान होने के लिए हैं।

अन्य कवियों ने अप्रस्तुत-प्रशंसा के पाँच भेद माने हैं। पर भूषण ने भेदों का उल्लेख नहीं किया और उदाहरण भी केवल कार्य-निबंधना के ही दिये हैं<sup>३</sup>। पहले दो उदाहरणों में एक ही बात को दोहराया गया है।

सम अलंकार का उदाहरण अस्पष्ट है<sup>४</sup>। विकल्प अलंकार के उदाहरणों का भी वही गति हुई है। पहली तीन पंक्तियों में विकल्प प्रकट किया गया था पर चौथी पंक्ति में निश्चय प्रकट कर उसका गला घोट दिया गया है<sup>५</sup>।

---

१. पृ० ४६ सूचना। २. पृ० ५४ विवरण। ३. पृ० १२१, सूचना।  
४. पृ० १५१ विवरण। ५. पृ० १७६ विवरण।

अर्थान्तरन्यास के कई भेदों में भूषण ने केवल दो भेद दिये हैं, पर उनमें भी दूसरा उदाहरण ठीक नहीं बैठता <sup>१</sup> ।

छेकानुप्रास के लक्षण में भूषण 'स्वर समेत' अक्षरों की पुनः आवृत्ति आवश्यक समझते हैं, परन्तु उनके उदाहरण "दिल्लिय दलन दवाय" में व्यंजनों की आवृत्ति तो है, पर स्वर-साम्यता नहीं। इसके अतिरिक्त भूषण ने वृत्त्यनुप्रास को छेकानुप्रास में ही सम्मिलित कर दिया है <sup>२</sup> ।

संकर का जो लक्षण भूषण ने दिया है, वह भ्रामक है, वह वस्तुतः उभयालंकार का लक्षण है। उसमें संकर तथा मंसृष्टि दोनों प्रकार के उभयालंकार आ जाते हैं <sup>३</sup> ।

भूषण ने सामान्यविशेष, विरोध तथा भाविकछवि तीन नये अलंकार माने हैं। सामान्यविशेष में विशेष का कथन करके सामान्य का ज्ञान कराया जाता है। यह अलंकार प्राचीन साहित्यशास्त्रियों के अप्रस्तुत-प्रशंसा अलंकार की विशेष-निबन्धना से भिन्न नहीं है। इसके उदाहरण भी वैसे स्पष्ट नहीं, जैसे होने चाहिए।

इसी प्रकार भूषण ने विरोध, विरोधाभास और विषम तीन भिन्न भिन्न अलंकार माने हैं। पर वास्तव में विरोध और विरोधाभास में कोई अंतर नहीं है। विरोध अलंकार में यदि वास्तविक विरोध हो तो उसमें आलंकारिकता न रहेगी। उसमें या तो विरोध का आभास होता है अथवा विषमता होती है। भूषण ने जो विरोध का लक्षण दिया है, उसे अन्य कवियों ने विषम का दूसरा भेद माना है। यही उचित प्रतीत होता है।

भूषण का तीसरा नया अलंकार है—भाविकछवि। अन्य लोगों ने इसे भाविक में परिगणित किया है। भाविक में समय की दूरी होती है और भाविकछवि में स्थान की दूरी। भाविकछवि को चाहे स्वतन्त्र अलंकार माना जाय अथवा भाविक का भेद, पर इसमें आलंकारिकता

---

१. पृ० १६१विवरण। २. पृ० २४६ सूचना। ३. पृ० २६४ सूचना।



अवश्य है, और भूषण द्वारा दिया गया उस अलंकार का उदाहरण है भी बहुत उत्कृष्ट ।

भूषण ने अंत में जो अर्थालंकारों की सूची दी है, उसमें उन्होंने सौ अलंकार तो गिना दिये हैं पर उसमें कई अलंकारों के भेदों की संख्या भी शामिल है । कई अर्थालंकारों का भूषण ने वर्णन ही नहीं किया, जैसे अल्प, विकस्वर, ललित, मुद्रा, गूढोत्तर, सूक्ष्म, आदि ।

जो अलंकार भूषण ने दिये भी हैं उनमें से कुछ के पूरे भेद लिखे हैं, कुछ के कुछ ही भेद कहे हैं और कुछ अलंकारों के भेद लिखे ही नहीं ।

अर्थात् और अधूरे लक्षणों को देखकर तथा अलङ्कारों की छानबीन न पाकर यह मानना पड़ता है कि रीति-ग्रन्थकार के रूप में भूषण किसी प्रकार भी सफल नहीं हो सके और रीति-ग्रन्थ की दृष्टि से 'शिवराज-भूषण' का कुछ भी महत्त्व नहीं है, प्रत्युत रीतिवद्ध ग्रन्थ-लेखन-प्रणाली ने भूषण की कविता का स्वतंत्र विकास ही नहीं होने दिया । इसी कारण शिवराज-भूषण में वैसा सौंदर्य और रसपरिपाक नहीं दिखाई देता जैसा उनकी दूसरी कविताओं में है । इसका कारण यह नहीं कहा जा सकता कि भूषण को अलंकार का अभ्यास बहुत कम था । इसका कारण तो यह है कि भूषण निर्वन्ध कवि थे, रीतिग्रन्थ के बधन में पड़ना उनका उद्देश्य नहीं था । उनका उद्देश्य तो केवल शिवाजी का यशोगान करना था । रीति-ग्रन्थ तो उनके उस उद्देश्य का साधन मात्र था । तत्कालीन साहित्यिक प्रवाह से विवश होकर उन्हें इस पंचड़े में पड़ना पड़ा । तत्कालीन अन्य कवियों की भाँति उनकी दृष्टि कविता की ओर ही टिकी हुई थी । यही कारण है कि जहाँ उनको कोई बन्धन न था, वहाँ उन्होंने स्वाभाविक रूप से बहुत ही उत्तम अलंकार-योजना की है । विशेषतः शुष्क ऐतिहासिक तथ्यों को अलंकारों द्वारा पाठक के मन में अंकित कर देने का श्रेय तो केवल उन्हें ही प्राप्त है, जो कि आगे दिये गये कुछ उदाहरणों से स्पष्ट हो जायगा ।

औरंगजेब ने और सब हिन्दू राजाओं को वश में कर लिया था, पर केवल शिवाजी ही ऐसे थे, जिनसे वह कर न वसूल कर सका। इस ऐतिहासिक तथ्य को कवि ने कैसे अच्छे उपमा-मिश्रित रूपक द्वारा प्रकट किया है और प्रतिनायक के अपार पराक्रम को दिखाकर नायक के यश को कितना बढ़ा दिया है !

कुरम कमल कमधुज है कदम फूल,  
गौर है गुलाब गना केतकी विराज है ।  
पाँडर पंवार जूही मोहत है चंदावन,  
सरस बुंदेला सो चमेली साज वाज है ॥  
'भूपन' भनत सुचकुंद बड़गूजर है,  
बबले बसंत सब कुसुम-समाज है ।  
लेइ रस एतेन को बैठ न सकत अहै,  
अलि नवरंगजेब चंपा सिवराज है ॥

भ्रमर सभी पुष्पों का रस लेता है, पर चंपा पर उसकी तीव्र गंध के कारण नहीं बैठ सकता। इस प्राकृतिक तथ्य के अनुसार इस कवित्त में औरंगजेब को भ्रमर और शिवाजी को—जिनका औरंगजेब कभी रस न ले सका—चंपा बनाना कैसा उपयुक्त है। जयपुर-महाराज को कमल और राणा को केतकी बनाना भी कम संगत नहीं। भारत के राजपूत राजाओं में से सब से अधिक रस या सहायता मुगल-सम्राट् को जयपुर-नरेश रूपी कमल से ही मिली थी। ऐसे ही राणा-रूपी कंटकयुक्त केतकी का रस लेने में औरंगजेब रूपी भ्रमर को पर्याप्त कष्ट उठाना पड़ा था।

× × × × × ×

शिवाजी का दमन करने के लिए औरंगजेब बारी-बारी से जसवंतसिंह, शाहस्ताखाँ, दाऊदखाँ, दिलेरखाँ, महाबतखाँ, और बहादुरखाँ आदि सरदारों को भेज रहा था, पर शिवाजी के तेज के सामने वे टिक न सकते

थे, और औरंगजेब घबरा कर बड़ी तेजी से उनकी बदला-बदली कर रहा था। इस पर कवि की उक्ति दर्शनीय है।

यों पहिले उमराव लरे रन जेर किये जसवंत अजूबा ।  
साइतखाँ अरु दाउदखाँ पुनि हारि दिलेर महम्मद डूबा ॥  
भूपन देखें बहादुरखाँ पुनि होय महावतखाँ अति ऊबा ।  
सूखत जानि सिवाजू के तेज तें पान से फेरत औरंग सूबा ॥

पान यदि उलटा पलटा न जाय तो वह गरमी से सूख या सड़ जाता है। इस प्राकृतिक तथ्य तथा ऐतिहासिक घटना के मेल से कवि ने अपने नायक के तेज का कैसा मनोहारी चित्रण किया है !

X                      X                      X                      X

शिवाजी को जीतने के लिए औरंगजेब हाथी, घोड़े, चारूट तथा अस्त्र-शस्त्र के साथ बड़ी-बड़ी सेनाएँ भेजता है, पर शिवाजी हर बार विजय प्राप्त कर सेना का सब सामान लूट लेते हैं, जिससे शिवाजी का यश और कोप दोनों बढ़ रहे हैं। कवि कितनी अच्छी उत्प्रेक्षा करता है—

मानो हय हाथी उमराव करि साथी,  
अवरंग डरि शिवाजी पै भेजत रिसाल है ।

X                      X                      X                      X

औरंगजेब के सरदार दक्षिण से उत्तर और उत्तर से नक्षिण मारे-मारे फिरते हैं; दक्षिण में जाते हैं तो शिवाजी उन्हें मार कर भगा देते हैं, उत्तर की तरफ आते हैं तो औरंगजेब उन्हें झिड़क कर फिर दक्षिण भेज देता है, इस पर भूषण क्या अच्छा कहते हैं—

“आलमगीर के वीर वजीर फिरें चउगान बटान के मारे ।”

X                      X                      X                      X

शिवाजी को रात दिन बीजापुर के सुलतान ऐदिलशाह, गोलकुंडा के सुलतान कुतुबशाह तथा मुगल-सम्राट् औरंगजेब से लोहा लेना पड़ता

था । इनमें से पहले दो तो विवश होकर शिवाजी को कर देने लग गये थे, तीसरे को भी शिवाजी ने खूब नीचा दिखाया था । इस ऐतिहासिक तथ्य की पौराणिक कथा से समता प्रकट कर कवि ने व्यतिरेक का क्या ही अद्भुत उदाहरण दिया है—

एतिल कुतुबसाह औरंग के मारिबे को  
भूषन मनत को है सरजा खुमान सों ।  
तीनपुर त्रिपुर को मारे मिव तीन वान,  
तीन पातसाही इनी एक किरवान सों ॥

× × × ×  
शिवाजी ने दुश्मनों ने लोहा लेने के लिए आस-पास के सब पर्वतों पर गढ़ बनाकर उन्हें अपने पक्ष में (अपने अधिकार में) कर लिया था, इस ऐतिहासिक तथ्य को पौराणिक कथा से मिलाकर कवि ने कैसा अद्भुत अधिक रूपक दिखाया है—

मधवा मही मैं तेजवान सिकराज वीर,  
कोट करि मकल सपच्छ किए, सैल है ।

× × × ×  
सूरत जैसे प्रसिद्ध व्यापारिक शहर को लूटकर और जला कर शिवाजी ने मुगल सल्तनत को खूब नीचा दिखाया था । सूरत को लूटने और जलाये जाने का हाल सुनकर औरंगजेब क्रोध से जल मुन गया था । इसका कवि कैसा आलंकारिक वर्णन करता है—

सूरत जराई कियो दाह पातसाह उर,  
स्याही जाय सब पातसाह मुख भल्लकी ।

सारांश यह कि यद्यपि भूषण सफल रीति-ग्रन्थकार न थे, तथापि उनके काव्य में अलंकारों की योजना उच्च-कोटि की है । उसमें अन्य कवियों की तरह पिष्टपेषण नहीं है, क्लिष्ट कल्पना नहीं है, पर है मौलिकता और नवीनता ।

## रस-परिपाक

रस काव्य की आत्मा है, रसयुक्त वाक्य को ही काव्य कहा जाता है । काव्य में शृंगार, हास्य, करुण, रौद्र, वीर, भयानक, वीभत्स, अद्भुत और शान्त ये नौ रस माने गये हैं । जिस वाक्य, पद्य या लेख में इनमें से कोई रस न हो, वह काव्य नहीं कहा जा सकता । अतः काव्य की कसौटी पर कसते समय यह देखना आवश्यक है कि उसमें रस-परिपाक कैसा हुआ

भूषण की कविता वीर-रस की है । शत्रु के उत्कर्ष, उसकी ललकार, दीनों की दशा, धर्म की दुर्दशा आदि से किसी पात्र के हृदय में उनको मिटाने के लिए जो उत्साह उत्पन्न होता और जिससे वह क्रिया-शील हो जाता है, उसी के वर्णन से वीर रस का स्रोत पाठक या श्रोता के मन में उमड़ता है ।

वीर चार प्रकार के माने जाते हैं; युद्धवीर, दयावीर दानवीर और धर्मवीर । इस रस के चारों प्रकारों में स्थायीभाव उत्साह है । उत्साह वह मनोवेग है जो किसी महत्कार्य के संपन्न करने में प्रवृत्त कराता है । युद्ध-वीर में शत्रु-नाश का, दयावीर में दयापात्र के कष्ट-नाश या सहायता का, दानवीर में त्याग का, और धर्मवीर में अधर्म-नाश एवं धर्म-संस्थापन का उत्साह होता है ।

रस के परिपाक के लिए स्थायी-भाव से साथ विभाव, अनुभाव आदि भी आवश्यक हैं । जो व्यक्ति या वस्तु स्थायी भाव को विशेष रूप में परिवर्तन करती है, वह विभाव कहलाती है । जिनका आश्रय लेकर रस की

उत्पत्ति होती है, वे आलंबन विभाव और जिनसे रसनिष्पत्ति होने पर उद्दीप्ति प्राप्त होती है वे उद्दीपन विभाव कहाते हैं । उद्बुद्ध स्थायीभाव को बाहर प्रकट करने वाले कार्य अनुभाव कहाते हैं और स्थायीभाव में क्षण भर के लिए उत्पन्न और नष्ट होने वाले गौण और अस्थिर भाव संचारी-भाव कहाते हैं । इन सब से पुष्ट होने पर ही रसपरिपाक होता है ।

भूषण की कविता के नायक शिवाजी और लुखसाल जैसे वीर हैं, जिन में चारों प्रकार का वीरत्व पाया जाता है । अतः भूषण ने चारों प्रकारों के वीरों का वर्णन किया है । उनकी कविता में से कुछ उदाहरण आगे दिये जाते हैं ।

दानवीर का उदाहरण देखिये—

साहितनै सरजा की कीर्ति में चारों ओर,  
चाँदनी बितान छिति छोर छाड़यतु है ।  
भूपन भनत ऐसो भूप भौंसिला हैं,  
जाके द्वार भिन्नक मवाई भाइयतु है ॥  
महादानि मिवाजी खुमान या ज्ञान पर,  
दान के प्रमान जाके यों गनाइतु है ।  
रजत की हौंस किये हेम पाइयतु जासों,  
हयन की हौंस किये हाथी पाइयतु है ॥

इस कविता में शिवाजी के दान का वर्णन है । यहाँ भिन्नक लोग आलंबन हैं । दान-पात्र की सत्पात्रता, यश और नाम की इच्छा उद्दीपन हैं । याचक की इच्छा से भी अधिक दान देना अनुभाव है और याचक की संतुष्टि देवका हर्ष आदि उत्पन्न होना संचारी भाव हैं । इस तरह यहाँ रस का बहुत अच्छा परिपाक है । धर्मवीर का भी उदाहरण आगे देखिये—

वेद राखे विदित पुरान राखे सारयुत,  
 राम नाम राख्यो अति रसना सुघर मैं ।  
 हिंदुन की चोटी रोटी राखी है सिपाहिन की,  
 काँधे में जनेऊ राख्यो, माला राखी गर मैं ॥  
 मीड़ि राखे मुगल मरोड़ि राखे पातसाह,  
 बैरी पीसि राखे बरदान राख्यो कर मैं ।  
 राजन की हद्द राखी तेग-बल सिवराज,  
 देव राखे देवल सधर्म राख्यो घर मैं ॥

शरणागत पीड़ित राजा दयावीर शिवाजी का आश्रय पाकर  
 कैसे निश्चित हो जाते हैं, इसका भी वर्णन कवि ने कैसा अनूठा  
 किया है ।—

जाहि पास जात सो तौ राखि न सकत याते,  
 तेरे पास अचल सुप्रीति नाधियतु है ।  
 भूषन भनत सिवराज तव कित्ति सम,  
 और की न कित्ति कहिबे को काँधियतु है ॥  
 इन्द्र को अनुज तैं उपेन्द्र अवतार यातैं,  
 तेरो बाहुबल लै सलाह साधियतु है ।  
 पायतर आय निन निडर बसायबे को,  
 कोट बाँधियतु मानो पाग बाँधियतु है ॥

साहित्य में उपरिलिखित तीनों प्रकार के वीरों से युद्ध-वीर को प्रधानता  
 दी जाती है । नीचे युद्ध-वीर का उदाहरण दिया जाता है—

छूटत कमान अरु गोली तीर बानन के,  
 मुसकिल होत मुरचानहूँ की ओट मैं ।  
 ताहि समै सिवराज हुकुम कै हल्ला कियो,  
 दावा बाँधि परा हल्ला बीरवर जोट मैं ॥

‘भूषण’ भनत तेरी हिम्मति कहाँ लौं कहाँ,  
 किम्मति इहाँ लगि है जाकी भट भोट मैं ।  
 ताव दै दै मूछन कँगूरन पै पांव दै दै,  
 अरि मुख घाव दै दै कूदि परैं कोट मैं ॥

इस कवित्त में युद्ध के समय शिवाजी द्वारा युद्ध की आज्ञा दिये जाने पर उनके सैनिकों का उत्साह सहित शत्रुओं को जखमी करते हुए किलों में कूद जाने का वर्णन है। यहाँ शत्रुओं की उपस्थिति आलंबन है। शत्रुओं का गोली आदि चलाना तथा नायक की आज्ञा उद्दीपन है। मूछों पर ताव देना, शत्रुओं को घायल करना आदि अनुभाव हैं, धृति और उग्रता आदि संचारी भाव हैं। वीर रस का यह अनूठा उदाहरण है। इसी तरह के वीर रस के और भी कितने ही अच्छे-अच्छे उदाहरण भूषण की कविता में मिल सकते हैं।

गैदर और भयानक रस वीर रस के सहकारी माने गये हैं। इनमें से भयानक रस का तो भूषण ने बहुत अधिक वर्णन किया है। शिवाजी के प्रताप में भयभीत शत्रुओं और उनकी स्त्रियों का सजीव चित्र भूषण ने कितने ही पद्यों में खींचा है। और इस रस के वर्णन में भूषण को सफलता भी बहुत मिली है। एक उदाहरण देखिये—

चकित चकत्ता चौंकि चौंकि उठै बार-बार,  
 दिल्ली दहसति चितै चाह करषति है ।  
 बिलखि बदन बिलखात बिजैपुरपति,  
 फिरति फिरंगिनी की नाड़ी फरकति है ॥  
 थर-थर काँपत कुतुबशाह गोलकुंडा,  
 हहरि हयस भूप भीर भरकति है ।  
 राजा सिवराज के नगारन की धाक सुनि,  
 केते पातसाहन की छाती दरकति है ॥



रौद्र-रस के भी भूषण ने कई अच्छे-अच्छे पद कहे हैं, आगे उनमें से एक दिया जाता है।

सबन के ऊपर ही ठाढ़ो रहिवे के जोग,  
ताहि खरो कियो छु-हजारिन के नियरे।  
जानि गैरमिसिल गुसैल गुसा धारि उर,  
कीन्हों न सलाम न बचन बोले सियरे ॥  
'भूषण' भनत महावीर बलकन लाग्यो,  
सारी पातसाही के उझाय गये जियरे।  
तमक ते लाल मुख सिवा को निरखि भये,  
स्याह मुख नौरंग सिपाह मुख पियरे ॥

भयङ्कर युद्ध के अनन्तर युद्ध-क्षेत्र की दशा श्मशान-सी हो जाती है, अतः उसके वर्णन में वीभत्स रस का आना भी आवश्यक है। भूषण की कविता में भी वह स्थान-स्थान पर दिखाई देता है। फुटकर छन्द संख्या ४, ५, ६ तथा ७ इस रस के अच्छे उदाहरण हैं। उनमें से एक पद नीचे दिया जाता है।

दिल्ली-दल दले सलहेरि के समर सिवा,  
भूषण तमासे आय देव दमकत हैं।  
किलकति कालिका कलेजे को कलल करि,  
करिकै अलल भूत भैरों तमकत हैं ॥  
कहुँ रुंड-मुंड कहुँ कुंड भरे सोनित के,  
कहुँ बखतर करी-भुण्ड भूमकत हैं।  
खुले खग्ग कंध धरि ताल गति बन्ध पर,  
धाय धाय धरनि कबंध धमकत हैं ॥

भूषण का वीभत्स वर्णन कहीं भी भोंडा नहीं होने पाया। उन्होंने इस रस का सदा संयत वर्णन किया है, जो वीरता के आवेश से प्रायः

सब जगह दबा सा रहा है । इस प्रकार वीर और भयानक के योग में भूषण ने शृंगार को छोड़कर अन्य सब रसों को दिखा दिया है । किसी सरदार को औरंगजेब ने दक्षिण का सूबेदार बना दिया । बेचारा नौकर था, इनकार न कर सकता था । परन्तु उसकी विचित्र अवस्था को देख उसकी बेगम के वचनों में स्मित हास्य की रेखा भी मिलती है—

चित्त अनचैन आँसू उमगत नैन देखि,  
 ग्रीची कहैं वैन मियाँ कहियत काहि नै ।  
 भूपन भनत बूझे आए दरबार तें,  
 कंठ बार-बार क्यों सम्हार तन नाहि नै ॥  
 मीनो धकधकत पर्मीनो आयो देह सब,  
 हीनो भयो रूप न चितौत बाएँ दाहिनै ।  
 मिवाजी की सङ्क मानि गये हौ सुन्वाय तुम्हें,  
 जानियत दक्खिन को सूवा करो साहि नै ॥

सब धन-दौलत के लुट जाने पर, फकीर हो जाने पर निर्वेद का होना स्वाभाविक होता है, अतः भूषण ने वीर रस की लपेट में शान्त रस के स्थायी भाव निर्वेद का भी नीचे लिखे पद्य में कैसा अच्छा निदर्शन किया है—

साहिन के उमराव जितेक सिवा सरजा सब लूटि लए हैं ।  
 भूपन ते बिन दौलति है कै फकीर है देस बिदेस गए हैं ॥  
 लोग कहैं इमि दक्खिन-जेय सिसौदिया रावरे हाल ठए हैं ।  
 देत रिसाय कै उत्तर यों हमहीं दुनियाँ ते उदास भए हैं ॥

शत्रुओं के मर जाने पर उनकी स्त्रियों में शोक घर कर लेता है । उस शोक के वर्णन में कहीं-कहीं करुण का आभास भी भूषण की कविता में आ गया है; जैसे—

त्रिजपुर त्रिदनूर सूर सर-धनुष न सन्धहिं ।  
 मंगल त्रिनु मल्लारि-नारि धम्मिल नहिं बन्धहिं ॥  
 अद्भुत रस को भी भूषण ने अछूता नहीं छोड़ा ।  
 सुमन में मकरन्द रहत हे साहिनन्द,  
 मकरन्द सुमन रहत ज्ञान बोध है ।  
 मानस में हंस-वंस रहत हैं तेरे जस,  
 हंस में रहत करि मानस विरोध है ॥  
 भूषण भनत भौंसिला भुवाल भूमि,  
 तेरी करतूति रही अद्भुत रस ओध है ।  
 पानी में जहाज रहे लाज के जहाज,  
 महाराज सिवराज तेरे पानिप पयोध है ॥

राजाश्रित कवियों ने अपने विलासी आश्रयदाताओं की मनस्तुति के लिए शृंगार और वीर का एक दम मिश्रण कर दिया था । भूषण इससे चिढ़ते थे, वे इसे वाणी का तिरस्कार मानते थे । उन्होंने तो यहाँ तक कहा है—

ब्रह्म के आनन तैं निकसे तैं अत्यन्त पुनीत तिहूँ पुर मानी ।  
 राम युधिष्ठिर के बरने बलमीकिहु व्यास के अंग सुहानी ॥  
 भूषण यों कलि के कविराजन राजन के गुन गाय नसानी ।  
 पुन्य-चरित्र सिवा सरजै सर न्हाय पवित्र भई पुनि वानी ॥

अतएव भूषण ने अपनी वीर-रस की कविता में शृंगार को कहीं स्थान नहीं दिया । उन्होंने दस-बारह पद्य शृंगार-रस के कहे अवश्य हैं, पर वे उन्होंने अपने नायक के विलास-वर्णन के लिए नहीं कहे । उन शृंगार रस के पद्यों में भी भूषण की वीर-रसात्मक प्रवृत्ति का आभास मिलता है । संभोग शृंगार में भी कवि ने 'रति-संगर' का कैसा अनूठा वर्णन किया है, इसका उदाहरण नीचे दिया जाता है—

नैन जुग नैनन सों प्रथमे लड़े हैं धाय,  
 अधर कपोल तेऊ टरे नाहिं टेरे हैं ।  
 अड़ि अड़ि पिलि पिलि लड़े हैं उरोज वीर,  
 देखो लगे सीसन पै धाव ये घनेरे हैं ॥  
 पिय को चम्पायो स्वाद कैसो रति-संगर को,  
 भए अंग-अंगनि ते केते मुठमेरे हैं ।  
 पाछे परे बारन कौं बाँधि कहै आलिन सों,  
 भूषण सुभट येई पाछे परे मेरे हैं ॥  
 इस प्रकार हम देखते हैं कि भूषण ने वीर रस की लपेट में सत्र  
 रसों का सुन्दर आर अनूठा वर्णन किया है। रसों का परिपाक भी अच्छा  
 आर स्वाभाविक हुआ है। रसात्मकता की दृष्टि से भूषण का काव्य  
 अनूठा है।

## भूषण की भाषा

वीरगाथा-काल के राजस्थानी कवियों ने अपनी कविता में पिंगल का  
 प्रयोग किया था, पर उसमें उनकी प्रान्तीय भाषा का पुट पर्याप्त रूप में  
 पाया जाता था। उनके बाद प्रेममार्गी सूफी कवियों ने तथा राम के  
 उपासकों ने अवधी भाषा को अपनाया, पर कृष्ण-भक्तों ने ब्रजविहारी के  
 लीला-वर्णन के लिए ब्रज की भाषा को ही उपयुक्त समझा। महाकवि  
 तुलसीदास के बाद उन जैसा अवधी का कोई पोषक नहीं हुआ। रीति-  
 काल के शृंगारी कवियों ने कृष्णभक्त कवियों के प्रेमावतार कृष्ण को ही  
 अपना नायक बनाया था, अतः भाषा भी उन्होंने वही ब्रज की पसन्द  
 की। फलतः ब्रजभाषा साधारण काव्य की भाषा हो गई। सुकवि मिश्वारी

दास ने अपने ग्रंथ में उसी ब्रजभाषा को ज्ञान का साधन बताते हुए लिखा है—

सूर केशव मंडन विहारी कालिदास ब्रह्म,  
चिंतामणि मतिराम भूषण सुजानिए ।  
लीलाधर सेनापति निपट नेवाज निधि,  
नीलकण्ठ मिश्र सुखदेव देव मानिए ॥  
आलम रहीम रसखान सुन्दरादिक,  
अनेकन सुकवि भये कहाँ लौं बखानिए ।  
ब्रजभाषा हेत ब्रजवास ही न अनुमानौं,  
ऐसे ऐसे कविन की बानी हूँ सों जानिए ॥

इसमें भिखारीदास ने जिन सब कवियों की भाषा को ब्रजभाषा कहा है उनमें से शायद किन्हीं भी दो की भाषा एक जैसी न थी। उसका कारण यह था कि यद्यपि रीतिकाल में ब्रजभाषा ही काव्य की भाषा थी पर अन्य-प्रान्त-वासी अथवा ब्रजप्रदेश से कुछ हटकर रहने वाले कवियों की भाषा में उनके देश की बोली की कुछ न कुछ छाप पड़ ही जाती थी। इसके अतिरिक्त मुसलमानों का राज्य होने के कारण अरबी फारसी के कई शब्द भी यहाँ की भाषा में घर कर चुके थे या कर रहे थे। किसी कवि ने उनको थोड़ा अपनाया, किसी ने अधिक, और किसी ने उनको तोड़-मरोड़ कर इस देश का चोला पहनाकर उनका रूप ही बदल दिया। सारांश यह कि तत्कालीन कवियों की वाणी वैयक्तिकता की छाप के कारण पर्याप्त भिन्नता लिये हुए थी।

भूषण की भाषा में विदेशी शब्दों की बहुलता है। उसमें विदेशी भाषाओं के साधारण शब्द ही नहीं अपितु ऐसे कठिन शब्द भी पाये जाते हैं, जिनके लिए कोष देखने की आवश्यकता पड़ती है; जैसे—तसवीह, नकीब, कौल, जसन, तुजुक, खबीस, जरवाफ, खलक, दराज, गनीम

आदि । विदेशी शब्दों को तोड़ने-मरोड़ने में भी भूषण ने ज़रा भी दया नहीं दिखाई । कई स्थानों पर उन्होंने शब्दों का ऐसा मनमाना रूप कर दिया है वास्तविक शब्द का पता लगाना भी कठिन हो जाता है; जैसे—कलक से कलकान, औसान से अवसान, पेशानी से पिसानी, ऐलान से इलाम ।

विदेशी शब्दों से हिन्दी व्याकरण के अनुसार क्रिया पद बनाने में भी भूषण ने कसर नहीं की । जैसे—तिनको तुजुक देगि नेकहु न लरजा ।

मुसलमानों के प्रसंग में अथवा दरबार के मिलमिले में भूषण ने फारसी-मिश्रित ग्वड़ी बोली अथवा उर्दू का भी प्रयोग किया है । जैसे—

१. देखत मैं ग्वान कस्तम जिन ग्वाक किया ।

२. पंच हजारिन बीच ग्वड़ा किया मैं उसका कछु भेद न पाया ।

३. बचैगा न समुहाने बहलोलखाँ अयाने

भूषण बखाने दिल आनि मेरा बरजा ।

उपगलित्विन विदेशी शब्दों के अतिरिक्त प्रान्तीयता के नाते भूषण ने बंसवाड़ी और अन्तर्वेदी शब्दों का भी कहीं-कहीं प्रयोग किया है, क्योंकि ये दोनों प्रदेशों की सीमा पर रहते थे । जैसे—

१. लागै सब ओर छितिपाल छिति में छिया ।

२. काल्ह के जोगी कलीदे को खप्पर ।

३. गजन के ठेल पेल सैल उसलत है ।

क्रियाओं में कहीं-कहीं बुन्देली के भविष्यत्-काल के रूप भी मिलते हैं । जैसे—

धर धरबी न धर कुतुब के धुरकी । कोबी कहै कहा । इत्यादि ।

कहीं-कहीं क्रियाएँ संस्कृत के मूल रूप से भी ली गई हैं । जैसे—तीन पातसाही हनी एक किरवान ते । ऐसे ही 'जहत हैं', 'सिद्ध हैं' आदि रूप भी दिखाई देते हैं । कहीं-कहीं माधुर्य उत्पन्न करने के लिए अवधों की उकार वाली पद्धति भी ग्रहण की गई है । जैसे—दीह दारिद

को मारि तेरे द्वार आइयतु है; तेरे बाहुबल लै सलाह बाँधियतु है,  
हरजू को हारु हरगन को अहारु दै ।

कहीं-कहीं तद्भव एवं ठेठ शब्दों का प्रयोग भी मिलता है । जैसे—  
धोप ( तलवार ), ओत ( आश्रय ), पैली ( उस पार ) आदि । अपभ्रंश  
काल के शब्दों का भी सर्वथा अभाव नहीं है, वे भी उनकी कविता में  
कहीं-कहीं दिखाई देते हैं । जैसे—“पब्बय से पील” “पुहुमि के  
पुरुहूत”, “और गढ़ोई नदी नद सिव गढ़पाल दरियाव”, “बैयर  
बगारन की ।”

लंकाकांड में वीर या रौद्ररस के छुप्पयों में जिस प्रकार महाकवि  
तुलसीदास जी ने पुरानी वीरगाथा-काल की पद्धति का अनुसरण किया है  
उसी प्रकार भूषण ने भी कहीं-कहीं किया है—विशेषतः शिवराज-भूषण  
के शब्दालंकारों के उदाहरण में आये हुए अमृतध्वनि छन्दों में । अप-  
भ्रंश और प्राकृतिक शब्दों के प्रयोग के कारण ये छन्द कुछ क्लिष्ट से हो  
गये हैं । अमृतध्वनि छन्द प्रायः युद्ध-वर्णन के लिए ही प्रयुक्त होता है ।  
इन छन्दों में संभवतः प्राचीन प्रथा के पालन के लिए ही भाषा का यह  
रूप रखा गया है, यह उनकी साधारण शैली प्रतीत नहीं होती ।

इस प्रकार भूषण की भाषा साहित्यिक दृष्टिकोण से शुद्ध नहीं कही  
जा सकती । मौलिकता से कोसों दूर भागनेवाले तथा पुरानी पिष्ट-  
पेषित बातों में ही इस्लाह करनेवाले रीतिकाल के श्रृंगारी कवियों की  
भाषा के समान वह मँजी हुई भी नहीं है, अपितु वह एक खासी  
खिचड़ी है । पर उसका भी कारण है । भूषण को अपने नायक शिवाजी  
और उनके वीर मराठा सैनिकों को रणक्षेत्र में उत्साहित और उत्तेजित  
करना था । उनकी भाषा ऐसी होनी चाहिए थी जो कि वीरों के लिए  
साधारण तौर पर बोधगम्य हो और साथ ही ओजगुण युक्त हो । अतः  
वे भाषा को सजाकर अथवा काव्योत्कर्ष के कृत्रिम साधनों को अपना

कर भाषा को ऐसी दुरुह न बना सकते थे, जो मराठी की समझ में न आये। उस समय मराठी साहित्य में अरबी-फारसी का बहुत प्रयोग हो रहा था। केवल मराठी की बोलचाल में ही नहीं अपितु उनकी कविता में भी विदेशी शब्द बहुत अधिक घर कर रहे थे। परन्तु संस्कृत की पुत्री मराठी में जाकर उन विदेशी शब्दों का उच्चारण भी बदल जाता था। अरबी के 'तफ़सील' शब्द का मराठी में 'तपशील' रूप हो गया था, जो कि शुद्ध संस्कृत का मालूम पड़ता है; अतएव भूषण को भी वज्रभाषा में ऐसे शब्दों को डालना पड़ा और मराठी का ही अनुकरण कर के उन्होंने आदिलशाह को 'एदिल' बहादुरखाँ को बादगवाँ, शरज को सरजा और संस्कृत के अयुष्मान को खुमान लिखा तथा अन्य विदेशी शब्दों को तोड़ा मरोड़ा। छत्रसालदशक तथा शृंगार-रस की कविता में उन्होंने जैसी मँजी हुई भाषा का प्रयोग किया है, वह उपर्युक्त कथन को पुष्ट करने के लिए पर्याप्त है। सुदूर महाराष्ट्र में अपनी कविता का प्रचार करने के लिए ही उन्हें शिवाजी-सम्बन्धी कविता की भाषा को खिचड़ी बनाना पड़ा। पर उस खिचड़ी में भी ओज की कमी नहीं है। उनकी भाषा का सौंदर्य तो केवल इसी में है कि उसे पढ़ या सुनकर पाठकों और श्रोताओं के हृदय में वीरों के आतंक, युद्ध-कौशल, रसाचंडी-वृत्त्य इत्यादि का पूरा चित्र खिच जाता है। रस के अनुकूल शब्दों में मेरीख की विकट ध्वनि लक्षित होती है। प्रभावोत्पादन के लिए अथवा अनुप्रास के लिए जिस प्रकार की भाषा समीचीन है वैसी भाषा का भूषण ने प्रयोग किया है और ऐसा करने में उन्होंने शुद्ध संस्कृत शब्दों के साथ शुद्ध विदेशी शब्दों को मिलाने में भी संकोच नहीं किया; जैसे—“तादिन अखिल खलमलै खल खलक मैं” में 'अखिल' और 'खल' शुद्ध संस्कृत शब्द हैं, 'खलमलै' देशज है तथा 'खलक' अरबी भाषा का है; पर इनका ऐसा अनुप्रास और ओजपूर्ण



सम्मिलन करना भूषण का ही काम है। ऐसे ही 'निखिल नकीव स्याह बोलत विराह को' 'पान पीकदान स्याह सेनापति मुख स्याह' तथा 'जिनकी गरज सुन दिग्गज बेआव होत, मद ही के आव गरकाव होत गिरि हैं' में संस्कृत, देशज तथा विदेशी शब्दों का जोड़ देखने लायक है। इस अनुप्रास-योजना के लिए तथा ओज लाने के लिए भूषण ने स्थान-स्थान पर 'शिवाजी गाजी' का भी प्रयोग किया है। गाजी का अर्थ धर्मवीर अवश्य है, परन्तु साधारणतया वह काफिरों पर विजय प्राप्त करनेवाले सुसलमान योद्धाओं के लिए ही प्रयुक्त होता है।

भाषा को सजाने की ओर भूषण का ध्यान था ही नहीं। अतः उन्होंने मुहावरों और लोकोक्तियों की ओर भी ध्यान नहीं दिया, फिर भी कई स्थानों पर मुहावरों का बड़ा सुन्दर प्रयोग हुआ है। उनके काव्य में प्रयुक्त कुछ लोकोक्तियाँ या मुहावरे आगे दिये जाते हैं—

मुहावरे—१. तारे सम तारे मुँ दि गये तुरकन के।

२. तारे लागे फिरन सितारे गढ़धर के।

३. दन्त तोरि तखत तरें ते आयो सरजा।

४. नाह दिवाल की राह न धात्रो।

५. कोट बाँधियतु मानो पाग बाँधियतु है।

६. तिन होट गहे अरि जात न जारे।

लोकोक्ति—१. सिंह की सिंह चपेट सहे गजराज सहे गजराज को धक्का।

२. सौ सौ चूहे खाय कै विलारी बैठी जप के।

३. छागो सहे क्यों गयंद को खप्पर।

४. काल्हि के जोगी कर्लीदें को खप्पर।

इन सबको देखकर हम इस निर्णय पर पहुँचते हैं कि यद्यपि भूषण की भाषा खिचड़ी है तथापि उसमें ओज आदि गुण होने के कारण वह अपने ही ढंग की है।

## वर्णन-शैली

भूपण वीर-रस के कवि थे, युद्ध के मारु राग गाने वाले थे। उन्हें नागरिक या प्राकृतिक सौंदर्य के चित्रण का अवसर ही कहाँ मिल सकता था। पुस्तक के प्रारम्भ में शिवाजी की राजधानी के नाते रायगढ़ के वर्णन में तीन-चार छन्द हैं तथा ऐसे ही बीच में कहीं-कहीं एक-आध छन्द हैं, जो खासे अच्छे हैं। 'ऐसे ऊँचो दुर्ग महावली को जामै नगतावली सो बहम दीपावली करत है' कितना अच्छा वर्णन है! दुर्ग की 'ऊँचाई' कैसे व्यक्त की गई है! प्राकृतिक सौंदर्य पर भूपण ने एक पद भी नहीं लिखा। उनके तो वर्य-विषय थे—युद्ध, शिवाजी का यश, शिवाजी का दान, शिवाजी का आतङ्क, शत्रु-स्त्रियों की दुर्दशा।

युद्ध-वर्णन में भूपण ने कुछ स्थानों पर वीरगाथा-काल के कवियों की तरह अमृतध्वनि छन्द तथा अपभ्रंश शब्दों की बहुलता रखी है, पर कई स्थानों पर भूपण ने मनहरण कवित्त का ही प्रयोग किया है। लोमहर्षण युद्ध की भयंकरता दिखाने के लिए, अमृतध्वनि छन्द ही उपयुक्त है, पर जहाँ साधारण आक्रमण आदि का वर्णन करना हो वहाँ अन्य छन्दों का प्रयोग भी हो सकता है। भूपण ने इसका बहुत ध्यान रखा है। प्राचीन परम्परा के अनुसार ही युद्ध-वर्णन में कई स्थानों पर चण्डी और भूत-प्रेतों का समावेश कराया है। आगे दो एक उदाहरण दिये जाते हैं—

मुखड कटत कहँ रुखड नटत कहँ मुखड पटत घन ।

गिद्ध लसत कहँ सिद्ध हँसत सुख वृद्धि रसत मन ॥

भूत फिरत करि बूत भिरत सुर दूत घिरत तहँ ।  
 कंडि नचत गन मण्डि रचत धुनि डंडि मचत जहँ ॥  
 इमि ठानि घोर घमसान अति भूषण तेज कियो अटल ।  
 सिवराज साहि सुव खग्गवल दलि अडोल वहलोल दल ॥  
 दिल्ली-दल दले सलहेरि के समर सिवा,  
 भूपन तमासे आय देव दमकत हैं ।  
 किलकति कालिका कलेजे को कलल करि,  
 करिकै अलल भूत भैरों तमकत हैं ॥  
 कहूँ रुंड मुंड कहूँ कुंड भरे खोनित के,  
 कहूँ बग्नतर करी-भुंड भमकत हैं ।  
 खुले खग्ग कंध धरि ताल गति बंव पर,  
 धाय धाय धरनि कवन्ध धमकत हैं ॥  
 भयंकर जननाश से उमड़ते खून के समुद्र पर क्या ही अच्छी  
 कल्पना है—

पारावार नाहि को न पावत है पार कोऊ,  
 मोनित समुद्र यहि भाँति रह्यो बड़ि कै ।  
 नाँदिया की पूँछ गहि पैरे कै कगली बचै,  
 काली बर्ची मांस के पहार पर चढ़ि कै ॥  
 अपने नायक के यशवर्णन के उद्देश्य से ही भूषण ने ग्रन्थ-रचना  
 प्रारंभ की थी और महाकवि भूषण से पहले  
 नायक-यश-वर्णन किसी कवि ने अपने नायक के यश-वर्णन मात्र  
 के लिए कोई संपूर्ण ग्रन्थ हिंदी में रचा भी न था ।  
 अतः उनका नायक का यश-वर्णन होना भी अनूठा चाहिये । किसी मह-  
 त्कार्य को संपन्न करने वाला नायक ही यश प्राप्त करता है । यदि उसका  
 प्रतिपक्षी महान हो, अमित पराक्रमी हो, तो उसको विजय कर नायक

भी अमित यश का भागी होता है। अतः कुशल कवि नायक के यश का वर्णन करने के लिए पहले प्रतिनायक के पराक्रम और ऐश्वर्य का खूब बढ़ा कर वर्णन करते हैं। महाकवि भूपण को तो जिस प्रकार सौभाग्य से शिवाजी जैसे नायक मिले थे उन्ही प्रकार प्रतापी मुगल-सम्राट् औरंगजेब जैसा प्रतिनायक भी मिल गया था जो हिन्दू जाति को कुचल देने के लिए कटिबद्ध हो रहा था। अतः भूपण को उसके अत्याचारों के वर्णन करने का, उसके अनंत बल और ऐश्वर्य को दिखाने का, तत्कालीन अन्य हिन्दू राजाओं की दुर्दशा का चित्र खींचने का तथा फिर अकेले धर्मवीर शिवाजी द्वारा उसका विरोध किये जाने और उसमें उनकी मरालना दिखाने का अनूठा अवसर मिल गया था। 'हम्मीर हठ' के लेखक चन्द्रशेखर वाजपेयी ने—चुड़िया के कूदने से हम्मीर के प्रतिनायक दिल्ली-सम्राट् अलाउद्दीन के डरने का वर्णन किया है। पर भूपण औरंगजेब का पराक्रम दिखाने में कभी नहीं चूके। भूपण जहाँ शिवाजी को सरजा ( सिंह ) की उपाधि से भूषित करते हैं, वहाँ औरंगजेब को 'मदगल गजराज' के नाम से पुकारते हैं। जहाँ शिवाजी के विषय में 'आप धरयो हरि ते नर रूप' अथवा "स्तेच्छन को मारिबे का तेरो अवतार है" आदि पद प्रयुक्त करते हैं, वहाँ वे औरंगजेब को 'कुम्भकर्ण असुर औतारी' कहते हैं। इस प्रकार अनेक पद्यों की प्रारंभ की पंक्तियों में वे औरंगजेब के पराक्रम तथा अत्याचारों का वर्णन करते हैं और अंतिम पंक्तियों में उस पर विजय प्राप्त करने वाले शिवाजी का उत्कर्ष दिखाते हैं। देखिए, औरंगजेब के प्रभुत्व का वर्णन—

श्रीनगर नयपाल जुमिला के छितिपाल,

मेजत रिसाल चौर, गढ़ कुहीं बाज की।

मेवार, डुँढार, मारवाड़ औ बुँदेलखंड,

भारखंड बाँधौ धनी चाकरी इलाज की ॥

भूषण जे पूरव पछाँह नरनाह ते वै,  
 ताकत पनाह दिलीपति सिरताज की ।  
 जगत् को जेतवार जीत्यो अवरंगजेब,  
 न्यारी रीति भूतल निहारी सिरराज की ॥  
 औरंगजेब के अत्याचारों का भी वर्णन कैसे जोर से किया है—  
 औरंग अठाना साह सूर की न मानै आनि,  
 जब्बर जोराना भयो जालिम जमाना को ।  
 देवल डिगाने राव-राने मुरझाने अरु,  
 धरम ढहाना पन मेढ्यो है पुराना को ॥  
 कीनो धमासाना मुगलाना को मसाना भरे,  
 जपत जहाना जस विरद बखाना को ।  
 साहि के सपूत सिरराना किरवाना गहि,  
 राख्यो है खुमाना बर बाना हिन्दुवाना को ॥

इसी प्रकार शिवाबावनी के “शिवाजी न होतो तो सुनति होती सब की” वाले अनेक छन्दों में अगर शिवाजी न होते तो हिन्दुओं और हिन्दुस्तान की क्या दशा होती इसका अत्युत्कृष्ट वर्णन कर भूषण ने नायक को बहुत ऊँचा उठाया है। साथ ही “अलि नवरंगजेब चंपा सिरराज है” वाले पद्यों से कवि ने शिवाजी को अधीन करने में सारे भारत को विजय करने वाले औरंगजेब की असमर्थता का बड़ा अच्छा चित्र खींचा है।

शिवाजी को अकेले औरंगजेब से ही नहीं लड़ना पड़ता था। बीजापुर, गोलकुण्डा आदि के सुलतान भी औरंगजेब के साथ मिलकर या अलग अलग शिवाजी से लड़ते रहते थे। भूषण ने (शिरराज-भूषण की पद संख्या ६२ में) उन सब को मिलाकर ‘अत्याचारी कलियुग’ का बड़ा अच्छा ‘मुसलिम शरीर’ बनाया है, जिसका शिवाजी ने खण्डन किया।

इसी तरह उस समय एक ओर किस प्रकार अकेले शिवाजी थे, और दूसरी ओर सारा भारत था, इसका वर्णन फुटकर छन्द संख्या ११ में किया है, तथा अन्तिम पंक्ति में 'फिर एक ओर सिवराज नृप एक ओर सारी खलक' कह कर शिवाजी के अनन्त साहस का सुन्दर चित्र खींचा है। भूपण में एक और खूबी है—वह बीजापुर और गोलकुण्डा के सुलतानों को शिवाजी का प्रतिनायक (बगबर का विरोधी) नहीं बनाते, उनको तो वह इतना ही कह देते हैं—“जाहि देत दण्ड सब डगिकै अखण्ड सोई, दिल्ली दल मलों तो तिहारी कहा चली है” अथवा “वापुरो एदिलसाहि कहाँ, कहाँ दिल्ली को दामनगीर शिवाजी।”

शिवाजी के सदा सफल होने का उल्लेख भूपण ने 'भूतल माँहि बली सिवराज भा भूपण भावत शत्रु मुखा को' कहकर किया है। “भूपण भनत महाराज सिवराज तेरे राजकाज देखि कोई पावत न भेद है” कह कर कवि ने शिवाजी की गूढ़ राजनीति का भी परिचय दिया है। शरणागत शत्रुओं पर शिवाजी हाथ न उठाते थे, अतः कवि कहता है—“एक अचम्भव होत वडो तिन ओठ गहं अरि जात न जारे”। हिन्दुओं की उन्नति में शिवाजी किस प्रकार उत्साहित होते हैं, और घर के भेदी विभीषण रूसी हिन्दुओं तक को मारने में भी उन्हें कितना कष्ट होता है, इसका मनोनिम्नलिखित पद्य में उद्घाटन कर कवि शिवाजी के देश और जाति-प्रेम को प्रकट करता है—

काज मही सिवराज बली हिन्दुवान बड़ाइवे को उर ऊटै ।  
 भूपन भू निस्लेच्छ करी चहै म्लेच्छन मारिबे की रत जूटै ॥  
 हिन्दु बचाय बचाय मही अमरेस चँदावत लौं कोइ टूटै ।  
 चन्द्र अलोक तें लोक सुखी यहि कोक अमाने को सोक न छूटै ॥  
 प्रतापी मुगल-सम्राट् का विरोध करने वाले शिवाजी ने क्या क्या किया इसका उल्लेख 'एखी हिन्दुवानी हिन्दुवान को तिलक राख्यो' तथा

“वेद राखे विदित पुरान राखे सारयुत” आदि छन्दों में करके “पूर्व पछाँह देस दच्छिन तैं उत्तर लौं जहाँ पातसाही तहाँ दावा सिवराज को” और ‘मो रँग है सिवराज बली जिन नौरँग में रँग एक न राख्यो’ कह कर कवि अपने नायक के अधिकार और बल का खूब पोषण करता है। “कुन्द कहा पय वृन्द कहा अरु चंद कहा सरजा जस आगे” कह कर अपने नायक के धवल यश के सामने अन्य सब श्वेत वस्तुओं को तुच्छ समझता है और उस शुभ्र यश से धवलित त्रिभुवन में से अन्य धवल वस्तुओं के टूटने की कठिनाई का ‘इन्द्र निज हेग्न फिरत राज-इन्द्र अरु’ (पृ० २१४) में बढ़िया वर्णन करता है। माना कि यह अतिरंजन है, पर ऐसा अतिरंजन साहित्य में पुराना चला आता है। संस्कृत के किमी कवि ने जब यहाँ तक कह डाला ‘महाराज श्रीमन् जगति यशमा ते धवलिते, पयःपारावारं परमपुरुषोऽयं मृगयते’ तो भला भूषण अपने यशस्वी नायक के वर्णन में ऐसा लिखने में कैसे चूक सकते थे। सारांश यह कि अपने नायक के यश-वर्णन में भूषण ने कोई बात छोड़ी नहीं और कहीं भी उन्हें असफलता नहीं मिली। साथ ही यह भी लिख देना आवश्यक है कि शिवाजी और छत्रसाल जैसे वीरों का यश वर्णन करनेवाला कवि केवल भाट या खुशामदी नहीं कहा जा सकता, अपितु वह तो हिन्दुओं के उस समय के भावों को ही व्यक्त करता है। क्योंकि शिवाजी के अवतार के बाद ही तो पराधीन हिन्दू जाति कह सकती थी कि “अब लग जानत हे बड़े होत पातसाह, सिवराज प्रकटे ते राजा बड़े होत हैं”। यदि आज के कवि भारत का उद्धार करने वाले महात्मा गांधी को भगवान् कृष्ण का अवतार तथा उनके चरखे को सुदर्शन चक्र बना सकते हैं तो उस समय के हिन्दुओं के उद्धार में संलग्न तथा अन्याचार का विरोध करनेवाले वीर को “तू हरि को अवतार सिवा” कहने में अतिरंजन नहीं कहा जा सकता।

शिवाजी के यश की तरह भूषण ने शिवाजी के दान का भी बड़ा  
 उदात्त वर्णन किया है। भूषण कहते हैं—“ऐसो  
 दान-वर्णन भूप भौंसिला है, जाके द्वार भिच्छुक सदाई भाइयतु  
 है” और उसके दान का अंदाजा यों लगाया जाता  
 है—“रजत की हौंस किये हेम पाइयतु जासों, हयन की हौंस किए हाथी  
 पाइयतु है”। उस महादानी ने जो गजराज कविराजों को दिये हैं, उनका  
 वर्णन भूषण ने इस प्रकार किया है—

ते सरजा सिवराज दिए कविराजन को गजराज गरुरे,  
 सुण्डन सों पहिले जिन सोखिकै फेरि महा मद सों नद पूरे।

+ + +

तुण्डनाय सुनि गरजत गुंजरत भौर  
 भूषण मनत तेऊ महामद छकसै।

+ + +

जिनकी गरज सुन दिग्गज बेआब होत  
 मद ही के आब गरकाब होत गिरि हैं।

कृपापात्र कविराजों के निवासस्थान के ऐश्वर्य का वर्णन भूषण ने  
 इस प्रकार किया है—

लाल करै प्रात तहाँ नीलमणि करै रात,  
 याही भाँति सरजा की चरचा करत हैं।

इतने बड़े दानी के दान का सङ्कल्प-जल भी तो बहुत अधिक होगा,  
 अतः भूषण उसका वर्णन करने में भी नहीं चूके।

भूषण मनत तेरो दान सङ्कल्प जल  
 अचरज सकल मही मैं लपटत है।

और नदी नदन ते कौकनद होत तेरो  
 कर कौकनद नदी नद प्रगटत है ॥



कार्य से कारण की कैसी विचित्र उत्पत्ति बताई गई ! इतने बड़े दानी के सामने कल्पवृक्ष और कामधेनु की गिनती हो ही क्या सकती है ! क्योंकि कामधेनु और कल्पवृक्ष का वर्णन तो केवल पुस्तकों में है और ये शिवाजी तो प्रत्यक्ष इतना दान देने वाले हैं । तभी तो भूषण कहते हैं—“कामना दानि खुमान लखे न कछू सुररूख न देवगऊ है ।” उस कामना-दानी के दान का बखान सुनकर और “भूषण जवाहिर जलूस जरबाफ जाति, देखि देखि सरजा के सुकवि सुमाज की” लोग तप करके कमलापति से यही माँगते हैं—

“बैपारी जहाज के न राजा भारी राज के

भिखारी हमें कीजै महाराज सिवराज के ।”

इस प्रकार भूषण ने अपने उस नायक के दान का विशद वर्णन किया है, जिससे उन्हें पहली भेंट के अवसर पर ही अनेक लाख रुपए, अनेक हाथी और अनेक गाँव मिले थे । उसी दान से संतुष्ट होकर ही तो भूषण ने सारे भारत के राजाओं के यहाँ घूमने के अनन्तर कहा था—

मंगन को भुवपाल घने पै निहाल करै सिवराज रिभाए ।

आन ऋतैं बरसे सरसैं, उमड़ैं नदियाँ ऋतु पावस पाए ॥

इस दानवर्णन को जो लोग अतिरंजित कहते हैं उन्हें यह ध्यान रखना चाहिए यह उस दानी के दान का वर्णन है जिस के दान की अद्भुत कहानियाँ महाराष्ट्र बखरों में और जदुनाथ सरकार जैसे इतिहासज्ञों ने भी अपनी पुस्तकों में दी हैं, मुसलमान इतिहास-लेखक कैफीखाँ तक ने जिसके बारे में यह लिखा है कि आगरा से भाग कर जब शिवाजी तीर्थ-यात्री के वेश में बनारस पहुँचे थे, तब उन्होंने घाट पर स्नान कराने वाले पंडे को ६ हीरे, ६ अशरफी और ६ हून दे डाले थे, और जिसने शंभाजी को रायगढ़ पहुँचाने वाले ब्राह्मणों को एक लाख सोने की मोहरें नकद तथा दस हजार हून सालाना देने किये थे,

जिसने अपने राज्याभिषेक के अवसर पर एक लाख ब्राह्मण, स्त्री, पुरुष और बच्चों का पेट चार महीने तक मिठाइयों से भरा था, और लाखों रुपये दान में दे दिये थे॥ कवि उस दानी के दान का वर्णन इससे कम कर ही क्या सकता था। यदि वह उसके दान की वस्तुओं की केवल गिनती मात्र करने बैठता तो वह कविता न रह जाती, वह तो केवल सूखा ऐतिहासिक वर्णन हो जाता। काव्य में तो अतिशयोक्ति और अत्युक्ति अलंकारों का होना आवश्यक ही है। भूषण ने तो छत्रपति शिवाजी जैसे महाराज से कविराजों को गजराज दिलाकर उन्हें केवल बेफिक्र ही किया है; पर रीतिकाल के अन्य कवियों के अतिरंजित वर्णन की तो कोई सीमा ही नहीं। पद्माकर ने तो नागपुर के राजा रघुनाथ राव के दान का वर्णन करते हुए जगन्माता पार्वती को भी डरा दिया है—

दीन्हे गज बकस महीप रघुनाथ राय याहि गज धोखे कहूँ काहूँ देइ डारै ना।  
याही डर गिरिजा गजानन को गोइ रही गिरितें गरेतें निज गोदतें उतारै ना॥

सारांश यह कि भूषण द्वारा किया गया शिवाजी के दान का वर्णन उदात्त अवश्य है, पर इतना अतिरंजित नहीं जितना रीतिकाल के अन्य कवियों का।

भूषण ने शिवाजी के यश और शौर्य का उतना वर्णन नहीं किया, जितना शत्रुओं पर उनकी धाक का; तथा वह वर्णन आतंक-वर्णन है भी बहुत ओजस्वी, प्रभावोत्पादक और सजीव। क्योंकि शिवाजी के आतंक का वर्णन केवल वाणी-विलास के लिए अथवा अर्थ-प्राप्ति के लिए नहीं किया गया, परन्तु उसका उद्देश्य शिवाजी की धाक को चारों ओर फैलाना था, और उससे विपक्षियों को

---

॥देखिए Sarkar : Shivaji and His Times.  
पृ० १७१-१७२, १७४, २४२।

विचलित करना था। भूषण इसमें इतने सफल हुए हैं कि कई समालोचकों का मत हो गया है कि भूषण वीररस से भी अधिक भयानक रस में विशेषता रखते हैं। पर कई लोग भूषण के इस वर्णन में भी अतिरंजन का दोष लगाते हैं। उनके लिए हम इतना ही कह सकते हैं कि यदि वे भूषण के आतंक-वर्णन के अंतर्निहित उद्देश्य को समझ सकते और यदि वे इतिहास की पुस्तकों को देखते तो शायद ऐसा न कहते।

शिवाजी की नीति सहसा आक्रमण की थी। खुलकर युद्ध करना उनकी नीति के प्रतिकूल था। इसी नीति के बल से उन्होंने बीजापुर को नीचा दिखाया, अफजलखाँ का वध किया, और दिल्ली के बड़े-बड़े सरदारों को नाकों चने चबवाये। शाहस्ताखाँ की दुर्दशा भी इसी प्रकार हुई थी। इन घटनाओं से शत्रु शिवाजी को शैतान का अवतार समझने लगे थे<sup>‡</sup>। कोई भी स्थान उनके आक्रमणों से सुरक्षित न समझा जाता था, और कोई काम उनके लिए असम्भव न माना जाता था।

शत्रु उनका और उनकी सेना का नाम सुनकर काँपने लगते थे, और आक्रमण-स्थान पर उनके पहुँचने से पहले ही शहर खाली कर देते थे। सूरत की लूट के समय किसी को शिवाजी का मुकाबला करने का साहस नहीं हुआ था। शिवाजी का यह आतङ्क मुसलमानों में इतना छा चुका था कि जब शिवाजी औरंगजेब के यहाँ कैद थे, तब उन्होंने औरंगजेब से एकान्त में भेंट करने की आज्ञा माँगी पर औरंगजेब ने डर के मारे

---

<sup>‡</sup> He was taken to be an incarnation of Satan; no place was believed to be proof against his entrance and no feat impossible for him. The whole country talked with astonishment and terror of the almost superhuman deed done by him. Shivaji and His Times by J. N. Sarkar, page 96.

इनकार कर दिया । इस पर शिवाजी उसके प्रधान मंत्री जफरखाँ के पास गये, तब जफरखाँ की बीबी ने पति को देर तक शिवाजी से बातचीत करने से रोका और जफरखाँ जल्दी ही वहाँ से विदा हो गया† ।

---

† He then begged for a private interview with the Emperor.....The prime-minister Jafar Khan, warned by a letter from Shaista Khan, dissuaded the Emperor from risking his person in a private interview with a magician like Shiva. But Aurangzeb hardly needed other people's advice in such a matter. He was too wise to meet in a small room with a few guards the man who had slain Afzal Khan almost within sight of his 10000 soldiers, and wounded Shaista Khan in the very bosom of his harem amidst a ring of 20,000 Mughal troops, and escaped unscathed. Popular report Credited Shiva with being a wizard with "an airy body," able to jump across 40 or 50 yards of space upon the person of his victim. The private audience was refused.

Shivaji next tried to win over the Prime-Minister, and paid him a visit, begging him to use his influence over the Emperor to send him back to the Decan with adequate resources for extending the Mughal Empire there. Jafar Khan warned by his wife ( a sister of Shaista Khan ) not to trust himself too long in the company of Shiva, hurriedly ended the interview, saying "Al right, I shall do so." Shivaji and His Times by J. N. Sarkar, pp. 161-162.

शिवाजी के औरंगजेब के दरबार से निकल भागने पर तो मुसलमान उन्हें जादूगर ही कहने लगे थे। वे कहते थे 'गंधर्व देव है कि सिद्ध है ?' सलहेरि के युद्ध के बाद तो उनका आतङ्क बहुत बढ़ गया था और दक्षिण विजय कर लेने पर दूर-दूर तक उनका आतंक छा गया था। दिल्ली-सम्राट् उनकी विजयों के कारण चिंतित था, बीजापुर और गोलकुण्डा उनसे अभयदान माँगते थे। हवशी, पुर्तगीज तथा अँगरेज भी उनसे काँपते थे। भूषण इसका क्या ही अच्छा वर्णन करते हैं—

चकित चकत्ता चौंकि चौंकि उठे बार-बार,  
दिल्ली दहसति चिते चाह करषति है।  
बिलखि बदन बिलखात बिजैपुरपति,  
फिरति फिरंगिनि की नारी फरकति है ॥  
थर थर काँपत कुतुबसाह गोलकुण्डा,  
हहरि हवस भूप भीर भरकति है।  
राजा सिवराज के नगारन की धाक सुनि,  
केते पातसाहन की छाती दरकति है ॥

इसके सिवाय भूषण ने शिवाजी के डर से डरे हुए सूबेदारों और मनसबदारों का भी बड़ा आकर्षक वर्णन किया है; कभी वे कहते हैं कि लोमश ऋषि के समान दीर्घ आयु होवे तो शिवाजी से जाकर लड़ें, और कभी कहते हैं—

पूरब के उत्तर के प्रबल पछाँहहू के,  
सब पातसाहन के गढ़-कोट हरते।  
भूषन कहैं यों अवरंग सों बजीर जीति  
लीबे को पुरतगाल सागर उतरते ॥  
सरजा सिवा पर पठावत मुहीम काज,  
हजरत हम मरिबे को नाहिं डरते।

चाकर हैं उजुर कियो न जाय, नेक पै,  
कछू दिन उबरते तो घने काज करते ॥

x x x x

दक्खिन के सूबा पाय दिल्ली के अमीर तजैं,  
उत्तर की आस जीव-आस एक संग ही ।  
शिवाजी की सेना के प्रयाण का भी बड़ा प्रकृष्ट वर्णन है—  
वाने फहराने घहराने घंटा गजन के,  
नाहीं ठहराने राव-राने, देस-देस के ।  
नग भहराने ग्राम-नगर पराने, सुनि,  
वाजत निसाने सिवराजजू नरेस के ॥  
हाथिन के हौदा उकसाने, कुंभ कुंजर के,  
भौन को भजाने अलि, छूटे लट केस के ।  
दल के दरारन ते कमठ करारे फूटे,  
केरा के से पात बिहराने फन सेस के ॥

कच्छप की पीठ के टूटने और शेषनाग के फणों के फटने का वर्णन पढ़कर आश्चर्य नहीं करना चाहिए क्योंकि भूषण उस रीति-काल के कवि हैं जिस काल की विरहिणी कृशांगी नायिका की आह से आसमान फट जाता था । फिर भला विशाल मुगल-साम्राज्य से टक्कर लेने वाले शिवाजी के दल के दबाव से कच्छप की पीठ टूट जाय तो इसमें आश्चर्य ही क्या है !

जब शत्रुओं का यह हाल था, तब उनकी सहजभीरु स्त्रियों का बेहाल होना तो स्वाभाविक ही था । भूषण ने शत्रु-स्त्रियों की दुर्दशा का बहुत अधिक और आलङ्कारिक वर्णन किया है । स्वर्णलता के समान उन कामि-नियों के मुख-रूपी चन्द्रमा में स्थित कमल-रूपी नेत्रों से पुष्परस-रूपी जो आँसू टपकते हैं, उनका भूषण क्या ही सुन्दर वर्णन करते हैं—

कनकलतानि इन्दु, इन्दु माँहि अरविन्द

भरै अरविन्दन ते बुंद मकरंद के।

बादलों से अंगार एवं रक्त की वर्षा आदि अनहोनी बातों का होना अशुभ-सूचक है। भूषण भागती हुई शत्रु-स्त्रियों के केशों से गिरते हुए लालों को देखकर कैसी सुन्दर कल्पना करते हैं—

छूटे बार बार छूटे बारन ते लाल देखि,

भूषण सुकवि बरनत हरखत हैं।

क्यों न उतपात होंहि बैरिन के झुण्डन मैं,

कारे घन घुमड़ि अँगारे बरखत हैं ॥

शिवाजी के डर से भागती हुई शत्रु-स्त्रियों का भूषण ने कई स्थानों पर ऐसा वर्णन किया है जो आजकल आपत्तिजनक कहा जा सकता है, सम्य सम्राज शायद उसे अब पसन्द न करेगा। जैसे—

अन्दर ते निकसीं न मन्दिर को देख्यो द्वार,

बिन रथ पथ ते उघारे पाँव जाती हैं।

हवाहू न लागती ते हवा ते बिहाल भई,

लाखन की भीर मैं सम्हारती न छाती हैं ॥

भूषण भनत सिराज तेरी धाक सुनि,

हयादारी चीर फारि मन झुँझलाती हैं।

ऐसी परीं नरम हरम बादसाहन की,

नासपाती खातीं ते बनासपाती खाती हैं ॥

यद्यपि हम भी इस वर्णन को पसन्द नहीं करते, फिर भी कवि के साथ न्याय करने के लिए इतना कहना ठीक होगा कि हिन्दी-साहित्य में ही नहीं अपितु संस्कृत-साहित्य में भी शत्रुओं की दुर्दशा का वर्णन करने के लिए उनकी नारियों की दुर्दशा का वर्णन करने की परिपाटी रही है। 'हम शत्रु को मार गिराएँगे' के स्थान पर 'शत्रु-स्त्रियों को विधवा कर देंगे,'

या 'उनकी स्त्रियों के बाल खुलवा देंगे' कहने को अधिक पसन्द किया जाता रहा है। महाकवि विशाखदत्त-रचित मुद्राराक्षस नाटक में मलयकेतु अपनी प्रतिज्ञा की घोषणा करते हुए कहता है—

“कर-वलय उर ताड़त गिरे आँचरहु की सुधि नहिं परी।  
मिलि करहिं आरतनाद हा हा अलक खुलि रज-सों भरी॥  
जो शोक सों भइ मातुगन की दशा सो उलटाइहैं।  
करि रिपु-जुवतिगन की सोइ गति पितहिं तृप्ति कराइहैं॥”

वेणीसंहार नाटक में भी द्रौपदी की चेरी दुर्योधन की स्त्री भानुमती से कहती है—“अयि भानुमति युष्माकममुक्तेषु केशहस्तेषु कथमस्माकं देव्याः केशाः संयम्यन्त इति”।

सारांश यह कि शत्रु-स्त्रियों की दुर्दशा के वर्णन में भूषण ने परंपरा का ही पालन किया है।

इस प्रकार हम देखते हैं कि भूषण के वर्ण्य-विषय यद्यपि बहुत थोड़े थे तो भी जिस पर उन्होंने कलम उठाई है, उसे अच्छी तरह निभाया है, और उसमें कहीं त्रुटि नहीं रहने दी।

## काव्य-दोष

भूषण की कविता में दोष भी कम नहीं हैं। शिवराज-भूषण में अलंकारों के लक्षणों और उनके उदाहरणों में जो त्रुटियाँ हैं, उनका निदर्शन पीछे किया जा चुका है। छन्दों में यतिभंग कई स्थानों पर है जैसे—जाहिर जहान जाके धनद समान पेखि—

यतु पासवान यों खुमान चित चाय है।

यह मनहरण कवित्त है, जिसमें ३१ वर्ण होते हैं, तथा ८, ८, २



और ७ वर्णों पर अथवा १६ और १५ वर्णों पर यति होती है। पर इसकी पहली पंक्ति में 'पेखियतु' और दूसरी पंक्ति में 'खुमान' शब्द टूटता है। इसी प्रकार 'गज घटा उमड़ी महा घन घटा से घोर' में गति ठीक न होने के कारण रचना बड़ी उखड़ी सी है, यहाँ हतवृत्तत्व दोष है। भूषण की कविता में यह दोष बहुत अधिक है। इसमें से बहुत से छन्द-दोष तो प्रतिलिपिकारों की असावधानी अथवा परम्परा से याद रखने वाले भाटों के अज्ञान के कारण, अथवा बड़े लेखक की कविता में निज रचना को जोड़ देने वालों की कृपा का फल है। तो भी कुछ दोष भूषण से भी रहे होंगे क्योंकि उन्होंने काव्योत्कर्ष की ओर इतना ध्यान नहीं दिया। इनमें से कुछ दोषों का उल्लेख आगे किया जाता है—

कंस के कन्हैया, कामदेव हूँ के कंठनील,  
कैटभ के कालिका विहंगम के बाज हो।

यहाँ बड़ी ऊँची-ऊँची उपमानावलि के बाद तुच्छ बाज पर उतर आना पतत्प्रकर्ष दोष है।

लवली लवंग यलानि केरे, लाख हों लागि लेखिए।

कहुँ केतकी कदली करौदा, कुंद अरु करवीर हैं।

यहाँ 'केरे' का अर्थ यदि 'केले' किया जाय तो आगे 'कदली' कहने से पुनरुक्ति दोष है। यदि 'केरे' का अर्थ 'के' मानें तो 'केरे' के आगे 'बृत्त' होना चाहिये, अन्यथा न्यून-पदत्व दोष होता है।

सातौ बार आठौ याम जाचक नेवाजै नव

अवतार थिर राजै कृपन हरि गदा।

यहाँ कृपान का कृपन कर देना खटकता है। इससे कवि की शब्दा-च्चलि की संकुचितता प्रतीत होने लगती है।

बिन अवलंब कलिकानि आसमान में है,

होत बिसराम जहाँ इंदु औ उदय के।

यहाँ 'उदथ' का अर्थ 'उदय + अथ ( अस्त ) होने वाला' अर्थात् 'सूर्य' है। शब्द गढ़ा हुआ है, पर बहुत बिगड़ गया है, जिसका अर्थ सहसा स्फुरित नहीं होता, यहाँ क्लिष्टत्व दोष है।

नर लोक में तीरथ लसैं महि तीरथों की समाज में।

महि मैं बड़ी महिमा भली महिमै महाराज लाज में ॥

इन पंक्तियों में 'महि' शब्द का अर्थ अस्पष्ट है। यहाँ 'महि' का अर्थ 'महाराष्ट्र भूमि' लगाया गया है, जिसके लिए बड़ी खींचातानी करनी पड़ती है। 'रजलाज' का अर्थ 'लज्जायुक्त राज्यश्री' भी जबरदस्ती करना पड़ता है। इस तरह इस सारे पद्य का अर्थ अस्पष्ट है; यहाँ कष्टार्थत्व दोष है।

वीर रस की कविता को शृंगार रस के उपयुक्त ब्रजभाषा में लिखने वाले पहले कवि भूषण थे। भूषण को अपना रास्ता स्वयं ही निकालना पड़ा था, अतएव भूषण को शब्दों को खूब तोड़ना मरोड़ना पड़ा। इसी कारण कुछ दोष भी आगये हैं, पर वे उल्लेखयोग्य नहीं हैं।

## भूषण की विशेषताएँ

भूषण की कविता की सबसे बड़ी विशेषता यह है कि उसमें जातीय भावों की प्रधानता है। भूषण के पहले जितने भी वीर-जातीयता की रस के कवि हुए उनकी कविता में इन भावों का भावना अभाव था। उनकी कल्पनानुसार एक कामिनी ही लड़ाई का कारण हो सकती थी। जहाँ राजनीतिक कारणों से भी युद्ध हुआ, वहाँ भी उन कारणों का उल्लेख न कर किसी रूपवती कामिनी को ही कारण कल्पित करके उन वीर कवियों ने अपनी

रचनाएँ कीं। भूषण ही ऐसे महाकवि थे जिनकी कविता में सबसे पहले हिन्दू जाति का नाम सुना गया, जो अपने नायक की प्रशंसा केवल इसलिए करते हैं कि उसने हिन्दुओं की रक्षा की और हिन्दुओं के नाम को उज्ज्वल किया।

अपने नायक की विजयों को भूषण उनकी वैयक्तिक विजय नहीं मानते अपितु हिन्दुओं की विजय मानते हैं और कहते हैं—“संगर में सरजा सिवाजी अरि सैनन को, सारु हरि लेत हिन्दुवान सिर सारु दै !” भूषण ही ऐसे कवि थे, जिन्होंने सब से पहले यह घोषणा की “आपस की फूट ही तैं सारे हिन्दुवान टूटे”; जिन्हें उस समय के हिन्दू राजाओं की असहाय्यता चुभती थी, विशेषतः महाराणा प्रताप के वंशज उदयपुर के राजा की; जिन्होंने शिवाजी के बाद छत्रसाल बुन्देला की केवल इसलिए प्रशंसा की थी कि उन्होंने ‘रोप्यो रन ख्याल है के ढाल हिन्दुवाने की।’

सारांश यह कि भूषण की कविता में जातीयता की भावना सर्वत्र व्याप्त है और वह तत्कालीन वातावरण तथा हिंदुओं की मानसिक अवस्था की सच्ची परिचायक है। भूषण की वाणी हिंदू जाति की वाणी है। इसी विशेषता के कारण भूषण हिंदुओं के प्रतिनिधि कवि कहाते हैं। उन्हें हिंदू जाति का जितना ध्यान और अभिमान था, उतना प्राचीन काल के अन्य किसी कवि को नहीं हुआ। “परन्तु भूषण की जातीयता में भारतीयता का भाव उतना नहीं है, जितना हिन्दूपन या हिन्दूधर्म का। यद्यपि उस समय हिंदूपन का संदेश ही एक प्रकार से भारतीयता का संदेश था, क्योंकि मुसलमान प्रायः विदेशी थे,” तथापि उसमें “मोटी भई चंडी बिन चोटी के चबाय सीस” आदि मुसलमानों के प्रति कुछ ऐसी कटूक्तियाँ भी हैं, जो वर्तमान समय की दृष्टि से कुछ अनुचित सी प्रतीत होती हैं। अब प्रश्न यह है कि क्या भूषण की ये कटूक्तियाँ मुस्लिम-धर्म से स्वाभाविक द्वेष के कारण हैं अथवा औरंगजेब के अत्या-

चारों से तंग आए हुए जातीयता-प्रेमी व्यक्ति के उद्गार हैं। हम समझते हैं कि भूषण स्वभावतः मुस्लिम-द्वेषी न थे, परन्तु औरंगजेब के अत्याचारों ने ही भूषण को मुस्लिम-विरोधी बना दिया था। वे अत्याचारी के रूप में ही उसकी और उसके साथियों की निन्दा करते थे, तथा उस पर रोष और घृणा प्रकट करते थे। वे औरंगजेब की अत्याचार-प्रवृत्ति से हिन्दुओं में जागृति होना पाते हैं—“भूषण कहत सब हिंदुन को भाग फिरे चढ़े ते कुमति चकताहू की पिसानी मैं”। इसीलिए वे औरंगजेब को उसके पुरुखाओं—बाबर और अकबर—की याद दिला कर शिवाजी से मेल करने की सलाह देते हैं।

भूषण की कविता की दूसरी विशेषता उसकी ऐतिहासिकता है। यद्यपि उसमें तिथि और संवत् के अनुसार घटनाओं का क्रम नहीं है, तथापि शिवाजी-सम्बन्धी सब मुख्य राजनीतिक घटनाओं का—उनकी मुख्य-मुख्य विजयों का—उल्लेख है। “ऐतिहासिक घटनाओं के साथ इनकी सत्यप्रियता बहुत प्रशंसनीय है।” किसी भी घटना में भूषण ने तोड़-मरोड़ नहीं की तथा अपनी ओर से कुछ जोड़ा नहीं। भूषण की कविता में जिन घटनाओं का उल्लेख है उनमें से बहुतों का हमने शिवाजी की जीवनी में निर्देश कर दिया है। कई स्थानों पर हमने प्रसिद्ध इतिहास-लेखकों के उद्धरण भी दिये हैं, जिनको देखने से पता लग सकता है कि भूषण ने ऐतिहासिक सत्तों का किस तरह पालन किया है। कई स्थानों पर तो ऐसा प्रतीत होता है कि ऐतिहासिकों ने भूषण के पद्य का अनुवाद करके ही रख दिया है। हम तो इस परिणाम पर पहुँचे हैं कि मराठा इतिहास को ठीक-ठीक पढ़े बिना जिन्होंने भूषण की कविता का अर्थ लगाने का प्रयत्न किया है उन्होंने स्थान-स्थान पर भूलों की हैं और यदि भूषण की कविता से ऐतिहासिक घटनाओं के उल्लेखयुक्त पद्यों को छाँट कर तिथि-

क्रम से रख दिया जाय तो शिवाजी की खासी अच्छी जीवनी तैयार हो सकती है। भूषण से पहले किसी भी कवि ने ऐतिहासिकता का इस तरह पालन नहीं किया।

भूषण की कविता की तीसरी विशेषता है उसका मौलिक और सरल भाव-व्यंजना से युक्त होना। यद्यपि काल-दोष से मौलिकता और भूषण को रीतिबद्ध ग्रंथ-रचना करनी पड़ी, परन्तु उस सरल-भाव-व्यंजना रीतिबद्ध ग्रंथ-रचना में भी भूषण ने अपनी मौलिकता और सरल भाव-व्यंजना का परित्याग नहीं किया।

मौलिकता के कारण ही उन्होंने तत्कालीन शृंगार-प्रणाली को छोड़कर नये रस और नई प्रणाली को अपनाया। इसके अतिरिक्त उनकी आलोचना करते हुए हम यह दिखा चुके हैं कि किस तरह शुष्क ऐतिहासिक घटनाओं का वर्णन करते हुए उन्होंने नवीन और मौलिक ढंग की अलंकार योजना की है। उनकी कविता में पुरानी ही उक्तियों का पिष्टपेषण नहीं है, तथा न केवल शब्दों का इन्द्रजाल ही है, अपितु सीधे सरल शब्दों में प्राकृतिक तथ्यों का इतिहास से अनुपम मेल दिखाया गया है। भाषा की स्वच्छता तथा काव्योत्कर्ष के कृत्रिम साधनों पर उन्होंने उतना ध्यान नहीं दिया, जितना सीधे किंतु प्रभावशाली ढंग के वर्णन पर दिया है।

इन्हीं तीन विशेषताओं के कारण भूषण ने अपने लिए विशेष स्थान बना लिया है।



## हिन्दी-साहित्य में भूषण का स्थान

भूषण का हिन्दी-साहित्य में क्या स्थान है यह एक विचारणीय प्रश्न है। हम देख चुके हैं कि वीरगाथा-काल के कवियों में किसी भी कवि ने शुद्ध वीर रस की कविता नहीं लिखी। उनकी कविता में शृंगार रस का पर्याप्त पुट था, साथ ही उनकी कविता में जातीय चेतना न थी। राजाश्रित होने के कारण उनमें उच्च भावों की भी कमी थी। अतः उनकी तुलना भूषण और लाल जैसे विशुद्ध वीर रस के कवियों से नहीं हो सकती जिनकी कविता में जातीय भावना की पद-पद पर झलक है। वीरगाथा-काल के द्वितीय उत्थान में ही हम शुद्ध वीर रस की कविता पाते हैं। इस काल के तीन कवि प्रमुख हैं, भूषण, लाल और सूदन। सूदन की कविता में यद्यपि वीर रस का अच्छा परिपाक हुआ है, पर उसमें भी जातीयता की वह चेतना नहीं मिलती जो भूषण और लाल में है। इसके अतिरिक्त सूदन ने स्थान-स्थान पर अस्त्र-शस्त्रों की सूची देकर तथा अरबी फारसी के शब्दों का अधिक प्रयोग कर अपनी कविता को नीरस कर दिया है। इस प्रकार भूषण और लाल दो ही वीर रस के प्रमुख कवि रह जाते हैं। इनमें भी भूषण का पलड़ा भारी है। यद्यपि कविवर लाल की कविता में प्रायः सब गुण हैं और दोष बहुत कम हैं, पर लाल छन्द के निर्वाचन में चूक गये हैं। साथ ही उनकी रचना भूषण की रचना की तरह मुक्तक नहीं है अपितु प्रबंधकाव्य है। इस कारण कई स्थानों पर वह केवल ऐतिहासिक कथा मात्र रह गई है, जिससे लालित्य कम हो गया है। इसलिए वीररस के कवियों में भूषण ही सर्वश्रेष्ठ ठहरते हैं।

अब प्रश्न यह है कि भूषण का हिन्दी-साहित्य में क्या स्थान है। विद्वान् समालोचक मिश्रबन्धु 'हिन्दी नवरत्न' में लिखते हैं—“भूषण की कविता के ओज और उद्दण्डता दर्शनीय हैं। उसमें उत्कृष्ट पद्यों की संख्या बहुत है। हमने इनके प्रकृष्ट कवित्तों की गणना की, और उन्हें केशवदास एवं मतिराम के पद्यों से मिलाया, तो इनकी कविता में वैसे पद्यों की संख्या या उनका औसत अधिक रहा। इसी से हमने भूषण का नंबर बिहारी के बाद और इन दोनों के ऊपर रक्खा है।” इस प्रकार वे हिन्दी कवियों में भूषण को तुलसी, सूर, देव और बिहारी के बाद पाँचवाँ नंबर देते हैं। हम उनके इस क्रम के साथ पूर्णतया सहमत नहीं हैं, परन्तु इतना हम मानते हैं कि जातीयता आदि गुणों के कारण भूषण का स्थान हिन्दी के इने-गिने कवियों में है। “हिन्दी नवरत्न में वीर रस के पूर्ण प्रतिपादक एक मात्र यही महाकवि हैं।” “भूषण ने जिन दो नायकों की कृति को अपने वीरकाव्य का विषय बनाया वे अन्याय-दमन में तत्पर, हिन्दू-धर्म के संरक्षक, दो इतिहास प्रसिद्ध वीर थे। उनके प्रति भक्ति और सम्मान की प्रतिष्ठा हिन्दू जनता के हृदय में उस समय भी थी और आगे भी बराबर बनी रही या बढ़ती गई। इसी से भूषण के वीर रस के उद्गार सारी जनता के हृदय की संपत्ति हुए। भूषण की कविता कवि-कीर्ति-सम्बन्धी एक अविचल सत्य का दृष्टान्त है। जिसकी रचना को जनता का हृदय स्वीकार करेगा उस कवि की कीर्ति तब तक बराबर बनी रहेगी जब तक स्वीकृति बनी रहेगी। क्या संस्कृत साहित्य में, क्या हिन्दी साहित्य में सहस्रों कवियों ने अपने आश्रयदाता राजाओं की प्रशंसा में ग्रन्थ रचे जिनका आज पता तक नहीं है। जिस भोज ने दान दे देकर अपनी इतनी तारीफ कराई उसके चरितकाव्य भी कवियों ने लिखे होंगे। पर उन्हें आज कौन जानता है?”

— — —





## शिवराज-भूषण

मंगलाचरण

गणेशस्तुति

कवित्त मनहरण ॐ

बिकट अपार भव-पंथ के चले को स्रम-  
हरन, करन-विजना से ब्रह्म ध्याइए ।  
यहि लोक परलोक सुफल करन कोक-  
नद से चरन हिए आनि के जुड़ाइए ॥  
अलिकुल-कलित-कपोल, ध्यान ललित,  
अनंदरूप-सरित में भूषण अन्हाइए ।  
पाप-तरु-भंजन, बिघन-गढ़-गंजन  
जगत-मन-रंजन, द्विरदमुख गाइए ॥

शब्दार्थ—करन = कर्ण, कान । विजना = व्यजन, पंखा । ब्रह्म = श्रीगणेश जी, भवानी, सूर्य, विष्णु और महादेव ये पाँच ब्रह्म रूप माने जाते हैं, यहाँ गणेशजी से तात्पर्य है । भूषण ने इनमें से आदि तीन की स्पष्ट रूप से स्तुति की है, विष्णु और शिव की क्रमशः चौथे और पाँचवें दोहों में केवल चर्चा-मात्र की है । कोकनद = लालकमल । जुड़ाइए = शीतल कीजिये । कलित = युक्त । ललित = सुन्दर ।

ॐ वह वर्णवृत्त है । इसमें ३१ वर्ण होते हैं, गुरु लघु का कोई नियम नहीं होता, किन्तु १६ और १५ वर्णों पर यति होती है । यदि ८, ८, ८ तथा ७ वर्णों पर यति हो तो लय अच्छी रहती है । अंत में लघु गुरु होना चाहिए ।

भंजन=तोड़ना । गंजन=नाश करना । द्विरद=हाथी । द्विरद-मुख=हाथी के समान मुख वाले, श्री गणेश जी ।

अर्थ—ब्रह्मस्वरूप श्री गणेशजी का ध्यान कीजिए जो अपने कान-रूपी पंखे ( के झलने ) से इस विकट अपार संसार-रूपी मार्ग में चलने की थकान को दूर करते हैं । इस लोक और परलोक में मनोरथ सफल करने के लिए श्री गणेशजी के लाल-कमल के समान चरणों को हृदय में धारण कर उसे शीतल कीजिए । भूषण कवि कहते हैं कि जिनके कपोल भौरों के समूह से युक्त हैं ( मद के कारण भौरों हाथी के गंडस्थल पर मँडराते हैं ) और जिनका ध्यान घरना बड़ा सुन्दर है, ऐसे श्रीगणेश जी की आनन्द देने वाली रूप-नदी (अथवा आनन्द-रूपी नदी) में स्नान कीजिए । पाप-रूपी वृक्ष के तोड़ने वाले, विघ्नों के किले का नाश करने वाले और संसार के मन को प्रसन्न करने वाले श्री गणेशजी के गुणों का गान करना चाहिए ।

अलंकार—भव-पंथ, आनन्द-रूप-सरित, पाप-तरु, विघ्न-गढ़ में रूपक है । कोकनद से चरन और द्विरद-मुख में उपमा है । पद में वृत्त्यनुप्रास भी है ।

भवानी-स्तुति

छप्पय अथवा षट्पद†

जै जयंति जै आदि सकति जै कालि कपर्दिनि ।

जै मधुकैटभ-छलनि देवि जै महिष-विमर्दिनि ॥

---

† यह छः पद का मात्रिक छन्द है, इस में प्रथम चार पद रोला छन्द के और अन्तिम दो उल्लाला छन्द के होते हैं । रोला छन्द का प्रत्येक पद २४ मात्रा का होता है और उसमें ११ और १३ मात्राओं पर यति होती है । उल्लाला छन्द २८ मात्रा का होता है, जिसमें पहली यति १५ वीं मात्रा पर होती है ।

जै चमुंड जै चंड मुंड-भंडासुर-खंडिनि ।  
 जै सुरक्त जै रक्तबीज बिडाल-बिहंडिनि ॥  
 जै जै निसुंभ सुंभदलनि, भनि भूषन जै जै भननि ।  
 सरजा समत्थ शिवराज कहँ, देहि बिजै जै जग-जननि ॥२॥  
 शब्दार्थ—जयंति = विजयिनी, देवी । कपर्दिनी = कपर्दी ( शिव )  
 की स्त्री पार्वती, भवानी । मधुकैटभ = मधु और कैटभ नाम के दो  
 दैत्य थे, जिन्हें विष्णु भगवान ने मारा था । योगमाया ( देवी ) ने  
 इनकी बुद्धि को छला था, तभी ये मारे गये थे । महिष = एक राक्षस  
 जिसे दुर्गा ने मारा था । विमर्दिनि = मर्दन करने वाली, नाश करने  
 वाली । चमुंड = चामुंडा, दुर्गा । चंड मुंड = दो राक्षस, इन्हें दुर्गा  
 ने मारा था, ये शुंभ निशुंभ के सेनापति थे । भंडासुर = इस नाम  
 का कोई प्रसिद्ध राक्षस नहीं पाया जाता जिसे दुर्गा ने मारा हो,  
 यह विशेषण शब्द जान पड़ता है—भंड + असुर = भंड ( पाखंडी )  
 असुर, पाखंडी राक्षस । चंड मुंड भंडासुर = पाखंडी चंड और मुंड  
 राक्षस । सुरक्त रक्तबीज = रक्तबीज और सुरक्त ये दो राक्षस थे, इन्हें  
 दुर्गा ने मारा था । बिडाल = बिडालाक्ष दैत्य, इसे दुर्गा ने मारा  
 था । बिहंडिनि = मारने वाली । निसुंभ सुंभ = ये दोनों दैत्य कश्यप  
 ऋषि के पुत्र थे । तपस्या से वरदान पाकर ये बड़े प्रबल हो गये थे  
 और बड़ा अत्याचार करने लगे थे । इन्होंने देवताओं को जीत लिया  
 था । जब इन्होंने रक्तबीज से सुना कि देवी ने महिषासुर को मार  
 डाला, तब इन्होंने देवी को नष्ट करने की ठानी । तब देवी ने इन  
 सब को सेना सहित मार डाला । भनि = कहता है । भननि = कहने  
 वाली, सरस्वती । सरजा = ( फारसी ) सरजाह उपाधि जो ऊँचे  
 दर्जे के लोगों को मिलती थी । शिवाजी के किसी पूर्व पुरुष को यह  
 उपाधि मिली थी, सरजा = ( अरबी ) शरजः = सिह । समत्थ = समर्थ,  
 शक्तिशाली ।

अर्थ—हे विजयिनी ! आदि शक्ति, कालिका भवानी ! आपकी जय हो । आप मधु और कैटभ दैत्यों को छलनेवाली तथा महिषासुर का नाश करनेवाली हो । हे चामुंडे ! आप चंड मुंड जैसे पाखंडी राक्षसों को नष्ट करने वाली हो, आप ही ने सुरक्त, रक्तबोज और बिडाल को मारा है, आप की जय हो । भूषण कवि कहते हैं कि आप निशुंभ और शुंभ दैत्यों का नाश करने वाली हो और आप ही सरस्वती-रूप हो अथवा 'जय-जय' शब्द कहने वाली हो, आप की जय हो । हे जगन्माता ! आप शक्तिशाली सरजा राजा शिवाजी के लिए विजय प्रदान कीजिये, आप की जय हो ।

अलङ्कार—उल्लेख और वृत्त्यनुप्रास, 'ड' की कई बार आवृत्ति हुई है ।

### सूर्यस्तुति

दोहा ‡—तरनि, जगत-जलनिधि-तरनि, जै जै आनन्द-ओक ।

कोक-कोकनद-सोकहर, लोक लोक आलोक ॥३॥

शब्दार्थ—तरनि=सूर्य, नौका । जगत-जलनिधि=संसार-रूपी समुद्र । ओक=स्थान । कोक=चक्रवाक पक्षी, यह सूर्य को देखकर बड़ा प्रसन्न होता है । कोकनद=कमल । आलोक=प्रकाश ।

अर्थ—हे आनन्द के स्थान श्री सूर्यभगवान ! आप संसार-रूपी समुद्र के लिए नौका स्वरूप हैं । आप ही चक्रवाक और कमलों का दुख दूर करने वाले हैं । समस्त संसार में आपही का प्रकाश है, आपकी जय हो ।

अलंकार—'तरनि, जलनिधि तरनि' 'लोक लोक-आलोक में'

‡ यह मात्रिक छन्द है, इसके पहले और तीसरे चरण में १३ और दूसरे और चौथे चरण में ११ मात्राएँ होती हैं ।

यमक है । 'क' अक्षर की आवृत्ति कई बार होने से वृत्त्यनुप्रास । जगत-  
जलनिधि-तरनि में रूपक है ।

### अथ राजवंश-वर्णन

दोहा—राजत है दिनराज को, बंस अवनि अवतंस ।

जामैं पुनि पुनि अवतरे, कंसमथन प्रभुअंस ॥४॥

शब्दार्थ—दिनराज = सूर्य । अवतंस = कर्णभूषण, सर्वश्रेष्ठ ।  
कंसमथन = कंस का नाश करने वाले, श्रीकृष्ण ( विष्णु ) । प्रभु =  
ईश्वर । प्रभु अंस = ईश्वरांश, अंशावतार । अवनि = पृथ्वी ।

अर्थ—सूर्य वंश पृथिवी पर सर्वश्रेष्ठ है । जिस वंश में समय  
समय पर विष्णु भगवान के अंशावतार हुए हैं ।

अलङ्कार—उदात्त, यहाँ सूर्यवंश की प्रभुता का वर्णन है ।

दोहा—महाबीर ता बंस मैं, भयो एक अवनीस ।

लियो विरद "सीसौदिया" दियो ईस<sup>२</sup> को सीस ॥५॥

शब्दार्थ—विरद = पदवी । सीसौदिया = सीसौदिया-वंशज क्षत्रिय  
जो उदयपुर और नैपाल के राज्याधिकारी हैं । इनके पूर्व-पुरुषाओं  
में राहप जी एक बड़े प्रतापी राजा हुए । उनके सम्बन्ध में यह किव-  
दन्ती प्रसिद्ध है कि उन्होंने भूल से एक बार शराब पी ली थी । इसके  
प्रायश्चित्त में उन्होंने गरम सीसा पीकर अथवा अपना शीश महादेव  
को चढ़ाकर प्राण त्याग दिये । तभी से इस वंश को 'सीसौदिया'  
पदवी मिली । किसी किसी का मत है कि ये 'सिसौदिया' ग्रामवासी  
थे । शिवाजी इसी वंश के थे ।

---

१. यहाँ विष्णु नाम-निर्देश से विष्णु-वन्दना लक्षित होती है ।

२. यहाँ भी ईश नाम निर्देश से महादेव की वन्दना लक्षित है ।

अर्थ—इसी वंश में एक बड़े बली राजा हुए जिन्होंने भगवान् शिव को अपना शीश देकर “सीसौदिया” की पदवी पाई ।

अलंकार—निरुक्ति, यहाँ सीसौदिया नाम का अर्थ निरूपण किया गया है ।

दोहा—ताकुल मैं नृपवृन्द सब, उपजे बखत बलन्द ।

भूमिपाल तिन मैं भयो, बड़ो ‘माल मकरन्द’ ॥३॥

शब्दार्थ—बखत बलन्द = ( फारसी—बखत = भाग्य, बलन्द = ऊँचा ) भाग्यवान । भूमिपाल = राजा । मालमकरन्द = नाम, इन्हें ‘मालोजी’ भी कहते हैं ।

अर्थ—इस वंश में सब राजागण बड़े भाग्यवान उत्पन्न हुए । इन्हीं में मालमकरन्द जी बड़े प्रतापी राजा हुए ।

दो०—सदा दान-किरवान मैं, जाके आनन अंभु ।

साहि निजाम सखा भयो, दुग देवागिरि खंभु ॥४॥

शब्दार्थ—किरवान = कृपाण । दान किरवान में = कृपाण दान में, युद्ध के समय । आनन = मुख । अंभु = ( अंभस् ) जल, आव्र, कान्ति । दुग = ( सं० दुर्ग ) किला । साहि निजाम = निजाम शाह, अहमदनगर का बादशाह ।

अर्थ—जिसके मुख पर युद्ध के समय सदा आव्र रहती थी अथवा युद्ध और दान के लिए सदा जिसके मुख में पानी भरा रहता था और देवागिरि किले के स्तम्भस्वरूप निजामशाह भी जिसके मित्र थे ।

दो०—ताते सरजा बिरद भो, सोभित सिंह प्रमान ।

रन-भू-सिला सुभौंसिला<sup>१</sup>, अयुषमान खुमान ॥५॥

शब्दार्थ—प्रमान = समान । रन-भू-सिला = रण भूमि में पत्थर

१. शिवाजी के वंश का नाम भौंसिला क्यों पड़ा था, इसके लिए भूमिका में शिवाजी का चरित्र देखिए ।

के समान अचल । खुमान = आयुष्मान, दीर्घजीवी, राजाओं को संबोधन करने की एक पदवी ।

अर्थ—वे सिंह के समान शोभित हुए, इसी हेतु उनको 'सरजा' की उपाधि मिली । रणभूमि में पत्थर की शिला के समान अचल रहने के कारण उनका नाम 'भौंसिला' पड़ा । और इस आयुष्मान (चिरंजीव) राजा का नाम खुमान भी प्रसिद्ध हुआ ।

अलंकार—निबन्ध, यहाँ भौंसिला नाम के अर्थ का निरूपण किया है ।

सूचना—सरजा, भौंसिला और खुमान ये उपाधियाँ हैं । ये मालोजी को मिली थीं । भूषण जी इन्हीं उपाधियों से शिवाजी को पुकारते थे ।

दो०—भूषण भनि ताके भयो, भुव-भूषण नृप साहि ।

रातौ दिन संकित रहै, साहि सबै जग माहि ॥६॥

शब्दार्थ—भुव = भूमि, पृथिवी । भूषण = भूषण, गहना । भुव-भूषण = पृथिवी का भूषण, सर्वश्रेष्ठ । नृपसाहि = राजा शाहजी । साहि = शाह, बादशाह ।

अर्थ—भूषण कवि कहते हैं कि सर्वश्रेष्ठ महाराजा शाहजी ने इन्हीं (मालोजी) के घर जन्म लिया, जिनके भय से सारी दुनियाँ के बादशाह रात-दिन भयभीत रहते थे ।

अलंकार—यमक, 'भूषण भुव-भूषण' में और 'नृपसाहि साहि में ।'

---

### शाहजी का वैभव-वर्णन

कवित्त-मनहरण

एते हाथी दीन्हे माल मकरंदजू के नंद,

जेते गनि सकति बिरंचि हू की न तिया ।

भूषण भनत जाको साहिबो सभा के देखे,  
 लागै सब ओर छितिपाल छिति मैं छिया ॥  
 साहस अपार, हिंदुवान को आधार धीर,  
 सकल सिसौदिया सपूत कुल को दिया ।  
 जाहिर जहान भयो, साहिजू खुमान वीर,  
 साहिन को सरन, सिपाहिन को तकिया ॥१०॥

शब्दार्थ—बिरंचिहू की न तिया = बिरंचि ( ब्रह्मा ) की तिया ( स्त्री ) सरस्वती भी नहीं । साहिबी = वैभव । छितिपाल = छिति + पाल, पृथिवीपाल, राजा । छिया = छुए हुए, मलिन । सरन = शरण, स्थान । तकिया = आश्रय, सोते समय सिर के नीचे रखने की वस्तु ।

अर्थ—माल मकरन्दजी के पुत्र शाहजी ने इतने हाथी दान में दिये जिनको सरस्वती भी नहीं गिन सकती । भूषण कवि कहते हैं कि इनकी सभा के वैभव को देख पृथ्वी के अन्य राजागण अत्यन्त मलिन मालूम होते थे । अपार साहसी, हिन्दुओं के आधार, धैर्यवान, समस्त सिसौदिया-कुल के दीपक, वीर शाहजी खुमान, बादशाहों को शरण और सिपाहियों को आश्रय देने में संसार भर में प्रसिद्ध होगये ।

अलंकार—प्रथम पंक्ति में सम्बन्धातिशयोक्ति । द्वितीय पंक्ति में व्यतिरेक और तीसरी और चौथी में उल्लेख है ।

### शिवाजी का जन्म

दो०—दशरथ जू के राम भे बसुदेव के गोपाल ।

सोई प्रकटे साहि के, श्री शिवराज भुवाल ॥११॥

अर्थ—जिस प्रकार दशरथजी के श्रीरामचन्द्र और वसुदेव के गोपाल ( श्री कृष्ण ) उत्पन्न हुए उसी भाँति शाहजी के ( ईश्वरावतार ) शिवाजी प्रकट हुए ।



अलंकार—यहाँ शिवाजी का अवतार होना, राम, कृष्ण आदि का नाम उल्लेख कर वचनों की चतुराई से वर्णन किया है अतः पर्यायोक्ति है ।

दो०—उदित होत सिवराज के, मुदित भये द्विज-देव ।

कलियुग हृत्थ्यो मिथ्यो सकल, म्लेच्छन को अहमेव ॥१२॥

शब्दार्थ—उदित = प्रकट । द्विज-देव = ब्राह्मण और देवता ।  
अहमेव = अहंकार, अभिमान ।

अर्थ—शिवाजी के उत्पन्न होते ही सारे ब्राह्मण और देवता बड़े प्रसन्न हुए । कलियुग मिट गया अर्थात् कलियुग का सारा दुख दूर हो गया और सब म्लेच्छों का अभिमान नष्ट हो गया ।

अलंकार—काव्यलिंग—शिवाजी के अवतार होने का समर्थन उनके जन्म होते ही ब्राह्मण और देवताओं का प्रसन्न होना धर्मापत्ति मिटना और म्लेच्छों का अभिमान नष्ट होना आदि द्वारा होता है ।

कवित्त-मनहरण

जा दिन जनम लीन्हों भू पर भुसिल भूप,  
ताही दिन जीत्यो अरि उर के उछाह को ।

छठी छत्रपतिन को जीत्यो भाग अनायास,  
जीत्यो नामकरण मैं करन-प्रवाह को ॥

भूषन भनत, बाल लीला गढ़ कोट जीत्यो,  
साहि के सिवाजी, करि चहूँ चक्र चाह को ।

बीजापुर गोलकुंडा जीत्यो लरिकार्ई ही में,  
ज्वानी आए जीत्यो दिल्लीपति पातसाह को ॥ १३ ॥

शब्दार्थ—उछाह = उत्साह । छठी = जन्म से छठे दिन । छत्र-पति = राजा (छत्र धारण करने वाला) । करन प्रवाह = राजा कर्ण के दान का प्रवाह । चक्र = (सं० चक्र) दिशा । चाह = चाहना, इच्छा ।

अर्थ—जिस दिन पृथ्वी पर भौंसिला राजा शिवाजी ने जन्म

लिया उसी दिन वैरियों के दिलों का उत्साह नष्ट होगया । छठी के दिन सहज ही में उन्होंने राजाओं का भाग्य जीत लिया । नामकरण के दिन इतना दान दिया गया कि राजा कर्ण के दान के प्रवाह को भी उसने जीत लिया । भूषण कवि कहते हैं कि साहजी के पुत्र शिवाजी ने बाल-क्रीड़ा में चारों दिशाओं के किलों को सहज इच्छा से ही जीत लिया । जब किशोरावस्था (लड़काई ) आई तो बीजापुर और गोलकुंडा को विजय किया और जब जवान हुए तो दिल्ली के बादशाह औरंगज़ेब को परास्त किया ।

**अलङ्कार—**सार; यहाँ शिवाजी के जन्म से लेकर युवावस्था तक उनके उत्तरोत्तर उत्कर्ष का वर्णन है ।

**दो०—**दक्षिण के सब दुग्ग जिति, दुग्ग सहार बिलास ।

सिव सेवक सिव गढ़पती, कियो रायगढ़ बास ॥१४॥

**शब्दार्थ—**जिति = जीतकर । सहार बिलास = हार युक्त शोभा धारण किये हुए । 'हार' जंगल को भी कहते हैं ।

'सहार' के स्थान पर 'सँहार' पाठ भी मिलता है । यह पाठ मानने पर 'दुग्ग सँहार बिलास' इस पद का यों अर्थ होगा—किलों का संहार करना जिसके लिए बिलास (खिलवाड़) है । यहाँ यह पद शिवाजी का विशेषण है । इस प्रकार इस दोहे के तीन अर्थ हो सकते हैं ।

**अर्थ—**( १ ) दक्षिण के समस्त किलों को जीतकर उन सबकी हार ( माला ) के समान शोभा धारण किये हुए (जीते हुए किले सब चारों ओर माला की भाँति थे ) रायगढ़ को शिव-भक्त शिवाजी ने अपना निवास स्थान बनाया । ( रायगढ़ जीते हुए किलों के मध्य में था )।

( २ ) दक्षिण के सब किलों को जीतकर उन किलों के साथ जंगल में अवस्थित रायगढ़ को शिवभक्त शिवाजी ने अपना निवास स्थान बनाया ।

( ३ ) किलों का संहार करना जिसके लिए खिलवाड़ है ऐसे शिवभक्त शिवाजी ने दक्षिण के सब किले जीत कर रायगढ़ को अपना निवास-स्थान बनाया ।

### अथ रायगढ़ वर्णन

मालती सवैया†

जा पर साहि तनै सिवराज सुरेश कि ऐसी सभा सुभ साजै ।  
यों कवि भूषण जंपत हैं लखि संपति को अलकापति लाजै ॥  
जा मधि तीनिहु लोक कि दीपति ऐसो बड़ो गढ़राज बिराजै ।  
बारि पताल सो माची मही अमरावति की छवि ऊपर छाजै ॥१२॥

शब्दार्थ—तनै = ( सं०—तनय ) पुत्र । जंपत = कहते हैं ।  
अलकापति = कुबेर । दीपति = दीप्ति, छवि । गढ़राज = रायगढ़ ।  
बारि = जल, यहाँ खाई, जिसमें जल भरा रहता उससे तात्पर्य है ।  
माची = कुसी<sup>१</sup>, पुस्ती मकानों के पीछे बँधती है ।

अर्थ—श्री साहजी के पुत्र शिवाजी जिस पर अपनी सुन्दर सभा सुरेश ( इन्द्र ) की सभा के समान करते हैं, भूषण कवि कहते हैं कि उसके वैभव को देखकर कुबेर भी शर्माता है अर्थात् उसकी अलकापुरी भी ऐसी उत्तम नहीं, तीनों लोकों की छवि को धारण करने वाला ऐसा बड़ा सुन्दर रायगढ़ शोभित है । उसकी खाई पाताल के समान, कुसी<sup>१</sup> पृथ्वी के समान और ऊपरी भाग अमरावती ( इन्द्रपुरी ) के समान शोभायमान है ।

---

† सात भगण ( ५॥ ) और दो गुरु वर्ण का मालती सवैया होता है । इसे मत्तगयंद भी कहते हैं ।

हरिगीतिका छन्द ❀

मनिमय महल सिवराज के इमि रायगढ़ में राजहीं ।  
 लखि जच्छ किन्नर असुर सुर गंधर्व हौंसनि साजहीं ॥  
 उत्तंग मरकत मन्दिरन मधि बहु मृदंग जु बाजहीं ।  
 घन-समै मानहु घुमरि करि घन घनपटल गल गाजहीं ॥१६॥

शब्दार्थ—जच्छ = यक्ष । किन्नर = देवताओं की एक जाति ।  
 हौंस = हविस, इच्छा । उत्तंग = ऊँचे । मरकत = मणि, नीलम ।  
 घन-समै = वर्षा ऋतु में । घन = घनी, बहुत । घन पटल = बादल की  
 परत, तह, मेघमालाएँ । गल गाजहीं = जोर से गरजते हैं ।

अर्थ—शिवाजी के रायगढ़ में मणि-जटित महल ऐसे शोभाय-  
 मान हैं जिन्हें देखकर यक्ष, किन्नर, गंधर्व, सुर (देवता) और असुर  
 (राक्षस) भी रहने की इच्छा करते हैं । ऊँचे-ऊँचे नीलम जड़े हुए  
 महलों में मृदंग ऐसे बजते हैं मानो वर्षा ऋतु में उमड़ घुमड़ कर घनी  
 मेघ-मालाएँ जोर जोर से गर्जन करती हों ।

अलंकार—उत्प्रेक्षा, 'घन समै मानहु घुमरि करि' में ।

हरिगीतिका

मुक्तान की भालरिन मिलि मनि-माल छज्जा छाजहीं ।  
 सन्ध्या समय मानहुँ नखत गन लाल अम्बर राजहीं ॥  
 जहँ तहाँ ऊरध छे हीरा किरन घन समुदाय हैं ।  
 मानो गगन-तम्बू तन्यो ताके सपेत तनाय हैं ॥१७॥

शब्दार्थ—मुक्तान = मुक्ता, मोती, मोतियों । नखत = नक्षत्र ।  
 अम्बर = आकाश । ऊरध = (सं० ऊर्ध्व) ऊँचे पर, ऊपर । तनाय =  
 ( फा० तनाव ) रस्सी, जिससे तंबू ताना जाता है ।

---

❀ इसमें २८ मात्रा होती हैं । १६ और १२ मात्रा पर यति  
 होती है, अन्त में लघु गुरु होता है ।

अर्थ—मोतियों की झालरें मणिमालाओं के साथ छज्जों पर ऐसी शोभित हो रही हैं मानो सन्ध्या समय लाल आकाश में नक्षत्र (तारे) हों । और जहाँ तहाँ ऊँचे स्थानों पर जड़े हुए हीरों की किरणें ऐसी धनी चमक रही हैं मानो गगन (आकाश) में तन्मू की श्वेत रस्सियाँ हैं ।

अलंकार—उत्प्रेक्षा, 'मानो गगन-तन्मू तन्यो' में ।

हरिगीतिका

भूषण भनत जहँ परसि कै मनि पुहुप रागन की प्रभा ।  
प्रभु पीत पट की प्रगट पावत सिन्धु मेघन की सभा ॥  
मुख नागरिन के राजहीं कहूँ फटिक महलन संग मैं ।  
विकसंत कोमल कमल मानहु अमल गंग तरंग मैं ॥१८॥

शब्दार्थ—पुहुपराग=पुखराज, इनका पीला रंग होता है ।  
प्रभा=प्रकाश । प्रभु=भगवान्, कृष्ण । सिन्धु=समुद्र । सिन्धु मेघन की सभा=समुद्र से उठे हुए अर्थात् जलपूर्ण बादलों का समूह ।  
नागरिन=नगर की रहने वाली स्त्रियाँ, चतुर स्त्रियाँ । फटित=स्फटिक, बिल्लौर पत्थर ।

अर्थ—भूषण जी कहते हैं कि वहाँ सजल मेघों का समूह (महलों के शिखर पर जड़ी) पीली पुखराज मणियों को छूकर भगवान् कृष्ण के पीतांबर की शोभा प्राप्त करता है । और कहीं चतुर स्त्रियों के मुख स्फटिक मणियों के महलों में ऐसे दिखाई देते हैं मानो स्वच्छ गंगा की लहरों में कोमल कमल खिल रहे हों ।

अलंकार—उत्प्रेक्षा, चौथे चरण में ।

आनंद सों सुन्दरिन के कहूँ बदन-इंदु उदोत हैं ।  
नभ सरित के प्रफुलित कुमुद मुकुलित कमल कुल गोत हैं ॥

कहुँ बावरी सर कूप राजत बद्धमनि सोपान हैं ।

जहँ हंस सारस चक्रवाक विहार करत सनान हैं ॥१६॥

शब्दार्थ—वदन-इन्दु = मुख चन्द्र । नभ सरित = आकाश गंगा । रात्रि के समय आकाश में तारों का एक घना समूह आकाश के एक ओर से दूसरी ओर तक नदी की धारा के समान फैला हुआ दिखाई देता है । अंग्रेजी में इसे मिल्की वे ( Milky way ) कहते हैं । इसे ही कवि लोग आकाशगंगा मानते हैं । कुमुद = रात्रि में खिलने वाला लाल कमल, कुमुदिनी । मुकुलित = संकुचित । बद्धमनि = मड़ियों से जड़ी । सोपान = सीढ़ी ।

अर्थ—कहीं सुन्दरियों के मुखचन्द्र (स्फटिक के महलों में) आनन्द से चमक रहे हैं, जो ऐसे प्रतीत होते हैं मानों आकाश-गंगा में पूर्ण खिले कुमुद और अधखिले कमलों का समूह हो ( यहाँ प्रकुलित कुमुद और मुकुलित कमल से क्रमशः पूर्ण-यौवना और अर्ध-स्फुटित-यौवना का भाव लक्षित होता है ) । कहीं मणि-जटित सीढ़ियों वाले तालाब बावली और कुएँ हैं जिनमें हंस, सारस और चक्रवा चकवी स्नान करते हुए क्रीड़ा कर रहे हैं ।

अलंकार—‘वदन इन्दु’ में रूपक ! प्रथम दोनों पंक्तियों में ‘गम्योत्प्रेक्षा’ ।

कितहूँ बिसाल प्रवाल जालन जटित अंगन भूमि है ।

जहँ ललित बागनि द्रुमलतनि मिलि रहै फिलमिल भूमि है ॥

चंपा चमेली चारु चन्दन चारिहू दिसि देखिए ।

लवली लवंग यलानि केरे लाख हों लगि देखिए ॥२०॥

शब्दार्थ—प्रवाल = मूँगा । जाल = समूह, बहुत से । लवली = एक वृक्ष, इरफारेवरी । यलानि = इलायची । केरे = के ।

अर्थ—किसी ओर आँगन में पृथ्वी पर बड़े-बड़े बहुत से मूँगे जड़ रहे हैं, जहाँ पर बागों के सुन्दर वृक्ष और लताएँ मिलकर भूमत और

झिलमिलाते हैं अर्थात् उनके घने पत्तों से छन कर झिलमिला प्रकाश पड़ रहा है। चारों ओर सुन्दर चंपा, चमेली, चन्दन, लवली, लवंग और इलायची आदि के लाखों प्रकार के वृक्ष दिखाई देते हैं।

कहुँ केतकी कदली करौंदा कुन्द अरु करबीर हैं।

कहुँ दाख दाड़िम सेव कटहल तूत अरु जंभीर हैं॥

कितहुँ कदंब कदंब कहुँ हिताल ताल तमाल हैं।

पीयूष ते मीठे फले कितहुँ रसाल रसाल हैं॥२१॥

शब्दार्थ—करबीर=कनेर। जंभीर=नींबू। कदंब=एक वृक्ष का नाम तथा समूह। हिताल=एक वृक्ष। ताल=ताड़। पीयूष=अमृत। रसाल=रसीला (मीठा) तथा आम।

अर्थ—कहीं केतकी, केला, करौंदा, कुन्द, कनेर, अंगूर, अनार, सेव, कटहल, शहतूत और नींबू के वृक्ष हैं। कहीं कदंब के वृक्षों के झुंड हैं। कहीं हिताल, ताड़, आम्रनूस के वृक्ष हैं और कहीं अमृत से भी अधिक रसीले आम फल रहे हैं।

अलंकार—‘कदंब कदंब’ और ‘रसाल रसाल में’ यमक है।

पुन्नाग कहुँ कहुँ नागकेसरि कतहुँ बकुल असोक हैं।

कहुँ ललित अगर गुलाब पाटल-पटल बेला थोक हैं॥

कितहुँ नेवारी माधवी सिंगारहार कहुँ लसैं।

जहँ भाँति भाँतिन रंग रंग बिहंग आनंद सों रसैं॥२२॥

शब्दार्थ—पुन्नाग=जायफल। बकुल=मौलिसिरी। पाटल=ताम्रपुष्पी। पटल=झुंड, समूह। थोक=समूह। नेवारी=जूही, नवमल्लिका। माधवी=चमेली का एक भेद। सिंगारहार=हरसिंगार। रसैं=रसीले बोलते हैं या प्रफुल्लित होते हैं।

अर्थ—कहीं जायफल, नागकेसर, मौलिसिरी और अशोक वृक्ष हैं, तो कहीं सुन्दर अगर, गुलाब, पाटल के समूह

और बेला के झुंड के झुंड खड़े हैं। किसी ओर जूही, माधवी और हरसिंगार शोभायमान हैं, जहाँ अनेक प्रकार के रंग बिरंगे बिहंग [पक्षी] आनन्द पूर्वक रसीले बोल रहे हैं या प्रफुल्लित हो रहे हैं।

षट्पद—लसत बिहंगम बहु लवनित बहु भाँति बाग महँ ।

कोकिल कीर कपोत केलि कलकल करत तहँ ॥

मंजुल महारि मयूर चटुल चातक चकोर गन ।

पियत मधुर मकरन्द करत मंकार भृंग घन ॥

भूषण सुवास फल फूल युत, छहुँ ऋतु वसत वसंत जहँ ।

इमि राजदुग राजत रुचिर, सुखनायक शिवराज कहँ ॥२३॥

शब्दार्थ—लवनित = लावण्ययुक्त, मनमोहक । केलि = क्रीड़ा, विहार । कलकल = सुन्दर शब्द । मंजुल = सुन्दर । महारि = ग्वालिन पक्षी । चटुल = गौरैया पक्षी । मकरन्द = पुष्परस । राजदुग = रायगढ़ ।

अर्थ—बाग में अनेक प्रकार के मनमोहक पक्षी शोभित हो रहे हैं। कोयल, तोते, कबूतर, ग्वालिन, मयूर (मोर), गौरैया चातक (पपीहा) और चकोर आदि अनेक पक्षी विहार करते हुए सुन्दर शब्द कर रहे हैं। भौरे मीठा-मीठा मकरन्द पीकर गूँज रहे हैं। भूषण कवि कहते हैं कि जहाँ छहों ऋतुओं (अर्थात् बारहों महीनों) में सुगन्धित फूल फल वाली वसंत ऋतु ही रहती है, वह शिवाजी को सुख देने वाला रायगढ़ इस प्रकार सुशोभित है।

तहँ नृप रजधानी करी, जीति सकल तुरकान ।

सिव सरजा रुचि दान मैं, कीन्हों सुजस जहान ॥२४॥

शब्दार्थ—रुचि = इच्छा, यहाँ इच्छित से तात्पर्य है।

अर्थ—महाराज शिवाजी ने सारे तुर्कों (मुसलमानों) को जीतकर वहाँ रायगढ़ में अपनी राजधानी बनाई और इच्छित (मुँह-माँगा) दान देकर अपना सुन्दर यश सारे संसार में फैलाया।



### कवि-वंश-वर्णन

दोहा—इसन देसन ते गुनी, आवत जाचन ताहि ।

तिन में आयो एक कवि, भूषन कहियतु जाहि ॥२५॥

अर्थ—उसके (अर्थात् शिवाजी के) पास देश देश से विद्वान् याचना (पुरस्कार प्राप्ति) की इच्छा से आते हैं, उन्हीं में एक कवि भी आया जिसे 'भूषण' कवि के नाम से पुकारा जाता था ।

दोहा—दुज कनौज कुल कस्यपी, रतनाकर सुत धीर ।

बसत तिविक्रम पुर सदा, तरनि-तनूजा तीर ॥२६॥

शब्दार्थ—दुज = द्विज, ब्राह्मण । कनौजकुल = कान्यकुब्ज । रतनाकर = रत्नाकर, भूषण के पिता का नाम है । तिविक्रमपुर = त्रिविक्रमपुर, वर्तमान तिकवाँपुर, यह जिला कानपुर में है । तनूजा = पुत्री । तरनि तनूजा = सूर्य की पुत्री, यमुना ।

अर्थ—वह कान्यकुब्ज ब्राह्मण कश्यप गोत्र, धैर्यवान्, श्री रत्नाकर जी का पुत्र था और यमुना के किनारे त्रिविक्रमपुर ग्राम में रहता था ।

दोहा—बीर बीरबर से जहाँ, उपजे कवि अरु भूप ।

देव बिहारीश्वर जहाँ विश्वेश्वर तद्रूप ॥२७॥

शब्दार्थ—बीरबर = अकबर के मन्त्री बीरबल । विश्वेश्वर = श्री विश्वेश्वर महादेव । तद्रूप = समान ।

अर्थ—(जिस गाँव में) बीरबल के समान महाबली राजा और कवि हुए तथा विश्वेश्वर महादेव के समान बिहारीश्वर महादेव का जहाँ मंदिर था ।

अलंकार—'बीर बीर' में यमक । 'बीरबर से कवि अरु भूप' में उपमा । 'देवबिहारीश्वर विश्वेश्वर तद्रूप' में रूपक ।

दो०—कुल सुलंक चितकूटपति, साहस सील समुद्र ।

कवि भूषन पदवी दई, हृदय राम सुत रुद्र ॥२८॥

शब्दार्थ—कुल सुलंक = सोलंकी वंशीय क्षत्रिय । रुद्र = हृदय  
राम सोलंकी के पुत्र 'रुद्रशाह', चित्रकूट के राजा ।

अर्थ—हृदयरामजी के पुत्र चित्रकूट के महासाहसी, शील के  
समुद्र, राजा रुद्रशाह सोलंकी ने भूषण जी को 'कवि भूषण' की पदवी  
प्रदान की ।

दो०—सिव चरित्र लखि यों भयो, कवि भूषण के चित्त ।

भाँति भाँति भूषणनि सों, भूषित करें कवित्त ॥२६॥

अर्थ—शिवाजी के चरित्र को देखकर भूषण कवि के चित्त में यह  
बात उत्पन्न हुई कि इनके विषय में भिन्न भिन्न अलंकार सहित काव्य  
रचना करूँ ।

अलङ्कार—यमक ।

सुकावन हूँ को कछु कृपा, समुक्ति कविन को पंथ ।

भूषण भूषणमय करत, "शिव भूषण" सुभ ग्रन्थ ॥२७॥

शब्दार्थ—पथ = मार्ग । शिव भूषण = शिवराज भूषण (पुस्तक) ।

अर्थ—भूषण जी कहते हैं कि श्रेष्ठ कवियों की कुछ कृपा से  
उनका मार्ग जान कर इस श्रेष्ठ "शिवराज भूषण" पुस्तक को  
अलंकारमय लिखता हूँ ।

अलङ्कार—भूषण भूषण में यमक ।

दो०—भूषण सब भूषणनि मैं उपमहि उत्तम चाहि ।

याते उपमहि आदि दै, बरनत सकल निबाहि ॥३१॥

शब्दार्थ—चाहि = देखकर, जानकर । आदि दै = आरम्भ में  
रखकर । सकल निबाहि = सब नियमों को निबाहते हुए, पालते हुए ।

अर्थ—भूषण जी कहते हैं कि समस्त अलंकारों में उपमा का ही  
सबसे उत्तम जानकर, ( काव्य के ) सब नियमों का पालन करते हुए  
आरम्भ में मैं उसका ही वर्णन करता हूँ ।

अलंकार—यमक ।

## अलंकार-निरूपण

उपमा

लक्षण

दोहा—जहाँ दुहुन की देखिए, सोभा बनति समान ।

उपमा भूषण ताहि को, भूषण कहत सुजान ॥३२॥

शब्दार्थ—दुहुन = दोनों ( उपमेय और उपमान )

अर्थ—जहाँ दो वस्तुओं की [आकृति, गुण और दशा की] शोभा एक-सी वर्णन की जाय, भूषण कवि कहते हैं कि वहाँ विद्वान् उपमा अलङ्कार मानते हैं ।

जाको बरनन कीजिए, सो उपमेय प्रमान ।

जाकी सरवरि कीजिए, ताहि कहत उपमान ॥३३॥

शब्दार्थ—प्रमान = ठीक, निश्चय कर मानो । सरवरि = समता ।

अर्थ—जिसका वर्णन किया जाता है, उसे उपमेय मानते हैं और जिस वस्तु से समता की जाती है उसे उपमान कहते हैं ।

उदाहरण—मनहरण कवित्त

मिलितहि कुरुख चकत्ता को निरखि कीन्हों

सरजा, सुरेस ज्यों दुचित ब्रजराज को ।

भूषण , कुमिस गैर मिसिल खरे किये को,

किये मजेच्छ मुरछित करि कै गराज को ॥

अरे ते गुसलखाने \* बीच ऐसे उमराय,  
 लै चले मनाय महाराज शिवराज को ।  
 दावदार . निरखि रिसानों दीह दलराय,  
 जैसे गड़दार अड़दार गजराज को ॥३४॥  
 शब्दार्थ—कुरुख = बुरा रख, अपसन्न । चकत्ता = चंगेजखाँ का

\* इस गुसलखाने वाली घटना का भिन्न-भिन्न इतिहास-लेखकों ने भिन्न-भिन्न प्रकार से वर्णन किया है । सभासद और चिटनीस आदि मराठा बखर के लेखकों ने लिखा है कि जब शिवाजी औरंगजेब के दरबार में पहुँचे तब वे अपनी श्रेणी के आगे जोधपुर-नरेश ( बुँ देला-मेमायर्स के मतानुसार यह उदयपुर के भीमसिंह जी का पुत्र रामसिंह सीसौदिया था ) को देख कर बिगड़ गये और उसे मारने के लिए रामसिंहजी ( मिर्जा राजा जयसिंह के पुत्र ) से कटार माँगी, उसके न मिलने पर अपमान के कारण शिवाजी बेहोश हो गये और गुसलखाने में लेजाकर इत्र आदि सुँघाने पर इन्हें होश हुआ । ओमी ( Orme ) ने लिखा है शिवाजी ने सम्राट की बहुत निन्दा की और पंचहजारियों में खड़ा कर देने के कारण क्रोध और अपमान के मारे आत्मघात करना चाहा, परन्तु पास वालों ने रोक दिया । जनानखाने में भाग जाने वाली घटना अमरसिंह राठौर और बादशाह शाहजहाँ की प्रसिद्ध है । शिवाजी और औरंगजेब के विषय में ऐसी घटना होने का वर्णन इतिहास में नहीं मिलता । केवल भूषण कवि ने इसका वर्णन किया है । सम्भव है ऐसा हुआ हो । किसी महाशय ने 'गुसल-खाने' का अर्थ गोसलखाँ किया है और इस नाम का कोई व्यक्ति विशेष औरंगजेब का अंग रक्षक माना है, किन्तु "गुसलखाने" के आगे 'बीच' शब्द और होने से उनका गोसलखाँ वाला अर्थ ठीक नहीं बैठता ।

वशज, औरङ्गजेब । दुचित्त = दुविधावान, शंक युक्त । कुमिस = झूठा बहाना । गैरमिसिल = (फा०) अयोग्यस्थान, बेमौके । गराज = गर्जना । दाबदार = मस्त । दीह = ( सं० दीर्घ ), बड़ा । दलराय = दल का राजा, दलपति, झुंड का मुखिया । गड़दार = भाला ले कर चलने वाले लोग जो मस्त हाथी को पुचकार कर आगे बढ़ाते हैं । अड़दार = मस्त, अड़ियल ।

अर्थ—शिवाजी ने औरङ्गजेब से मिलते ही उसे ऐसा अप्रसन्न कर दिया जैसे सुरेश ( इन्द्र ) ने ब्रजराज ( श्रीकृष्ण ) को किया था । भूषण कवि कहते हैं कि झूठे बहाने से बेमौके ( अनुचित स्थान पर ) खड़ा करने के कारण उन्होंने गर्जना करके सब मुसलमानों को मूर्छित कर दिया । मुसलखाने के निकट अड़ने से ( ठिठकने पर ) ही सारे उमराव अमीर उनकी खुशामद करके ऐसे ले चले जैसे कि सोटेमार लोग अत्यन्त क्रोधित मस्त अड़ियल बड़े दलपति हाथी को पुचकार करके ले जाते हैं ।

विवरण—इसमें पहले शिवाजी और औरंगजेब ( उपमेयों ) को क्रमशः इन्द्र और कृष्ण की उपमा दी है, फिर शिवाजी को मस्त हाथी की उपमा दी गई है । इसमें औरंगजेब को श्रीकृष्ण की उपमा देना उचित प्रतीत नहीं होता; वरन् कुछ लोग इसे दोष समझते हैं ।

दूसरा उदाहरण—मालती सवैया

सासताखाँ दुरजोधन सो औ दसासन सो जसवन्त निहारयो ।  
द्रोन सो भाऊ, करन्न करन्न सो और सबै दल सो दल भारयो ॥  
ताहि बिगोय सिवा सरजा, भनि भूषन, औनि छता यों पछारयो ।  
पारथ कै पुरषार्थ भारथ जैसे जगाय जयद्रथ मारयो ॥३५॥

शब्दार्थ—सासताखाँ—शाइस्ताखाँ, दिल्ली का एक बड़ा सरदार और सेनानायक था । यह सन् १६६३ ई० में चाकन को जीतता हुआ पूना में ठहरा । ५ अप्रैल १६६३ ई० की रात को शिवाजी

२०० योद्धाओं को साथ लेकर इसके महल में धुस गये और उन्होंने इसके पुत्र को मार डाला । इस पर भी तलवार चलाई, परन्तु यह एक खिड़की से कूद गया । इसके एक हाथ की कुछ अँगुलियाँ कट गईं । जसवन्त—मारवाड़ के राजा जसवन्तसिंह जी, ये शाइस्ताखाँ के साथ १६६३ ई० में गये थे । भाऊ—बूँदी के छत्रसाल हाड़ा के पुत्र थे । ये सन् १६५८ ई० में गद्दी पर बैठे और औरंगजेब की तरफ से शिवाजी के लड़े थे । करन—करणसिंह, बीकानेर के महाराजा रायसिंह जी पुत्र थे । इन्होंने सन् १६६३ ई० से सन् १६७४ ई० तक राज किया । इन्हें दो हजारी का मनसब औरंगजेब ने दिया था । बिगोय = (सं० विगोपन) छुपाकर, नष्ट करके । औनिछता = औनि (अवनि) पृथ्वी, छुता = छत्र, पृथ्वी का छत्र, औरंगजेब ।

अर्थ—भूषण कवि कहते हैं कि शिवाजी ने शाइस्ताखाँ को दुर्योधन के समान, जसवन्तसिंह को दुःशासन के समान, भाऊ को द्रोणाचार्य और करणसिंह को कर्ण के समान और समस्त प्रबल सेना को (कौरवों की बड़ी भारी) सेना के समान देखा (समझा) तथा उन्हें नष्ट करके औरंगजेब को इस तरह से पछाड़ा (हराया) जैसे पार्थ (अर्जुन) ने महाभारत के युद्ध में जयद्रथ को सावधान करके मारा था ।

### लुप्तोपमा

लक्षण—दोहा

उपमा वाचक पद धरम, उपमेयो उपमान ।

जा मैं सो पूर्णोपमा, लुप्त घटत लौं मान ॥३६॥

शब्दार्थ—वाचकपद = सा, सम, जिमि आदि । धरम = धर्म, स्वभाव ।

अर्थ—जिस उपमा में वाचकपद, धर्म, उपमेय और उपमान ये चारों हों उसे पूर्णोपमा कहते हैं और जहाँ इनमें से किसी की कमी हो

उसे लुप्तोपमा कहते हैं ।

उदाहरण (धर्मलुप्ता)—मालती सवैया ।

पावकतुल्य अमीतन को भयो, मीतन को भयो धाम सुधा को ।  
आनन्द भो गहिरो समुदै कुमुदावलि तारन को बहुधा को ॥  
भूतल माँहि बली सिवराज भो भूषन भाखत शत्रु मुधा को ।  
वन्दन तेज त्यों चंदन कीरति सोंधे सिंगार बधू वसुधा को ॥३७॥

शब्दार्थ—धाम सुधा को = सुधा को धाम । (सुधा = अमृत + धाम = स्थान) = सुधाधाम, चन्द्रमा । कुमुदावलि = कुमुद + अवलि = कुई (नीलोफर) की पंक्ति । मुधा = निष्फलता अथवा असत्य । वन्दन = ईश्वर, सिंदूर । सोंधे = सुगंधि ।

अर्थ—शिवाजी शत्रुओं के लिए अग्नि के समान (तपाने वाले) और अपने मित्रों को अमृत के भंडार चन्द्रमा के समान वैसे ही सुख-दायक हो गये जैसे, गहरे समुद्र, कुमुदों और तारों के लिए चन्द्रमा अनेक प्रकार से आनन्द देने वाला होता है । भूषण कवि कहते हैं कि पृथ्वी पर महाबली राजा शिवाजी निष्फलता अथवा असत्य के शत्रु हो गये अर्थात् उनका कार्य सदा सफल होता था; अथवा वे कभी असत्य भाषण नहीं करते थे । और सिंदूर के समान उनका तेज और चंदन के समान उनका यश, पृथिवी रूपी नव-वधू के लिए सुगंधित शृंगार की वस्तुएँ हो गईं ।

विवरण—यहाँ अग्नि का धर्म 'गमी' और चन्द्रमा का धर्म 'शीतलता' नहीं दिया है । अतः धर्म लुप्तोपमा अलंकार है ।

दूसरा उदाहरण—मनहरण

आए दरबार बिललाने छरीदार देखि,  
जापता करन हारे नेक हू न मन के ।  
भूषन मनत भौंसिला के आय आगे ठाढ़े,  
बाजे भए, उमराय तुजुक करन के ॥

साहि रह्यो जकि, सिव साहि रह्यो तकि।

और चाहि रह्यो चकि, बने व्योत अनवन के।

ग्रीष्म के भानु सो खुमान को प्रताप देखि,

तारे सम तारे गये मूँदि तुरकन के ॥४८॥

शब्दार्थ—बिललाने = व्याकुल होकर असम्बद्ध बातें करने लगे।

जापता = (फा०ज्ञान्ता) प्रबन्ध। मनके = हिले डुले। तुजुक = (तुकी

अदब) आदर, सत्कार। जकि = जड़ीभूत, भौंचक्का सा। चकि =

चकित। व्योत = मामला। तारे = आकाश के तारे, आँखों की पुतली।

अर्थ—शिवाजी को दरबार में आया हुआ देखकर चौबदार लोग व्याकुल हो उठे और (दरबार के) प्रबन्धक गण सब सन्न रह गये, हिले तक नहीं। भूषण कवि कहते हैं कि कोई कोई सरदार तो शिवाजी का अदब बजा लाने की इच्छा करने लगे। पर औरंगजेब भौंचक्का सा रह गया। शिवाजी भी औरंगजेब की ओर देखने लगे, इस प्रकार सब अनवन हो गया, सारा मामला बिगड़ गया। ग्रीष्म के सूर्य के समान शिवाजी के प्रताप को देख कर तारों के समान तुकों की आँखों की पुतली मुँद गई।

विवरण—यहाँ सूर्य का धर्म 'तेज' लुप्त है।

अनन्वय

लक्षण—दोहा

जहाँ करत उपमेय को, उपमेयै उपमान।

तहाँ अनन्वै कहत हैं, भूषन सकल सुजान ॥३६॥

शब्दार्थ—उपमेयै = स्वयं उपमेय ही।

अर्थ—जहाँ उपमेय का उपमान स्वयं उपमेय ही वर्णन किया जाय अर्थात् एक ही वस्तु उपमान और उपमेय का काम दे वहाँ चतुर लोग अनन्वय अलंकार कहते हैं।

सूचना—इसमें दूसरी वस्तु (उपमान) नहीं होती, किन्तु



उपमेय और उपमान एक ही वस्तु होती है । उपमा अलंकार में उपमेय और उपमान दो भिन्न-भिन्न वस्तुएँ होती हैं ।

उदाहरण—मालती सवैया ।

साहि तनै सरजा तव द्वार प्रतिच्छन दान की दुन्दुभि बाजै ।

भूषन भिच्छुक भीरन को अति भोजहु तें बढि मौजनि साजै ॥

राजन को गन, राजन ! को गनै ? साहिन मैं न इती छवि छाजै ।

आजु गरीबनेवाज मही पर तो सो तुही सिवराज बिराजै ॥४०॥

शब्दार्थ—दुन्दुभि = नगाड़ा । भोज = उज्जयिनी के प्रसिद्ध दानी महाराजा भोज । गरीबनेवाज = (फा०) गरीबों पर कृपा करने वाले ।

अर्थ—हे शाहजी के पुत्र शिवाजी ! आपके दरवाजे पर प्रतिक्षण दान के नगाड़े बजते रहते हैं । भिक्षुकों की भीड़ (आपके यहाँ) राजा भोज से अधिक मौज (आनन्द) प्राप्त करती है । हे राजन् ! आपके सम्मुख अन्य राजाओं की तो क्या गिनती है ? बादशाहों में भी इतनी छवि नहीं मिलती । आज कल पृथिवी पर दीनों पर कृपा करने वाले आप के समान, हे शिवाजी ! आप ही हैं ।

विवरण—यहाँ 'तो सो तुही' इस पद में उपमान और उपमेय एक ही वस्तु है ।

प्रथम प्रतीप

लक्षण—दोहा

जहुँ प्रसिद्ध उपमान को, करि बरनत उपमेय ।

तहुँ प्रतीप उपमा कहत, भूषन कविता प्रेय ॥ ४१ ॥

अर्थ—जहाँ प्रसिद्ध उपमान को उपमेय के समान वर्णन किया जाय वहाँ कविता प्रेमी सज्जन प्रतीप अलंकार कहते हैं ।

सूचना—प्रतीप पाँच प्रकार के होते हैं । यह प्रथम है । यह उपमा का ठीक उलटा होता है, इसमें उपमेय तो उपमान हो जाता है और उपमान उपमेय होता है । जैसे, नेत्र सा कमल ।

उदाहरण—मालती सवैया ।

छाय रही जितही तितही अति ही छवि छीरधि रंग करारी ।  
भूषन सुद्ध सुधान के सौधनि सोधति सी धरि ओप उज्यारी ॥  
यों तम तोमहि चाबि कै चंद चहुँ दिसि चाँदनि चारु पसारी ।  
व्यों अफजल्लहि मारि मही पर कीरति श्री शिवराज बगारी ॥४२॥

शब्दार्थ—छीरधि=क्षीर सागर, दूध का समुद्र । करारी=चोखी,  
सुन्दर । सुधान=सुधा का बहुवचन, (चूना) । सौधनि=महलों को ।  
सोधति=साफ करती । ओप=चमक । तोप=समूह । बगारी=  
फैलाई ।

अर्थ—क्षीर-सागर के ( शुभ्र ) रंग को छवि के समान चाँदनी  
जहाँ तहाँ छाई हुई है और वह स्वच्छ चूने के बने महलों को साफ  
करके उज्ज्वल चमक दे रही है । भूषण कहते हैं कि चन्द्रमा ने अंधकार  
के समूह को दबाकर चारों ओर सुन्दर चाँदनी ऐसे फैलाई है, जैसे  
शिवाजी ने अफजलखाँ को मारकर पृथिवी पर अपनी कीर्ति  
फैलाई थी ।

विवरण—यहाँ 'चाँदनी' उपमान को उपमेय कथन किया है ।  
और कीर्ति उपमेय को उपमान बनाया गया है, यही उलटापन है ।

द्वितीय प्रतीप

लक्षण—दोहा

करत अनादर बर्न्य को, पाय और उपमेय ।

ताहू कहत प्रतीप जे, भूषन कविता प्रेय ॥ ४३ ॥

शब्दार्थ—बर्न्य = उपमेय ।

अर्थ—जहाँ दूसरे उपमेय के मिलने से वर्य्य ( उपमेय ) का  
अनादर हो वहाँ कविता-प्रेमी सज्जन द्वितीय प्रतीप कहते हैं ।

सूचना—इसमें उपमान को उपमेय मानकर उपमेय का अनादर  
किया जाता है ।

उदाहरण—दोहा ।

शिव ! प्रताप तव तरनि सम, अरि पानिप हर मूल ।

गरब करत केहि हेत है, बड़वानल तो तूल ॥ ४४ ॥

शब्दार्थ—पानिप=तेज, कान्ति (पानी) । बड़वानल=समुद्र के अन्दर की अग्नि । तूल—(सं०) तुल्य, समान ।

अर्थ—हे शिवाजी ! आपका प्रताप सूर्य के समान है, और वह शत्रुओं के तेज (कान्ति) को समूल नष्ट करने वाला है, परन्तु आप अभिमान क्यों करते हैं, बड़वानल भी तो आपके समान है ।

विवरण—यहाँ शिवाजी का प्रताप उपमेय है, किन्तु बड़वानल जो उपमान होना चाहिए उसे यहाँ उपमेय बना कर 'गरब करत केहि हेत' द्वारा उपमेय ( शिवाजी के प्रताप ) का अनादर किया गया है ।

तृतीय प्रतीप

लक्षण—दोहा

आदर घटत अबन्य को, जहाँ बन्य के जोर ।

तृतीय प्रतीप बखानहीं, तहँ कविकुल सिरूमौर ॥ ४५ ॥

शब्दार्थ—अबन्य = उपमान ।

अर्थ—जहाँ उपमेय के प्रभाव के कारण उपमान का अनादर हो वहाँ सर्व श्रेष्ठ कवि तृतीय प्रतीप कहते हैं ।

उदाहरण—दोहा

गरब करत कत चाँदनी, हीरक छीर समान ।

फैली इती समाजगत, कीरति सिवा खुमान ॥ ४६ ॥

शब्दार्थ—कत = क्यों, क्या । छीर = छीर, दूध । समाजगत = दुनियाँ में ।

अर्थ—हे दूध और हीरे के समान उज्ज्वल चाँदनी ! तू (अपनी उज्ज्वलता का और संसार में व्यापक होने का ) क्या घमंड करती है, खुमान राजा शिवाजी की कीर्ति भी दुनियाँ में इतनी ही फैली हुई है ।

विवरण—यहाँ 'चाँदनी' उपमान है, इसकी उज्ज्वलता एवं व्यापकता के गर्व को 'शिवाजी की कीर्ति' उपमेय ने दूर किया है।

### चतुर्थ प्रतीप

पाय बरन उपमान को, जहाँ न आदर और।

कहत चतुर्थ प्रतीप हैं, भूषन कवि सिरमौर ॥४७॥

अर्थ—जहाँ उपमेय को पाकर अन्य किसी उपमान का आदर न हो [ अयोग्य बताया जाय ] वहाँ श्रेष्ठ कवि चतुर्थ प्रतीप अलंकार कहते हैं।

उदाहरण—कवित्त मनहरण

चंदन में नाग, मद भरयो इंद्रनाग,

विष भरो सेस नाग, कहै उपमा अबस को।

भोर ठहरात न, कपूर बहरात मेघ,

सरद उड़ात बात लाके दिसि दस को ॥

शंभु नीलग्रीव, भौर पुंडरीक ही बसत,

सरजा सिवाजी सन भूषन सरस को ?

छीरधि में पंक, कलानिधि में कलंक याते,

रूप एक टंक ए लहैं न तब जस को ॥४८॥

शब्दार्थ—नाग = सर्प । इंद्रनाग = ऐरावत । अबस = व्यर्थ ।

बहरात = उड़ जाता है । भोर = प्रभात । ग्रीव = कंठ । पुंडरीक = श्वेत कमल । छीरधि = क्षार सागर । कलानिधि = चन्द्रमा । टंक = एक तोल जो २४ रत्ती का है, यहाँ तात्पर्य 'रत्तीभर' से है।

अर्थ—चन्दन में साँप लिपटे रहते हैं, ऐरावत हाथी मदमत्त है, शेषनाग में विष है इसलिए इन (दूषित वस्तुओं) से शिवाजी के शुभ्र यश की कौन व्यर्थ उपमा दे ? अर्थात् कोई नहीं देता । प्रभात ठहरता नहीं; कपूर उड़ जाता है; वात (हवा) के लगने से शरद ऋतु के बादल भी दसों दिशाओं को उड़ जाते हैं, शिवजी का कंठ नीला है और कमलों में भौर रहते

हैं। अतः भूषण कवि कहते हैं कि सरजा राजा शिवाजी की बराबरी इनमें से भी कोई नहीं कर सकता। क्षीर सागर में कीचड़ है, चंद्रमा में कलंक है। इसलिए ये भी आपके यश के रूप की समानता रत्ती भर नहीं पा सकते।

**विवरण—**यहाँ चन्दन, ऐरावत, शेषनाग, प्रभात और कपूररादि उपमानों में दोष होने से उनको शिवाजी के यश 'उपमेय' से अयोग्य सिद्ध किया गया है। कीर्ति (यश) का रङ्ग श्वेत माना जाता है। उक्त चन्दन, ऐरावत, पुंडरीक, शिव, शेषनाग, प्रभात और कपूररादि उपमान भी श्वेत होते हैं, किन्तु कुछ न कुछ दोष होने से वे अयोग्य सिद्ध किये गये हैं।

### पंचम प्रतीप

लक्षण—दोहा

हीन होय उपमेय सों, नष्ट होत उपमान ।

पंचम कहत प्रतीप तेहि, भूषन सुकवि सुजान ॥४॥

**शब्दार्थ—**हीन—तुच्छ, न्यून, घटकर। नष्ट होत = लुप्त होता है, व्यर्थ सिद्ध किया जाय।

**अर्थ—**उपमान उपमेय से किसी प्रकार घटकर होने के कारण जहाँ नष्ट हो जाय (छिप जाय) वहाँ श्रेष्ठ कवि पंचम प्रतीप कहते हैं।

**सूचना—**भूषण का यह पंचम प्रतीप का लक्षण ठीक नहीं है। इसका वास्तव में लक्षण यह है—“व्यर्थ होई उपमान जब बर्ननीय लखि सार” अर्थात् जब यह कह कर उपमान का तिरस्कार किया जाय कि उपमेय ही स्वयं उसका (उपमान का) कार्य करने में समर्थ है तब उस 'उपमान' की आवश्यकता ही क्या ! भूषण के दिये हुए तीन उदाहरणों में प्रथम तो उनके दिये हुए लक्षण के अनुसार है; परन्तु शेष दो पंचम प्रतीप के वास्तविक लक्षण से मिलते हैं।

उदाहरण—कवित्त मनहरण

तो सम हो सेस, सो तो बसत पताल लोक,  
 ऐरावत गज, सो तो इन्द्रलोक सुनियै ।  
 दुरे हंस मानसर ताहि मैं कैलासधर,  
 सुधा सरवर सोऊ छोड़ि गयो दुनियै ।  
 सूर दानी सिरताज महाराज सिवराज,  
 रावरे सुजस सम आजु काहि गुनियै ? ।  
 भूषण जहाँ लौं गनों तहाँ लौं भटकि हार्यौ,  
 लखिए कछू न केती बातैं चित चुनियै ॥५६॥

शब्दार्थ—कैलासधर=महादेव । सुधा सरवर=अमृत का सरोवर । रावरे=आपके । गुनियै=जानिये । चुनियै=चुनी, ढूँढी ।

अर्थ—तुम्हारे यश के समान शुभ्र शेषनाग था, पर वह तो अब पाताल में रहता है; ऐरावत हाथी था, वह अब इन्द्रलोक में सुना जाता है; हंस मानसरोवर में जा छुपे हैं, उसी में शिवजी भी लुप्त हो गये हैं और अमृत का सरोवर भी दुनियाँ को छोड़ कर चला गया है । हे बलवानों और दानियों में श्रेष्ठ शिवाजी महाराज ! आप के यश के सम्मुख आज किस की गिनती की जाय अर्थात् आप के यश से किसकी उपमा दें क्योंकि आप के यश के समान शुभ्र जो पदार्थ थे वे आप के यश की उज्ज्वलता को देखकर इधर उधर जा छिपे हैं । भूषण कहते हैं कि जहाँ तक मैंने सोचा वहाँ तक खोज कर थक गया, सब व्यर्थ रहा, जितनी बातें मन में सोचीं उनमें से कोई भी आपकी बराबरी की नहीं दिखाई देती ।

विवरण—यहाँ दिखाया गया है कि शेष, ऐरावत, हाथी, हंस, शिव, अमृत, आदि उपमान, शिवाजी के यश उपमेय से घट कर होने के कारण क्रमशः पाताल, इन्द्रलोक, मानसरोवर और स्वर्गलोक में जा छिपे हैं ।

दूसरा उदाहरण—मालती सबैया

कुन्द कहा, पय वृन्द कहा, अरु चन्द कहा, सरजा जस आगे ?  
भूषन भानु कृसानु कहाऽब खुमान प्रताप महीतल पागे ?  
राम कहा, द्विजराम कहा, बलराम कहा, रन में अनुरागे ?  
बाज कहा, मृगराज कहा, अति साहस में सिवराज के आगे ?॥५१॥

शब्दार्थ—कुन्द = एक सफेद फूल । पय वृन्द = दूध का समूह,  
क्षीर सागर । कृसानु = आग । कहाऽब = कहा अब, अब क्या । पागे =  
फैले हुए । द्विजराम = परशुराम । अनुरागे = अनुरक्त होने पर । रन  
में अनुरागे = युद्ध में भिड़ जाने पर । मृगराज = सिंह ।

अर्थ—शिवाजी के यश के सामने कुन्द पुष्प, क्षीरसागर और  
चन्द्रमा क्या हैं ? अर्थात् कुछ भी नहीं । भूषण कहते हैं, खुमान राजा  
शिवाजी के सारी पृथिवी पर फैलते हुए प्रताप के आगे सूर्य और कृशानु  
(अग्नि) भी क्या हैं, अर्थात् तुच्छ हैं । युद्ध में जब शिवाजी भिड़ जाते  
हैं तब उनके सामने श्रीरामचन्द्र, बलराम और परशुराम भी क्या हैं ?  
अर्थात् वे शत्रुओं का इतनी भयंकरता से संहार करते हैं कि इन बड़े-  
बड़े बलवानों की भयंकरता भी फीकी पड़ जाती है । साहस में उनके  
सम्मुख बाज और सिंह भी क्या हैं ?

विवरण—यहाँ शिवाजी के यश (उपमेय) के सामने कुन्द, क्षीर-  
सागर और चन्द्रमा आदि उपमान व्यर्थ दिखाये गये हैं । पुनः  
शिवाजी के प्रताप (उपमेय) में सामने भानु, अग्नि, आदि उपमानों  
की व्यर्थता प्रकट की गई है । फिर शिवाजी की वीरता (उपमेय) के  
सामने राम, परशुराम, बलराम आदि उपमानों की वीरता को तुच्छ  
दिखाया गया है, इसी प्रकार अन्त में शिवाजी के साहस उपमेय के  
सामने बाज और सिंह उपमानों की व्यर्थता दिखाई गई है ।

यहाँ उपमेयों के सामने उपमानों की व्यर्थता प्रकट की गई है,  
उन्हें नष्ट नहीं किया गया । यह उदाहरण भूषण के दिए हुए लक्षण

से नहीं मिलता किंतु वास्तविक लक्षण से मिलता है ।

तीसरा उदाहरण—मालती सवैया

यों शिवराज को राज अडोल कियो शिव जोऽब कहा ध्रुव धू है ।  
कामना-दानि खुमान लखे न कछू सुर-रुख न देवगऊ है ?  
भूषन भूपन में कुल भूषन भौंसिला भूप धरे सब भू है ।  
मेरु कछू न कछू दिग्दन्ति न कुण्डलि कोल कछू न कछू है ॥५२॥

शब्दार्थ—जोऽब = जो अब । ध्रुव = ध्रुव, तारे का नाम । धू ध्रुव = निश्चल (ध्रुव तारा निश्चल माना जाता है) । कामना दानि = मनो-वांछित दान देने वाला । सुररुख = कल्पवृक्ष । देव गऊ = कामधेनु । दिग्दन्ति = दिग्गज, दिशाओं के हाथी । कुण्डलि = सर्प, शेषनाग । कोल = शूकर, वराह । कछू = कच्छप, कछुवा ।

अर्थ—महादेवजी ने शिवाजी के राज को ऐसा अटल कर दिया कि ध्रुवतारा भी अब उसके सम्मुख क्या अटल है ? मनोवांछित दान देने वाले शिवाजी को देखकर कल्पवृक्ष और कामधेनु भी कुछ नहीं जंचते अर्थात् तुच्छ दिखाई देते हैं । भूषण कवि कहते हैं कि राजाओं के कुल में भूषण ( श्रेष्ठ ) भौंसिला राजा शिवाजी समस्त भूमि का भार अपने ऊपर इस तरह धारण किये हुए हैं कि न मेरु पर्वत की आवश्यकता है न दिग्गजों की और न शेषनाग, वराह तथा कच्छप की आवश्यकता है ।

सूचना—पुराणों में वर्णन आता है कि पृथ्वी कहीं हवा में उड़ न जाय, अतएव पृथ्वी को दबाये रखने के लिए दसों दिशाओं में दस बड़े-बड़े हाथी हैं । भगवान ने वराहावतार लेकर पृथ्वी को अपने दाँत से उवारा और धारण किया था, अतएव वराह की गणना भी पृथ्वी के धारण करने वालों में है । ऐसा कहा जाता है कि सब से नीचे कच्छप है, उसकी पीठ पर शेषनाग कुंडली लगाये बैठा है । उसके फणों पर ही इस पृथ्वी का सारा भार है । अतः कच्छप और



शेष भी पृथ्वी को धारण करने वाले हैं ।

विवरण—यहाँ शिवाजी उपमेय के सम्मुख मेरु पर्वत, दिग्गज, शेषनाग आदि उपमानों की व्यर्थता प्रकट की गई है ।

### उपमेयोपमा

लक्षण—दोहा

जहाँ परस्पर होत है, उपमेयो उपमान ।

भूषन उपमेयोपमा, ताहि बखानत जान ॥५३॥

शब्दार्थ—जान = जानो ।

अर्थ—जहाँ आपस में उपमेय और उपमान ही एक दूसरे के उपमान और उपमेय हों, वहाँ उपमेयोपमा अलंकार होता है ।

सूचना—इस में उपमेय की उपमान से और उपमान की उपमेय से उपमा दी जाती है, किसी तीसरी वस्तु की उपमा नहीं दी जाती ।

उदाहरण—कवित्त मनहरण

तेरो तेज सरजा समत्थ ! दिनकर सो है,

दिनकर सोहै तेरे तेज के निकर सो ।

भौंसिला भुवाल ! तेरो जस हिमकर सो है,

हिमकर सोहै तेरे जस के अकर सो ॥

भूषन भनत तेरो हियो रतनाकर सो,

रत्नाकरौ है तेरो हिए सुखकर सो ।

साहि के सपूत सिब साहि दानि ! तेरो कर

सुरतरु सो है, सुरतरु तेरो कर सो ॥५४॥

शब्दार्थ—समत्थ = (सं०) समर्थ, शक्तिशाली । दिनकर = सूर्य ।

सो है = समान है । सोहै = शोभित होता है । निकर = समूह ।

भुवाल = भूपाल । हिमकर = चन्द्रमा । अकर = आकर, खान ।  
रतनाकर = समुद्र । सुखकर = सुखदाई । सुरतरु = कल्पवृक्ष ।

अर्थ—हे शक्तिशाली शिवाजी ! आपका तेज सूर्य के समान है और सूर्य आपके तेज-पुंज के समान शोभित है । हे भौंसिला राजा ! आपका यश ( उज्ज्वलता में ) चन्द्रमा के समान है और चन्द्रमा आपके यश की खान के समान शोभित है । भूषण कवि कहते हैं कि आपका हृदय ( गंभीरता में ) समुद्र के समान है और समुद्र आपके सुखदाई हृदय के समान गंभीर है । हे साहजी के सुपुत्र दानी शिवाजी ! ( मुँह माँगा दान देने में ) आपका हाथ कल्पवृक्ष के समान है और कल्पवृक्ष आपके हाथ के समान है ।

विवरण—यहाँ पहले शिवाजी का तेज, उनका यश, उनका हृदय और उनका कर, क्रमशः उपमेय हैं फिर ये ही, सूर्य, हिमकर, रत्नाकर और कल्पवृक्ष आदि के ( जो पहले उपमान थे और बाद में उपमेय हो गये हैं ) क्रमशः उपमान कथन किये गये हैं ।

### मालोपमा

लक्षण—दोहा

जहाँ एक उपमेय के, होत बहुत उपमान ।

ताहि कहत मालोपमा, भूषन सुकवि सुजान । ५॥

अर्थ—जिस स्थान पर एक ही उपमेय के बहुत से उपमान हों उसे श्रेष्ठ कवि मालोपमा अलंकार कहते हैं ।

उदाहरण—कवित्त मनहरण

इन्द्र जिमि जम्भ पर, बाढव सुअम्भ पर,

रावन सदम्भ पर रघुकुल-राज है ।

पौन बारिबाह पर, सम्भु रतिनाह पर,

ज्यों सहस्रबाह पर राम-द्विजराज है ॥

दावा द्रुम दण्ड पर, चीता मृग-भुण्ड पर,

‘भूषण’ वितुण्ड पर जैसे मृगराज है ।

तेज तम अंस पर, कान्ह जिमि कंस पर,

त्यो मलिच्छ बंस पर सेर सिवराज है ॥१६॥

शब्दार्थ—अम्भ=( सं० अंभस् ) जल, यहाँ समुद्र से तात्पर्य है । दंभ=धमंडी । रघुकुलराज=रामचन्द्र । बारिवाह=(वारि+वाह) जल वहन करने वाला, बादल । रतिनाह=रति के स्वामी, कामदेव । रामद्विजराज=परशुराम । दावा=वन की अग्नि । द्रुमदण्ड=वृक्ष की शाखाएँ । वितुण्ड=हाथी । तम अंस=अंधकार का समूह

अथ—जिस प्रकार इन्द्र ने जम्भ राक्षस को, श्रीराम ने धमंडी रावण को, महादेव जी ने रतिनाथ ( कामदेव ) को, परशुराम ने सहस्रबाहु को और श्रीकृष्ण ने कंस को नष्ट किया\* और जैसे बाइव ( बड़वानल ) समुद्र को, पवन बादलों को, दावाग्नि (जङ्गल की आग) वृक्षों की शाखाओं को, चीता हिरणों के भुण्डों को, सिंह हाथियों को और सूर्य का तेज अंधकार समूह को नष्ट कर देता है उसी प्रकार शिवाजी मुसलमान वंश का नाश करने वाले हैं ।

विवरण —यहाँ शिवाजी ‘उपमेय’ के इन्द्र, राम, महादेव, कृष्ण, बड़वानल आदि अनेक उपमान कथन किये गये हैं ।

---

\* जम्भ नामक राक्षस महिषासुर का पिता था । इसे इन्द्र ने मारा था । समाधिस्थ महादेव ने अपने त.सरे नेत्र द्वारा समाधि भंग करने के लिए आये हुए कामदेव को भस्म कर दिया था, यह प्रसिद्ध है । सहस्रबाहु ( कार्तवीर्य ) एक बड़ा पराक्रमी राजा था । इसकी एक सहस्र भुजाएँ थीं । इसने परशुराम के पिता जमदग्नि ऋषि का सिर काटा था । इस पर क्रुद्ध हो परशुराम ने इसे मार डाला था ।

### ललितोपमा

#### लक्षण—दोहा

जहँ समता को दुहुन की, लीलादिक पद होत ।

ताहि कहत ललितोपमा, सकल कविन के गोत ॥५७॥

शब्दार्थ—लीलादिक पद = पद विशेष, ( जिनका वर्णन अगले दोहे में है ) । गोत = समूह, वंश, सब ।

अर्थ—जिस स्थान पर उपमेय और उपमान की समता देने को लीलादिक पद आते हैं, उसे सब कवि ललितोपमा अलंकार कहते हैं ।

बहसत, निदरत, हँसत जहँ, छवि अनुहरत बखान ।

सत्रु मित्र इमि औरऊ, लीलादिक पद जान ॥५८॥

शब्दार्थ—निदरत = अपमान करना ।

अर्थ—बहस करना, अपमान करना, हँसना, छवि की नकल करना, शत्रु है, मित्र है आदि तथा इसी प्रकार के और भी शब्द लीलादिक पद कहलाते हैं ।

#### उदाहरण—कवित्त मनहरण

साहि तनै सरजा सिवा की सभा जा मधि है,

मेरुवारी सुर की सभा को निदरति है ।

भूषन भनत जाके एक एक सिखर ते,

कंते धौ नदी नद की रेल उत्तरति है ॥

जोन्ह को हँसत जोति हीरा मनि मन्दिरन,

कन्दरन मैं छवि कुहू की उछरति है ।

ऐसो ऊँचो दुरग महाबली को जामैं

नखतावली सों बहस दीपावली करति है ॥५९॥

शब्दार्थ—सिखर = ( सं० ) शिखर, चोटी । रेल = रेला, प्रवाह ।

रेल उत्तरति है = बहते है । जोन्ह = ज्योत्स्ना, चाँदनी । कन्दर = कन्दरा, गुफा । कुहू की छवि = अमावस्या की रात का अंधकार ।

उछरति है = उछल कर भागती है, नष्ट होती है। नखतावली = ( सं० नक्षत्र + अवली ) तारों की पंक्ति।

अर्थ—जिस किले में शाहजी के पुत्र सरजा राजा शिवाजी की ऐसी सभा है, जो कि इन्द्र की मेरु पर्वत वाली ( देवताओं की ) सभा को भी लजित करती है, भूषण कवि कहते हैं कि जिस किले के पहाड़ की प्रत्येक चोटी से कितने ही नदी नालों के प्रवाह बहते हैं, जिस किले के महलों में जड़े हुए हीरे और मणियों के प्रकाश से चाँदनी की हँसी होती है और समस्त गुफाओं में रहने वाला अमावस्या की रात्रि का सा घना अँधेरा नष्ट हो जाता है, शिवाजी का वह किला इतना ऊँचा है कि इसकी दीपावली तारों की पंक्तियों से बहस करती है।

विवरण—यहाँ शिवाजी की सभा से इन्द्र की सभा का लजित होना, और हीरों की चमक से चाँदनी की हँसी होना वर्णित है। यही ललितोपमा है।

सूचना—ललितोपमा में प्रसिद्ध वाचक शब्दों के द्वारा उपमा न कह कर विशेष प्रकार के शब्दों ( लीलादिक पदों ) से उसका लक्ष्य कराया जाता है, इसीलिए इसे लक्ष्योपमा भी कहते हैं।

### रूपक

#### लक्षण—दोहा

जहाँ दुहुन को भेद नहिं बरनत सुकवि सुजान।

रूपक भूषन ताहि को, भूषत करत बखान ॥६०॥

अर्थ—जहाँ चतुर कवि उपमेय और उपमान दोनों में कुछ भेद वर्णन न करें, वहाँ भूषण कवि रूपक अलंकार कहते हैं।

सूचना—उपमा में उपमेय और उपमान का भेद बना रहता है, परन्तु रूपक में दोनों में एकरूपता होती है। यद्यपि उपमेय और उपमान दोनों का अलग-अलग अस्तित्व रहता है फिर भी दोनों एक ही

रूप प्रतीत होते हैं। जैसे—मुखचन्द्र अर्थात् मुख ही चन्द्र है। इसके दो भेद हैं—अमेद रूपक और ताद्रूप्यरूपक। भूषण ने केवल अमेद रूपक का वर्णन किया है। उक्त दो भेदों के भी तीन तीन और भेद होते हैं—सम, अधिक और न्यून। इनमें से भूषण ने छन्द सं० ६४ में केवल न्यून और अधिक दिये हैं।

उदाहरण—छप्पय

कलियुग जलधि अपार, उद्ध अधरम्म उर्मिमय।  
लच्छनि लच्छ मलिच्छ कच्छ अरु मच्छ मगर चय॥  
नृपाति नदीनद वृन्द होत जाको मिलि नीरस।  
भनि भूषन सब भुम्भि घेरि किन्निय सुअप्प बस॥  
हिन्दुवान पुन्य गाहक बनिक, तासु निवाहक साहि सुव।  
वर बादवान किरवान धरि जस जहाज शिवराज तुव॥६१॥  
शब्दार्थ—उद्ध = ( सं० ऊर्ध्व ) ऊपर उठा हुआ, प्रबल।  
उर्मिमय = लह वाला। लच्छनि लच्छ = लच्छणि-लच्छ, लाखों।  
कच्छ = कछुए। चय = समूह। सुअप्प = सुन्दर जल या अपना जल।  
निवाहक = सं० निर्वाह करने वाला, कर्णधार। सुव = सुत, पुत्र।  
बादवान = ( फा० ) नाव में कपड़े का पाल, जिसमें हवा भरने पर नौका चलती है। किरवान = सं० कृपाण, तलवार।

अर्थ—कलियुग रूपी अपार समुद्र है जो अधर्म की प्रबल तरंगों से युक्त है, लाखों मुसलमान ही जिसमें कछुए, मछली और मगर-समूह हैं, और जिसमें छोटे छोटे राजा-रूपी नदी नाले मिलकर नीरस हो जाते हैं ( नदियाँ एवं नाले जब समुद्र में मिल जाते हैं तब उसका भी जल खारी हो जाता है), भूषण कहते हैं कि इस प्रकार कलियुग रूपी समुद्र ने समस्त पृथ्वी को घेर कर अपने जल के वश में कर लिया है ( अर्थात् कलियुग रूपी समुद्र सारे संसार में फैल गया है) उस समुद्र में हिन्दू लोग पुण्य का (सौदा) खरीदने वाले बनिये हैं। हे शाहजी के

पुत्र शिवाजी ! आप ही उनको पार उतारने वाले (कर्णधार) हैं और तलवार-रूपी सुन्दर पाल को धारण करने वाला आपका यश उनका जहाज है ।

**विवरण**—यहाँ कलियुग उपमेय में समुद्र उपमान का अभेद वर्णन किया है । दोनों में एकरूपता है । यहाँ समुद्र का पूर्णरूप—कलियुग-समुद्र; अधर्म-ऊर्मि; म्लेच्छ-कच्छ मच्छ और मगर; राजा-नदी नद; हिन्दुवान-पुण्यग्राहक व्यापारी; शिवाजी-कर्णधार; कृपाण-पाल; यश-जहाज वर्णित हैं; अतः अभेद रूपक है । इसे साँग रूपक भी कहते हैं क्योंकि इसमें सब अवयवों (अंगों) का वर्णन है ।

दूसरा उदाहरण—छप्पय

साहिनि मन समरत्थ जासु नवरंग साहि सिरु ।

हृदय जासु अब्बास साहि बहुबल बिलास थिरु ॥

एदिलसाहि कुतुब्ब जासु जुग भुज भूषन भनि ।

पाय म्लेच्छ उमराय काय तुरकानि आनि गनि ॥

यह रूप अबनि अवतार धरि जेहि जालिम जग दंडियब ।

सरजा सिव साहस खग गहि कलियुग सोई खल खडियब ॥१६॥

**शब्दार्थ**—मन = मणि (श्रेष्ठ) । नवरंग साहि = औरंगज़ेब बादशाह । सिरु = सिर । थिरु = स्थिर । अब्बास = तत्कालीन फारस के बादशाह का नाम । इसके साथ शाहजहाँ और औरंगज़ेब का मेल और लिखा पढ़ी थी । इसका दूत औरंगज़ेब के दरबार में रहता था । एदिलशाह = आदिलशाह, बीजापुर का बादशाह, शिवाजी के पिता शाहजी इसी के यहाँ नौकर थे । कुतुब्ब = कुतुबशाह, गोलकुंडा का बादशाह । जुग = युग, दोनों । पाय = पैर । काय = शरीर । आन = अन्य, और । दंडियब = दंडित किया, सताया । खंडियब = खंडित किया, मार डाला ।

**अर्थ**—भूषण कवि कहते हैं कि बादशाहों में श्रेष्ठ, शक्तिशाली औरंग-

जो ब बादशाह जिसका सिर है, महाबली किंतु विलासरत (आमोद प्रमोद में लगा हुआ) अब्बासशाह जिसका हृदय है, आदिलशाह और कुतुबशाह जिसके दो बाहु हैं, म्लेच्छ (मुसलमान) उमराव जिसके पैर हैं और अन्य तुर्क लोग जिस के अन्यांग हैं; ऐसे शरीर से पृथ्वी पर अवतार धारण कर अत्याचारी कलियुग ने सारे संसार को बहुत सताया। परन्तु उसी नीच को शिवाजी ने साहस की तलवार पकड़ कर खंड खंड कर डाला।

विवरण—यहाँ औरंगज़ेब, अब्बासशाह, कुतुबशाह आदि को कलियुग खल के अंगों का रूप दिया है। यहाँ भी सांग रूपक है।

तीसरा उदाहरण—कवित्त मनहरण

सिंह थरि जाने बिन जावली जंगल हठी,  
भठी गज एदिल पठाय करि भटक्यो।  
भूषन भनत, देखि भभरि, भगाने सब,  
हिम्मति हिये मैं धरि काहुवै न हटक्यो॥  
साहि के सिवाजी गाजी सरजा समत्थ महा  
मदगल अफजलै पंजाबल पटक्यो।  
ता विगिरि ह्वै करि निकाम निज धाम कहँ  
आकुत महाउत सुआँकुस लै सटक्यो॥६३॥

शब्दार्थ—थरि=स्थली, जगह। जावली=यह प्रान्त कोयना नदी की घाटी में ठीक महाबलेश्वर के नीचे था। यह एक तीर्थ स्थान था। शिवाजी ने सन् १६५६ में इस स्थान को जीतकर यहाँ प्रतापगढ़ किला बनवाया था। इसी स्थान पर उन्होंने अफ़ज़लख़ाँ को मारा था। भठी=भटी, सेनापति, (भट सैनिक)। भटक्यो=भटका, धोखा खाया, भूल की। भभरि=हड़बड़ा कर, घबड़ा कर। काहुवै=किसी ने भी। न हटक्यो=हटका नहीं, रोका नहीं। गाजी=मुसलमानों में वह वीर जो धर्म के लिए विधर्मियों से युद्ध



करे, धर्म-वीर । मदगल = मद झड़ता हुआ, मस्त । आकुत = सिद्धी कासिम याकूतखाँ, यह बीजापुर का एक वीर सरदार था । सटक्यौ = चुपचाप चला गया । आंकुस = अंकुश ।

**अर्थ—**दूठी आदिलशाह ने जावली देश के जंगल को सिंह के रहने का स्थान न जान कर सेनापति अफ़ज़लखाँ रूपी हाथी को वहाँ भेज कर बड़ी भूल की—अर्थात् शिवाजी रूपी सिंह के पराक्रम को न जान कर आदिलशाह ने अफ़ज़लखाँ को भेज कर बड़ी भूल की । भूषण कवि कहते हैं कि वीरकेसरी शिवाजी को देख सारी सेना हड़-बड़ा कर भाग गई और हृदय में हिम्मत धारण कर किसी ने उन्हें न रोका । शाहजी के समर्थ पुत्र शिवाजी रूपी सिंह ने अफ़ज़लखाँ-रूपी मदमस्त हाथी को अपने पंजे (वधनखे) के जोर से पछाड़ दिया । उस अफ़ज़लखाँ के बिना याकूतखाँ-रूपी महावत बेकार हो अपने (प्रेरणा रूप) अंकुश को ले चुपचाप चला गया (याकूतखाँ ने अफ़ज़लखाँ को शिवाजी से एकान्त में मिलने की सलाह दी थी) ।

**विवरण—**यहाँ शिवाजी में सिंह का, अफ़ज़लखाँ में मदगलित हाथी का और याकूतखाँ में महावत का आरोप किया गया है ।

— — — — —

**रूपक के दो अन्य भेद (न्यून तथा अधिक)**

**लक्षण—दोहा**

घटि बढ़ि जहँ बरनन करै, करिकै दुहुन अभेद ।

भूषण कवि औरौ कहत द्वै रूपक के भेद ॥६४॥

**अर्थ—**जहाँ उपमान का उपमेय में अभेद आरोपण करके उन के गुण घटा बढ़ा कर वर्णन किये जायँ वहाँ कवि रूपक के न्यून और

---

ॐ अफ़ज़लखाँ के वध का वर्णन भूमिका में देखिये ।

अधिक दो और भेद करते हैं ।

**सूचना**—जब उपमेय में उपमान की अपेक्षा कुछ अधिकता दिखाई जाती है, तब अधिक रूपक, और जब उपमेय में उपमान की अपेक्षा कुछ न्यूनता दिखाई जाय तब न्यून रूपक होता है ।

**उदाहरण**—कवित्त मनहरण

साहि तनै सिवराज भूषन सुजस तब,  
बिगिरि कलंक चंद उर आनियतु है ।

पंचानन एक ही बदन गनि तोहि,  
गजानन गजबदन बिना बखानियतु है ॥

एक सीस ही सहससीस कला करिबे को,  
दुहूँ दृग सों सहसदृग मानियतु है ।

दुहूँ कर सों सहसकर मानियतु तोहि,

दुहूँ बाहु सों सहसबाहु जानियतु है ॥६५॥

**शब्दार्थ**—उर = हृदय । बिगिरि = बिना, रहित । उर आनियतु है = मन में लाते हैं, मानते हैं । पंचानन = शिव । गजानन = हाथी के समान मुख वाले, गणेश । सहससीस = शेषनाग । बखानियतु है = कहते हैं । सहसदृग = इन्द्र । सहसकर = सूर्य ।

**अर्थ**—हे शाहजी के पुत्र शिवाजी ! भूषण कवि आपके शुभ्र यश को बिना कलंक का चन्द्रमा मानते हैं । एक ही मुख वाले आपको वे पंचानन और हाथी के मुख बिना ही आपको गणेश कहते हैं । एक ही शीश वाले आपको वे हजार फण वाला शेषनाग और दो नेत्र वाले होने पर भी आपको हजारों आँख वाला इन्द्र मानते हैं । आपके दो हाथ होने पर भी वे आपको हजार (किरणों) वाला सूर्य मानते हैं और दो भुजाएँ होने पर भी आपको हजार बाहु वाला सहसबाहु समझते हैं ।

**विवरण**—यहाँ “बिगिरि कलंक चंद” में अधिक रूपक है,

किन्तु अन्याङ्गों में न्यूनता होने पर भी उनका क्रमशः शिव, गणेश और शेषनाग आदि उपमानों में आरोप किया गया है, अतः न्यून रूपक है।

जेते हैं पहार भुव पारावार माहिं,  
तिन सुनि कै अपार कृपा गहे सुख फैल है।  
भूषण भनत साहि तनै सरजा के पास,  
आइवे को चढ़ी उर हौंसनि की ऐल है॥  
किरवाल बज्र सों बिपच्छ करिवे के डर,  
आनि के कितेक आए सरन की गैल है।  
मघवा मही मैं तेजवान सिवराज वीर,  
कोट करि सकल सपच्छ किये सैल है॥६६॥

शब्दार्थ—पारावार=समुद्र। ऐल=रेल, ज़ोरों का प्रवाह।  
हौंस=हविस, इच्छा। कोट करि=किले बनाकर। मघवा=इन्द्र।

अर्थ—समस्त पृथ्वी और समुद्र में जितने भी पहाड़ हैं उन्होंने शिवाजी की अपार कृपा को सुन कर अत्यधिक सुख पाया है। भूषण कवि कहते हैं कि उन सब के मन में महाराज शिवाजी के आश्रय में आने की बड़ी हविस पैदा होगई है, उक्कष्ट इच्छा उत्पन्न होगई है। (शिवाजी पृथ्वी पर के इन्द्र हैं अतएव) बहुतों ने तो उनके तलवार-रूपी बज्र से पक्षहीन होने के भय से शरण मार्ग ग्रहण कर लिया, अर्थात् इस डर से कि कहीं शिवाजी अपने तलवार-रूपी बज्र से हमारे पंख न काट दें, वे स्वयं शिवाजी की शरण में आ गये हैं, क्योंकि महापुरुष शरणागत को कष्ट नहीं देते। इस प्रकार पृथ्वी पर तेजस्वी तथा महाबली शिवाजी रूपी इन्द्र ने इन सब पर्वतों पर किले बना बना कर उन्हें सपक्ष कर दिया अर्थात् अपने पक्ष में ले लिया। (इस पद में कवि ने ऐतिहासिक तथ्य को बड़ी कुशलता से वर्णन किया है। शिवाजी ने अपने प्रबल शत्रुओं से लोहा लेने के लिए आस पास की

पहाड़ियों पर अनेक किले बनवाये थे, और इस प्रकार उन पहाड़ियों को अपने पक्ष में कर लिया था जिन पर उस समय तक अन्य किसी का राज्य न था। यह देखकर और शिवाजी के पराक्रम से डर कर आस पास के अनेक पहाड़ी किलों के मालिक भी शिवाजी की शरण में आ गये थे। उन्हें इस बात का डर था कि कहीं हमने शिवाजी के विरुद्ध कार्य किया तो शिवाजी हमारा किला नष्ट-भ्रष्ट कर देंगे। इसी ऐतिहासिक तथ्य को कवि ने आलंकारिक ढंग से वर्णन किया है)।

**सूचना**—यहाँ उपमेय शिवाजी में इन्द्र उपमान का आरोप है, किन्तु 'शैल का सपत्न करना' रूप गुण इन्द्र में नहीं था, इन्द्र ने तो उन्हें पक्ष-रहित किया था, वह शिवाजी में आरोपित कर अधिकता प्रकट की है। अतः अधिक रूपक है।

पुराणों में लिखा है कि पहले पहाड़ों के पंख थे वे इधर उधर उड़ कर जहाँ तहाँ बैठते थे और इस प्रकार बड़ा जन-संहार करते थे। अतः इन्द्र ने अपने वज्र से एक बार इन पहाड़ों के पंख काट डाले। केवल मैनाक पर्वत ही समुद्र में छिप जाने के कारण बच गया, उसके पंख नहीं कटे और वह अभी तक छिपा पड़ा है।

### परिणाम

लक्षण—दोहा

जहँ अभेद कर दुहुन सों, करत और स्वे काम।

भनि भूषन सब कहत हैं, तासु नाम परिनाम ॥६७॥

शब्दार्थ—स्वे = स्वकीय, अपना।

अर्थ—जहाँ उपमान से उपमेय एक रूप होकर अपना काय करे भूषण कवि कहते हैं कि वहाँ सब परिणाम अलंकार मानते हैं।

**सूचना**—इसमें उपमान स्वयं किसी काम के करने में असमर्थ होने के कारण उपमेय के साथ एक रूप होकर उस काम को करता है। अथवा उपमेय के करने का काम उपमान करता है। रूपक की तरह इस अलंकार में उपमान और उपमेय की एक-रूपता ही नहीं दिखाई जाती अपितु उपमेय को उपमान में परिणत कर उसके द्वारा उस कार्य के किये जाने का भी वर्णन होता है, जो कार्य उपमान द्वारा किया जाना चाहिए था। ‘यशरूपी चन्द्रमा’ इतने में केवल रूपक अलंकार है, पर ‘यशरूपी चन्द्रमा अपनी ज्योत्स्ना से जगत को घवलित कर रहा है’ इसमें परिणाम अलंकार हो गया। भूषण का यह लक्षण अधिक स्पष्ट नहीं है।

**उदाहरण**—मालती सवैया

भौंसिला भूप बली भुव को भुज भारी भुजंगम सों भरु लीनो ।  
भूषन तीखन तेज तरन्नि सों बैरिन को कियो पानिप हीनो ॥  
दरिद्र दौ करि वारिद्र सों दलि त्यों धरनीतल सीतल कीनो ।  
साहि तनै कुलचंद सिवा जस चंद सों चंद कियो छबि छीनो ॥६८॥

**शब्दार्थ**—भुजंगम = सर्प ( शेषनाग ) । भरु = भार । तरन्नि = तरणि, सूर्य । पानिप = आब, कान्ति । दौ = दावाग्नि ( सूखे जंगल में चारों ओर से लगने वाली अग्नि ) । छीनो = क्षीण, हीन, मलिन । करि हाथी ।

**अर्थ**—वीर भौंसिला राजा शिवाजी ने अपनी बलवान भुजारूपी सर्प ( शेषनाग ) पर पृथ्वी का भार उठा लिया । भूषण कहते हैं कि उन्होंने अपने प्रबल तेजरूपी सूर्य से शत्रुओं के मुख की कान्ति फीकी कर डाली । दरिद्रता रूपी अग्नि को हाथी ( दान ) रूपी मेघों से नष्ट करके पृथ्वी-तल को शीतल कर दिया—अर्थात् हाथियों का दान देकर दरिद्रों की दरिद्रता को दूर कर दिया । शाहजी के पुत्र, कुल के चन्द्रमा शिवाजी ने अपने यश चन्द्र से चन्द्रमा की छवि को

मलिन कर दिया ।

**विवरण**—यहाँ भुजा (उपमेय) से सर्प (उपमान), तेज (उपमेय) से तरनि (उपमान), करि (उपमेय) से वारिद (उपमान) और यश (उपमेय) से चन्द्र (उपमान) एक रूप होकर क्रमशः भार उठाना, पानिप (कान्ति) हीन करना, दारिद्र्याग्नि दूर करना, और प्रकाश करना आदि काम करते हैं ।

**सूचना**—यहाँ प्रथम, द्वितीय तथा चतुर्थ पंक्ति में परिणाम अलंकार ठीक बैठता है किन्तु तीसरी पंक्ति में दो रूपक साथ होने से परिणाम न रह कर रूपक हो गया है ।

दूसरा उदाहरण—कवित्त मनहरण  
वीर बीजापुर के उजीर निसिचर  
गोलकुंडा वारे घूघूते उड़ाए हैं जहान सों ।  
मंद करी मुखरुचि चंद चकता की कियो,  
भूषन भुषित द्विज-चक्र खान पान सों ॥  
तुरकान मलिन कुमुदिनी करी है  
हिंदुवान नलिनी खिलायो विविध विधान सों ।  
चारु सिव नाम को प्रतापी सिव साहि सुब,  
तापी सब भूमि यों कृपान भासमान सों ॥१६॥

**शब्दार्थ**—मुख-रुचि=मुख की कान्ति । भासमान=सूर्य ।  
उजीर=वजीर । घूघू=उल्लू ।

**अर्थ**—शिवजी के शुभ नामवाले शाहजी के बेटे प्रतापी शिवाजी ने अपने कृपाण-रूपी सूर्य के प्रकाश से समस्त भूमंडल को इस प्रकार तपाया ( प्रकाशित कर दिया ) जिससे कि बीजापुर के वजीर रूपी निसिचर ( राक्षस ) और गोलकुंडा के सरदार रूपी उल्लू दुनियाँ से उड़ गये ( दिन में राक्षस और उल्लू कहीं छिप जाते हैं ) । चंगेजखाँ के वंशज औरंगजेब के मुख-चन्द्र की कान्ति फीकी पड़ गई और द्विज

( ब्राह्मण, क्षत्रिय, वैश्य ) रूपी चक्रवाक भोजन-सामग्री से युक्त हो गये अर्थात् इनके प्रताप से सुख पाने लगे, ( चक्रवा चकवी दिन में प्रसन्न रहते हैं ) । तुक-रूपी कुमुदिनी को मुरझा दिया और हिन्दू रूपी कमलिनी को अनेक भाँति से प्रफुल्लित कर दिया ।

विवरण—यहाँ शिवाजी के कृपाण' उपमेय से 'सूर्य' उपमान ने एक होकर उपयुक्त कार्य किये हैं ।

— — —

### उल्लेख

लक्षण—दोहा

कै बहुतै कै एक जहँ, एक वस्तु को देखि ।

बहु विधि करि उल्लेख हैं, सो उल्लेख उल्लेख ॥७०॥

अर्थ—एक वस्तु को अनेक मनुष्य बहुत तरह से कहें वा एक ही व्यक्ति उसे (विषय-भेद से) अनेक प्रकार से कहे वहाँ उल्लेख अलंकार होता है । (प्रथमावस्था में पहला उल्लेख होता है, द्वितीय में दूसरा) ।

उदाहरण—मालती सवैया

एक कहैं कल्पद्रुम है इमि पूरत है सब की चित चाहै ।

एक कहैं अवतार मनोज को यों तन मैं अति सुन्दरता है ॥

भूषण, एक कहैं महि इंदु यों राज बिराजत बाढ्यो महा है ।

एक कहैं नरसिंह ह संगर एक कहैं नरसिंह सिवा है ॥७१॥

शब्दार्थ—पूरत = पूरी करता है । चित चाहै = इच्छा ।

मनोज = कामदेव । इन्दु = चन्द्रमा । संगर = संग्राम, युद्ध ।

अर्थ—शिवाजी को सब की इच्छाओं का पूर्ण करने वाला जान कोई तो उन्हें कल्पद्रुम बताता है । उनके शरीर की अत्यधिक सुन्दरता देख कोई उन्हें काम का अवतार मानता है । भूषण कवि कहते हैं कि कोई उनके खूब फैले हुए राज्य की समुज्ज्वल कीर्ति को देख कर उन्हें

पृथिवी का चन्द्रमा कहता है। कोई कहता है कि शिवाजी संग्राम में मनुष्य रूप सिंह हैं और कोई उन्हें नृसिंहावतार ही मानता है।

विवरण—यहाँ अनेक मनुष्य केवल एक शिवाजी (एक ही पदार्थ) का अनेक भाँति से वर्णन करते हैं, अतः प्रथम उल्लेख है।

दूसरा उदाहरण—कवित्त मनहरण

कवि कहैं करन, करनजीत कमनैत,  
 अरिन के उर माहिं कीन्हों इमि छेव है।  
 कहत धरेस सब धराधर सेस ऐसो,  
 और धराधरन को मेढ्यो अहमेव है।  
 भूषन भनत महाराज सिवराज तेरो,  
 राज-काज देखि कोई पावत न भेव है।  
 कहरी यदिल, मौज लहरी कुतुब कहैं,  
 बहरी निजाम के जितैया कहैं देव है ॥७२॥

शब्दार्थ—करनजीत=कर्ण को जीतने वाला, अर्जुन। कमनैत=तीर कमान चलाने वाले, धनुषधारी। छेव=छेद, क्षत, घाव। धरेस=राजा। धराधर=पृथ्वी का धारण वाला, (राजा वा शेषनाग)। अहमेव=अहंकार, घमंड। कहरी=कहर ढाने वाला, विपत्ति लाने वाला। यदिल=आदिलशाह। लहरी=मौजी। बहरी निजाम=बहरी निजामुल्मुल्क, यह अहमदनगर के निजाम-शाही बादशाहों की उपाधि थी।

अर्थ—कवि लोग शिवाजी को (अत्यधिक दान करने के कारण कर्ण कहते हैं (कर्ण दानवीर के रूप में प्रसिद्ध हैं); उन्होंने शत्रुओं के हृदय में इस प्रकार घाव किये हैं कि धनुषधारी लोग उन्हें अर्जुन मानते हैं। शिवाजी ने पृथिवी के पालन करने वाले अन्य सब राजाओं के अहंकार को नष्ट कर दिया, अतः सारे राजा उन्हें पृथ्वी को धारण करने वाला शेषनाग कहते हैं। भूषण कवि कहते हैं कि



हे शिवाजी ! आपके राजकार्यों को देख कर कोई आपका भेद नहीं पा सकता अर्थात् आपकी राजनीति बड़ी गूढ़ है क्योंकि आपको आदिलशाह कदरी, ( कदर ढाने वाला, जालिम ), कुतुबशाह मन-मौजी ( जो मन में आये वही करने वाला ) और बहरी निजाम को जीतने वाले दिल्ली के मुगल बादशाह देव ( उदूँ—देओ—राक्षस ) कहते हैं ।

**विवरण**—यहाँ भी शिवाजी का अनेक लोगों ने अनेक भाँति से वर्णन किया है इसीलिए यहाँ प्रथम उल्लेख है ।

तीसरा उदाहरण—कवित्त मनहरण

पैज प्रतिपाल, भूमि भार को हमाल,

चहुँ चक्र को अमाल भयो दण्डक जहान को ।

साहिन को साल भयो ज्वारि को जवाल भयो,

हार को कृपाल भयो हार के विधान को ॥

बीर रस ख्याल मिवराज भुवपाल तुव

हाथ को बिसाल भयो भूषन बखान को ?

तेरो करवाल भयो दच्छिन को ढाल भयो,

हिन्दु को दिवाल भयो काल तुरकान को ॥७३॥

**शब्दार्थ**—पैज = (सं०) प्रतिज्ञा । हमाल = (अ० हम्माल) धारण करने वाला । भूमि भार को हमाल = पृथिवी के भार को उठाने वाला, रक्षक । चहुँचक्र = चारों दिशाएँ । अमाल = आमिल, हाकिम । साल = सालने वाला, चुभने वाला, शूल । ज्वारि = जवारि या जौहर नाम का कौकण के पास का कोरी राज्य, जिसे सलहेरि के घेरे के बाद मोरोपंत पिंगले ने जीता था । जवाल = आकत । हार के विधान को = हार ( मुंडमाला, जो शिवजी पहनते हैं ) का प्रवन्ध करने के कारण । करवाल = तलवार । ढाल = रक्षक ।

**अर्थ**—हे शिवाजी ! आपकी इस करवाल ( तलवार ) का कौन

वर्णन करे। यह आपकी पैज ( प्रतिज्ञा—शत्रुओं को नष्ट करने की प्रतिज्ञा ) का पालन करने वाली है, भूमि के भार को धारण करने वाली है अर्थात् भूमि-भार को धारण करने में सहायक है, चारों दिशाओं की अधिकारिणी ( हाकिम ) और संसार को दंड देने वाली है। वह बादशाहों को चुभने वाली, जवारि या जौहर प्रदेश के लिए आफत और महादेवजी की मुंडमाला का प्रबन्ध करने से उन पर कृपा करने वाली अथवा कृपालु है ( अर्थात् युद्ध में शत्रुओं के सिर काट कर उनसे महादेव की मुंडमाला बनाने वाली है )। वह वीररस का ख्याल ( ध्यान दिलाने वाली ) है और हे महाराज शिवाजी ! आपके हाथ को बड़ा करने वाली ( अर्थात् बड़प्पन देने वाली ) है, अथवा ( यदि यहाँ 'भूषण' कवि का नाम न सम्मत्ता जाय और उसका आभूषण अर्थ किया जाय तो 'विशाल' 'भूषण' का विशेषण होगा और तब इसका अर्थ होगा कि वह आपके हाथ के लिए विशाल आभूषण है। इसी प्रकार 'वीररस ख्याल' भा 'सिवराज' का विशेषण हो सकता है; और तब इसका अर्थ होगा—हे वीररस के ध्यान करने वाले—भारी वीर महाराज शिवाजी ! यह तलवार आपके हाथ के लिए बड़प्पन का कारण है या विशाल आभूषण है। ) यह दक्षिण देश की ढाल ( रक्षक ) है, हिन्दुओं के लिए दीवार ( आक्रमण से बचाने वाली ) है और मुसलमानों की काल है।

विवरण—यहाँ शिवाजी की 'करवाल' को एक ही व्यक्ति के अनेक भाँति से वर्णन किया है, अतः द्वितीय उल्लेख है।

— — —  
स्मृति

लक्षण—दोहा

सम सोभा लखि आन की, सुधि आवत जेहि और ।

स्मृति भूषन तेहि कहत हैं, भूषन कवि सिरमौर ॥७४॥

**अर्थ—**समान शोभा (गुण, आकृति, रूप) वाला किसी दूसरा वस्तु को देख कर ( वा सोच कर ) जहाँ किसी ( पहले देखी हुई ) वस्तु की याद आ जाय वहाँ श्रेष्ठ कवि स्मृति अलंकार कहते हैं । (कभी-कभी स्वप्न देख कर भी स्मृति होती है ।

**उदाहरण—**कवित्त मनहरण

तुम सिवराज ब्रजराज अवतार आजु,  
 तुम ही जगत काज पोषत भरत हौ ।  
 तुम्हें छोड़ि यातें काहि विनती सुनाऊँ मैं  
 तुम्हारे गुन गाऊँ, तुम ढीले क्यों परत हौ ॥  
 भूषन भनत वाहि कुल मैं नयो गुनाह,  
 नाहक समुझि यह चित मैं धरत हौ ।  
 और बाँभनन देख करत सुदामा सुधि,  
 मोहि देखि काहे सुधि भृगु की करत हौ ॥५५॥

**शब्दार्थ—**ब्रजराज = कृष्ण । पोषत भरत हौ = भरण पोषण करते हो, पालते हो । ढीले = शिथिल, उदासीन । बाँभनन = ब्राह्मण । भृगु = एक ऋषि थे, जो ब्रह्मा के पुत्र कहे जाते हैं । कहा जाता है कि एक बार इन्होंने यह निश्चय करना चाहा कि ब्रह्मा, शंकर और विष्णु में कौन बड़ा है । ब्रह्मा और शंकर की परीक्षा के अनन्तर विष्णु जी के निवास में जाकर उन्होंने उनके वक्षःस्थल में लात जमाई । इस पर विष्णु बिलकुल क्रुद्ध न हुए अपितु उन्होंने भृगु जी से पूछा कि मेरी कठोर छाती पर लात मारने से आपके चेहरे चरण तो नहीं दुखे । इस तरह अद्भुत सहिष्णुता दिखा कर वे सर्व-श्रेष्ठ सिद्ध हुए ।

**अर्थ—**हे शिवाजी ! वर्तमान समय में आप ही श्रीकृष्ण के अवतार हैं, क्योंकि आप ही संसार का भरण-पोषण करते हैं । इस हेतु मैं आपको छोड़ कर किस से विनती करूँ ! मैं तो आपका ही

गुण-गान करता हूँ, परन्तु पता नहीं आप मुझसे उदासीन क्यों रहते हैं ? भूषण कवि कहते हैं कि मैं भी उसी ब्राह्मण-कुल (भृगु कुल) में उत्पन्न हुआ हूँ—मेरा यह एक नया अपराध आप नाइक (व्यर्थ ही) मन में सोचते हैं। अन्य ब्राह्मणों को देख कर तो आपको सुदामा की याद आती है अर्थात् उन पर आप प्रसन्न रहते हैं, उनकी इच्छाओं को पूरा कर देते हैं और मुझे देख कर न जाने आपको भृगु ऋषि की क्यों याद आती है अर्थात् मुझ से न जाने आप क्यों नाराज़ रहते हैं।

**विवरण—**शिवाजी ब्रजराज के अवतार हैं। अन्य ब्राह्मणों को देख कर उनको अपने मित्र सुदामा का स्मरण हो आने से और (विष्णु का अवतार होने के कारण) भूषण को देख कर भृगु का स्मरण हो आने से यहाँ स्मृति अलंकार हुआ।

### भ्रम

**लक्षण—**दोहा

आन बात को आन मैं, होत जहाँ भ्रम आय।

तासों भ्रम सब कहन हैं, भूषन सुकवि बनाय ॥७६॥

**अर्थ—**जहाँ किसी अन्य बात में अन्य बात का भ्रम हो वहाँ श्रेष्ठ कवि भ्रम अलंकार कहते हैं।

**सूचना—**भूल से किसी वस्तु को कोई और वस्तु मान बैठना भ्रम या भ्रांति है, इसी प्रकार जब उपमेय में उपमान का भ्रम हो तब भ्रम या भ्रांतिमान अलंकार होता है। इस अलंकार का 'रूपक' और 'रूपातिशयोक्ति' से यह भेद है कि उक्त दोनों अलंकारों में उपमेय में उपमान का आरोप वास्तविक नहीं होता, कल्पित होता है पर इस अलंकार में वास्तव में भ्रम हो जाता है।

उदाहरण—मालती सवैया :

‘पीय पहारन पास न जाहु’ यों तीय बहादुर सों कहैं सोषै ।  
कौन बचैहै नवाब तुम्हैं भनि भूषन भौसिला भूप के रोषै ॥  
बन्दि सइस्तखँहू को कियो जसवन्त से भाऊ करन्न से दोषै ।  
सिंह सिवा के सुबीरन सों गुं अमीरन बाचि गुनीजन घोषै ॥७७॥

शब्दार्थ—पीय = प्रिय, पति । सोषै = सोखें, सौगन्ध खिला कर ।  
रोषै = रुष्ट होने पर । दोषै = दूषित कर दिया । बाचि = बचकर ।  
घोषै = घोषणा करके कहते हैं, बार-बार कहते हैं । बहादुर = बहादुर  
खाँ, सलहेरि के युद्ध में जब मुसलमानों का पूर्ण पराजय हुआ तब  
औरंगजेब ने महावतखाँ और शाहजादा मुअज्जम की जगह बहा-  
दुरखाँ को सेनापति बनाकर भेजा था । मराठों से लड़ने की इसकी  
हिम्मत न होती थी इसलिए इसने युद्ध बंद कर दिया और भीमा  
नदी के किनारे पेड़गाँव में छावनी डालकर रहने लगा । यहीं इसने  
बहादुरमढ़ नामक किला बनाया । करणसिंह और भाऊ का उल्लेख  
छंद सं० ३५ में देखिए ।

अर्थ—स्त्रियाँ बहादुरखाँ को (अथवा अपने वीर पतियों को)  
सौगन्ध खिला-खिला कर कहती हैं कि हे प्यारे ! तुम पहाड़ों  
(दक्षिणी पहाड़ों) के निकट न जाओ, क्योंकि हे नवाब साहब !  
भौसिला राजा शिवाजी के क्रुद्ध होने पर तुम्हें कौन बचाएगा अर्थात्  
कोई भी नहीं बचा सकता । उन्होंने शाहस्ताखाँ को भी कैद कर दिया  
तथा जसवन्तसिंह, करणसिंह और भाऊ जैसे वीरों को भी परास्त करके  
दूषित कर दिया फिर तुम्हारी क्या सामर्थ्य है ? सब गुणवान (पंडित  
लोग) बार-बार यही कहते हैं कि शिवाजी के वीर सरदारों से कोई भी  
अमीर उमराव अभी तक बचकर नहीं गया अर्थात् जितने भी अमीर-  
उमराव दक्षिण में सूबेदारी अथवा युद्ध करने के लिए गये वे सब वहाँ  
मारे गये, इस हेतु तुम न जाओ ।

**विवरण—**यहाँ शाइस्ताखाँ, करण और भाऊ की दुर्गति देख अथवा सुनकर शत्रु-स्त्रियों को अपने पतियों की सुरक्षितता में भ्रम होता है कि वे भी वहाँ जाकर न बचेंगे। किन्तु वास्तव में यह उदाहरण ठीक नहीं। इसका ठीक उदाहरण यह है—“फूल समझ कर शकुन्तला-मुख, भन भन उस पर भ्रमर करें।”

**सन्देह**

**लक्षण—**दोहा

कै यह कै वह यों जहाँ होत आनि सन्देह ।

भूषण सो सन्देह है, या मैं नहिं सन्देह ॥७८॥

**अर्थ—**जहाँ ‘यह है वा यह है’ इस प्रकार का सन्देह उत्पन्न हो, भूषण कवि कहते हैं कि वहाँ सन्देह अलंकार होता है, इसमें सन्देह नहीं।

**सूचना—**इसमें और भ्रम अलंकार में यह भेद है कि भ्रम में एक वस्तु पर निश्चय जम जाता है पर सन्देह में किसी पर निश्चय नहीं जमता, सन्देह ही बना रहता है। धौं, किधौं, कि, कै, वा, आदि शब्दों द्वारा सन्देह प्रकट किया जाता है।

**उदाहरण—**कवित्त मनहरण

आवत गुसलखाने ऐसे कछू त्योंर ठाने,

जाने अवरंग जू के प्रानन को लेवा है ।

रस खोट भए ते अगोट आगरे में सातौं,

चौकी डाँकि आन घर कीन्हीं हद्द रेवा है ॥

भूषण भनत वह चहूँ चक्र चाहि कियो,

पातसाही चकता को छाती माँहि छेवा है ॥

जान्यो न परत ऐसे काम है करत कोइ,

गंधरब देव है कि सिद्ध है कि सेवा है ॥७९॥

**शब्दार्थ—**त्यौर ठाने = त्योंरी चढ़ाये हुए, कोधित हुए हुए ।

रसखोट = अनरस होना, बात बिगड़ जाना । अगोट = आड़, पहरा ।  
 डाँकि = उल्लंघन कर, लाँघ कर । रेवा = नर्मदा नदी । चक्र =  
 (सं० चक्र) दिशा । चाहि = इच्छा करके । छेवा = छेद, साल ।

अर्थ—( शिवाजी जिस समय औरंगजेब से भेंट करने आये थे तब का वर्णन है ) शिवाजी भट्कटी चढ़ाये हुए गुसलखाने के निकट होकर ( दरबार में) आते हुए ऐसे दिखाई दिये जैसे कि औरंगजेब का काल हो । बात बिगड़ने पर ( क्योंकि औरंगजेब की ओर से मिर्जा जयसिंह ने यह प्रतिज्ञा की थी कि आपके साथ प्रतिष्ठा-सहित संधि हो जायगी परन्तु ऐसा नहीं हुआ बल्कि शिवाजी को कैद कर लिया गया ) आगरे की पहरेदारों से रक्षित सातों चौकियों को लाँघ कर वे घर आ गये और उन्होंने अपने राज्य की सीमा रेवा (नर्मदा) को बनाया ( राज्य इतना बढ़ाया कि नर्मदा तक सीमा पहुँच गई ) । भूषण कवि कहते हैं कि शिवाजी ने इस भाँति चारों दिशाओं का राज्य प्राप्त करने की इच्छा कर औरंगजेब के हृदय में छेद कर दिया शिवाजी के राज्य की बढ़ती देख औरंगजेब बड़ा दुखी हुआ ) । वे ऐसा काम करते हैं कि पता नहीं लगता कि वे गंधर्व हैं, या देवता हैं, या कोई सिद्ध हैं अथवा शिवाजी हैं ।

विवरण—यहाँ 'गंधर्व देव है कि सिद्ध है कि सेवा है' वाक्य में संदेह प्रकट किया गया है ।

### शुद्ध-अपहृति ( शुद्धापहृति )

लक्षण—दोहा

आन बात आरोपिए, साँची बात दुराय ।

सुद्धापहृति कहत हैं, भूषन सुकवि बनाय ॥८०॥

अर्थ—जहाँ सच्ची बात या वास्तविक वस्तु को छिपा कर किसी दूसरी बात अथवा वस्तु का उसके स्थान से आरोप किया जाय वहाँ

शुद्धापह्नुति अलंकार कहते हैं । ( 'अपह्नुति' का अर्थ ही 'छिपाना' है ) ।

उदाहरण—कवित्त मनहरण

चमकती चपला न, फेरत फिरगैं भट,  
इन्द्र को न चाप, रूप बैरष समाज को ।  
घाए धुरवा न, छाए धूरि के पटल, मेघ  
गाजिबो न, बाजिबो है दुन्दुभि दराज को ॥  
भौलिला कै डरन डरानी रिपुरानी कहैं,  
पिय भजौ, देखि उदौ पावस के साज को ।  
घन की घटा न, गज-घटनि सनाह साज,  
भूषन भनत आयो सेन सिवराज को ॥८१॥

शब्दार्थ—फिरगैं = विलायती तलवार । बैरष = भंडा । धुरवा = बादल । पटल = तह । दराज = बड़े । पावस = वर्षा । सनाह = कवच ।

अर्थ—भूषण कवि कहते हैं कि शिवाजी के भय से डरी हुई शत्रुओं की स्त्रियाँ वर्षा के साज ( वर्षा होने के लक्षणों ) को देखकर अपने पतियों से कहती हैं कि यह चपला ( बिजली ) नहीं चमकती है, ये शूरवीरों की विलायती तलवारें हैं । यह इन्द्र-धनुष नहीं है, यह सेना के भंडों का समूह है । ये आकाश में बादल नहीं दौड़ रहे हैं, वरन् धूल की तह की तह उड़ रही है ( जो सेना के चलने पर उड़ती है ) । न यह बादलों की गर्जना है, यह तो जोर जोर से नगाड़ों का बजना है । न यह मेघों की घटा है, यह तो हाथियों के भुण्ड और कवचों से सुसज्जित होकर शिवाजी की सेना आ रही है । अतः प्यारे ! आप भागिए, नहीं तो खैर नहीं है ।

विवरण—यहाँ बिजली की चमक, इन्द्र-धनुष, बादल, मेघ-गर्जन और घटाओं को छिपाकर उनके स्थान में तलवारों, भंडों, धूल की तह, दुन्दुभि-ध्वनि, हाथियों और कवचों से युक्त शिवाजी की सेना आदि



असत्य बातों का आरोप किया गया है, अतः अपहृति अलंकार है ।

हेतु-अपहृति (हेत्वपहृति)

जहाँ जुगति सौ आन को, कहिए आन छिपाय ।

हेतु अपहृति कहत हैं, ता कहँ कवि समुदाय ॥८२॥

अर्थ—जहाँ युक्ति द्वारा किसी बात को छिपा कर दूसरी बात कही जाती है वहाँ कवि लोग हेत्वपहृति अलंकार कहते हैं ।

सूचना—शुद्धापहृति में जब कोई कारण भी कहा जाता है तब हेत्वपहृति होती है ।

उदाहरण—दोहा

सिव सरजा के कर लसै, सो न होय किरवान ।

भुस-भुजगेस भुजंगिनी, भखति पौन अरि-प्रान ॥८३॥

शब्दार्थ—भुजगेस = शेष नाग । भुजंगिनी = सर्पिणी । भखति = खाती है । किरवान = कृपाण, तलवार ।

अर्थ—सरजा राजा शिवाजी के हाथों में जो वस्तु शोभा पाती है वह तलवार नहीं है बल्कि वह उसकी भुजा-रूपी शेषनाग की सर्पिणी है जो शत्रुओं के प्राण-रूपी वायु को पीकर जीती है । (कहा जाता है कि साँप केवल वायु ही पीता है) ।

विवरण—यहाँ तलवार को तलवार न कह उसे युक्ति से सर्पिणी कहा है क्योंकि वह शत्रुओं के प्राण-वायु को खाती है अतः हेत्वपहृति अलंकार हुआ ।

दूसरा उदाहरण—कवित्त मनहरण

भाखत सकल सिवाजी को करबाल पर,

भूषन कहत यह करि कै विचार को ।

लीन्हों अवतार करतार के कहे ते काली,

म्लेच्छन हरन उद्धरन भुव भार को ॥

चंडी ह्वै घुमंडि अरि चंड-मुंड चाबि करि,

पीवत रुधिर कछु लावत न बार को ।

निज भरतार भूत-भूतन की भूख मेटि,

भूषित करत भूतनाथ भरतार को ॥ ८॥

शब्दार्थ—घुमंडि = घूम-घूम कर । चंड = प्रचंड, भयंकर, अथवा एक दैत्य जिसे दुर्गा ने मारा था । मुंड = सिर अथवा एक दैत्य जो शुंभ का सेनापति था, और उसकी आज्ञा से भगवती के साथ लड़ा था और उनके हाथों से मारा गया था । चंड और मुंड को मारने ही के कारण चंडी देवी को चामुंडा कहते हैं । भूतनाथ = भूतों के स्वामी महादेव, अथवा प्रजा के नाथ, प्रजापति शिवाजी ।

अर्थ—सब लोग शिवाजी की तलवार को तलवार कहते हैं परन्तु भूषण कवि विचार कर कहते हैं कि यह तलवार नहीं है बल्कि भगवान की आज्ञा से ग्लेच्छों को मारने और भूमि भार का उद्धार करने के लिए ( भूमि के भार को हलका करने के लिए ) कलियुग में कालीजी ने अवतार लिया है [चंडी ने चंड और मुंड नामक राक्षसों को मारा था और वह अपने पति ( शिवजी ) के नौकर भूत-प्रेतों की भूख मिटाती हुई स्वयं उन्हें ( शिवजी को ) मुंडमाला से सुशोभित करती है । ऐसा विश्वास है कि युद्ध में मरे हुए वीर पुरुषों के मुंडों की माला शिवजी पहनते हैं] यह चंडी (तलवार) घूमघूम कर प्रचंड शत्रुओं के सिरों को खाती है और उनका रुधिर पान करने में देर नहीं करती [ अथवा यह ( तलवार ) घूम घूम कर शत्रु रूपी चंड मुंड नामक राक्षसों को चबाती हुई तत्काल उनका रक्त पी लेती है ] और अपने स्वामी शिवाजी के नौकरों और प्रजा की भूख मिटाती है, तथा अपने मालिक प्रजापति शिवाजी को भूषित करती है; उनकी कीर्ति बढ़ाती है (इस तलवार द्वारा युद्ध जीत कर ही शिवाजी दुश्मनों का खजाना और राज्य हरते हैं, जिससे उनकी प्रजा की भूख मिटती

है और इस तलवार द्वारा जितना ही शत्रुओं का नाश होता है उतनी ही शिवाजी की कीर्ति बढ़ती है, इस कारण इसे चंडी का अवतार कहना उचित ही है ) ।

विवरण—यहाँ दूसरे और तीसरे चरण में कारण कथन पूर्वक तलवार का निषेध करके उसे युक्ति से चंडी (काली) सिद्ध किया गया है अतः हेतु-अपह्नुति है ।

### पर्यस्तापह्नुति

लक्षण—दोहा

वस्तु गोय ताको धरम, आन वस्तु में रोपि ।

पर्यस्तापह्नुति कहत कवि भूषन मति ओपि ॥८५॥

शब्दार्थ—गोय = छिपाकर । रोपि = आरोपित कर । मतिओपि = चमत्कृतबुद्धि, चतुर, अथवा बुद्धि को चमका कर अर्थात् बुद्धिमत्ता से ।

अर्थ—जहाँ किसी वस्तु को छिपाकर उसका धर्म किसी अन्य वस्तु में आरोपित किया जाय वहाँ चतुर कवि पर्यस्तापह्नुति अलंकार कहते हैं । जब किसी वस्तु ( उपमान ) के सच्चे गुण का निषेध कर, उसके गुण या धर्म को अन्य वस्तु में स्थापित किया जाय तब पर्यस्तापह्नुति अलंकार होता है ।

सूचना—पर्यस्त का अर्थ “फैंका हुआ” है । इसमें एक वस्तु का अर्थ दूसरी वस्तु पर फैंका जाता है, जो धर्म छिपाया जाता है, वह प्रायः दुबारा आता है ।

उदाहरण—दोहा

काल करत कलि काल में, नहिं तुरकन को काल ।

काल करत तुरकान को, सिव सरजा करवाल ॥८६॥

अर्थ—कलियुग में काल ( मौत ) तुकों का अंत नहीं करता किंतु वीरकेसरी शिवाजी की तलवार उनका अंत (नाश) करती है अर्थात्

कलियुग में तुर्क मौत से नहीं मरते अपितु शिवाजी की तलवार से मरते हैं ।

विवरण—यहाँ 'काल' में 'काल करने' के धर्म का निषेध करके शिवाजी की करवाल ( तलवार ) में उसका आरोप किया गया है ।

दूसरा उदाहरण—कवित्त मनहरण

तेरे ही भुजन पर भूतल को भार,  
कहिबे को सेस-नाग दिगनाग हिमाचल है ।

तेरो अवतार जग पोसन भरनहार,  
कछु करतार को न तामधि अमल है ॥

साहिन में॥ सरजा समथ शिवराज कवि,  
भूषन कहत जीबो तेरोई सफल है ।

तेरो करवाल करै म्लेच्छन को काल बिन,  
काज होत काल बदनाम धरातल है ॥८७॥

अर्थ—(हे शिवाजी ! ) समस्त पृथ्वी का भार आप ही की भुजाओं पर है । शेषनाग दिग्गज और हिमाचल तो कहने मात्र के लिए ही हैं, अर्थात् उन पर पृथ्वी का भार नहीं है । आपका अवतार दुनियाँ के पालन-पोषण के हेतु हुआ है, इसमें करतार (ब्रह्मा) का कोई दखल नहीं है । भूषण कवि कहते हैं कि हे बादशाहों में वीरकेसरी महाशक्तिशाली शिवाजी ! वास्तव में आपका जीना ही सफल है । आपकी तलवार म्लेच्छों को मारती है, मृत्यु बेचारी तो व्यर्थ ही दुनियाँ में बदनाम होती है ।

विवरण—यहाँ 'शेषनाग' और 'दिगनाग' के पृथ्वी के धारण करने रूप धर्म का निषेध कर उस (धर्म) का शिवाजी में आरोप किया गया है । पुनः ब्रह्मा के धर्म का निषेध कर शिवाजी में उसका

---

॥ पाठान्तर—'साहितनै' ।

आरोप किया गया है। अन्तिम चरण में मृत्यु के धर्म का उसमें निषेध कर शिवाजी के करवाल में उसका आरोप किया है।

भ्रान्तापह्नुति

लक्षण—दोहा

संक आन को होत ही, जहँ भ्रम कीजै दूरि ।

भ्रान्तापह्नुति कहत हैं, तहँ भूषण कवि भूरि ॥८८॥

अर्थ—किसी अन्य बात की शंका होते ही जहाँ (सच्ची बात कह कर) भ्रम दूर कर दिया जाय वहाँ कवि भ्रान्तापह्नुति अलंकार कहते हैं

उदाहरण—कवित्त मनहरण

साहितनै सरजा के भय सों भगाने भूष

मेरु में लुकाने ते लहत जाय ओत हैं ।

भूषण तहाऊँ मरहटपति के प्रताप,

पावत न कल अति कौतुक उदोत हैं ॥

‘सिव आयो मिव आयो’ संकर के आगमन,

सुनि कै परान ज्यों लगत अरि गोत हैं ।

‘सिव सरजा न, यह सिव है महेस’ करि,

यों ही उपदेस जच्छ रच्छक से होत हैं ॥८९॥

शब्दार्थ—ओत = अवधि, कष्ट की कमी (आराम) । कल = चैन । मरहटपति = शिवाजी । उदोत = उदय, प्रकट । परान = पलान, पलायन भगदड़ । अरिगोत = शत्रुकुल ।

अर्थ—शाहजी के पुत्र शिवाजी के भय से शत्रु राजा भाग कर मेरु पर्वत में जा छिपे और वहाँ जाकर छिपने से वे कुछ आराम पाते हैं । लेकिन भूषण कहते हैं कि वहाँ भी उन्हें महाराष्ट्रपति के प्रताप के कारण पूरा चैन नहीं मिलता अतएव वहाँ बड़ा तमाशा हुआ करता है । महादेवजी के वहाँ आने पर जब “सिव आये, सिव आये” ऐसा शब्द वे (शत्रु राजा) सुनते हैं तो वे दौड़ने लगते हैं, उनमें भग-

दड़ मच जाती है ( वे समझते हैं कि शिवाजी आ गये ) । ( इस प्रकार उन्हें भागता हुआ देख ) वहाँ के यत्न यह कह कर कि 'यह वीर-केसरी शिवाजी नहीं हैं अपितु शिव हैं' उनका भ्रम मिटा, इस आपत्ति के समय उनके रत्नक से हो जाते हैं ।

**विवरण**—यहाँ शत्रु राजाओं को 'शिव' नाम से वीर-केसरी शिवाजी का भ्रम उत्पन्न हो गया था वह "सिव सरजा न, यह सिव है महेस" यह सत्य बात कह कर मिटाया गया है ।

**दूसरा उदाहरण**—मालती सवैया

एक समै सजि कै सब सैन सिकार को आलमगीर सिधाए ।  
 "आवत है सरजा सम्हरो", एक ओर ते लोगन बोल जनाए ।  
 भूषन भो भ्रम औरंग के सिव भौंसिला भूप की धाक धुकाए ।  
 धाय कै "सिंह" कह्यो समुभाय करौलनि आय अचेत उठाए ॥६०॥

**शब्दार्थ**—आलमगीर = औरंगजेब । धाक = आतंक । धुकाए = घिरे, रोब में आये । धाकधुकाए = आतंक में घबराये हुए । करौल = शिकारी, जो लोग सिंह को उसकी माँद से हाँक कर लाते हैं ।

**अर्थ**—एक समय बादशाह औरंगजेब समस्त सेना सजाकर शिकार खेलने गया । वहाँ (शिकार के समय) एक ओर से लोगों ने आवाज़ दी—'सँभलिए, सरजा ( सिंह ) आता है ।' भूषण कवि कहते हैं कि भौंसिला-नरेश शिवाजी के आतंक से घबराये हुए औरंगजेब को यह सुनकर शिवाजी का भ्रम हो गया ( उसने सरजा का अर्थ शिवाजी समझा ) और वह मूर्छित हो गया । तब शिकारियों ने शीघ्रता से निकट जाकर उसे 'शिवाजी नहीं, अपितु सिंह है' ऐसा समझा कर मूर्छित पड़े हुए को उठाया ।

**विवरण**—यहाँ औरंगजेब ने सरजा का अर्थ 'शिवाजी' समझा था, परन्तु शिकारियों ने सत्यार्थ 'सिंह' कह कर भ्रम दूर किया ।

## छेकापहुति

लक्षण—दोहा

जहाँ और को संक करि, साँच छिपावत बात ।

छेकापहुति कहत हैं, भूषण कवि अवदात ॥६१॥

शब्दार्थ—अवदात = शुद्ध, श्रेष्ठ । कवि अवदात = श्रेष्ठ कवि ।

अर्थ—जहाँ किसी दूसरी बात की शंका करके सच्ची बात को छिपाया जाय वहाँ श्रेष्ठ कवि छेकापहुति अलंकार कहते हैं ।

सूचना—यह अलंकार भ्रान्तापहुति का ठीक उलटा है । भ्रान्ता-पहुति में सत्य कहकर भ्रम दूर किया जाता है, किन्तु इसके विपरीत चालाकी से जब सत्य को छिपाकर और असत्य कहकर शंका दूर करने की चेष्टा की जाती है तब छेकापहुति अलंकार होता है । शुद्धापहुति में जो असत्य का आरोप होता है वह किसी गुप्त बात को छिपाने के लिए नहीं होता । यहाँ एक बात कह कर उससे मुकर जाना होता है, अतः इसे मुकरी भी कहते हैं ।

उदाहरण—दोहा

तिमिर-वंस-हर अरुन-कर आयो सजनी भोर ?

‘सिव सरजा’, चुप रह सखी, सूरज-कुल सिरमौर ॥६२॥

शब्दार्थ—तिमिर = अंधकार, तैमूरलंग । तिमिरवंसहर = अंधकार को नष्ट करने वाला सूर्य, अथवा तैमूरलंग के वंश (मुगलों) को नष्ट करने वाला शिवाजी । अरुनकर = लाल (करनों वाला सूर्य, लाल हाथों वाला ( मुगलों के रक्त से लाल हाथों वाला ) । भोर = प्रातः-काल । सूरज कुल सिरमौर = वंश में श्रेष्ठ सूर्य, सूर्य वंश में श्रेष्ठ ।

अर्थ—हे सखि तैमूरलंग के वंश नष्ट करने वाला ( अँधेरे को नष्ट करने वाला ) और लाल-हाथों वाला (लाल किरणों वाला) प्रातः

होते ही आया । क्या सखि 'वीरकेसरी शिवाजी ?' नहीं सखि, चुप रह, मैं तो सूर्य की बात करती हूँ ।

विवरण—कोई स्त्री ऐसी शब्दावली में अपनी सखी से बात करती है जिससे शिवाजी और सूर्य दोनों पक्षों में अर्थ लगता है और फिर वह 'सिव सरजा' की सच्ची बात छिपाकर सूर्य की झूठी बात कहती है, अतः यहाँ छेकापहुति है ।

दूसरा उदाहरण—दोहा

दुरगहि बल पंजन प्रबल, सरजा जिति रन मोहिं ।

औरंग कहै देवान सों, सपन सुनावत तोहिं ॥६३॥

सुनि सु उजोरन यों कह्यो, "सरजा सिव महाराज" ?

भूषण कहि चकता सकुचि, "नहिं शिकार मृगराज" ॥६४॥

शब्दार्थ—देवान = दीवान, मन्त्री । सरजा सिव महाराज = क्या वीरकेसरी शिवाजी महाराज ? मृगराज = शेर ।

अर्थ—औरंगज़ेब अपने वज़ीरों से कहता है कि मैं तुम्हें अपना सपना सुनाता हूँ, (स्वप्न में मैंने देखा) कि दुर्गों के बल से (या दुर्गों के बल से—सिंह दुर्गों का वाहन है, अतः उसे दुर्गों की कुना-प्राप्त है) और अपनी प्रबल भुजाओं से (अपने प्रबल पंजों से) सरजा ने मुझे रण में जीत लिया । यह सुनकर वज़ीरों ने पूछा—'क्या सरजा (वीरकेसरी) शिवाजी महाराज ने ?' भूषण कहता है कि तब लज्जा से सकुचा कर (झेंप कर) औरंगज़ेब बोला—नहीं, (युद्ध में शिवाजी ने मुझे नहीं जीता) शिकार में मृगराज (सिंह) ने मुझे जीत लिया ।

विवरण—यहाँ भी शब्दों के हेर-फेर से सिंह की बात कहकर असल बात शिवाजी को छिपा दिया है अतः यहाँ छेकापहुति अलंकार है ।



## कैतवापह्नुति

लक्षण—दोहा

जहँ कैतव, छल, व्याज, मिस इन सों होत दुराव ।

कैतवऽपह्नुति ताहि सों, भूषण कहि सति भाव ॥६५॥

शब्दार्थ—कैतव = छल । सति भाव = सत्य भाव से, वस्तुतः ।

अर्थ—जहाँ किसी बात को कैतव, व्याज और मिस आदि शब्दों के द्वारा छिपाया जाय वहाँ भूषण कवि कैतवापह्नुति अलंकार मानते हैं ।

सूचना—यह भी अपह्नुति का एक भेद है, पर अपह्नुति के अन्य भेदों में कोई न कोई नकारात्मक शब्द आकर बात को छिपाने में मदद पहुँचाता है, परन्तु जब ऐसा नकारात्मक शब्द न आवे और 'बहाने से' 'व्याज से' आदि शब्दों के द्वारा सत्य बात को छिपा कर असत्य की स्थापना की जाती है तब कैतवापह्नुति अलंकार होता है । अतः इस अलंकार में ऐसे शब्दों का आना ज़रूरी है ।

उदाहरण—मनहरण कवित्त

साहितनै सरजा खुमान सलहेरि पास.

कीन्हौ कुरुखेत खीभि मीर अचलन सों ।

भूषन भनत बलि करी है अरीन धर.

धरनी पै डारि नभ प्राण दै दलन सों ॥

अमर के नाम के बहाने गो अमरपुर,

चन्दावत लरि सिंवरज के बलन सो ।

कालिका प्रसाद के बहाने ते खवायो महि .

बाबू उमराव राव पसु के छलन सों ॥६६॥

शब्दार्थ—सलहेरि = यह किला सूरत के पास था । इसे शिवाजी के प्रधान मोरोपंत ने १६७१ ई० में जीत लिया था । सन् १६७२ में

दिल्ली के सेनापति दिलेरखाँ ने इसे घेरा और यहाँ मराठों और मुगलों में भयंकर युद्ध हुआ, जिसमें मुगलों को बड़ी हानि पहुँची और उनके मुख्य सेनानायकों में से २२ मारे गये और अनेक बंदी हुए एवं समस्त सेना तितर बितर हो गई। इसीलिए भूषण ने कई स्थानों पर इसका वर्णन किया है। कुरुखेत कीन्हों = कुरुक्षेत्र सा किया, घोर युद्ध किया। बलि करी = बलि दे दी। अरीन धर = शत्रुओं को पकड़ कर। धरनी पै डारि नभ प्रान दै बलन सों = बल से ( ज़बर्दस्ती उन शत्रुओं को ) पृथ्वी पर पटक कर उनका प्राण आकाश को दे दिया ( उन्हें मार डाला )। अमर = अमरसिंह चंदावत, यह भी सलहेरि के युद्ध में मारा गया था। कालिकाप्रसाद = काली ( देवी ) की भेंट।

अर्थ—शाहजी के पुत्र वीरकेसरी चिरंजीव शिवाजी ने अटल (दुर्जय) अमीरों से नागाज होकर सलहेरि के पास कुरुक्षेत्र मचा दिया अर्थात् घमासान युद्ध किया। भूषण कवि कहते हैं कि उन्होंने सारे शत्रुओं को ज़बर्दस्ती पकड़ पकड़ कर उनकी बलि दे दी, ( उन्हें ) पृथ्वी पर पटक कर उनके प्राण आकाश को दे दिये ( उन्हें मार डाला ), अमरसिंह चंदावत उनकी सेना से युद्ध कर अपने नाम (अमर) के बहाने अमरपुर (देवलोक) को चला गया और कालीजी के प्रसाद के बहाने से बानू, उमराव तथा सरदार रूपी पशुओं को उन्होंने पृथ्वी को खिला दिया।

उत्प्रेक्षा

लक्षण—दोहा

आन बात को आन में, जहँ संभावन होय ।

वस्तु हेतु फल युत कहत, उत्प्रेक्षा है सोय ॥६७॥

अर्थ—जहाँ किसी वस्तु में किसी अन्य वस्तु की संभावना की जाती है, वहाँ वस्तु, हेतु या फलोत्प्रेक्षा अलंकार होता है। इसके वाचक शब्द हैं—मनु, जनु, मानो, मनहु, आदि।

सूचना—उत्प्रेक्षा ( उत् + प्र + ईक्षण ) शब्द का अर्थ है “बलपूर्वक प्रधानता से देखना” । अतः इसमें कल्पना शक्ति के जोर से कोई उपमान कल्पित किया जाता है ।

### वस्तुत्प्रेक्षा

उदाहरण—मालती सवैया.

दानव आयो दगा करि जावली दीह भयारो महामद भारथो ।  
भूषन बाहुवली सरजा तेहि भेंटिबे को निरसंक पधारथो ॥  
बीछू के घाय गिरे अफजललहि ऊपर ही सिवराज निहारथो ।  
दाबि यों बैठो नरिन्द अरिन्दहि मानो मयन्द गयन्द पछारथो ॥६८॥

शब्दार्थ—दानव = राक्षस ( यहाँ अफजलखाँ से अभिप्राय है )  
दीह = दीर्घ, बड़ा । भयारो = भयंकर । भारथो = भरा हुआ ।  
घाय = घाव, जख्म । नरिन्द = ( नरेन्द्र ) राजा । अरिन्द = प्रबल  
शत्रु । मयन्द = ( मृगेन्द्र ) सिंह । गयन्द = ( गजेन्द्र ) हाथी ।

अर्थ—जब बड़े अभिमान में भरा हुआ महाभयंकर दानव ( अफजल खाँ ) धोखा करके ( छल करने की इच्छा से ) जावली स्थान पर आया, भूषण कहते हैं कि तब बाहुवली शिवाजी बिना किसी शंका के (बेधड़क) उससे मिलने को गये । (जब उसने धोखे से शिवाजी पर तलवार का वार करना चाहा तो) शिवाजी ने बघनखे के घाव से उसे नीचे गिरा दिया, (और शीघ्र ही) बीछू शस्त्र (बघनखा) के घावसे गिरे हुए अफजल खाँ के ऊपर ही वे दिखाई देने लगे । राजा शिवाजी अपने शत्रु (अफजल खाँ) को ऐसे दबाकर बैठे, मानो किसी सिंह ने हाथी को पछाड़ा हो (और वह उस पर बैठा हो) ।

विवरण—यहाँ वस्तुत्प्रेक्षा अलंकार है । कवि का तात्पर्य पछाड़े हुए अफजलखाँ पर शिवाजी के बैठने का वर्णन करना है, परन्तु अपनी कल्पना से पाठक का ध्यान बलपूर्वक हाथी पर बैठे हुए

सिंह उपमान की ओर ले जाता है जिससे कि पाठक शिवाजी के उस बैठने की शोभा का अनुमान कर सकें ।

दूसरा उदाहरण—मालती सवैया

साहितनै सिव साहि निसा मैं निसाँक लियो गढ़सिंह सोहानौ ।  
राठिवरो को सहार भयो लरिकै सरदार गिरयो उदैभानौ ॥  
भूषन यों घमसान भा भूतल घेरत लोथिन मानो मसानौ ।  
ऊँचै सुछब्ज छटा उचटी प्रगटी परभा परभात की मानौ ॥६६॥

शब्दार्थ—निसाँक = निःशंक । गढ़सिंह = सिंहगढ़ । सुहानौ = सुहावना, सुन्दर । राठिवरो = राठौर क्षत्रिय । उदैभानौ = उदयभानु, एक वीर राठौर क्षत्रिय जो औरंगजेब की ओर से सिंहगढ़ का किलेदार था । लोथिन = लाशों । मसानौ = श्मशान । गढ़सिंह = सिंहगढ़, इस किले का पहला नाम कोंडाणा था । सन् १६४७ ई० में शिवाजी ने इसे जीता । जयसिंह से संधि करते समय शिवाजी को यह किला, और बहुत से किलों के साथ, औरंगजेब को देना पड़ा । औरंगजेब की कैद से छूटने के बाद, सन् १६७० में शिवाजी ने तानाजी मालुसुरे को कोंडाणा वापिस लेने के लिए भेजा । अँधेरी रात में तानाजी और उसके भाई सूर्याजी ने घावा किया । घमासान युद्ध हुआ । किला शिवाजी के हाथ आया पर वीर तानाजी लड़ते लड़ते मारा गया । उस पुरुषसिंह की मृत्यु पर शिवाजी ने कहा 'गढ़ आया पर सिंह गया', तभी से इसका नाम सिंहगढ़ पड़ा । इसी घटना का यहाँ वर्णन है ।

अर्थ—शाहजी के पुत्र महाराज शिवाजी ने निःशंक हो ( निर्भयतापूर्वक ) सिंहगढ़ को रात में युद्ध करके विजय कर लिया । समस्त राठौर क्षत्रिय ( जो किले में थे ) मारे गये और लड़ कर राठौर सरदार उदयभानु भी इस युद्ध में गिर गया । भूषण कवि कहते हैं कि ऐसा घमासान युद्ध हुआ मानो पृथ्वी-तल

ही लोथों ( लाशों ) से घिरा हुआ श्मशान हो अर्थात् पृथ्वीतल ऐसा प्रतीत होने लगा कि मानो लोथों से घिरा हुआ श्मशान हो । ( उसी समय अर्धरात्रि के दुर्गविजय की सूचना किले से ६ मील दूर पर बैठे हुए शिवाजी को देने के लिए घुड़सवारों की फूस की झोपड़ियों में आग लगा दी गई; अतएव) ऊँचे सुन्दर छज्जों पर ( विजय-सूचक जलाई गई ) आग इस प्रकार उचटी ( भड़की ) मानो प्रभातकाल की प्रभा (छटा, लाली) फैल गई हो ।

**विवरण**—यहाँ लाशों से पटे हुए स्थान को श्मशान के समान और ऊँचे छज्जा पर जलाई गई विजयसूचक आग को प्रभात की लालिमा कल्पित किया गया, है, अतः वस्तुप्रेक्षा है ।

तीसरा उदाहरण—कवित्त मनहरण

दुरजन-दार भजि भजि बेसम्हार चढ़ी

उत्तर पहार डरि सिवर्जा नरिंद ते ।

भूषन भनत, बिन भूषन बसन साधे

भूखन पियासन हैं नाहन को निंदते ॥

जालक अयाने बाट बीच ही बिलाने,

कुम्हिलाने मुख कोमल यमल अरविंद ते ।

दृग-जल कज्जल कलित बढ्यो कढ्यो मानो

दूजो सोत तरान तनूजा कौ कलिंद ते ॥१००॥

**शब्दार्थ**—दुरजन = खल, नीच, यहाँ मुसलमान शत्रुओं से तात्पर्य है । बेसम्हार = बेशुमार, अनगिनत अथवा बिना सँभाल के (अस्तव्यस्त) । बसन = वस्त्र । साधे = साधन किए हुए, सहते हुए । नाह = पति । अयाने = ( अज्ञानी ) अबोध । बिलान = विलीन हो गये, खो गये । अरविंद = कमल । कलिंद = वह पहाड़ जिस से यमुना निकली है, इसी से यमुना को कालिन्दी कहते हैं ।

**अर्थ**—महाराज शिवजी के भय से शत्रुओं की अनगिनत (अथवा

अस्त व्यस्त हुई) स्त्रियाँ भाग-भाग कर उत्तर दिशा के पहाड़ों पर चढ़ गईं। भूषण कवि कहते हैं कि वे न अपने गहने कपड़ों को सम्हालती थीं और न उन्हें भूख प्यास थी ( वे भूख प्यास को साधे थीं) और वे अपने अपने पतियों को कोसती जाती थीं (कि उन्होंने नाहक ही शिवाजी से शत्रुता की)। उनके अबोध बच्चे मार्ग ही में (घबराहट के कारण) खो गये और स्वच्छ तथा सुन्दर कमलों से भी कोमल उनके मुख मुरझा गये। उनकी आँखों से निकल कर कज्जल-मिश्रित आँसू ऐसे बह चले मानो कलिंद पर्वत से यमुना का दूसरा स्रोत निकला हो। (कवियों ने यमुना के जल का रङ्ग काला और गंगा-जल का रंग सफेद माना है। आँखों से निकला जल भी काजल से मिला होने के कारण काला है, और स्त्रियाँ पहाड़ों पर तो चढ़ी हुई हैं ही।) काला जल ऐसे निकलने लगा मानो कलिंद पहाड़ से यमुना का स्रोत।

विवरण—यहाँ नेत्रों के काले जल में कालिन्दी के द्वितीय स्रोत की संभावना की गई है अतः वस्तुत्प्रेक्षा है।

चौथा उदाहरण—दोहा

महाराज शिवराज तब, सुघर धवल ध्रुव किति।

छवि छटान सों छुवति-सी, छिति-अंगन दिग-भित्ति ॥१०१॥

शब्दार्थ—ध्रुव=ध्रुव, अचल । किति=कीर्ति, बड़ाई।  
दिगभित्ति=दिशा-रूपी भीत।

अर्थ—हे महाराज शिवाजी, तेरी सुन्दर, शुभ्र (सफेद) और निश्चल कीर्ति अपनी कान्तिरूपी छटा से पृथ्वी रूपी आँगन और आकाशरूपी दीवारों को मानो छू रही है; पोत रही है। (कई प्रतियों में 'छुवति' के स्थान पर 'छवति' पाठ है; वहाँ अर्थ इस प्रकार होगा—हे महाराज शिवराज, तेरी सुन्दर शुभ्र और निश्चल कीर्ति पृथ्वी रूपी आँगन और दिशा रूपी दीवारों पर अपनी सुन्दरता से छत डाल रही है।)

विवरण—यहाँ शिवाजी के यश को चारों ओर फैलते देखकर यह कल्पना की गई है कि मानो उनका यश पृथ्वी-रूपी आँगन और दिशा-रूपी दीवारों पर सफेदी कर रहा है, अतः वस्तुत्प्रेक्षा है। वस्तुत्प्रेक्षा के दो भेद होते हैं, एक उक्तविषया ( जहाँ विषय कहकर फिर कल्पना की जाय ) दूसरा अनुक्तविषया ( जहाँ कल्पना का विषय न कहा गया हो )। इस दोहे में अनुक्तविषया वस्तुत्प्रेक्षा है, क्योंकि यहाँ ( कीर्ति के फैलने का ) कथन नहीं किया गया।

### हेतुत्प्रेक्षा

उदाहरण—कवित्त मनहरण

लूट्यो खानदौरा जोरावर सफजंग अरु,  
 लूट्यो कारतलबखाँ मानहुँ अमाल है।  
 भूषण भनत लूट्यो पूना में सइस्तखान,  
 गढ़न में लूट्यो त्यों गढ़ोइन को जाल है ॥  
 हेरि हेरि कूटि सलहेरि बीच सरदार,  
 घेरि घेरि लूट्यो सब कटक कराल है।  
 मानो हय हाथी उमराव करि साथी,  
 अवरंग डरि सिवाजी पै भेजत रिसाल है ॥१०२॥

शब्दार्थ—खानदौरा = दक्षिण का मुगल सूबेदार नैशीरखाँ, जिसकी खानदौरा उपाधि थी। सफजंग = सफदरजंग नामक दिल्ली का एक सरदार अथवा यह किसी सरदार की उपाधि होगी। फारसी में सफजंग का अर्थ युद्ध की तलवार होता है। कारतलबखाँ = यह शाइस्ताखाँ का सहायक सेनापति था, अंबरखिंडी के पास इसे मराठों ने घेर लिया था, अन्त में बहुत सा धन लेकर इसे जीवनदान दिया था। अमाल = (अरबी अमल) आमिल, अधिकारी, हाकिम। हेरि हेरि = देख देखकर, खोजकर। गढ़ोइन = गढ़पति। रिसाल = इरसाल, खिराज, कर।

**अर्थ—**शिवाजी ने महाबली खानदौरा और सक्रदरजंग को लूट लिया । कारतलबखाँ को भी खूब लूटा । भूषण कवि कहते हैं कि पूना में शाहस्ताखाँ को भी लूट लिया और ऐसे ही शत्रुओं के जितने किले थे उनके सब किलेदारों को भी लूट लिया । और सलहेरि के स्थल में खोज खोज कर सरदारों को कुचल डाला और चारों ओर से भयंकर सेना से भी सब कुछ छीन लिया । ( यह समस्त लूट की सामग्री ऐसी मालूम होती थी ) मानो शिवाजी ही शासक हैं और औरंगज़ेब उनसे डर कर शमीर उमरावों के साथ घोड़े और हाथियों का खिराज भेजता है । अर्थात् औरंगज़ेब अपनी सेना चढ़ाई के लिए नहीं भेजता अपितु शिवाजी को शासक समझ उनके डर से खिराज में भेजता है ।

**विवरण—**जहाँ अहेतु को ( अर्थात् जो कारण न हो, उसे ) हेतु मान कर उत्प्रेक्षा की जाय वहाँ हेतुत्प्रेक्षा होती है । यहाँ औरंगज़ेब के बार-बार सेना भेजने का कारण शिवाजी को खिराज भेजना बताया गया है, जो कि असली कारण नहीं है । अतः अहेतु को हेतु मानने से यहाँ हेतु-उत्प्रेक्षा अलंकार है ।

### फलोत्प्रेक्षा

उदाहरण — कवित्त मनहरण

जाहि पास जात सो तौ राखि न सकत याते,

तेरे पास अचल सुप्रीति नाधियतु है ।

भूषन भनत सिवराज तव कित्ति सम,

और की न कित्ति कहिबे को काँधियतु है ॥

इन्द्र कौ अनुज तैं उपेन्द्र अवतार यातैं

तेरो बाहुबल लै सलाह साधियतु है ।

पायतर आय नित निडर बसायबे को

कोट बाँधियतु मानो पाग बाँधियतु है ॥१०॥

शब्दार्थ—नाधियतु=जोड़ते हैं । काँधियतु=ठानते हैं,



स्वीकार करते हैं । उपेन्द्र = विष्णु । पायतर = पैरों के तले, चरणाश्रय में । पाग = पगड़ी । कोट = किला ।

अर्थ—मुसलमानों के अत्याचारों से पीड़ित राजा लोग जिसके पास शरणार्थ जाते हैं वे तो उन्हें अपनी शरण में रख नहीं सकते ( उनमें इतनी सामर्थ्य नहीं कि वे उनके शत्रुओं से लड़कर उन्हें बचा सकें ) इस हेतु हे शिवाजी, वे ( शरणार्थी ) आप से अटल प्रीति जोड़ते हैं । अतएव भूषण कवि कहते हैं कि हे शिवाजी ! आपके यश के समान अन्य राजाओं के यश का वर्णन करना स्वीकार नहीं करते हैं । आप इन्द्र के छोटे भाई विष्णु के अवतार हैं ( हिन्दुओं की रक्षा करने के कारण विष्णु का अवतार कहा है ) इसलिए ( दुखी ) लोग आपके बाहुबल का आश्रय ले अपनी राय निश्चित करते हैं, ( आगे क्या करना है उसका निश्चय आपके बल पर करते हैं ) निंढर बसने के लिए शरण आये लोगों के सिर पर आप पगड़ी क्या बाँधते हैं मानो उनके निर्भय होकर रहने के लिए किले ही बनवा देते हैं ।

विवरण—यहाँ पगड़ी बाँधने में किले बनवाने की तथा फल रूप निंढर होने की उत्प्रेक्षा की गई है अतएव यहाँ फलोत्प्रेक्षा अलंकार है ।

दूसरा उदाहरण—दोहा

दुवन सदन सबके बदन, 'सिव सिव' आठों याम ।

निज बचिबे को जपत जनु, तुरकौ हर को नाम ॥१०४॥

शब्दार्थ—दुवन = शत्रु । बदन = मुख ।

अर्थ—शत्रुओं के घरों में सब के मुख से आठों पहर (रात-दिन) 'शिव-शिव' शब्द निकलता है शिवाजी के भय से शत्रु लोग रात-दिन उनकी चर्चा करते हैं, इस पर कवि उत्प्रेक्षा करता है कि ) मानो तुर्क भी रक्षा के लिए शिव ( महादेव ) का नाम जपते हैं ।

विवरण—हिन्दूशास्त्रानुसार शिव के नाम के जाप से प्राणरक्षा

होती है, परन्तु मुसलमानों का शिव का जाप करना अफल को फल मानना है। साथ ही यहाँ शिवनामोच्चारण भय के कारण है न कि अपनी रक्षा के हेतु, किन्तु इस फल के अर्थ उस का कथन करना ही फलोत्प्रेक्षा है।

### गम्योत्प्रेक्षा

लक्षण—दोहा

मानो इत्यादिक बचन, आवत नहिं जेहि ठौर।

उत्प्रेक्षा गम, गुप्त सो, भूषन भनत अमौर ॥१०५॥

अर्थ—‘मानो’ ‘जनु’ इत्यादि उत्प्रेक्षा-वाचकशब्द जहाँ नहीं आते वहाँ भूषण कवि अमूल्य गम्योत्प्रेक्षा या गुप्तोत्प्रेक्षा अलंकार मानते हैं।

उदाहरण—कवित्त मनहरण

देखत ऊँचाई उदरत पाग, सूधी राह

द्योसहू मैं चढ़ैं ते जे साहस निकेत हैं।

सिवाजा हुकुम तेरो पाय पैदलन,

सलहेरि परनालो ते वै जीते जनु खेत हैं ॥

सावन भादों की भारी कुहू की अँध्यारी चढ़ि

दुगग पर जात मावली दल सचेत हैं।

भूषन भनत ताकी बात मैं बिचारी, तेरे

परताप रवि की उज्यारी गढ़ लेत हैं ॥१०६॥

शब्दार्थ—उदरत = गिरती है। द्योस = दिवस, दिन। परनाला = एक किले का नाम जो आजकल के कोल्हापुर से २२ मील उत्तर पश्चिम की ओर था, जिसे सन् १६५६ के अन्त में शिवाजी ने अपने अधिकार में कर लिया था। मई १६६० में बीजापुर की ओर से सिद्दी जौहर ने इसे शिवाजी को पकड़ने के विचार से आ घेरा पर वह सफलमनोरथ न हुआ। किला उसे मिल गया, पर शिवाजी वहाँ से निकल चुके थे। इसके बाद शिवाजी की बीजापुरवालों से संधि हो

गई, अतः यह किला बीजापुरवालों के हाथ में ही रहा। सन् १६७२ में अली आदिलशाह की मृत्यु होगई। उसके बाद १६७३ में शिवाजी के सेनापति कान्होजी अँधेरी रात में कुल ६० सिहाहियों की सहायता से इस किले पर चढ़ गये। किलेदार भाग गया और वह किला शिवाजी के हाथ में आ गया। कूहू = अमावस्या की रात। मावली = पहाड़ी देश के रहने वाले लोग जो शिवाजी के पैदल सैनिक थे।

अर्थ—जिन किलों की ऊँचाई देखने में पगड़ी गिर पड़ती है, अर्थात् जो किले इतने ऊँचे हैं कि उनकी चोटी को देखने के लिए इतना सिर झुकाना पड़ता है कि, पगड़ी गिर पड़ती है और जिन पर दिन में भी सीधी राह से वे ही व्यक्ति चढ़ जाते हैं जो साहसनिकेत (अत्यधिक साहसी) हैं, हे शिवाजी तेरा हुक्म पाकर होशियार मावली सेना पैदल हो सावन और भादों की अमावस्या की घोर अँधेरी रात में उन सलहेरि और परनाले के किलों पर चढ़ जाती है, उन को ऐसे जीत लेती है, मानो वे समतल खेत हों। भूषण कवि कहते हैं कि इतनी आसानी से ऐसी घोर अँधेरी रात्रि में उनके किले पर चढ़ जाने की बात को मैंने सोचा तो जान पाया कि (मानो) तेरे प्रताप-रूपी सूर्य के उजियाले में ही वे किले जीत पाते हैं।

विवरण—यहाँ द्वितीय चरण में तो 'जनु' वाचक आया है परन्तु चौथे चरण में जनु आदि कोई प्रसिद्ध वाचक शब्द नहीं है। अतः गम्योत्प्रेक्षा है। यदि भूषण इस पद में 'बात में विचारों' का प्रयोग न करते, जो एक प्रकार का वाचक ही है, तो यह उदाहरण अधिक उपयुक्त होता।

दूसरा उदाहरण—दोहा

और गढ़ोई नदी नद, सिव गढ़पाल दरयाव।

दौरि दौरि चहुँ ओर ते, मिलत आनि यहि भाव ॥१०७॥

**शब्दार्थ—**गढ़ोई = छोटे छोटे किलों के स्वामी । गढ़पाल = गढ़पति । दरयाव = समुद्र ।

**अर्थ—**छोटे छोटे किलेदार शिवाजी की अधीनता सहर्ष स्वीकार कर लेते हैं और उन से मिल जाते हैं, इस पर कवि उत्प्रेक्षा करता है कि मानो और जितने भी छोटे छोटे किलों के स्वामी हैं वे सब नदी नाले हैं, गढ़पति शिवाजी ही समुद्र हैं । इसीलिए वे छोटे-छोटे किलेदार चारों ओर से दौड़े दौड़े आकर इस प्रकार शिवाजी से मिलते हैं जैसे नदी नाले समुद्र में गिरते हैं ।

**विवरण—**यहाँ वाचक शब्द 'मानो' नहीं है, अतः गम्योत्प्रेक्षा है ।

### अतिशयोक्ति

जहाँ किसी की अत्यन्त प्रशंसा के लिए बढ़ा-चढ़ा कर लोक-सीमा के बाहर की बात कही जाय वहाँ अतिशयोक्ति, अलंकार होता है । अतिशयोक्ति के पाँच मुख्य भेद हैं—रूपकातिशयोक्ति, भेदकातिशयोक्ति, अक्रमातिशक्ति, चंचलातिशयोक्ति, अत्यन्तातिशयोक्ति । भाषा-भूषण में सापहवातिशयोक्ति, और संबंधातिशयोक्ति दो भेद और दिये हैं । कहीं-कहीं इससे अधिक भेद भी मिलते हैं ।

### १. रूपकातिशयोक्ति

**लक्षण—**दोहा

ज्ञान करत उपमेय को, जहाँ केवल उपमान ।

रूपकातिसय-उक्ति सो, भूषण कहत सुजान ॥१०८॥

**अर्थ—**जहाँ केवल उपमान ही उपमेय का ज्ञान कराये अर्थात् उपमान ही के कथन से उपमेय जाना जाय वहाँ चतुर लोग रूपकातिशयोक्ति अलंकार कहते हैं ।

उदाहरण—कवित्त मनहरण

बासव से बिसरत विक्रम की कहा चली,  
 विक्रम लखत बीर बखत-बुलंद के ।  
 जागे तेज बृन्द सिवाजी नरिंद मसनंद,  
 माल-मकरंद कुलचंद साहिनंद के ॥  
 भूषन भनत देस-देस बैरि-नारिन मैं,  
 होत अचरज घर घर दुख-दंद के ।  
 कनक-लतानि इंदु, इंदु माहि अरविंद,  
 भरै अरविंदन तें बुन्द मकरंद के ॥१०९॥

शब्दार्थ—बासव = इन्द्र । बिसरत = भूल जाता है । विक्रम =  
 विक्रमादित्य, पराक्रम । मसनन्द = गद्दी । माल मकरन्द = मालोजी ।  
 दंद = द्रन्द, उपद्रव । इंदु = चन्द्रमा ।

अर्थ—सौभाग्यशाली वीर शिवाजी के पराक्रम को देखकर लोग  
 इन्द्र को भी भूल जाते हैं अर्थात् इन्द्र जैसे पराक्रमी की गाथाओं को  
 भी भूल जाते हैं, राजा विक्रमादित्य की तो बात ही क्या है । भूषण  
 कवि कहते हैं कि मालोजी के कुल में चन्द्र-रूप शाहजी के पुत्र, गद्दी-  
 स्थित महाराज शिवाजी के तेज-समूह के जागरित होने पर देश-देश  
 के शत्रुओं की स्त्रियों में घर-घर बड़ा दुःख और उपद्रव होता है तथा  
 यह देख कर आश्चर्य होता है कि स्वर्णलता में जो चन्द्रमा है उस  
 चन्द्रमा में कमल हैं और उनमें से पराग की बूँदें गिरती हैं—अर्थात्  
 सोने की लता के समान रंग वाली कमिनियों के मुख-रूपी चन्द्रमा के  
 कमल-रूपी नेत्रों से पुष्परस-रूपी आँसू गिरते हैं ।

विवरण—यहाँ केवल उपमान कनकलता, इन्दु, अरविन्द  
 और मकरन्द बुन्द ही कथित हैं; उनसे ही क्रमशः स्त्रियाँ, उनके  
 मुख तथा नेत्र और अश्रु-बूँदों का ज्ञान होता है, अतः रूपकाति-  
 शयोक्ति है ।

## २. भेदकातिशयोक्ति

लक्षण—दोहा

जेहि थर आनहि भाँति की, बरनत बात कछूक ।

भेदकातिसय-उक्ति सो भूषन कहत अचूक ॥११०॥

शब्दार्थ—थर = स्थल, जगह । अचूक = ठीक, निश्चय ही ।

अर्थ—जहाँ किसी अन्य प्रकार का ही कुछ वर्णन किया जाय भूषण कहते हैं वहाँ अवश्य भेदकातिशयोक्ति अलंकार होता है ।

सूचना—इसके वाचक शब्द 'और', 'न्यारी रीति है', 'और ही बात है', 'अनोखी बात है' इत्यादि होते हैं । 'भेदक' का अर्थ 'भेद करने वाला' है । जहाँ यथार्थ में कुछ भेद न होने पर भी भेद कथन किया जाय, वहाँ भेदकातिशयोक्ति अलंकार होता है ।

उदाहरण—कवित्त मनहरण

श्रीनगर नयपाल जुमिला के छितिपाल,

भेजत रिसाल चौर, गढ़, कुही बाज की ।

मेवार, हुँडार, मारवाड़ औ बुँदेलखंड,

भारखंड बाँधौ धनी चाकरी इलाज की ॥

भूषन जे पूरब पछाँह नरनाह ते वै,

ताकत पनाह दिलीपति सिरताज की ।

जगत को जैतवार जीत्यो अवरंगजेब,

न्यारी रीति भूतल निहारी सिवराज की ॥१११॥

शब्दार्थ—श्रीनगर = कश्मीर की राजधानी । नयपाल = नैपाल ।

जुमिला = सब कहीं । चौर = चँवर । कुही = एक शिकारी

चिड़िया जो बाज़ से छोटी होती है । मेवार = उदयपुर रियासत ।

हुँडार = रियासत अंबर अर्थात् जयपुर । मारवाड़ = जोधपुर राज्य ।

भारखंड = उड़ीसा । बाँधौ = बांधव, रीवाँ । धनी = स्वामी । जैतवार =

जीतने वाला ।

अर्थ—श्रीनगर, नैपाल आदि सब देशों के राजा खिराज (कर) स्वरूप में जिसे चँवर, किले, कुही, बाज आदि पक्षी भेजते हैं; उदयपुर, जयपुर, मारवाड़, बुंदेलखंड, म्हारखंड (आधुनिक उड़ीसा का एक भाग) और रीवाँ के राजाओं ने जिसकी नौकरी करना स्वीकार करके ही अपना इलाज (लाभ) समझा है; भूषण कवि कहते हैं कि पूरब और पश्चिम दिशाओं के राजा भी जिस दिल्लीपति औरंगजेब की शरण ताकते हैं, संसार को जीतने वाले उस ज़बरदस्त औरंगजेब को भी शिवाजी ने जीत लिया। पृथ्वी पर शिवाजी की यह निराली ही रीति दिखाई देती है। जहाँ भारत भर के सब राजा औरंगजेब से पनाह माँगते हैं, उसको कर देना स्वीकार करते हैं वहाँ शिवाजी ही एक ऐसे निराले राजा हैं जो उसको भी जीत लेते हैं।

विवरण—यहाँ 'न्यायी रीति भूतल निहारी शिवराज की' इस से भेदकातिशयोक्ति प्रकट है। यद्यपि और सब राजाओं की तरह शिवाजी भी राजा हैं, परन्तु उनकी रीति ही निराली है, वे लोक से परे हैं; इसमें औरों से शिवाजी का भेद प्रकट किया गया है।

### ३. अक्रमातिशयोक्ति

लक्षण—दोहा

जहाँ हेतु अरु काज मिलि, होत एक ही साथ।

अक्रमातिशय-उक्ति सो, कहि भूषण कविनाथ ॥११२॥

अर्थ—जहाँ कारण और कार्य मिलकर एक साथ हों वहाँ कवीश्वर भूषण अक्रमातिशयोक्ति अलंकार कहते हैं। साधारण नियमानुसार कारण पहले और कार्य पीछे होता है, पर जहाँ ऐसा अंतर न हो, कारण और कार्य एक साथ हो जायँ वहाँ अक्रमातिशयोक्ति अलंकार होता है।

सूचना—संग ही, साथ ही, एक साथ अथवा इस प्रकार के अर्थ वाले शब्दों को इस अलंकार का वाचक समझना चाहिए।

उदाहरण—कवित्त मनहरण

उद्धत अपार तव दुन्दुभी धुकार साथ  
 लंघै पारावार बाल-वृन्द रिपुगन के ।  
 तेरे चतुरंग के तुरंगन के अंग-रज,  
 साथ ही उड़ात रजपुञ्ज हैं परन के ॥  
 दक्षिण के नाथ शिवराज ! तेरे हाथ चढ़ें,  
 धनुष के साथ गढ़ कोट दुरजन के ।  
 भूषण असीसैं, तोहिं करत कसीसैं पुनि,  
 वानन के साथ छूटै प्राण तुरकन के ॥११३॥

शब्दार्थ—उद्धत = उग्र, प्रचंड । धुकार = ध्वनि, आवाज़ ।  
 पारावार = समुद्र । चतुरंग = चतुरंगिणी सेना जिसमें हाथी, घोड़े,  
 रथ और पैदल हों । रज = धूल, राज्यश्री । अंगरज = शरीर की धूल,  
 सुमों की धूल । परन = दूसरों, शत्रुओं । कसीसैं = कशिश करते ही,  
 कर्षण करते ही, खींचते ही ।

अर्थ—हे दक्षिण के नाथ, महाराज शिवराज ! तुम्हारे नगाड़ों  
 की आर्त प्रचंड गड़गड़ाहट के साथ शत्रुओं के बाल-बच्चे (परिवार)  
 समुद्र को लाँघ जाते हैं अर्थात् इधर चढ़ाई के लिए आपके नगाड़े  
 बजे और उधर मुसलमान अपने बाल-बच्चों को अपने देश में भेजने के  
 लिए समुद्र पार करने लगे । तुम्हारी चतुरंगिणी सेना के घोड़ों के सुमों  
 की धूल के उड़ने के साथ ही शत्रुओं की राज्य-श्री का समूह भी उड़  
 जाता है अर्थात् ज्यों ही चढ़ाई के लिए उद्यत तुम्हारी सेना के घोड़ों  
 के सुमों से धूल उड़ती है त्यों ही शत्रुओं के राज्य उड़ जाते हैं और  
 तुम्हारे धनुष चढ़ाने के साथ ही दुर्जनों के किले भी तुम्हारे हाथ में  
 चढ़ जाते हैं । फिर भूषण कवि आशीर्वाद देते हुए कहते हैं कि  
 तुम्हारे धनुष की डोरी खींच कर बाणों के छूटने के साथ ही तुम्हारे  
 प्राण छूट जाते हैं ।



**विवरण**—यहाँ दुन्दुभि का बजाना, चतुरंगिणी-सेना का चढ़ाई करना, धनुष चढ़ाना और बाण छूटना आदि कारण और कुटुम्ब का समुद्र पार करना, राज्यश्री का उड़ना, किलों का जीता जाना तथा दुर्कों के प्राण छूटना रूपी कर्म एक साथ ही कथित हुए हैं, इसलिए यहाँ अक्रमातिशयोक्ति अलंकार है।

### चंचलातिशयोक्ति

**लक्षण**—दोहा

जहाँ हेतु चरचा हि मैं, काज होत ततकाल ।

चंचलातिसय उक्ति सो, भूषण कहत रसाल ॥११४॥

**अर्थ**—जहाँ कारण की चर्चा में ही ( कहते, सुनते या देखते ही ) कार्य हो जाय वहाँ रसिक भूषण चंचलातिशयोक्ति अलंकार कहते हैं।

**सूचना**—कहते ही, सुनते ही, चर्चा चलते ही, आदि शब्द इसके वाचक होते हैं। जैसे चंचला ( बिजली ) चमकते ही एक दम दिखती है इसी प्रकार कारण की चर्चा होते ही जहाँ कार्य होता दिखाई दे वहाँ यह अलंकार होता है।

**उदाहरण**—दोहा

‘आयो आयो’ सुनत ही सिव सरजा तुव नाँव ।

वैरि नारि दृग-जलन-सों बूढ़ि जाति आर-गाँव ॥११५॥

**शब्दाथ** —नाँव = नाम । बूढ़ि जात = डूब जाते हैं ।

**अर्थ**—‘शिवाजी आया’ ‘शिवाजी आया’ इस प्रकार आपका नाम सुनते ही, हे वीर-केसरी शिवाजी, शत्रुओं की स्त्रियों के अश्रुजल से वैरियों के गाँव के गाँव डूब जाते हैं अर्थात् चारों ओर गाँवों में इतना रोना शुरू हो जाता है कि अश्रुजल में गाँव ही बह जाता है।

**विवरण—**अक्रमातिशयोक्ति में कारण और कार्य एक साथ होते हैं, पर यहाँ कारण की चर्चा होते ही कार्य हो जाता है। शिवाजी गाँव में नहीं आये, केवल उनकी आने की चर्चा ही हुई है कि स्त्रियों का रोना-बोना प्रारम्भ हो गया।

दूसरा उदाहरण—कवित्त मनहरण

गढ़नेर, गढ़चाँदा, भागनेर बीजापुर,  
नृपन की नारी रोय हाथन मलति हैं।  
करनाट, हवस, फिरंगहू, विलायती,  
बलख,रूम, अरि-तिय छतियाँ दलति हैं॥  
भूषन भनत सहितनै शिवराज एते,  
मान तव धाक आगे दिसा उबलति हैं।  
तेरी चमू चलिबे की चरचा चले तें,

चक्रवर्तिन की चतुरंगचमू बिचलति हैं॥११६॥

**शब्दार्थ—**गढ़नेर=नगर गढ़, चाँदा प्रान्त में गढ़ नाम की कई बस्तियाँ हैं, जिनमें यह भी एक हो सकती है, नेर नगर ही का छोटा रूप है। चाँदा=मध्य देश के दक्षिण में एक प्रान्त तथा एक नगर है, यह नागपुर से दक्षिण में है, इसी प्रान्त से होकर वाणगंगा इसकी सीमा पर की प्रणहीत नदी से मिलती है। भागनेर=भाग नगर, गोलकुण्डा वाले मुहम्मद कुतबुल्मुल्क ने अपनी प्यारी पत्नी भागमती के नाम पर गोलकुण्डा से ४ मील पर बसाया था। करनाट=कनार्टक। फिरंग=फिरंगियों अर्थात् यूरोप निवासियों का देश। कुछ ने इसे फिरंगाना माना है, शायद भूषण का तात्पर्य हिन्दुस्तान की उस जगह से था जहाँ पुर्तगाल-निवासियों (फिरंगियों) की कोठी थी। हवस=हबशियों का स्थान, एबीसिनिया के लोगों की बस्ती। १६वीं शताब्दी से एबीसिनिया के लोग भारत के पश्चिमी घाट पर जंजीरा द्वीप में बस गये थे। वे सीदी कहाते थे। उनसे

शिवाजी के पर्याप्त युद्ध हुए थे। विलायत = विदेशी राज्य, मुसलमानी देश, अफगानिस्तान, तुर्किस्तान, फारस आदि। बलख = तुर्किस्तान का एक प्रसिद्ध नगर। रूम = तुर्की, टर्की। उबलात है = खौलती है।

अर्थ—गढ़नेर, चाँदागढ़, भागनगर और बीजापुर के राजाओं की स्त्रियाँ रो-रा कर हाथों को मलती हैं (पछताती हैं)। कनार्टक, एबीसीनियनों की बस्ती, फिरंगदेश, तुर्किस्तान, अफगानिस्तान, बलोचिस्तान, बलख और रूम देश के शत्रुओं की स्त्रियाँ भी शोक से अपनी छाती पीटती हैं। भूषण कवि कहते हैं कि हे शाहजी के पुत्र शिवाजी! आपकी धाक का इतना प्रबल प्रभाव है कि उसके आगे दिशाएँ खौलने लगती हैं और आपकी सेना के चलने की बात सुनते ही बड़े-बड़े बादशाहों की चतुरगिणी सेना के भी पैर उखड़ जाते हैं।

विवरण—यहाँ शिवाजी की सेना के चलने रूप कारण की चर्चा मात्र से शाहों की सेना का तितर-बितर होना रूप कार्य कथन किया गया है।

### अत्यन्तातिशयोक्ति

लक्षण—दोहा

जहाँ हेतु ते प्रथम ही, प्रगट होत है काज।

अत्यन्तातिसयोक्ति सो, कह भूषण कविराज ॥११७॥

अर्थ—जहाँ कारण से प्रथम ही कार्य हो जाय वहाँ कविराज भूषण अत्यन्तातिशयोक्ति अलंकार कहते हैं।

सूचना—कहीं कहीं इसके वाचक 'प्रथम ही', 'पूर्व ही' आदि शब्द होते हैं।

उदाहरण—कवित्त मनहरण  
 मंगन मनोरथ के प्रथमहि दाता तोहि,  
 कामधेनु कामतरु सो गनाइयतु है ।  
 याते तेरे गुन सब गाय को सकत कवि,  
 बुद्धि अनुसार कछु तऊ गाइयतु है ॥  
 भूषन भनत साहितनै सिवराज, निज  
 बखत बढ़ाय वीर तोहि ध्याइयतु है ।  
 दीनता को डारि औ अधीनता बिडारि, दीह-  
 दारिद को मारि तेरे द्वार आइयतु है ॥११८॥

शब्दार्थ—मंगन = माँगने वाला, भिक्षुक । कामतरु = कल्पवृक्ष ।  
 बखत बढ़ाय = सौभाग्य बढ़ाकर । बिडारि = दूर करके, दूर फैंक कर ।  
 दीह = दीर्घ, भारी ।

अर्थ—हे शिवाजी ! कविलोग तुम्हें कामधेनु और कल्पवृक्ष के समान ( इच्छित फल के देनेवाले ) गिनाते ( वर्णन करते ) हैं, परन्तु मनु भिक्षुकों के ( मन में ) माँगने की इच्छा होने से पूर्व ही देनेवाले हो इसलिए तुम्हारे समस्त गुणों का कौन वर्णन कर सकता है ? अर्थात् कोई नहीं कर सकता है ( क्योंकि कामधेनु और कल्पवृक्ष मनोरथ पैदा होने पर ही वांछित वस्तु देते हैं, किन्तु तुम तो इच्छा करने से भी पहले दे देते हो ) फिर भी कवि लोग अपनी बुद्धि के अनुसार तुम्हारे गुण कुछ गाते हैं—वे तुम्हारी उपमा कामधेनु आदि से दे देते हैं । भूषण कवि कहते हैं कि हे शाहजी के पुत्र शिवाजी ! लोग अपना भाग्य बढ़ा करके ( भाग्यशाली होकर ) ही तुम्हारा ध्यान करते हैं अर्थात् तुम्हारा ध्यान करने से पहले ही वे भाग्यवान हो जाते हैं । समस्त दीनजन ( गरीब मनुष्य ) अपनी दीनता दूर कर पराधीनता को नष्ट कर और भयंकर दरिद्रता को मार कर फिर तुम्हारे दरवाजे पर आते हैं अर्थात् तुम्हारे द्वार पर आने

से पहले ही उनकी दीनता, अधीनता और गरीबी नष्ट हो जाती है।

**विवरण—**यहाँ शिवाजी के निकट आकर दान लेना रूपी कारण है परन्तु इससे प्रथम ही याचकों का धनाढ्य हो जाना रूपी कार्य कथन किया गया है।

**दूसरा उदाहरण—दोहा**

कवि-तरुवर सिव-सुजस-रस, सींचे अचरज-मूल।

सुफल होत है प्रथम ही, पीछे प्रगटत फूल ॥११६॥

**शब्दार्थ—**तरुवर = सुन्दर वृक्ष। रस = जल। अचरज-मूल = आश्चर्य रूपी जड़, अद्भुत जड़। सफल होना = फलीभूत होना, फल लगना। फूल = प्रसन्नता, पुष्प।

**अर्थ—**शिवाजी के सुन्दर यश-रूपी जल से कविरूपी वृक्ष की चमत्कारपूर्ण जड़ के सींचे जाने से यह वृक्ष पहले सफल (फल युक्त या सफल मनोरथ) होता है, पीछे इसमें फूल लगते हैं (प्रसन्नता होती है)। अर्थात् कवि लोग धन पाकर पहले सफल मनोरथ होते हैं और तदनन्तर प्रसन्न।

**विवरण—**प्रायः फूल पहले लगते हैं, और फिर फल लगते हैं; फूल कारण है फल कार्य, पर यहाँ फल लगने का कार्य पहले होता है और कारण-स्वरूप फूल पीछे होते हैं, अतः अत्यन्तातिशयोक्ति अलंकार है।

**सामान्य विशेष**

**लक्षण—दोहा**

कहिबे जहँ सामान्य है, कहै जु तहाँ बिसेष।

सो सामान्य-बिसेष है, बरनत सुकवि असेष ॥१२०॥

**शब्दार्थ—**सामान्य = सब पर घटने वाली बात। विशेष = किसी मुख्य वस्तु पर घटने वाली बात। अशेष = समस्त।

अर्थ—जहाँ सामान्य रूप से कोई बात कहनी हो वहाँ उसे विशेष रूप से कहा जाय तो श्रेष्ठ कवि सामान्य-विशेष अलंकार कहते हैं।

सूचना—भूषण का यह सामान्य-विशेष अलंकार प्राचीन आचार्यों ने कोई स्वतंत्र अलंकार नहीं माना है। यह तो “अप्रस्तुत प्रशंसा” अलंकार का एक भेद ‘विशेष निबंधना’ कहा जा सकता है। इसमें सामान्य घटना को लक्ष्य करने के लिए विशेष घटना का वर्णन किया जाता है।

उदाहरण—दोहा

और नृपति भूषण कहै, करै न सुगमौ काज ।

साहि तनै सिव सुजस तो, करै कठिनऊ आज ॥१२१॥

अर्थ—भूषण कवि कहते हैं कि अन्य राजा लोग साधारण सा काम भी नहीं कर पाते, किन्तु हे शाहजी के पुत्र शिवाजी ! आपका यश तो आज कठिन से भी कठिन कार्य कर डालता है।

विवरण—“बड़े पुरुषों के यश से ही कठिन से कठिन कार्य हो जाते हैं” इस सामान्य बात के लिए यहाँ शिवाजी की विशेष घटना का वर्णन किया गया है तथा अन्य राजाओं की दुर्बलता दिखाकर शिवाजी के पराक्रम को विशेष रूप दिया गया है।

दूसरा उदाहरण—मालती सबैया

जीत लई वसुधा सिगरी घमसान घमंड कै बीरन हू की,

भूषन भौसिला छीनि लई जगती उमराव अमीरन हू की ।

साहितनै शिवराज की धाकनि छूट गई धृति धीरन हू की,

मीरन के डर पीर बढ़ी यों जु भूलि गई सुधि पीरनहू क ॥१२२॥

शब्दार्थ—सिगरी = समस्त। घमसान = घोरयुद्ध। धृति = धीरज।

पीर = कष्ट, मुसलमानों के गुरु। मीर = सरदार, प्रधान, सैन्यद जाति के मुसलमानों को भी ‘मीर’ कहा जाता है।

अर्थ—घोर युद्ध करके शिवाजी भौंसिला ने बड़े-बड़े वीर शत्रुओं की समस्त पृथ्वी को जीत लिया। भूषण कहते हैं कि उन्होंने अमीर उमरावों की ज़मीनों को भी छीन लिया (छोड़ा नहीं)। शाह जी के पुत्र शिवाजी की घाक से बड़े बड़े धैर्यवानों का भी धीरज जाता रहा और मीरों के हृदयों में ऐसी पीड़ा बढ़ी कि वे अपने पीर (पैगंबरों) को भी सुघ भूल गये।

विवरण—साधारणतया देखा जाता है कि जब किसी की पृथ्वी छिन जाती है तो उसके होश-हवास भी जाते रहते हैं। यहाँ इस सामान्य बात को प्रगट करने के लिए शिवाजी के कार्यों का विशेष वर्णन किया है।

— — —

### तुल्ययोगिता

लक्षण—दोहा

तुल्ययोगिता तहँ धरम, जहँ बरन्यन को एक।

कहूँ अबरन्यन को कहत, भूषन बरनि विवेक ॥१२३॥

शब्दार्थ—बरन्यन = उपमेयों का। अबरन्यन = उपमानों का।

तुल्ययोगिता = धर्म की एकता।

अर्थ—जहाँ बहुत से उपमेयों का धर्म एक ही कहा जाय अथवा बहुत से उपमानों का एक ही धर्म वर्णन किया जाय वहाँ बुद्धिमान तुल्ययोगिता अलंकार कहते हैं।

उदाहरण—कवित्त मनहरण

चढ़त तुरंग चतुरंग साजि सिवराज,

चढ़त प्रताप दिन-दिन अति अंग मैं।

भूषन चढ़त मरहट्टन के चित्त चाव,

खग खलि चढ़त है अरिन के अंग मैं ॥

भौसिला के हाथ गढ़ कोट हैं चढ़त अरि,  
जोट है चढ़त एक मेरु गिरि-शृङ्ग मैं ।  
तुरकान गन व्योम-यान हैं चढ़त बिनु  
मान, है चढ़त बदरंग अवरंग मैं ॥१४॥

शब्दार्थ—जोट=जत्थे, समूह । शृङ्ग=चोटी । व्योमयान = विमान; अर्थी । बिनु मान=मानरहित । बदरंग=बुरा रंग, फीका रंग ।

अर्थ—जब शिवाजी अपनी चतुरंगिणी सेना सजाकर घोड़े पर चढ़ते हैं तब उनके अंग अंग में दिन प्रतिदिन तेज चढ़ता ( बढ़ता ) है, मराठों के चित्त में जोश ( युद्ध का उत्साह ) चढ़ता है और तलवारे खुलकर बेरोक-टोक शत्रुओं के शरीर में चढ़ती ( घुसती ) हैं । शिवाजी के हाथ में किले चढ़ते ( आते ) हैं और शत्रुओं के समूह पहाड़ों की चोटियों ( शृंगों ) पर चढ़ते ( भाग जाते ) हैं । मानरहित होकर तुर्क लोग विमान ( अर्थी ) में चढ़ते हैं ( मर जाते हैं ) और औरङ्गजेब पर बदरंगी चढ़ जाती है, उसका रङ्ग फीका पड़ जाता है ।

विवरण—यहाँ शिवराज, प्रताप, चाव, खग, गढ़कोट, अरि-जोट, तुरकानगन और बदरङ्ग आदि उपमेयों ( प्रस्तुत, वर्ण्य वस्तुओं ) का 'चढ़त' एक ही धर्म कथित हुआ है ।

दूसरा उदाहरण—दोहा

सिव सरजा भारी भुजन, भुव-भरु रच्यो सभाग ।  
भूषण अब निहचिंत हैं, सेसनाग दिगनाग ॥१२५॥  
शब्दार्थ—भरु=भार, बोझ ।

अर्थ—सौभाग्यशाली शिवाजी ने अपनी बलवती भुजाओं पर पृथ्वी का भार धारण कर लिया है । भूषण कहते हैं इसी कारण अब शेष नाग और दिशाओं के हाथी निश्चिन्त हो गये हैं । ( हिन्दुओं



का विश्वास है कि पृथ्वी को शेषनाग और दिग्गज थामे हुए है ) ।

विवरण—यहाँ शेषनाग और दिग्गज शिवाजी की भुजाओं के उपमान है । उन दोनों का “निहंचित है” यह एक धर्म बताया गया है ।

### द्वितीय तुल्ययोगिता

लक्षण—दोहा

हित अनहित को एक सो, जहँ बरनत व्यवहार ।

तुल्यजोगिता और सो, भूषण ग्रन्थ विचार ॥१२॥

अर्थ—जहाँ हित ( मित्र ) और अनहित ( शत्रु ) परस्पर दोनों विरोधियों से समान व्यवहार कथन किया जाय वहाँ भी ग्रन्थ के विचारानुसार तुल्ययोगिता अलंकार होता है ।

उदाहरण—कवित्त मनहरण

गुननि सों इनहूँ को बाँधि लाइयतु पुनि,

गुनन सों उनहूँ को बाँधि लाइयतु है ।

पाय गहे इनहूँ को रोज ध्याइयतु अरु,

पाय गहे इनहूँ को रोज ध्याइयतु है ॥

भूषण भनत महाराज शिवराज तेरो,

रस, रोस एक भाँति ही को पाइयतु है ।

दोहा ई कहे तें कविलोग ज्याइयतु अरु,

दोहाई कहे ते अरि लोग ज्याइयतु है ॥१२॥

शब्दार्थ—गुन=गुण तथा रस्सी । पाय गहे=पैर छूकर, और पाकर तथा पकड़ कर (कैद कर) । ध्याइयतु=ध्यान करते हो तथा धर लाते हो । रस=स्नेह, प्रेम । रोस=रोष, क्रोध । दोहा ई=दोहा ही । ज्याइतु=पोषण करते हो, जिलाते हो ।

**अर्थ—**भूषण कवि कहते हैं कि हे शिवाजी ! तुम्हारा कवियों के प्रति प्रेम और (शत्रुओं के प्रति) क्रोध एक सा ही है, क्योंकि तुम अपने गुणों से कवियों को बाँधते हो (मोहित करते हो) और अपने गुण (रस्सी) से ही शत्रुओं को भी बाँध लेते हो। तुम चरण छूकर (कवियों) का नित्य ध्यान करते हो तो शत्रुओं को पाकर और पकड़ कर धर लाते हो। दोहा के ही कहने पर कविजनों की पालना करते हो, और उसी भाँति 'दोहाई' कहने पर शत्रुओं को अभय दान करते हो उन के प्राण बचा लेते हो।

**विवरण—**इस पद में शब्द छल से हित और अनहित दोनों से एक-सा व्यवहार बताया गया है, अतः दूसरी तुल्ययोगिता है।

### दीपक

लक्षण दोहा

बन्य अबन्यन को धरम, जहँ बरनत हैं एक ।

दीपक ताको कहत हैं, भूषन सुकवि विवेक ॥१८॥

**अर्थ—**जहाँ उपमेय और उपमान का एक ही धर्म वर्णन किया जाय वहाँ सुकवि भूषण दीपक अलंकार कहते हैं।

**सूचना—**तुल्ययोगिता में केवल उपमेयों का वा केवल उपमानों का एक धर्म कथन किया जाता है, पर 'दीपक' में उपमेय और उपमान दोनों का एक धर्म कहा जाता है।

उदाहरण—मालती सवैया

कामिनि कंत सों जामिनि चंद सों दामिनि पावस मेघ घटा सों ।

कीरति दान सों, सूरति ज्ञान सों प्रीति बड़ी सनमान-महा सों ॥

'भूषन' भूषन सों तरुनी नलिनी नव पूषनदेव-प्रभा सों ।

जाहिर चारिहु ओर जहान लसै हिंदुवान खुमान सिवा सों ॥१२६॥

शब्दार्थ—कंत = पति । जामिनी = रात्रि । सूरति = सूरत. स्वरूप, शक्ल । नलिनी = कमलिनी । पूषनदेव = पूषण + देव = सूर्य ।

अर्थ—जिस प्रकार अपने पति से स्त्री, चन्द्रमा से रात्रि, वर्षाकाल की मेघ घटा से बिजली, दान से कीर्त्ति, ज्ञान से सूरत ( स्वरूप ) अत्यधिक सम्मान से प्रीति, आभूषणों से युवती और बाल सूर्य से कमलिनी शोभा पाती है, वैसे ही चिरंजीव शिवाजी से सारी हिन्दू जाति शोभायमान है, यह बात समस्त संसार में प्रसिद्ध है ।

विवरण—यहाँ 'खुमान सिवा सो' उपमेय और 'कामिनी कंत सो' आदि उपमानों का 'लसै' यह एक ही धर्म कथित हुआ है, अतः दीपक अलंकार है ।

### दीपकावृत्ति

लक्षण—दोहा

दीपक पद के अर्थ जहँ, फिर फिर करत बखान ।

आवृत्ति दीपक तहँ कहत, भूषण सुकवि सुजान ॥१३॥

अर्थ—जहाँ बार बार एक ही अर्थ वाले ( क्रिया ) पदों की आवृत्ति हो वहाँ चतुर कवि दीपकावृत्ति अलंकार कहते हैं ।

सूचना—आवृत्ति दीपक के तीन भेद हैं:—( १ ) पदावृत्ति दीपक ( जिस में एक क्रियापद कई बार आये पर अर्थ भिन्न हो ) ( २ ) अर्थावृत्ति दीपक ( जिसमें एक ही अर्थ वाले भिन्न-भिन्न क्रिया-पद आवें ) ( ३ ) पदार्थावृत्ति दीपक ( जिसमें एक ही क्रियापद उसी अर्थ में एक से अधिक बार आवे ) । भूषण कवि ने इन तीनों में से अर्थावृत्तिदीपक और पदार्थावृत्ति दीपक के उदाहरण दिये हैं ।

उदाहरण—दोहा

सिव सरजा तव दान को, करि को सकत बखान ।

बढ़त नदीगन दान जल, उमड़त नद गजदान ॥१०१॥

शब्दार्थ—दान=पुण्यार्थ धन देना. हाथी का मदजल, जो उसकी कनपटी के पास से झरता है । नद=बड़ी नदी ।

अर्थ—हे वीर-केशरी शिवाजी ! आपके दान की महिमा का कौन वर्णन कर सकता है ? क्योंकि (आप इतना दान देते हैं कि) आपके दान के संकल्प-जल से नदियों में बाढ़ आ जाती है और दान में दिये हुए हाथियों के मद-जल से बड़े-बड़े नद उमड़ उठते हैं ।

विवरण—यहाँ 'बढ़त' और 'उमड़त' पृथक् पृथक् ( क्रिया ) पद होने पर भी इनका एक ही अर्थ में दो बार कथन हुआ है ( इन दोनों क्रियाओं का अर्थ एक ही है ) अतः अर्थावृत्ति दीपक है ।

दूसरा उदाहरण—मालती सवैया

चक्रवती चक्रा चतुरंगिनि, चारिउ चाप लई दिसि चंका ।  
भूप दरीन दुरे भनि भूषन एक अनेकन बारिधि नंका ॥  
औरंगसाहि सों साहि को नन्द लरो सिबसाह बजाय कै डंका ।  
सिंह की सिंह चपेट सहै गजराज सहै गजराज को धंका ॥१२३॥

शब्दार्थ—चाप लई=दबा ली । चंका=( चक्र ) दिशा । दिसि चंका=चारों ओर से । दरीन=गुफाओं में । नंका=नाँधा उल्लंघन किया, पार किया ।

अर्थ—चक्रवर्ती औरंगजेब की चतुरंगिणी सेना ने चारों ओर से पृथ्वी को दबा लिया ( अपने अधीन कर लिया ) । भूषण कवि कहते हैं कि बहुत से राजा तो उसके डर के कारण गुफाओं में छिप गये और कितने ही समुद्र पार करके चले गये । ऐसे ( दबदबे वाले ) बादशाह औरंगजेब से शाहजी के पुत्र शिवाजी ने ही डंका बजाकर

(खुल्लमखुल्ला) लड़ाई की। सच है सिंह का थप्पड़ सिंह ही सहता है और हाथी का धक्का हाथी ही सह सकता है।

विवरण—यहाँ 'सहै' क्रिया पद दो बार एक ही अर्थ में आया है, अतः पदार्थावृत्ति दीपक है।

तीसरा उदाहरण—कवित्त मनहरण

अटल रहे हैं दिग अंतन के भूष धरि,

रैयति को रूप निज देस पेस करि कै।

राना रह्यो अटल बहाना करि चाकरी को,

बाना तजि भूषन भतत गुन भरि कै।

हाड़ा रायठौर कछवाहे गौर और रहे,

अटल चकत्ता को चँवारु धरि डरि कै।

अटल सिवाजी रह्यो दिल्ली को निदरि,

धीर धरि, ऐंड धरि, तेग धरि, गढ़ धरि कै॥१३३॥

शब्दार्थ—दिग अंतन = दिशाओं के छोर तक, सारा संसार।  
रैयति = प्रजा। पेस करि = पेश करके, भेंट करके। बाना = वेश।  
हाड़ा = हाड़ा क्षत्रिय बूँदी और कोटा में राज करते हैं। रायठौर =  
जोधपुर के राजा। कछवाहे = कुश वंशी क्षत्रिय जैसे अंबर (जयपुर)  
में हैं। गौर = गौर राजाओं की रियासत (राजपूताने) में थी,  
पृथ्वीराज के समय में गौरों का अच्छा मान था। चँवारु = चँवर।

अर्थ—समस्त दिशाओं के राजा लोग प्रजा का रूप धारण कर  
अर्थात् औरंगज़ेब की अधीनता स्वीकार कर तथा अपने अपने देश उसे  
भेंट करके निश्चिन्त होगये। भूषण कवि कहते हैं कि उदयपुर के महा-  
राणा भी अपने वीरता के वेश (परंपरागत हठ) को छोड़कर तथा  
औरंगज़ेब का गुन-गान कर और नौकरी का बहाना कर बेफिक्र होगये।  
हाड़ा (कोटा बूँदी के राजा), राठौर (जोधपुर के महाराजा), कछवाहे  
(जयपुर के महाराजा) और गौर वंशीय क्षत्रिय भी (औरंगज़ेब से) डर

कर चँवर डुलाने वाले बन कर निश्चिन्त होगये । परन्तु एक शिवाजी ही ऐसे हैं जो अपनी तलवार और किलों को रखते हुए दिल्ली को ठुकरा कर, धैर्य धारण कर अपने मान की रक्षा करते हुए निश्चित रहे । जहाँ और राजा औरङ्गजेब की अधीनता स्वीकार कर अटल रह सके वहाँ शिवजी अपनी तलवार और किलों के बल पर अटल रहे ।

**विवरण—**यहाँ 'अटल रहे' और 'धरि' क्रिया-पदों की क्रमशः एक ही अर्थ में कई बार आवृत्ति हुई है अतः पदार्थावृत्ति दीपक है ।

### प्रतिवस्तूपमा

लक्षण—दोहा

वाक्यन को जुग होत जहँ, एकै अरथ समान ।

जुदो-जुदो करि भाषिए, प्रतिवस्तूपम जान ॥ १३५ ॥

शब्दार्थ—जुग = युग, दो (उपमेय उपमान ये दो वाक्य) ।

अर्थ—जहाँ उपमेय और उपमान इन दो वाक्यों का पृथक्-पृथक् शब्दों से एक ही धर्म कहा जाय वहाँ प्रतिवस्तूपमा अलंकार जानना चाहिए ।

उदाहरण—लीलावती❁

मदजल धरन द्विरद बल राजत,

बहु जल धरन जलद छबि साजै ।

पुहुमि धरन फनिनाथ लसत अति,

तेज धरन ग्रीषम रबि छाजै ॥

❁लीलावती छंद का लक्षण इस प्रकार है ।

लघु गुरु का जहँ नेम नहिं बत्तिस कल सब जान ।

तरल तुरंगम चाल सो लीलावती बखान ॥

खरग धरन सोभा भट राजत,  
 रुचि भूषन गुन धरन समाजै ।  
 दिल्ली दलन दक्खिन दिसि थम्भन,  
 ऐंङ धरन शिवराज विराजै ॥ १३६ ॥

शब्दार्थ—थम्भन = स्तम्भन, रोकने वाले, रक्षक । ऐंङ धरन = स्वाभिमान धारण करने वाले ।

अर्थ—मदजल धारण करने से ही ( मदमस्त होने पर ही ) हाथी का बल शोभित होता है, खूब जल धारण करने से ही बादल की शोभा है । पृथ्वी को धारण करने से ही शेषनाग अत्यन्त शोभित होता है और अत्यधिक तेज-युक्त होने पर ही ग्रीष्म का सूर्य शोभा देता है । तलवार धारण करने से ही वीर पुरुष सुन्दर लगते हैं और गुण धारण करने के कारण ही, अर्थात् गुणी होने से ही भूषण कवि समाज में शोभा पाता है । अथवा भूषण कवि कहते हैं कि तलवार धारण करने से ही योद्धा की शोभा है तथा गुण को धारण करने से ही ( मनुष्य ) समाज में शोभा पाता है । एवं दिल्ली का दलन करने से और दक्षिण दिशा का सहारा होने से तथा स्वाभिमान धारण करने से ही महाराज शिवाजी शोभा पाते हैं ।

विवरण—इस में प्रथम तीन चरण उपमान वाक्य हैं और चतुर्थ चरण उपमेय वाक्य है । उपमान वाक्यों के 'राजत' 'साजै' और 'छाजै' शब्द तथा उपमेय वाक्य का 'विराजै' शब्द एक ही धर्म के द्योतक हैं ।

दृष्टान्त

लक्षण—दोहा

जुग वाक्यन को अरथ जहँ, प्रतिबिम्बित सो होत ।  
 तहाँ कहत दृष्टान्त हैं, भूषन सुमति उदोत ॥ १३५ ॥

**अर्थ—**जहाँ उपमेय और उपमान दोनों वाक्यों का (साधारण) धर्म बिम्ब-प्रति-बिम्ब भाव से हो वहाँ विद्वान् दृष्टान्त अलंकार कहते हैं।

**सूचना—**इस में उपमेय और उपमान वाक्यों में समता सी जान पड़ती है किन्तु वाचक-पद नहीं होता। 'प्रतिवस्तूपमा' में केवल साधारण-धर्म का वस्तु प्रतिवस्तु भाव होता है अर्थात् एक ही धर्म शब्द-भेद से दोनों में होता है। किन्तु यहाँ उपमेय उपमान और साधारण धर्म तीनों का बिम्ब-प्रतिबिम्ब भाव रहता है अर्थात् दोनों वाक्यों में धर्म भिन्न भिन्न होने पर भी जैसे दर्पण में मुख का प्रतिबिम्ब दीखता है इसी प्रकार साधारण धर्म सहित उपमेय-वाक्य का उपमान वाक्य में छाया (प्रतिबिम्ब) भाव होता है।

उदाहरण—दोहा

सिव औरंगहि जिति सकै, और न राजा राव।

हत्थि मत्थ पर सिंह बिनु, आन न घाले घाव ॥१३॥

**शब्दार्थ—**घाले घाव = जखम करता, चोट करता।

**अर्थ—**औरंगज़ेब को शिवाजी ही जीत सकते हैं अन्य राजा राव लोग नहीं जीत सकते, हाथी के अस्तक पर सिंह के बिना अन्य कोई (वन्य पशु) चोट नहीं कर सकता।

**विवरण—**यहाँ पूर्वाद्ध उपमेय वाक्य है और उत्तराद्ध उपमान वाक्य। 'जिति सकै' और 'घाले घाव' ये दोनों पृथक् पृथक् धर्म हैं, परन्तु बिना वाचक शब्द के ही इन दोनों की समता का बिम्ब-प्रतिबिम्ब भाव झलकता है। 'प्रतिवस्तूपमा' में शब्द-भेद से एक ही धर्म कथन किया जाता है, अतः उससे इस में भेद स्पष्ट है।

दूसरा उदाहरण—मालती सवैया

देत तुरीगन गीत सुने बिनु देत करीगन गीत सुनाए।

भूषन भावत भूपन आन जहान खुमान की कीरति गाए ॥



मंगन को भुवपाल घने पै निहाल करै शिवराज रिभाए ।

आन ऋतै बरसे सरसै, उमड़ै नदियाँ ऋतु पावस पाए ॥१३८॥

शब्दार्थ—तुरीगन = तुरंग + गन, घोड़ों का समूह । भुवपाल = राजा । निहाल = संतुष्ट, मालामाल । सरसै = बढ़ जाती हैं ।

अर्थ—शिवाजी ( अपने यश के ) गीत बिना सुने ही कवियों को घोड़ों के समूह दे देते हैं और गीत सुनाने पर हाथियों का समूह दे डालते हैं । भूषण कवि कहते हैं कि चिरजीवी शिवाजी का यशोगान करने पर दुनियाँ में अन्य कोई राजा अन्ध्रा नहीं लगता । याचना के लिए (याचकों को) और बहुत से राजा हैं परन्तु प्रसन्न किये जाने पर शिवाजी ही उन्हें (कवियों को) निहाल करते हैं, जैसे अन्य ऋतुओं में वर्षा होने पर नदियाँ सरस (जलयुक्त) तो हो जाती हैं, पर उमड़ती हैं वे वर्षाऋतु आने पर ही । अर्थात् जैसे अन्य ऋतुओं में वर्षा होने पर नदियों का जल थोड़ा बहुत अवश्य बढ़ जाता है, पर वे उमड़ती हैं वर्षाऋतु के आने पर ही, ऐसे ही अन्य राजाओं से थोड़ा बहुत अवश्य मिल जाता है, पर याचकों को निहाल तो केवल शिवाजी ही करते हैं ।

विवरण—यहाँ शिवाजी का 'निहाल करना' और 'नदियों का उमड़ना' में भी दो भिन्न अर्थवाली किन्तु समान सी जान पड़ती हुई वस्तुओं की एकता दो वाक्यों के द्वारा की गयी है इसी से यहाँ दृष्टान्त अलंकार है ।

### पहली निदर्शना

लक्षण—दोहा

सदृश वाक्य जुग अरथ को, करिए एक आरोप ।

भूषण ताहि निदर्शना, कहत बुद्धि दै ओप ॥१३९॥

अर्थ—जहाँ दो वाक्यों के अर्थ में भेद होने पर भी समता का

ऐसा आरोप किया जाय कि जिसमें दोनों एक जान पड़ें वहाँ निदर्शना अलंकार होता है।

**सूचना—**दृष्टान्त और निदर्शना में यह भेद है कि दृष्टान्त में वाचक पद नहीं होता, निदर्शना में होता है। इसके अतिरिक्त दृष्टान्त में यद्यपि दो वाक्यों के घर्म अलग अलग होते हैं फिर भी उनमें समानता की झलक दिखाई देती है, इससे उनकी एकता स्वाभाविक सी जान पड़ती है। निदर्शना में दोनों का संबंध असंभव होता है, जो मजबूरी से मानना पड़ता है। प्रतिवस्तूपमा और निदर्शना में यह भेद है कि प्रतिवस्तूपमा में दोनों वाक्य स्वतंत्र होते हैं, पर निदर्शना में स्वतंत्र नहीं होते।

**उदाहरण—**मालती सवैया

मच्छहु कच्छ मैं कोल नृसिंह मैं बावन मैं भनि भूषण जो है ।  
जो द्विजराम मैं जो रघुराज मैं जो अब कह्यो बलरामहु को है ॥  
बौद्ध मैं जो अरु जो कलकी महँ विक्रम हूबे को आगे सुनो है ।  
साहस-भूमि-अधार सोई अब श्रीसरजा शिवराज मैं सो है ॥१४०॥

**शब्दार्थ—**मच्छ=मत्स्य, यहाँ मत्स्यावतार से तात्पर्य है।  
कच्छ=कच्छपावतार। कोल=वराहावतार। नृसिंह=वह अवतार जिसमें भगवान् ने हिरण्यकशिपु दैत्य को मारा था और प्रह्लाद भक्त की रक्षा की थी। बावन=वह अवतार जिसमें भगवान् ने बलि को छला था। बौद्ध=बुद्ध भगवान्। रघुराज=श्री रामचन्द्र भगवान्। द्विजराम=परशुराम जी। बलराम=श्रीकृष्ण के ज्येष्ठ भ्राता। कलकी=इस नाम का अवतार आगे होने वाला है।

**अर्थ—**भूषण कवि कहते हैं कि जो पराक्रम मत्स्य, कच्छप, वराह, नृसिंह, बावन, परशुराम, श्रीराम, बलदेव और बुद्धावतार में था और जो (पराक्रम) अब आगे होने वाले कलकी अवतार में होना सुनते

हैं, वही भूमि का आधार-रूप ( पृथ्वी को सँभालने वाला ) साहस अब श्री शिवराज में शोभित है ।

**विवरण—**यहाँ उपर्युक्त अवतारों में और शिवाजी भेद होने पर भी समता का आरोप किया गया है । यह उदाहरण कुछ अच्छा नहीं है, इस में दोनों वाक्यों में असमता नहीं है । जैसा पराक्रम मत्स्यादि अवतारों में है वैसा ही शिवाजी में साहस है, यहाँ उपमा की भूलक है ।

**सूचना—**इसमें जो, सो, जे, आदि पदों द्वारा असम वाक्यों को सम किया जाता है ।

दूसरा उदाहरण—कवित्त मनहरण  
कीरति सहित जो प्रताप सरजा में बर,  
मारतंड मध्य तेज चाँदनी सों जानी मैं ।  
सोहत उदारता औ सीलता खुमान मैं सो,  
कंचन मैं मृदुता सुगंधता बखानी मैं ॥  
भूषण कहत सब हिन्दुन को भाग फिरै,  
चढ़े ते कुमति चकताहू की पिसानी मैं ।  
सोहत सुबेस दान कीरिति सिवा मैं सोई,  
निरखी अनूप रुचि मोतिन के पानी मैं ॥१४१॥

**शब्दार्थ—**तेज चाँदनी = तेज-युक्त प्रकाश, यहाँ चाँदनी का लक्ष्यार्थ प्रकाश है, चन्द्रमा की चाँदनी नहीं; पिसानी = पेशानी, मस्तक ।

**अर्थ—**भूषण कहते हैं कि वीर-केसरी शिवाजी में जो कीर्ति-सहित प्रताप है, उसे मैं सूर्य में तेजयुक्त प्रकाश मानता हूँ । उस चिरजीवी में जो उदारता और सुशीलता शोभित है उसे मैं सोने में कोमलता और सुगन्धि कहता हूँ । भूषण जी कहते हैं कि औरङ्गजेब के मस्तक में कुबुद्धि ( हिन्दुओं पर अत्याचार करने का कुविचार ) पैदा होने से ही

हिन्दुओं का भाग्य फिरा ( भाग्योदय हुआ, क्योंकि औरङ्गजेब के अत्याचारों से तंग होने से हिन्दुओं में जाग्रति होगी जिससे उनका भाग्य फिरेगा ) । शिवाजी में जो सुन्दर दान की कीर्ति है वही सुन्दरता मैंने अनुषम मोतियों की आब ( चमक ) में देखी है ।

**विवरण—**ऊपर के वाक्यों के अर्थ में विभिन्नता होने पर भी उनमें जो-सो द्वारा समता भाव का आरोप किया गया है, अतः यहाँ निदर्शना अलंकार है ।

तीसरा उदाहरण—दोहा

औरन जो को जन्म है, सो वाको यक रोज ।

औरन को जो राज सो, सिव सरजा की मौज ॥१४२॥

**अर्थ—**अन्य राजाओं का समस्त जीवन शिवाजी का एक दिन है (औरों के जीवन का कोई महत्त्व नहीं अथवा अन्य राजाओं के लिए जो कार्य जीवन भर में साध्य है, वह शिवाजी के लिए एक दिन का काम है), औरों का जो समस्त राज्य है वह शिवाजी का एक (तुच्छ) खेल मात्र है ।

**विवरण—**यह उदाहरण बहुत स्पष्ट नहीं है ।

चौथा उदाहरण—दोहा

साहिन सों रन माँडिबो, कीबो सुकबि निहाल ।

सिव सरजा को ख्याल है, औरन को जंजाल ॥११३॥

**शब्दार्थ—**ख्याल = खेल, मनोविनोद । जंजाल—बखेड़ा, विपत्ति ।

**अर्थ—**शिवाजी के लिए बादशाहों से युद्ध करना और श्रेष्ठ कवियों को ( इच्छित दान देकर ) निहाल करना एक खेल मात्र है, वही बात अन्य राजाओं के लिए बड़ा भारी बखेड़ा है ( बड़ा कठिन काम है ) ।

## दूसरी निदर्शना

लक्षण—दोहा

एक क्रिया सों निज अरथ, और अर्थ कौ ज्ञान ।

ताही सों जु निदर्शना, भूषण कहत सुजान ॥१४४॥

अर्थ—जहाँ एक क्रिया से अपने धर्म और उसी से दूसरे धर्म का ज्ञान हो उसे भी निदर्शना अलंकार कहते हैं अर्थात् जहाँ क्रिया से अपने अर्थ ( कार्य ) और अन्य अर्थ ( कारण ) का ज्ञान हो वहाँ दूसरी निदर्शना होती है ।

उदाहरण—दोहा

चाहत निर्गुण सगुण को, ज्ञानवन्त की बान ।

प्रकट करत निर्गुण सगुण, सिवा निवाजै दान ॥१४५॥

शब्दार्थ—निर्गुण = निराकार, गुणहीन । सगुण = साकार, गुणयुक्त । निवाजै = कृपा करके ।

अर्थ—(गुणहीन) और सगुण (गुणवान) सब तरह के व्यक्तियों को दान देकर शिवाजी यह प्रकट करते हैं कि ज्ञानी पुरुष का यह स्वभाव है कि वह निर्गुण तथा सगुण दोनों को चाहता है । अर्थात् ज्ञानी पुरुष परमेश्वर के निराकार और साकार दोनों रूपों को एक समान समझते हैं ।

विवरण—यहाँ 'प्रकट करत' इस एक ही क्रिया से जहाँ शिवाजी का सगुण और निर्गुण को एक समान समझना और ज्ञानियों का भी निर्गुण और सगुण में अभेदभाव लक्षित होता है, वहाँ शिवाजी के सब को दान देने का कारण भी यही अभेद भाव बताया गया है, अतः यहाँ निदर्शना अलंकार है ।

## व्यतिरेक

## लक्षण—दोहा

सम छबिवान दुहून में, जहँ बरनत बड़ि एक ।

भूषन कवि कोविद सबै, ताहि कहत व्यतिरेक ॥१४६॥

अर्थ—जहाँ समान शोभावाली दो वस्तुओं (उपमान और उपमेय) में से किसी एक को बढ़ाकर वर्णन किया जाय वहाँ पंडित एवं कवि लोग व्यतिरेक अलंकार कहते हैं ।

सूचना—इसमें प्रायः उपमेय को उपमान से बढ़ाकर अथवा उपमान को उपमेय से घटाकर ही वर्णन किया जाता है ।

## उदाहरण—छप्पय

त्रिभुवन में परसिद्ध एक अरि बल वह खंडिय ।

यह अनेक अरिबल विहंडि रन मंडल मंडिय ॥

भूषन वह ऋतु एक पुहुमि पानिपहि बड़ावत ।

यह छहुँ ऋतु निसदिन अपार पानिप सरसावत ॥

शिवराज साही सुव सत्थ नित, हय गज लक्खन संचरइ ।

यक्कइ गयन्द यक्कइ तुरंग किमि सुरपति सरवरि करइ ॥१४६॥

शब्दार्थ—खंडिय = खंडन किया, नाश किया । विहंडि = नाश करके । मंडिय = शोभित किया । पुहुमि = पृथ्वी । पानिप = शोभा, पानी । सत्थ = साथ । हय = घोड़ा । गय = हाथी । संचरइ = संचरण करते हैं, चलते हैं । यक्कइ = एक ही । गयन्द = गजेन्द्र । सरवरि = बरावरी ।

अर्थ—यह बात तीनों लोकों में प्रसिद्ध है कि इन्द्र ने केवल एक ही शत्रु ( वृत्रासुर ) को मारा है, परन्तु शिवाजी ने अनेक शत्रुओं को मार कर रणभूमि को सुसज्जित किया है, वह इन्द्र केवल एक ( वर्षा ) ऋतु में ही (जल बरसाकर) पृथ्वी की शोभा को बढ़ाता है, लेकिन यह शिवाजी छत्रों ऋतुओं में रात दिन इस पृथ्वी को अपार शोभा से

सौन्दर्यमयी बनाते हैं। भूषण कवि कहते हैं उसके पास केवल एक हाथी ( ऐरावत) और एक घोड़ा (उच्चैःश्रवा) है और इधर शाहजी के पुत्र शिवाजी के साथ लाखों हाथी और घोड़े चलते हैं। फिर भला इन्द्र शिवाजी की समता कैसे कर सकता है ?

विवरण—वहाँ शिवाजी उपमेय में उपमान इन्द्र से विशेषता बताई है अतः व्यतिरेकालंकार है।

दूसरा उदाहरण—कवित्त मनहरण  
दारुन दुगुन दुरजोधन ते अवरंग,  
भूषन भनत जंग राख्यो छल मढ़िकै।  
धरम धरम, बल भीम, पैज अरजुन,  
नकुल अकिल, सहदेव तेज, चढ़िकै ॥  
साहि के सिवाजी गाजी, करयो आगरे में,  
चंड पांडवनहू ते पुरुषारथ सु बढ़िकै।  
सूने लाखभौन तें कढ़े वे पाँच राति में जु  
द्यौस लाख चौकी ते अकेलो आयो कढ़िकै ॥१८॥

शब्दार्थ—दारुन=कठोर। छल मढ़िकै=कपट से ढक कर कपट में फँसाकर। धरम=धर्म, धर्म-सुत, युधिष्ठिर। पैज=प्रण, टेक। कढ़िकै=निकल कर।

अर्थ—भूषण कवि कहते हैं कि औरंगज़ेब दुर्योधन से दुगुना दुष्ट, है। उसने सारे संसार को अपने कपट में फँसा लिया है। युधिष्ठिर के धर्म, भीम के बल, अर्जुन की प्रतिज्ञा, नकुल की बुद्धि और सहदेव के तेज के प्रभाव से वे पाँचों पांडव (दुर्योधन के बनवाये) सूने लाख के घर से रात को निकल कर अपना उद्धार कर सके थे परन्तु शाहजी के पुत्र धर्मवीर शिवाजी ने आगरा में पांडवों से भी अधिक पराक्रम दिखाया क्योंकि वे अकेले ही उक्त पाँचों गुणों को धारण करके दिन दहाड़े लाखों पहरेदारों के बीच से निकल आये।

विवरण—यहाँ शिवाजी उपमेय में पाँचों पांडव उपमान से विशेषता कथन की गई हैं ।

लक्षण—दोहा

वस्तुन को भाषत जहाँ, जन रंजन सहभाव ।

ताहि सहोक्ति बखानहीं, जे भूसन कविराव ॥१४६॥

अर्थ—जहाँ 'सह' शब्द ( या सह अर्थ को बताने वाले अन्य वाचक शब्दों ) के बल से मनोरंजक सह-भाव प्रकट हो (कई वस्तुओं की संगति मनोरञ्जकतापूर्वक वर्णित हो ) वहाँ कविराज सहोक्ति अलंकार कहते हैं ।

सूचना—इसके वाचक शब्द, संग, सहित, सह, समेत, साथ आदि होते हैं ।

उदाहरण—मनहरण कवित्त

छूट्यो है हुलास आम खास एक संग छूट्यो,

हरम सरम एक संग बिनु ढंग ही ।

नैनन तें नीर धीर छूट्यो एक संग छूट्यो

सुख-रुचि मुख-रुचि त्यों ही बिन रंग ही ॥

भूषन बखानै शिवराज मरदाने तेरी,

धाक बिललाने न गहत बल अंग ही ।

दक्खिन के सूबा पाय दिली के अमीर तजै,

उत्तर की आस जीव-आस एक संग ही ॥१५०॥

शब्दार्थ—हुलास = उल्लास, प्रसन्नता । आम खास = महल का भीतरी मार्ग । हरम = बेगम, अथवा अन्तःपुर । । सुख रुचि = सुख की इच्छा । मुख रुचि = मुख की कान्ति, या मुख का स्वाद । बिललाना = व्याकुल होकर असंबद्ध बातें कहना ।

अर्थ—प्रसन्नता तथा आम खास का बैठना, एक साथ छूट गये । बेगमों का सहवास ( अन्तःपुर ) और लड़जा आदि भी सब एक साथ



ही बुरी तरह से छूट गये। नेत्रों से जल और हृदय का धैर्य भी एक साथ ही छूट गये। ऐसे ही सुखेच्छा और मुख का स्वाद वा मुख की कान्ति भी ( बिना रंग, मलिन, उदास होकर) काफूर हो गई। भूषण कवि कहते हैं कि हे शिवाजी ! वीर लोग भी तेरी धाक से व्याकुल हो कर असंबद्ध बातें करते हैं और अपने शरीर में बल नहीं पाते। दिल्ली के अमीर लोग दक्षिण प्रान्त की सूबेदारी पाकर फिर उत्तर आने की आशा और अपने जीवन की आशा को एक साथ ही छोड़ देते हैं। ( वे समझ लेते हैं कि दक्षिण पहुँचकर शिवाजी के हाथ से वचना और सही-सलामत दक्षिण से फिर उत्तर पहुँचना अब संभव नहीं है।

### विनोक्ति

#### लक्षण—दोहा

बिना कछू जहँ बरनिए, कै हीनो कै नीक।

ताको कहत विनोक्ति हैं, कवि भूषन मति ठीक ॥१५१॥

अर्थ—जहाँ किसी वस्तु के बिना कोई वस्तु हीन या उत्तम कही जाय वहाँ बुद्धिमान कवि विनोक्ति अलंकार कहते हैं। अर्थात् जहाँ किसी वस्तु के बिना हीनता पाई जाय अथवा जहाँ किसी वस्तु के बिना उत्तमता पाई जाय दोनों स्थानों में विनोक्ति अलंकार होता है।

सूचना—इसके वाचक पद बिना, हीन, रहित आदि होते हैं। कहीं-कहीं ध्वनि से भी व्यंजित होता है।

#### उदाहरण—दोहा

सोभामान जग पर किये, सरजा सिवा खुमान।

साहिन सो बिनु डर अगड़, बिन गुमान को दान ॥१५२॥

शब्दार्थ—सोभामान = शोभित। अगड़ = अकड़। गुमान = घमंड।

अर्थ—चिरजीवी वीर केसरी शिवाजी ने बादशाहों के डर के बिना अपनी अकड़ और बिना अभिमान के अपने दान को पृथ्वी तल पर

सुशोभित किया । अर्थात् शिवाजी किसी बादशाह से डरते नहीं, अतः उनकी ऐंठ, उनका अभिमान सुन्दर लगता है और उनका दान बिना अभिमान के होता है, अतः वह प्रशंसनीय है ।

विवरण—यहाँ बिना डर और बिना गुमान के होने से शिवाजी की ऐंठ और दान को प्रशंसनीय बताया है, अतः विनोक्ति अलंकार है ।

दूसरा उदाहरण—मालती सवैया

को कविराज विभूषण होत बिना कवि साहितनै को कहाए ?

को कविराज सभाजित होत सभा सरजा के बिना गुन गाए ?

को कविराज भुवालन भावत भौंसिला के मन में बिन भाए ?

को कविराज चढ़ै गज बाजि सिवाजी की मौज मही बिनु पाए॥१५३॥

शब्दार्थ—विभूषण होत=शोभा पाता है । सभाजित=सभा को जीतने वाले, अति प्रसिद्ध कवि । भुवाल=भूपाल, राजा ।

अर्थ—शाहजी के पुत्र शिवाजी का कवि कहाए बिना कौन श्रेष्ठ कवि शोभा पा सकता है ? अथवा कौन कवि कविशरोमणि हो सकता है ? और कौन ऐसा कवि है जो सभा में शिवाजी के गुण वर्णन किये बिना सभाजित कहला सके अर्थात् सभा में ख्याति पा सकता है ? कौनसा ऐसा कविराज है जो बिना शिवाजी को अच्छा लगे अन्य राजाओं को रुचिकर हो ? और पृथ्वी पर ऐसा कौन-सा कवि है जो शिवाजी का कृपा-पात्र हुए बिना हाथी घोड़ों पर चढ़ सके ? अर्थात् कोई ऐसा नहीं है ।

विवरण—यहाँ बिना शिवाजी का कवि कहलाए, बिना उनके गुण गाए और बिना उनका कृपा पात्र हुए कवियों का शोभा न पाना कथन किया गया है, अतः विनोक्ति है ।

तीसरा उदाहरण—कवित्त मनहरण

बिना लोभ को बिबेक, बिना भय जुद्ध टेक.

साहिन सो सदा साहितनै सिरताज के ।

बिना ही कपट प्रीति, बिना ही क्लेश जीति,  
 बिना ही अनीति रीति लाज के जहाज के ॥  
 सुकवि समाज बिन अपजस काज भनि,  
 भूषण भूसिल भूप गरीबनेवाज के ।  
 बिना ही बुराई ओज, बिना काज घनी फौज,  
 बिना अभिमान मौज राज शिवराज के ॥१५४॥

शब्दार्थ—विवेक=विचार । टेक=प्रण, आन । अनीति=अन्याय । रीति=प्रजा के प्रति व्यवहार । लाज के जहाज=लजा के जहाज, अत्यन्त लजाशील । गरीबनेवाज=दीनदयालु ।

अर्थ—शाहजी के पुत्र शिवाजी महाराज का विचार लोभ-रहित है और वे सदा बादशाहों से निर्भय होकर युद्ध-टेक ( युद्ध की आन ) रखते हैं । उनकी प्रीति बिना कपट के होती है, उनकी विजय बिना किसी कष्ट के ही होती है अर्थात् विजय-प्राप्ति के लिए उन्हें बहुत कष्ट नहीं करना पड़ता और (प्रजा के साथ) उन लज्जाशील महाराज का व्यवहार बिना अन्याय के होता है । भूषण कवि कहते हैं कि दीनदयालु भूसिला राजा शिवाजी का सुकवि-समाज अपयश के कार्यों-से रहित है, और उन शिवाजी का तेज बुराई से रहित है और उनकी बड़ी फौज बिना काम के रहती है अर्थात् उनके तेज के कारण सेना कार्य-रहित है, और उनकी प्रसन्नता का उल्लास अभिमान से सर्वथा रहित है ।

विवरण—यहाँ विवेक, युद्ध-टेक, प्रीति, जीत, रीति आदि को क्रमशः बिना लोभ, बिना भय, बिना कपट, बिना क्लेश और बिना अनीति के शोभायमान कथन किया गया है; अतः विनोक्ति है ।

चौथा उदाहरण—मनहरण कवित्त  
 कीरति को ताजी करी बाजि चढ़ि लूटि कीन्ही,  
 भइ सब सेन बिनु बाजी बिजैपुर की ।

भूषण भनत, भौंसिला भुवाल धाक ही सों,  
 धोर धरबी न फौज कुतुब के धुर की ॥  
 सिंह उदैभान बिन अमर सुजान बिन,  
 मान बिन कीन्हों साहबी त्यों दिलीसुर की ।  
 साहिसुव महाबाहु सिवाजी सलाह बिन,  
 कौन पातसाह की न पातसाही मुरकी ॥१५५॥

शब्दार्थ—बाजि=घोड़ा । बिनु बाजी भई=हार गई । धरबी=घरेगी; यहाँ भूतकालिक क्रिया का अर्थ होगा ( बुन्देलखंडी प्रयोग ) । धुर=केन्द्र-स्थान, किला । मुरली=मुरक गई, नष्ट हो गई । सलाह=सम्मति, मेल । साहिबी=प्रभुत्व ।

अर्थ—घोड़े पर चढ़कर शिवाजी ने खूब लूट की और विजयपुर की समस्त सेना परास्त होगयी, इस तरह शिवाजी ने अपनी कीर्ति को फिर से फैलाया । भूषण कवि कहते हैं कि भौंसिला राजा शिवाजी की धाक ही से कुतुबशाह की केन्द्र स्थान की सेना भी घेर्य न घरेगी ( अथवा कुतुबशाह के किले में रहने वाली सेना भी घबड़ा जायगी ) । शिवाजी ने औरंगज़ेब के प्रभुत्व को उदयभानु, चतुर अमरसिंह और मानसिंह से रहित कर दिया अर्थात् उनको मार डाला जिससे उनके बिना औरंगज़ेब का प्रभुत्व फीका पड़ गया । अथवा वीर उदयभानु तथा चतुर अमरसिंह के बिना करके अर्थात् उन प्रधान सेनापतियों से रहित करके औरंगज़ेब के प्रभुत्व को मान रहित कर दिया । भला शाहजी के पुत्र महावली शिवाजी से मेल न रखने पर कौन ऐसा बादशाह है, जिसकी बादशाहत नष्ट न हो गई हो ।

विवरण—यहाँ औरंगज़ेब की उदयभानु, अमरसिंह और मानसिंह के बिना हीनता कथन की गई है, पुनः शिवाजी से मेल किये बिना अन्य बादशाहों की अशोभनता कथन की है, अतः विनोक्ति अलंकार है ।

## समासोक्ति

## लक्षण—दोहा

बरनन कीजै आन को, ज्ञान आन को होय ।

समासोक्ति भूषण कहत, कवि कोविद सब कोय ॥१५६॥

अर्थ—जहाँ वर्णन तो किसी अन्य प्रस्तुत वस्तु का किया जाय और उससे ज्ञान किसी अन्य ( अप्रस्तुत ) वस्तु का भी हो वहाँ समस्त विद्वान एवं कवि समासोक्ति अलंकार कहते हैं ।

सूचना—इस में प्रस्तुत के वर्णन में समान अर्थ-सूचक विशेषण शब्दों द्वारा अप्रस्तुत का बोध कराया जाता है । यह वर्णन कभी श्लेष के द्वारा होता है कभी बिना श्लेष के ही साधारण शब्दों द्वारा ।

## उदाहरण—दोहा

बड़ो डील लखि पील को, सबन तज्यो बन थान ।

धनि सरजा तू जगत में, ताको हरयो गुमान ॥१५७॥

शब्दार्थ—डील = शरीर । पील = फील, हाथी ।

अर्थ—हाथी का बहुत बड़ा डील (शरीर) देखकर समस्त पशुओं ने ( भय से ) वन-स्थली को छोड़ दिया, परन्तु हे सिंह, तू धन्य है कि तूने ऐसे हाथी का भी घमंड दूर कर दिया ।

विवरण—यहाँ हाथी और सिंह (सरजा) का वर्णन करना अभीष्ट है किन्तु अप्रस्तुत औरंगज़ेब और शिवाजी का वृत्तान्त श्लिष्ट शब्द 'सरजा' द्वारा जाना जाता है । क्योंकि 'सरजा' शब्द का अर्थ ( १ ) सिंह और ( २ ) शिवाजी का एक खिताब है । अतः इससे यह अभिप्राय निकलता है कि औरंगज़ेब की विशाल शक्ति को देखकर सब राजा लोग अपना अपना राज्य छोड़कर भाग गये, परन्तु हे वीर-केसरी शिवाजी, आपही इस संसार में धन्य हैं जिन्होंने

उसके गर्व को चूर्ण कर दिया। इस प्रकार प्रस्तुत से अप्रस्तुत का शान होने के कारण यहाँ समासोक्ति अलंकार है।

उदाहरण—दोहा

तुही साँच द्विजराज है, तेरी कल प्रमान।

तो पर सिव किरपा करी, जानत सकल जहान ॥१५८॥

शब्दार्थ—द्विजराज = चन्द्रमा, ब्राह्मण। शिव = महादेव, शिवाजी। कला = चन्द्रमा की कला, काव्य-कला।

अर्थ—तू ही सच्चा चन्द्रमा है; तेरी कला ही माननीय है, पूज्य है, क्योंकि तुझ पर श्री महादेव जी ने कृपा की है, यह बात समस्त संसार में प्रसिद्ध है।

विवरण—यहाँ कवि का तात्पर्य तो चन्द्रमा की प्रशंसा करना है परन्तु 'द्विजराज' और 'शिव' इन दोनों पदों के श्लिष्ट होने से अप्रस्तुत कवि भूषण और शिवाजी के व्यवहार का भान होता है। जैसे—हे कवि भूषण, तू ही सच्चा ब्राह्मण है और तेरी ही कला (काव्य-कला) प्रामाणिक है, क्योंकि तुझ पर शिवाजी ने अनुग्रह किया है, यह संसार जानता है।

तीसरा उदाहरण—कवित्त मनहरण

उत्तर पहार बिधनोल खँडहर भार-

खंडहु प्रचार चारु केली है बिरद की।

गोर गुजरात अरु पूरब पछाँह ठौर,

जंतु जंगलीन की बसति मार रद की ॥

भूषन जो करत न जाने बिनु घोर सोर,

भूलि गयो अपनी ऊँचाई लखे कद की ॥

खोइयो प्रबल मदगल गजराज एक,

सरजा सों बैर कै बड़ाई निज पद की ॥१५९॥

शब्दार्थ—बिधनोल = बिदनूर, तुंगभद्रा नदी के उद्गम स्थान

के पास पश्चिमी घाट पर यह एक पहाड़ी राज्य था। शिवाप्पा नामक राजा यहाँ राज्य करता था। अलीआदिलशाह ने इस राज्य को विजय कर के करद बनाया। इस पराजय के एक वर्ष बाद शिवाप्पा मर गया। तब उसका लड़का गद्दी पर बैठा। सन् १६७६ में शिवाजी ने उसे अपना करद बना लिया। खँडहर = इस नाम का चंबल और नर्मदा के बीच सुल्तानपुर के समीप एक कसबा था। फ़ारखंड = उड़ीसा में एक स्थान। केली = केलि, क्रीडास्थान। बिरद = यश। गोर = अफगानिस्थान का एक शहर, जहाँ से मुहम्मद गोरी आया था। बसति = बस्ती। रद की = बरबाद की, नष्ट की।

अर्थ— जिस (हाथी) का सुन्दर यश उत्तर के पहाड़ों में तथा बिदनूर खँडहर और फ़ारखंड आदि देशों में फैला हुआ है, गोर (अफगानिस्थान), गुजरात और पूरब तथा पश्चिम के समस्त जङ्गली जंतुओं को जिस हाथी ने चौपट कर दिया है; भूषण कहते हैं कि वह प्रबल मदमस्त गजराज एक ऐसे सिंह को जो बिना जाने घोर गर्जना नहीं करता, देख कर अपने कद की ऊँचाई को भूल बैठा और उससे लड़ाई कर अपने पद की—बल की—बढ़ाई को खो बैठा।

विवरण—यहाँ भी कवि की इच्छा हाथी के वर्णन की है परन्तु उस में सरजा शब्द श्लिष्ट होने से शिवाजी तथा औरंगज़ेब के व्यवहार का भान होता है। अभिप्राय यह है कि जिस औरंगज़ेब का यश उत्तर के पहाड़ों, तथा बिदनूर (पश्चिमी घाट) खँडहर या कंधार और फ़ारखंड के प्रान्तों में फैला हुआ है, गोर और गुजरात तथा पूरब और पश्चिम के जंगल में रहने वालों की बस्तियों को भी जिस ने मार-मार कर चौपट कर दिया है, भूषण कहते हैं कि औरंगज़ेब रूपी यह प्रबल मदमस्त गजराज शिवाजी-रूपी वीर-केसरी से लड़ाई करके अपने कद की ऊँचाई को (अपने विशाल साम्राज्य

को ) भुला बैठा और अपने पद की—बल की—बड़ाई खो बैठा ।  
इस तरह यहाँ समासोक्ति अलंकार है ।

### पारिकर तथा परिकरांकुर

लक्षण—दोहा

साभिप्राय विशेषननि, भूषण परिकर मान ।

साभिप्राय विशेष्य ते, परिकर अंकुर जान ॥१६०॥

शब्दार्थ—साभिप्राय = अभिप्राय सहित ।

अर्थ—जहाँ अभिप्राय सहित विशेषण हों वहाँ परिकर और जहाँ अभिप्राय सहित विशेष्य हों वहाँ परिकरांकुर अलंकार होता है ।

सूचना—साभिप्राय विशेषण एवं विशेष्य से एक विशेष ध्वनि निकला करती है, अर्थ वही रहता है, उसकी वास्तविकता भी वैसी ही रहती है, उससे जो ध्वनि निकलती है केवल उसी में विशेषता है, उससे ही चमत्कार होता है ।

उदाहरण परिकर—कवित्त मनहरण

बचैगा न समुहाने बहलोलखाँ अयाने,  
भूषण बखाने दिल आनि मेरा बरजा ।

तुझ ते सवाई तेरो भाई सलहेरि पास,  
कैद किया साथ का न कोई वीर गरजा ॥

साहिन के साहि उसी औरंग के लीन्हें गढ़,  
जिसका तू चाकर औ जिसकी है परजा ।

साहि का ललन दिली-दल का दलन,

अफजल का मलन शिवराज आया सरजा ॥१६१॥

शब्दार्थ—समुहाने = सम्मुख, सामने । दिल आनि = दिल में ला, मान ले । मेरा बरजा = मेरा मना किया । अयाने = मूर्ख । दलन = नाश करने वाला । मलन = मसल डालने वाला । बहलोल



खाँ—यह सन् १६३० ई० में निज़ामशाही दरबार में था। फिर सन् १६६१ में इसने बीजापुर सरकार की सेवा ग्रहण कर ली और शिवाजी से युद्ध करने को भेजा गया, परन्तु बीच में ही सिद्दी जौहर नामक सेनापति के बीजापुर से बिगड़ जाने के कारण यह शिवाजी तक न पहुँच सका। तब इसने सिद्दी को परास्त किया। सन् १६७३ में बीजापुर के वजीर खवासखाँ ने इसे शिवाजी से लड़कर पन्हाला का किला लेने भेजा, पर मराठों ने इसे खूब तंग किया। इसे चारों ओर से इस प्रकार घेरा कि बेचारे को पानी पीने को न मिला। पीछे बड़ी कठिनाइयों से इसका पिंड छूटा। सन् १६७५ में इसने खवास खाँ को मरवा डाला और स्वयं बीजापुर के नाबालिग बादशाह का मुतवल्ली ( Regent ) बन बैठा। सन् १६७७ ई० में यह कुतुबशाह से लड़ने चला, परन्तु कुतुबशाह के वजीर और शिवाजी के साथी मधुनापन्त ने इसे परास्त किया। सन् १६७८ ई० में यह मर गया।

अर्थ—भूषण कवि कहते हैं कि अरे मूर्ख बहलोलखाँ, मेरा मना करना—कहना—मान ले, अन्यथा तू शिवाजी के सामने जाने पर नहीं बचेगा। तुझ से सवाया (अधिक) वीर तेरा भाई (इखलासखाँ) था, परन्तु उसे भी सलहेरि के युद्ध में (शिवाजी ने) कैद कर लिया और उसके साथ का कोई भी वीर चूँ तक न कर सका अर्थात् उसके किसी साथी ने भी उसके छुड़ाने में कुछ पुरुषार्थ प्रकट न किया। शाहों के शाह उस औरंगज़ेब बादशाह के भी किले शिवाजी ने जीत लिये जिसका तू नौकर है और जिसकी तू प्रजा है। शाहजी के प्रिय पुत्र, दिल्ली-पति की सेना का नाश करने वाले, अफ़ज़लखाँ को मसलने वाले (मारने वाले) वीर-केसरी शिवाजी आगये हैं। तू यहाँ से भाग अन्यथा तुझे भी मार डालेंगे।)

विवरण—यहाँ भूषण कवि बहलोलखाँ को शिवाजी के सम्मुख

आने से मना करते हैं, शिवाजी को दिल्ली के दल का नाशक, अफज़लखाँ का मारने वाला, इखलासखाँ को पकड़ने वाला वर्णन करके उसके भी मरने का भय दिखलाया है। इन साभिप्राय विशेषणों से यही ध्वनि निकलती है कि जो ऐसा वीर है उसके सामने, हे बहलोलखाँ, तू क्यों जाता है।

दूसरा उदाहरण—दोहा

सूर सिरोमनि सूर-कुल, सिव सरजा मकरंद ।

भूषण क्यों औरंग जितै, कुल मलिच्छ कुल चंद ॥१६३॥

शब्दार्थ—सूर=शूरवीर, तथा सूर्य । कुल=कुटुम्ब, सब । मकरंद=माल मकरंद के वंशज । कुल मलिच्छ कुल-चन्द=समस्त म्लेच्छों के कुल का चन्द्र ।

अर्थ—माल मकरंद के वंशज वीर शिवाजी सूर्य-कुल के शूर-शिरोमणि हैं, ( फिर मला ) औरंगज़ेब-रूपी समस्त म्लेच्छ-कुल का चन्द्रमा उनको कैसे जीत सकता है ? अर्थात् नहीं जीत सकता ।

विवरण—यहाँ शिवाजी और औरंगज़ेब के लिए क्रमशः सूर्य और चन्द्र आदि साभिप्राय विशेषण कथन किये गये हैं, क्योंकि चन्द्र सूर्य को नहीं जीत सकता, यह सब जानते हैं । साभिप्राय विशेषण होने से यहाँ परिकर है ।

तीसरा उदाहरण—दोहा

भूषण भनि सबही तबहि, जीत्यो हो जुरि जंग ।

क्यों जीतै सिवराज सों, अब अंधक अवरंग ॥१६३॥

शब्दार्थ—अंधक=कश्यप और दिति का पुत्र एक दैत्य जिस के सहस्र सिर थे । यह अंधक इस कारण कहलाता था कि यह देखते हुए भी मद के मारे, अंधों की तरह चलता था । स्वर्ग से पारिजात लाते हुए यह शिवजी के हाथों मारा गया था ।

अर्थ—भूषण कवि कहते हैं कि अंधक आदि सब दैत्यों को

शिवराज ने युद्ध करके तब ही ( पहले ही ) जीत लिया था, सो यहाँ अंधक-रूपी औरंगजेब ( शिवजी के अवतार ) शिवाजी को किस प्रकार जीत सकता है ?

विवरण—यहाँ औरंगजेब का अंधक सामिप्राय विशेषण है, अतः परिकर अलंकार है ।

### परिकरांकुर

उदाहरण—कवित्त मनहरण

ज हिर जहान जाके धनद समान,  
पेखियतु पासवान यों खुमान चित चाय है ।  
भूषन भनत देखे भूख न रहत, सब,  
आप ही सों जात दुख-दारिद बिलाय है ॥  
खीमे ते खलक माँहि खलभल डारत है,  
रीमे तें पलक माँहि कीन्हे रंक राय है ।  
जंग जु रि अरिन के अंग को अनंग कीबो,  
दीबो सिव साहब को सहज सुभाय है ॥१६४॥

शब्दार्थ—धनद = देवताओं का कोषाध्यक्ष, कुवेर । पेखियतु = दिखाई पड़ते हैं । पासवान = पास रहने वाले नौकर । खीमे तें = नाराज होने पर । खलबली = हल-चल । अनंग = अंगहीन, कामदेव ।

अर्थ—इस कवित्त का अर्थ शिवजी और शिवाजी दोनों अर्थों में लगता है ।

( शिवजी के पक्ष में ) जिनके पास रहने वाले कुवेर जैसे देवता हैं, और जिनके दर्शन-मात्र से भूख मिट जाती है, तथा दुःख-दारिद्र्य स्वयं नष्ट हो जाता है, और जिनके अप्रसन्न होने पर संसार भर में प्रलय हो जाती है और जो प्रसन्न होने पर पल भर में रंक को राजा

कर देते हैं, उन शिवजी महाराज का युद्ध करके अपने शत्रु कामदेव को अनंग कर देना तथा दान देना सहज स्वभाव है ।

( शिवाजी के पक्ष में ) संसार में प्रसिद्ध है कि शिवाजी महाराज की ऐसी अभिरुचि है कि उनके पास रहने वाले नौकर भी ( ऐसे ठाठ से रहते हैं कि ) कुवेर के समान दिखाई देते हैं । भूषण कवि कहते हैं कि जिन (शिवाजी) के देखने से लोगों की भूख उड़ जाती है और दरिद्रता आदि अनेक कष्ट सहज ही अपने आप नष्ट हो जाते हैं, जिनके नाराज हो जाने पर समस्त संसार में खलबली मच जाती है और जिनकी प्रसन्नता से पलक भर में ही कंगाल भी राजा हो जाते हैं उन कृपालु शिवाजी का युद्ध में जुटकर शत्रुओं को अंगहीन कर देना और दीनों को दान देना सहज स्वभाव है ।

विवरण—यहाँ 'सिव' शब्द साभिप्राय विशेष्य है क्योंकि 'शिव' ने ही कामदेव को भस्म करके अनंग कर दिया था अतः यहाँ परिकरांकुर अलंकार है ।

### श्लेष

लक्षण—दोहा

एक वचन में होत जहँ, बहु अर्थन को ज्ञान ।

स्तेस कहत हैं ताहि को, भूषन सुकवि सुजान ॥१६५॥

अर्थ—जहाँ एक बात के कहने से बहुत से अर्थों का ज्ञान हो वहाँ चतुर कवि श्लेष अलंकार कहते हैं ।

सूचना—भूषण जी ने श्लेष को अर्थालंकार में ही माना है । शब्दालंकार में इसे नहीं गिनाया, किन्तु उदाहरण शब्द-श्लेष और अर्थ-श्लेष दोनों के दिये हैं । शब्द-श्लेष और अर्थ-श्लेष में यही अन्तर है कि शब्द-श्लेष में श्लिष्ट (अनेक अर्थ वाले) शब्दों से अनेक अर्थों का विधान होता है किन्तु उन शब्दों के स्थान पर

उनके पर्याय (समानार्थ) शब्द रख दिये जायँ तो वह श्लिष्टता नहीं रहती। अर्थ-श्लेष में शब्दों का एक ही अर्थ दो पक्षों में घटित होता है, उन शब्दों के पर्याय रख देने पर भी वह श्लेष ज्यों का त्यों बना रहता है।

उदाहरण—कवित्त

सीता संग सोभित सुलच्छन सहाय जाके,  
 भू पर भरत नाम भाई नीति चारु है।  
 भूषण भनत कुल-सूर कुल-भूषण हैं,  
 दासरथी सब जाके भुज भुव भारु है ॥  
 अरि-लंक तोर जोर जाके संग बानर हैं  
 सिंधु रहैं बाँधे जाके दल को न पारु है ॥  
 तेगहि कै भेंटै जौन राकस मरद जानै,  
 सरजा शिवाजी राम ही को अवतारु है ॥१६६॥

सूचना—इस कवित्त के दो अर्थ हैं—एक अर्थ राम-पक्ष में दूसरा शिवाजी-पक्ष में, यह कवित्त के अन्तिम पद से स्पष्ट प्रकट होता है।

शब्दार्थ—(राम-पक्ष में)—सीता संग सोभित=सीता के संग शोभित। सुलच्छन=श्रेष्ठ लक्ष्मण जी। भरत=भरत जी। भाई=भ्राता। दासरथी=दशरथ के पुत्र। लंक=लंका। सिंधु रहैं बाँधे=सिंधु को बाँधा है। ते गहि कै भेंटै=वे पकड़ कर भेंटते हैं। जौन राकस मरद जानै=जो राक्षसों को मर्दन करना जानते हैं।

अर्थ—(राम-पक्ष में) जो श्री सीता जी के संग शोभित हैं, जिनके सहायक लक्ष्मण हैं, पृथ्वी पर सुन्दर नीति वाले भरत नाम के जिनके भाई हैं, भूषण कहते हैं कि जो समस्त सूर्य-कुल के भूषण हैं, जो दशरथ के बेटे हैं, और जिनकी भुजाओं पर समस्त पृथ्वी

का भार है, शत्रु (रावण) की लंका को तोड़ने का जिनमें बल है, ऐसे बानर जिनके साथ हैं, जिन्होंने समुद्र को बाँधा था, जिनके दल का कोई पार न था, जो भेंट होने पर ( सामना होने पर ) राक्षसों को पकड़ कर मर्दन करना जानते हैं, [उन्हीं रामचन्द्रजी के, शिवाजी अवतार हैं ।

शब्दार्थ—(शिवाजी पक्ष में)—सीता संग शोभित = श्री (लक्ष्मी), उसके संग शोभित । सुलच्छन = शुभ लक्षण (वाले व्यक्ति) । भरत = भरना, पालन करना । भाई = भाती है । सूर = शूर, योद्धा । दासरथी = रथी है दास जिसके, बड़े-बड़े वीर जिसके सेवक हैं । लंक = कमर । बान रहै = बाण रहते हैं । सिंधुर हैं बाँधे = हाथी (द्वार पर) बाँधे रहते हैं । जाके दल को न पारु है = जिसकी सेना अनगणित है । तेगहि कै भेटै = तलवार ही से भेंटता है । जो नराकस मरद जानै = जो [ नर = मनुष्य (प्रजा) + अकस = शत्रु ] प्रजा के शत्रु का मर्दन करना जानता है ।

अर्थ—( शिवाजी-पक्ष में) जो सदा लक्ष्मी के सहित शोभित है, सुन्दर लक्षणों वाले व्यक्ति जिसके सहायक हैं, पृथ्वी पर जिसका भर्ता ( पालन पोषण करने वाला ) नाम प्रसिद्ध है, जिसकी सुन्दर नीति सबको भाती है, जो समस्त शूरवीरों का भूषण है, सब रथी जिसके दास हैं, और जिसकी भुजाओं पर सारी पृथ्वी का भार है, शत्रुओं की कमर तोड़ने का जिनमें बल है, ऐसे तीखे बाण जिसके साथ रहते हैं, जिसके (द्वार पर) हाथी बाँधे हुए हैं और जिसकी सेना का कोई पारावार नहीं है, जो शत्रुओं को तलवार से ही भेंटता है, जो मनुष्यों के शत्रुओं का मर्दन करना जानता है, अथवा जो राक्षस अर्थात् म्लेच्छों का मर्दन करना जानता है वह वीर केशरी शिवाजी रामचन्द्र जी का ही अवतार है ।

विवरण—यहाँ 'शब्द-श्लेष' है । यदि 'सीता' के स्थान पर

‘जानकी’ रख दिया जाय तो श्लिष्टता नहीं रहेगी। यही बात अन्य शब्दों की है। ‘शब्द श्लेष’ दो तरह का होता है—एक भंगपद, दूसरा अभंगपद। जहाँ दो अर्थों के लिए पदों को जोड़ा-तोड़ा जाता है, वहाँ भंगपद और जहाँ पदच्छेद न करना पड़े वहाँ अभंगपद होता है। यहाँ भङ्गपद श्लेष है।

दूसरा उदाहरण—मनहरण कवित्त

देखत सरूप को सिहात न मिलन काज

जग जीतिबे की जामैं रीति छल बल की।

आके पास आवै ताहि निधन करति बेगि,

भूषन भनत जाकी संगति न फल की।

कीरति कामिनी राच्यो सरजासिवा की एक,

बस कै सकै न बसकरनी सकल की।

चंचल सरस एक काहू पै न रहै दारि,

गनिका समान सूबेदारी दिली-दल की ॥१६७॥

सूचना—इस कवित्त के भी दो अर्थ हैं। एक अर्थ दक्षिण की सूबेदारी पक्ष में, दूसरा वेश्या-पक्ष में, यह बात कवित्त के अन्तिम वाक्य से स्पष्ट प्रकट है।

शब्दार्थ—को न सिहात = कौन अभिलाषा नहीं करता, कौन नहीं ललचाता, मुग्ध नहीं होता। मिलन काज = प्राप्त करने के लिए अथवा मिलने के लिए। निधन करत = निर्धन करती है, अथवा मार डालती है। बेगि = शीघ्र। राच्यो = अनुरक्त। दारि = दारी, व्यभिचारिणी एवं छिनाल स्त्री। गनिका = गणिका, वेश्या। सरस = रस जानने वाली, बढ़कर।

अर्थ—(वेश्या पक्ष में) सुन्दरी वेश्या के रूप-लावण्य को देखकर ऐसा कौन व्यक्ति है जो उससे मिलने के लिए—आलिङ्गन करने के लिए—न ललचाता हो, जिसमें छलबल से संसार भर

( के हृदयों ) को जीतने की अनेक रीतियाँ हैं, अर्थात् जो कपट, और नाज़ नखरों से संसार भर को जीतना जानती है। वह जिसके पास आती है उसे शीघ्र ही निर्धन कर देती है, उसका धन चूस लेती है। भूषण कहते हैं कि उसका संग करना भी अच्छा फल नहीं देता। वह रस को जानने वाली चंचल व्यभिचारिणी वेश्या कभी किसी एक व्यक्ति के पास नहीं रहती और वह सबको वश में करने वाली, लपेट लेने वाली है, परन्तु कीर्तिरूपी कामिनी में अनुरक्त एक शिवाजी ही ऐसे हैं जिनको वह अपने वश में नहीं कर सकी अर्थात् यशस्वी चरित्रवान् शिवाजी ही ऐसे व्यक्ति हैं जिन्हें वह नहीं लुभा सकी।

(सूबेदारी के पक्ष में) दिल्ली की सेना की इस सूबेदारी, जिसमें कि संसार भर को जीतने के लिए छलबल की—कपट की—अनेक रीतियाँ हैं, के सरूप (वैभव) को देखकर कौन ऐसा प्राणी है जो इसको पाने के लिए न ललचाता हो। पर यह जिसके पास जाती है, शीघ्र ही उसका नाश कर देती है, (क्योंकि सूबेदार बनते ही शिवाजी का सामना करने के लिए जाना आवश्यक होता है, तब शिवाजी के हाथों से कौन बच सकता है, प्रत्येक सूबेदार मारा जाता है। और इसका संग करना—साथ करना—भी अच्छा नहीं। इस तरह जो इसे पाता है, शीघ्र ही उसका नाश हो जाता है)। यह (दिल्ली की सेना की सूबेदारी) वेश्या के समान चंचल है, वरन् उससे भी बढ़कर है, और कभी किसी एक के पास नहीं रही (अर्थात्—या तो वह सूबेदार मारा जाता है और नया सूबेदार नियुक्त हो जाता है, अथवा यदि किस्मत से बच जाय तो शिवाजी से हार खाने के कारण औरंगजेब उसे पदच्युत कर देता है, इस तरह सूबेदारी कभी किसी एक के पास नहीं रहती)। यह सूबेदारी सब को वश में करने वाली है। कीर्तिरूपी कामिनी में अनुरक्त शिवाजी ही एक ऐसे हैं



जिन्हें यह नहीं लुभा सकी—अर्थात् जसवंतसिंह आदि सब राजाओं को इस सूबेदारी के लोभ ने फँसा लिया है, एक यशस्वी शिवाजी ही ऐसे हैं जो इसके लोभ में नहीं पड़े और जिन्होंने औरंगज़ेब से स्वतंत्र रहना ही कीर्त्तिकर समझा।

विवरण—यहाँ श्लिष्ट शब्दों द्वारा उक्त कवित्त के दो अर्थ हुए हैं—एक वेश्या-पक्ष में, दूसरा दक्षिण की सूबेदारी पक्ष में। इसमें अर्थश्लेष का प्राधान्य है, क्योंकि प्रायः ऐसे शब्द प्रयुक्त हुए हैं यदि उनके पर्याय भी प्रयुक्त होते तब भी अर्थ यही रहता।

### अप्रस्तुत-प्रशंसा

लक्षण—दोहा

प्रस्तुत लीन्हे होत जहँ, अप्रस्तुत परसंस ।

अप्रस्तुत परसंस सो कहत सुकवि अवतंस ॥१६८॥

शब्दार्थ—प्रस्तुत = जो प्रकरण में हो अर्थात् जिसके कहने की इच्छा हो। लीन्हे = लेने, ग्रहण करने। अप्रस्तुत = जिस बात का प्रकरण न हो अथवा जिसके कहने की इच्छा न हो। परसंस = प्रशंसा, वर्णन। अवतंस = श्रेष्ठ।

अर्थ—जहाँ प्रस्तुत के लेने (ग्रहण) के लिए अर्थात् वर्णन के लिए अप्रस्तुत का वर्णन हो वहाँ श्रेष्ठ कवि अप्रस्तुत-प्रशंसा अलंकार कहते हैं (इसमें प्रस्तुत को सूचित करने के लिए अप्रस्तुत का वर्णन किया जाता है)।

सूचना—श्लेष में प्रस्तुत और अप्रस्तुत दोनों मौजूद रहते हैं। समासोक्ति में केवल प्रस्तुत का वर्णन होता है, और उससे अप्रस्तुत का ज्ञान होता है, परन्तु अप्रस्तुत प्रशंसा में अप्रस्तुत के वर्णन के द्वारा प्रस्तुत की सूचना दी जाती है। अप्रस्तुत प्रशंसा के पाँच भेद हैं। १. कार्य-निबन्धना (कार्य कह कर कारण लक्षित किया जाना),

२. कारण-निबन्धना ( जहाँ कहना होता है कार्य, पर कहा जाता है कारण ), ३. सामान्य-निबन्धना ( अप्रस्तुत सामान्य के कथन के द्वारा प्रस्तुत विशेष का लक्षित करना ), ४. विशेष निबन्धना ( अप्रस्तुत विशेष के द्वारा सामान्य का बोध कराया जाना ), ५. सारूप्य-निबन्धना ( समान मिलता-जुलता अप्रस्तुत कह कर प्रस्तुत लक्षित किया जाना ) । परन्तु महाकवि भूषण ने केवल कार्य-निबन्धना का ही वर्णन किया है, और विशेष-निबन्धना को 'सामान्य विशेष' नामक अलग अलंकार माना है ।

उदाहरण—दोहा

हिन्दुनि सों तुरकिनि कहैं, तुम्हैं सदा सन्तोष ।

नाहिन तुम्हरे पतिन पर, सिव सरजा कर रोष ॥१६६॥

शब्दार्थ—हिन्दुनि = हिन्दू स्त्रियाँ । तुरकिनि = मुसलमान स्त्रियाँ ।

अर्थ—हिन्दू स्त्रियों से तुम्हें कहती हैं कि तुम ही सदा सुखी हो, क्योंकि तुम्हारे पतियों पर सरजा राजा शिवाजी का क्रोध नहीं है ।

विवरण—यहाँ पराक्रमी शिवाजी का मुसलमानों का शत्रु होना तथा इस कारण मुसलमान-स्त्रियों का सदा अपने पतियों के जीवन के लिए दुःखित-चिन्तित रहना, इस प्रकार उनका अपनी दुर्दशा का वर्णन प्रस्तुत है, इसको उन्होंने हिन्दू-स्त्रियों के पतियों पर शिवाजी का क्रोधित न होना, अतएव हिन्दू-स्त्रियों का संतुष्ट रहना रूप अप्रस्तुत कार्य द्वारा प्रकट किया है ।

दूसरा—उदाहरण

अरितिय भिल्लिनि सों कहैं, घन बन जाय इकन्त ।

शिव सरजा सों बैर नहिं, सुखी तिहारे कन्त ॥१७०॥

अर्थ—शत्रु-स्त्रियाँ एकान्त गहन वन में जाकर भीलनियों से कहती हैं कि तुम्हारे स्वामी ही आनन्द में हैं, क्योंकि उनकी शत्रुता

सरजा राजा शिवाजी से नहीं है ( पर हमारे पतियों का शिवाजी से वैर है इसलिए वे सुखी नहीं ) ।

**विवरण**—यहाँ भी शिवाजी से वैर के कारण अपने पतियों की दुर्दशा का वर्णन न कर अपितु भीलनियों के पतियों को सुखी बता कर अप्रस्तुत वर्णन से प्रस्तुत का संकेत किया है ।

**तीसरा उदाहरण**—मालती सवैया

काहू पै जात न भूषन जे गढ़पाल की मौज निहाल रहै हैं ।  
आवत है जो गुनीजन दच्छिन भौंसिला के गुन-गीत लहै हैं ॥  
राजन राव सबै उमराव खुमान की धाक धुके यों कहै हैं ।  
संक नहीं, सरजा शिवराज सों आजु दुनी में गुनी निरभै हैं ॥१७१॥

**शब्दार्थ**—गढ़पाल = गढ़ों के पालक, शिवाजी । धाक धुके = आतंक से घबड़ाए । दुनी = दुनिया, संसार ।

**अर्थ**—भूषण कहते हैं कि जो गुणीजन ( पंडित कवि इत्यादि ) दक्षिण में आते हैं और भौंसिला राजा गढ़पति शिवाजी के गुणों के गीत गाते हैं, वे शिवाजी की प्रसन्नता से निहाल हो गये हैं, और वे अब किसी अन्य के पास नहीं जाते । ( उन्हें देख कर ) चिरजीवी शिवाजी के आतंक से घबड़ाए हुए सब राजा, उमराव और सरदार यह कहते हैं कि आजकल संसार में पंडित ही निर्भय हैं (चैन में हैं) क्योंकि उन्हें शिवाजी से किसी भी प्रकार की भी शंका नहीं है ।

**विवरण**—‘शिवाजी बड़े-गुणग्राही हैं’ इस प्रस्तुत कारण को ‘गुणियों का शिवाजी से निहाल हो जाना’ रूप अप्रस्तुत कार्य कथन द्वारा प्रकट किया है । अथवा अपने निहाल हो जाने और शिवाजी को छोड़ अन्यत्र कहीं न जाने इस प्रस्तुत विषय को भूषण ने अन्य कवियों के निहाल हो जाने से व्यक्त किया है । इस हालत में यहाँ सामान्य-निबन्धना अप्रस्तुत-प्रशंसा होगी ।

## पर्यायोक्ति

## लक्षण—दोहा

वचनन की रचना जहाँ, वर्णनीय पर जानि ।

परयायोक्ति कहत हैं, भूषण ताहि बखानि ॥१७२॥

अर्थ—जहाँ वर्ण्य वस्तु का वचनों की चातुरी द्वारा घुमा फिरा कर वर्णन किया जाय वहाँ पर्यायोक्ति अलंकार होता है । अर्थात् जिसका वर्णन करना हो उसको इस चतुरता से कहा जाय जिससे वर्णनीय का कथन भी हो जाय, और उसका उत्कर्ष भी प्रतीत हो । पर्यायोक्ति दो प्रकार की होती है—एक जहाँ व्यंग से अपना इच्छित अर्थ कहा जाय, दूसरा जहाँ किसी बहाने से कोई काम हो ।

सूचना—अप्रस्तुत-प्रशंसा में अप्रस्तुत से प्रस्तुत का ज्ञान होता है । समासोक्ति में प्रस्तुत-वर्णन से श्लिष्ट शब्दों द्वारा किसी अप्रस्तुत का ज्ञान होता है, पर पर्यायोक्ति में प्रस्तुत का कथन कुछ हेर-फेर करके किया जाता है स्पष्ट शब्दों में नहीं, उस में अप्रस्तुत का आभास नहीं होता, प्रत्युत प्रस्तुत का उत्कर्ष ज्ञात होता है ।

## उदाहरण—कवित्त मनहरण

महाराज शिवराज तेरे बैर देखियतु,

घन बन हैं रहे हरम हबसीन के ।

भूषण भनत रामनगर जवारि तेरे

बैर परबाह बहे रुधिर नदीन के ॥

सरजा समत्थ बीर तेरे बैर बीजापुर,

बैरी बैयरनि कर चीह्न न चुरीन के ।

तेरे बैर देखियतु आगरे दिली के बीच,

सिन्दुर के बुन्द मुख-इन्दु जवनीन के ॥१७३॥

शब्दार्थ—रामनगर जवारि = रामनगर तथा जवारि या जौहर नाम के कोंकण के पास ही दो कोरी राज्य थे । सन् १६७२ में

सलहेरि-विजय के बाद मोरोपंत पिंगले ने बड़ी भारी फौज लेकर उन को विजय कर लिया। परवाह = प्रवाह। बैयर = वधूवर, स्त्री। चुरीन = चूड़ियाँ। जवनीन = यवन स्त्रियाँ, मुसलमान स्त्रियाँ।

अर्थ—हे महाराज शिवाजी ! यह देखा जाता है कि आपके वैर के कारण घने जंगल हवशियों के जनानखाने बन गये हैं, अर्थात् जो तातारी हवशी पहरदार बादशाह के अन्तःपुर में रहते थे, अब बादशाह के जंगल में चले जाने के कारण वे हवशी गुलाम भी कुटुम्ब सहित जंगल में चले गये हैं। भूषण कवि कहते हैं कि आपके ही वैर के कारण रामनगर और जवार नगर में रक्त की नदियों के प्रवाह बहे। हे समर्थ वीर केसरी शिवाजी ! आपसे वैर होने से बीजापुरी शत्रुओं की स्त्रियों के हाथों में चूड़ियों के चिह्न ही नहीं रहे अर्थात् सब विधवा हो गईं, और आपके ही वैर के कारण आगरे और दिल्ली नगर की मुसलमान-स्त्रियों के चन्द्रमुखों पर सिंदूर की बिंदी दिखाई देती है। मुसलमान-स्त्रियाँ सिंदूर का टीका इसलिए लगाती हैं कि वे भी हिन्दू-स्त्रियाँ ही जान पड़ें, और उनकी रक्षा हो जाय)।

विवरण—यहाँ सीधे यह न कह कर कि 'शिवाजी बड़े शत्रु जयी है' यों कहा है कि तुमसे वैर होने के कारण जंगलों में शत्रुओं के अन्तःपुर बन गये, नगरों में खून की नदियाँ बहने लगीं और स्त्रियों के हाथों से चूड़ियों के चिह्न ही मिट गये तथा मुसलमान-स्त्रियाँ हिन्दू स्त्रियों की तरह सिंदूर का टीका लगाने लगी हैं। इस प्रकार यहाँ शिवाजी की विजय का चतुरता से वर्णन है, और उनका उत्कर्ष भी प्रकट हुआ है।

उदाहरण (द्वितीय पर्यायोक्ति)—कवित्त मनहरण

साहिन के सिच्छक सिपाहिन के पातसाह

संगर मैं सिंह के से जिनके सुभाव हैं।

भूषण भनत सिव सरजा की धाक ते वै  
 काँपत रहत चित गहत न चाव हैं ॥  
 अफजल की अगति, सायस्ताखाँ की अपति  
 बहलोल-बिपति सों डरे उमराव हैं ।  
 पक्का मतो करिकै मलिच्छ मनसब छाँड़ि,  
 मक्का के ही मिस उतरत दरियाव हैं ॥१७४॥

शब्दार्थ—सिच्छक = शिक्षक । समर = युद्ध । अगति = दुर्गति,  
 दुर्दशा । अपति = अप्रतिष्ठा । मतो = निश्चय । मनसब = पद ।

अर्थ—राजाओं को शिक्षा देने वाले (दंड द्वारा ठीक कर देने  
 वाले, वीर सिपाहियों के स्वामी तथा जो रणक्षेत्र में सिंह के समान  
 पराक्रम दिखाने वाले हैं वे (बादशाह) भी शिवाजी की धाक से  
 काँपते रहते हैं और उनका चित्त कभी प्रसन्न नहीं रहता ( सदा  
 संशंक रहता है ) । समस्त मुसलमान उमराव, अफजलखाँ की  
 दुर्दशा, सायस्ताखाँ की अप्रतिष्ठा और बहलोलखाँ का संकट  
 (शिवाजी ने इन तीनों की बड़ी दुर्दशा की थी) सुनकर बहुत डर गये  
 हैं और सब पक्का इरादा कर, अपनी मनसबदारी का पद त्याग कर  
 और मक्का जाने का बहाना कर समुद्र पार करते हैं । (शिवाजी मक्का  
 जाने वालों को नहीं छोड़ते थे) ।

विवरण—यहाँ मक्का जाने के बहाने से मुसलमानों का प्राण  
 बचाना दूसरी पर्यायोक्ति है, और इससे शिवाजी का उत्कर्ष भी प्रकट  
 होता है । शत्रु उनके भय से देश छोड़कर भाग रहे हैं ।

व्याजस्तुति

लक्षण—दोहा

अस्तुति में निन्दा कढ़ै, निन्दा में स्तुति होय ।

व्याजस्तुति ताको कहत, कवि भूषण सब कोय ॥१७५॥

शब्दार्थ—कढ़ै = निकले, प्रकट हो ।

अर्थ—जहाँ स्तुति में निन्दा और निन्दा में स्तुति प्रकट हो,  
भूषण कवि कहते हैं कि वहाँ सब पंडित व्याजस्तुति मानते हैं ।

उदाहरण—कवित्त मनहरण

पीरी पीरी हुन्नै तुम देत हो मंगाय हमें,  
सुवरन हम सों परखि करि लेत हौ ।

एक पल ही मैं लाख रुखन सों लेत लोग,  
तुम राजा ह्वै कै लाख दीबे को सचेत हौ ॥

भूषण भनत महाराज शिवराज बड़े,  
दानी दुनी ऊपर कहाए केहि हेत हौ ?

रीझि हँसी हाथी हमैं सब कोऊ देत कह,  
रीझि हसि हाथी एक तुमहियै देत हौ ॥१७६॥

शब्दार्थ—पीरी = पीली । हुन्नै = मुहरें, अशर्कियाँ । सुवरन =  
( १ ) सुवर्ण, सोना ( २ ) सु + वर्ण, सुन्दर अक्षर अर्थात् छंद ।  
परखि = परीक्षा करके, खूब देखभाल कर । हाथी देत हैं = ( १ ) हाथ  
मिलाते हैं, ( २ ) हाथी दान करते हैं ।

अर्थ—भूषण कवि कहते हैं कि महाराज शिवाजी ! पीली-पीली  
मुहरें मंगा कर आप हमें देते हैं पर हम से भी तो आप परख-परख  
कर सुवर्ण ( सुन्दर अक्षर—सुन्दर छंद ) लेते हैं—अर्थात् हम से ही  
सुवर्ण लेकर अशर्फी देने में क्या बड़ी बात है । लोग वृद्धों तक से  
पल भर में ही लाख ( चपड़ा, जिससे मोहर करते हैं ) ले लेते हैं  
पर आप राजा होकर भी लाख ( रुपये ) देते समय सचेत होकर देते  
हैं । हे महाराज, फिर आप किस लिए दुनियाँ में बड़े दानी प्रसिद्ध  
हो गये हैं ? ( अर्थात् आप इस प्रसिद्धि के योग्य नहीं हैं ) । प्रसन्न  
होकर तथा हँस कर क्या केवल आप ही हमें हाथी ( पुरस्कार में )  
देते हैं, प्रसन्न होने पर हँस करके तो हमें सब कोई ही हाथी देते हैं

( हम से हाथ मिलाते हैं ) ।

**विवरण—**यहाँ सुब्रन, लाख, हाथी आदि श्लिष्ट शब्द प्रयुक्त कर कवि ने शिवाजी के दान को प्रत्यक्ष तौर पर तुच्छ बताया है ; पर वास्तविक अर्थ लेने से शिवाजी की दान-वीरता प्रकट होती है ।

**दूसरा उदाहरण—**कवित्त मनहरण

तू तौ रातौ दिन जग जागत रहत वेऊ,

जागत रहत रातौ दिन वन-रत हैं ।

भूषन भनत तू विराजै रज-भरो वेऊ,

रज-भरे देहिन दरी मैं विचरत हैं ॥

तू तौ सूर गन को बिदारि बिहरत सूर,

मंडलै बिदारि वेऊ सुरलोक रत हैं ।

काहे तैं सिवाजी गाजी तेरोई सुजस होय,

तोसों अरिबर सरिबर सी करत हैं ॥१७७॥

**शब्दार्थ—**वेऊ = वे भी, शत्रु भी । जागत = सावधान रहना, जागना । वन-रत = वन में अनुरक्त लीन, वन में बसे हुए । रज = राज्यश्री तथा धूल । दरी = गुफा । विचरत = घूमते हैं । सूर = शूर । सूरमंडल = सूर्य-मंडल । बिदारि = फाड़कर । गाजी = धर्म वीर । सरिबर = बराबरी ।

**अर्थ—**तुम जिस तरह रात दिन संसार में जागते रहते हो ( सावधान रहते हो ) उसी तरह तुम्हारे शत्रु भी वनवासी होकर रात दिन ( तुम्हारे भय के कारण ) जागते रहते हैं ( सोते नहीं, कहीं शिवाजी आकर मार न डालें ) भूषण कवि कहते हैं कि तुम रज से भरे होने के कारण ( राज्य-श्री से युक्त होने के कारण ) शोभित हो और वे शत्रु भी रज (धूल) से भरे हुए शरीरों से पहाड़ों की गुफाओं में घूमते-फिरते हैं । तुम शूरों (शूरवीरों के) समूह को फाड़कर (युद्ध में) विचरते हो । और वे (शत्रु) भी सूर-मंडल को भेद कर स्वर्ग लोक,



में विहार करते हैं, (कहा जाता है कि युद्ध में मरे हुए लोग सूर्य-मंडल को भेदकर स्वर्ग को जाते हैं) हे धर्मवीर शिवाजी ! फिर तुम्हारा ही यश (संसार में) क्यों प्रसिद्ध है ? क्योंकि तुम्हारे श्रेष्ठ शत्रु भी तुम से बराबरी सी करते हैं (उनका भी वैसा ही यश होना चाहिए) ।

विवरण— यहाँ प्रकट में तो शिवाजी के शत्रुओं की स्तुति की गई है, उन्हें शिवाजी के समान कहा गया है, पर वास्तव में उनकी निन्दा है और उनकी दुर्दशा का वर्णन है ।

### आक्षेप

#### लक्षण—दोहा

पहले कहिए बात कछु पुनि ताको प्रतिषेध ।

ताहि कहत आच्छेप हैं, भूषण सुकवि सुमेध ॥१७८॥

शब्दार्थ—प्रतिषेध = निषेध । सुमेध = अच्छी मेधा (बुद्धि) वाले ।

अर्थ—जहाँ पहले कुछ बात कहकर फिर उसका प्रतिषेध (निषेध) किया जाय वहाँ बुद्धिमान कवि भूषण आक्षेप अलंकार कहते हैं । इसे उक्ताक्षेप भी कहते हैं ) ।

सूचना—आक्षेप का अर्थ ही 'बाधा डालना' है, अर्थात् जहाँ किसी कार्य के करने में बाधा डालने से तात्पर्य सिद्ध हो । इस में पहले कही बात का तब ही निषेध होता है, जब कि उससे कोई दूसरी बात प्राप्त हो ।

#### उदाहरण—मालती सवैया

जाय भिरौ, न भिरे बचिहौ, भनि भूषण, भौंसिला भूप सिवा सों,  
जाय दरीन दुरौ, दरिऔ तजिकै दगिया लँघौ लघुता सों ।  
सीछन काज वजीरन को कढ़ै बोल सों एदिलसाहि सभा सों,  
छूदि गयो तौ गयो परनालो सलाह की राह गहौ सरजा सों ॥१७९॥

शब्दार्थ—भिरौ = भिड़ो, लड़ो । दुरौ = छिपो । दरिअरौ = दरी को भी, गुफा को भी । लँघौ = उल्लंघन करो, पार करो । लघुता सों = लाघवता से, शीघ्रता से । सीछन काज = शिक्षण के लिए, उपदेशार्थ । सलाह = सुलह, मेल ।

अर्थ—भूषण कवि कहते हैं कि आदिलशाह की सभा से (सभा-सदों द्वारा) वजीरों के प्रति उनके उपदेशार्थ ये वचन (आदेश) निकले हैं कि तुम्हें भौंसिला राजा शिवाजी से जाकर युद्ध करना है तो करो, परन्तु उससे युद्ध करके बचोगे नहीं अर्थात् मारे जाओगे (इस हेतु युद्ध न करो) । इसलिए या तो पहाड़ों की गुफाओं में जाकर छिपो, (परन्तु इनसे अच्छा यही कि) गुफाओं को भी छोड़कर शीघ्रता से समुद्र पार करो (क्योंकि गुफाओं में भी तुम शिवाजी से छिपकर न बचोगे; अतः सबसे अच्छा यही उपाय है) । यदि परनाले का किला हाथ से छूट गया तो जाने दो, कोई परवाह नहीं, पर अब शिवाजी से सुलह करने का ही मार्ग अपनाओ, उनसे संधि कर लो ।

विवरण—यहाँ प्रथम भिरौ, दरीन दुरौ, आदि बातें कहकर पुनः उन्हीं का निषेध किया है और इससे शिवाजी की प्रबलता तथा उत्कर्ष को सूचित किया है । अतः यहाँ प्रथम आक्षेप है ।

### द्वितीय आक्षेप

#### लक्षण—दोहा

जेहि निषेध आभास ही, भनि भूषन सो और ।

कहत सकल आच्छेप हैं, जे कविकुल सिरमौर ॥१८०॥

अर्थ—जहाँ निषेध का आभास-मात्र कहा जाय, अर्थात् जहाँ स्पष्टतया निषेध न किया जाय, पर बात इस प्रकार कही गई हो कि उससे निषेध का आभास-मात्र मिलता हो वहाँ श्रेष्ठ कवि दूसरा

आक्षेप अलंकार कहते हैं । (इसे निषेधाक्षेप भी कहते हैं) ।

उदाहरण—कवित्त मनहरण

पूरब के उत्तर के प्रबल पछाँहू के,  
 सब पातसाहन के गढ़-कोट हरते ।  
 भूषन कहैं यों अवरंग सो वज्जीर, जीति  
 लीबे को पुरतगाल सागर उतरते ॥  
 सरजा सिवा पर पठावत मुहीम काज,  
 हजरत हम मरिबे को नाहिं डरते ।  
 चाकर हैं उजुर कियो न जाय, नेक पै,  
 कछू दिन उबरते तो घने काज करते ॥१८१॥

अर्थ—भूषण कवि कहते हैं कि वज्जीर लोग औरंगज़ेब से इस प्रकार विनय करते हैं कि हम पूरब, उत्तर और पश्चिम देश के सब ज़बर्दस्त बादशाहों के किलों को भी छीन लेते और पुर्तगाल विजय करने के हेतु समुद्र को भी पार कर जाते, परन्तु ( क्या करें ) आप हमें शिवाजी पर चढ़ाई करने के लिए भेजते हैं ( जहाँ कि बचना कठिन है ) । हज़रत ! हम मरने से नहीं डरते, और हम तो आपके सेवक हैं, अतः कोई उज़्र भी नहीं कर सकते, परन्तु यदि कुछ दिन और जीने पाते तो आपके बहुत से कार्य करते ।

विवरण—यहाँ शिवाजी को दमन करने के लिए नियुक्त मुगल सिपहसालार स्पष्टतया शिवाजी पर चढ़ाई करने का निषेध न करता हुआ केवल उसका आभासमात्र देता है कि पीछे कुछ दिन बाद शिवाजी पर भेजा जाऊँ तो बीच में बादशाह सलामत का बहुत कुछ कार्य कर दूँगा । इस प्रकार यह निषेध स्पष्ट शब्दों में नहीं है ।

## विरोध

## लक्षण—दोहा

द्रव्य क्रिया गुण मैं जहाँ, उपजत काज विरोध ।

ताको कहत विरोध हैं, भूषन सुकवि सुबोध ॥१८२॥

अर्थ—जहाँ द्रव्य, क्रिया, गुण आदि के द्वारा उनके संयोग से परस्पर विरोधी कार्य उत्पन्न हो अथवा जहाँ दो विरोधी पदार्थों का संयोग एक साथ दिखाया जाय वहाँ बुद्धिमान् कवि विरोध अलंकार कहते हैं ।

सूचना—विरोध अलंकार में विरोधी पदार्थों का वर्णन, वर्णनीय की विशेषता जताने को होता है ।

## उदाहरण—मालती सबैया

श्री सरजा सिव तो जस सेत सों होत हैं बैरिन के मुँह कारे ।

भूषन तेरे अरुन्न प्रताप सपेत लखे कुनबा-नृप सारे ॥

साहि-तनै तव कोप-कृसानु ते बैरि गरे सब पानिपवारे ।

एक अचम्भव होत बड़ो तिन ओंठ गहे अरि जात न जारे ॥१८३॥

शब्दार्थ—सेत = श्वेत, सफेद । अरुन्न = अरुण, लाल सूर्य ।

सपेत = सफेद । कुनबा = कुटुम्ब, कुल । कृसानु = कृशानु, अग्नि ।

पानिप = अभिमान, पानी । तृन ओंठ गहे = तिनके ओंठ में लेने

पर, तिनके ओंठों में लेना दीनता का चिह्न है ।

अर्थ—हे वीर-केसरी शिवाजी महाराज ! आपके उज्ज्वल यश (यश का रंग सफेद माना गया है) से शत्रुओं के मुख काले पड़ जाते हैं अर्थात् शिवाजी की कीर्ति सुनकर शत्रुओं के मुखों पर स्याही छा जाती है और आपके रक्त प्रताप (रुग्नी सूर्य) को देख कर समस्त शत्रु राजाओं के कुटुम्ब सफेद पड़ जाते हैं अर्थात् डरसे उनके मुखों की लाली उड़ जाती है । हे शिवाजी, आपकी क्रोधाग्नि से समस्त

पानिप ( अभिमान, ऐंठ ) वाले शत्रु गल गये ( ठंढे हो गये, निस्तेज हो गये ) परन्तु एक बड़ा आश्चर्य यह है कि शत्रु तिनका ओठों में धारण कर लेने पर आपकी क्रोधाग्नि से जलाये नहीं जाते । ( जब शत्रु-गण ओठों में तृण धारण करके अपनी दीनावस्था का परिचय देते हैं तब शिवाजी का क्रोध पानी हो जाता है ) ।

**विवरण**—यहाँ छन्द के प्रथम पाद में 'जस सेत' से 'बैरिन के मुँह कारे' होने का वर्णन है, इसी प्रकार द्वितीय चरण में 'अरुन प्रताप' से शत्रु राजाओं के कुटुम्ब का श्वेत होने का वर्णन है, अतः गुण से गुण का विरोध है । अग्नि से वस्तु गलती नहीं पर जल पड़ती है किन्तु इसमें 'कोप कृसानु' से शत्रुओं के गलने का वर्णन है । इसी प्रकार तिनका आग में बहुत जल्दी जलता है, पर यहाँ वर्णन किया गया है कि 'तिन ओठ गहे अरि जात न जारे' यह द्रव्य का क्रिया से विरोध है ।

**सूचना**—अन्य कवियों ने इस अलंकार को शुद्ध द्वितीय विषम माना है, 'विरोध' नहीं माना । इस में कारण कार्य का विरोध होता है जैसा कि ऊपर के छन्द से प्रकट है ।

### विरोधाभास

लक्षण—दोहा

जहँ विरोध सो जानै, साँच विरोध न होय ।

तहाँ विरोधाभास कहि, बरनत हैं सब कोय ॥१८४॥

**अर्थ**—जहाँ वास्तव में विरोध न हो परन्तु विरोध सा जान पड़े वहाँ सब कोई विरोधाभास अलंकार कहते हैं ।

**विवरण**—वास्तव में विरोधालंकार और विरोधाभास में कोई अन्तर नहीं है । विरोधालंकार में भी विरोध वास्तविक नहीं होता, यदि विरोध वास्तविक होता तो उसमें अलंकारता न होती,

उलटा दोष होता । महाकवि भूषण, जहाँ स्पष्ट विरोध दिखाई दे वहाँ विरोधालंकार मानते हैं, पर जहाँ शब्द-छल से या समझने की भूल से विरोध की केवल ज़रा सी झलक दिखाई दे वहाँ विरोधाभास अलंकार मानते हैं ।

उदाहरण—मालती सवैया

दक्षिण-नायक एक तुही भुव-भामिनि को अनुकूल हूँ भावै ।  
दीनदयाल न तो सो दुनी पर म्लेच्छ के दीनहिँ मारि मिटावै ॥  
श्री शिवराज भनै कवि भूषण तेरे सरूप को कोउ न पावै ।  
सूर सुबंस मैं सूर-शिरोमनि हूँ करि तू कुल-चन्द कहावै ॥१८५॥

शब्दार्थ—दक्षिण नायक = दक्षिण देश का नायक ( राजा )  
अथवा वह पति जिसके कई स्त्रियाँ हों और जो सबसे समान प्रेम करता हो । भामिनि = स्त्री । अनुकूल = वह पति जो एक-स्त्रीव्रत हो;  
अथवा मुआफिक । भावै = अच्छा लगता है, रुचिकर होता है ।  
दीन = (१) गरीब; (२) मज़हब, धर्म ।

अर्थ—हे दक्षिणनायक शिवाजी ! पृथ्वी-रूपी स्त्री को एक तुम ही अनुकूल होने के कारण अच्छे लगते हो । तुम्हारे समान पृथ्वी पर दोनों पर कृपा करने वाला अन्य कोई पुरुष नहीं, परन्तु तुम म्लेच्छों के दीन (मज़हब) का नाश कर देते हो । भूषण कवि कहते हैं कि श्रीमान् शिवाजी तुम्हारे रूप को कोई नहीं पा सकता । तुम सूर्यवंश में श्रेष्ठ शूरवीर होने पर भी कुल के चन्द्रमा कहलाते हो ।

विवरण—यहाँ छन्द के प्रथम पाद में 'दक्षिण नायक' का 'भुवभामिनी को अनुकूल हूँ भावै' से विरोध है क्योंकि दक्षिण नायक की अनेक स्त्रियाँ होती हैं और वह सब स्त्रियों को समान प्रेम करने वाला होता है । सो शिवाजी यदि दक्षिणनायक है तो वह अनुकूल नायक ( एक ही स्त्री से प्रेम करने वाला ) कैसे हो सकता है ? परन्तु 'दक्षिणनायक' का अर्थ 'दक्षिण देश का राजा' और

‘अनुकूल’ का अर्थ ‘अनुग्राहक’ होने से विरोध का परिहार हो जाता है। इसी भाँति द्वितीय चरण में ‘दीनदयालु’ और ‘दीनहिं मारि मिटावे’ में विरोध फलकता है परन्तु दीनदयालु में ‘दीन’ का अर्थ ‘गरीब’ तथा दूसरे ‘दीन’ का अर्थ मज़हब होने से विरोध का परिहार होता है। चतुर्थ चरण में भी इसी भाँति सूर और चन्द्र में विरोध सा लगता है, परन्तु ‘कुलचंद’ का अर्थ है कुल को चमकाने वाला।

### विभावना

विभावना के कोई छः भेद मानते हैं कोई चार। भूषण ने चार प्रकार की विभावना मानी है।

### प्रथम विभावना

#### लक्षण—दोहा

भयो काज बिन हेतु ही, बरनत हैं जेहि ठौर ।

तहँ विभावना होत है, कवि भूषन सिरमौर ॥१८६॥

अर्थ—जिस स्थान पर बिना कारण के ही कार्य होना वर्णन किया जाय वहाँ कविशिरोमणि भूषण के मतानुसार विभावना अलंकार होता है।

#### उदाहरण—मालती सवैया

वीर बड़े बड़े मीर पठान खरो रजपूतन को गन भारो ।  
भूषन आय तहाँ सिवराज लयो हरि औरङ्गजेब को गारो ॥  
दीन्हों कुज्वाब दिलीपति को अरु कीन्हों वजीरन को मुँह कारो ।  
नायो न माथहिं दक्खिननाथ न साथ मैं फौज न हाथ हथ्यारो ॥१८७॥

शब्दार्थ—मीर = सरदार । खरो = खड़ा । गन = गण, समूह ।  
गारो = गर्व, घमंड । कुज्वाब = कुजवाब, मुँह तोड़ उत्तर ।

अर्थ—( जिस समय शिवाजी औरंगज़ेब के दरबार में गये थे उस समय का यह वर्णन है ) । जहाँ पर बड़े-बड़े शूरवीर पठान सरदार

और राजपूतों का भारी समूह खड़ा था, भूषण कहते हैं कि वहाँ आकर शिवाजी ने औरंगज़ेब का ( समस्त ) घमंड नष्ट कर दिया । शिवाजी ने औरंगज़ेब को कोरा मुँह तोड़ उत्तर दिया और उसके बज़ीरों के मुखों को काला कर दिया, ( आतंक के कारण ) उनके मुखों पर स्याही छा गई । यद्यपि दक्षिणेश्वर महाराज शिवाजी के पास न फौज ही थी और न हाथ में कोई हथियार ही था तो भी उन्होंने औरंगज़ेब को मस्तक नहीं नवाया ( प्रणाम नहीं किया, अधीनता स्वीकार न की )

विवरण—निर्भयता का हेतु फौज का साथ होना तथा शस्त्रादि का हाथ में होना है परन्तु यहाँ शिवाजी का इनके बिना ही निर्भय एवं सदर्प होना रूप कार्य कथन किया गया है ।

दूसरा उदाहरण—दोहा

सहितनै शिवराज की, सहज टेव यह ऐन ।

अनरीभे दारिद हरै, अनखीभे अरि सैन ॥१८८॥

शब्दार्थ—टेव = आदत । ऐन = ठीक, निश्चय ही ।

अर्थ—शाहजी के पुत्र महाराज शिवाजी की निश्चय ही यह स्वाभाविक आदत है कि वे बिना (किसी पर) प्रसन्न हुए ही (उसकी) दरिद्रता दूर करते हैं, और बिना क्रोधित हुए ही शत्रु-सेना का नाश करते हैं ।

विवरण—प्रसन्न होने पर सब कोई पुरस्कार देते हैं, इस तरह प्रसन्नता पुरस्कारादि का कारण कही जा सकती है, पर प्रसन्नता रूप कारण के बिना शिवाजी का पुरस्कारादि से “दीनों का दारिद्र्य दूर करना” रूप कार्य का वर्णन किया गया है । ऐसे ही क्रोध रूप कारण के बिना “शत्रुओं की सेना का नाश करना” रूप कार्य का वर्णन किया गया है ।



शिवराज-भूषण ( १३७ ) द्वितीय और तृतीय विभावना

### द्वितीय और तृतीय विभावना

लक्षण—दोहा

जहाँ हेतु पूरन नहीं, उपजत है पै काज ।

कै अहेतु तें और यों, द्वै विभावना साज ॥१८६॥

अर्थ—जहाँ कारण अपूर्ण होने पर भी कार्य की उत्पत्ति हो  
अथवा जो वास्तविक कारण न हो उससे भी कार्य की उत्पत्ति हो,  
इस प्रकार ये दो विभावना और होती हैं ।

उदाहरण—(द्वितीय विभावना)—कवित्त मनहरण

दक्षिण को दाबि करि बैठो है सइस्तखान,

पूना माहिं दूना करि जोर करवार को ॥

हिन्दुवान खंभ गढ़पति दल-थम्भ भनि,

भूषन भरैया कियो सुजस अपार को ॥

मनसबदार चौकीदारन गँजाय,

महलन में मचाय महाभारत के भार को ।

तो सो को सिवाजी जेहि दो सौ आदमी सौं,

जीत्यो जंग सरदार सौ हजार असवार को ॥१८७॥

शब्दार्थ—दलथंभ = सेना को थामने वाला, सेनापति । भरैया =

पालक, रक्षक । गँजाय = नाश करके ।

अर्थ—शाइस्ताखाँ दक्षिण देश को अपने अधिकार में करके और  
अपनी तलवारों का बल दुगना करके (पहिले से दुगुनी सेना बढ़ा कर)  
पूना में रहने लगा । भूषण कहते हैं कि हिन्दुओं के स्तंभ-स्वरूप,  
किलों के स्वामी, (बड़ी-बड़ी) सेनाओं का संचालन करने वाले, प्रजा  
के रक्षक महाराज शिवाजी ने (पूना में टिके हुए उस शाइस्ताखाँ के)  
मुसाहिव तथा चौकीदारों को नष्ट करके महलों में बड़ा भारी महाभारत  
मचा (युद्ध) कर पृथ्वी पर अपना अपार यश फैलाया । हे महाराज  
शिवाजी, भला आपके समान अन्य कौन राजा हो सकता है जिसने

शिवराज-भूषण ( ११८ ) द्वितीय और तृतीय विभावना

केवल दो सौ आदमी साथ लेकर ही एक लाख सवारों के सरदार को युद्ध में हरा दिया ।

विवरण—यहाँ शिवाजी के पास केवल 'दो सौ आदमी' रूपी कारण की अपूर्णता होने पर भी 'सौ हजार ( एक लाख ) सवारों के सेनापति को युद्ध में जीत लेना' रूप कार्य का होना कथन किया गया है, यही दूसरी विभावना है ।

उदाहरण (तीसरी विभावना)—मनहरण कवित्त  
ता दिन अखिल खलभल्लै खल खलक मैं,  
जा दिन सिवाजी गाजी नेक करखत हैं ।  
सुनत नगारन अगार तजि अरिन की,  
दारगन भाजत न बार परखत हैं ॥  
छूटे बार बार छूटे बारन ते लाल देखि,  
भूषन सुकवि बरनत हरखत हैं ।  
क्यों न उतपात होहिं बैरिन के झुंडन मैं,  
कारे घन उमड़ि अँगारे बरखत हैं ॥१६१॥

शब्दार्थ—अखिल = समस्त । खलभल्लै = खलबला उठते हैं, ध्वरा जाते हैं । खल = दुष्ट (मुसलमान) । खलक = दुनिया, संसार । करखत हैं = उत्तेजित होते हैं, ताब खाते हैं । अगार = आगार, घर । दारगन = दारागण, स्त्रियाँ । परखत हैं = परीक्षा करती हैं, संभालती हैं । बार = (१) दिन, (२) बालबच्चे, (३) बाल, केश ।

अर्थ—जिस दिन धर्मवीर शिवाजी थोड़े से भी उत्तेजित हो जाते हैं उस दिन समस्त संसार के दुष्टों (मुसलमानों) में बड़ी खलबली मच जाती है । उनके नगारों ( की ध्वनि ) को सुनकर शत्रु-स्त्रियाँ अपने घरों को छोड़-छोड़ कर ऐसी भागती हैं कि शुभ और अशुभ बार (दिन) का भी विचार नहीं करतीं । उनके बाल-बच्चे छूट गये हैं और उनके बाल खुल गये हैं, और उनके खुले हुए बालों में से गुँथे हुए

लाल रत्नों को (जल्दी के कारण) गिरते हुए देख कर भूषण कवि वर्णन करते हुए प्रसन्न होते हैं और कहते हैं कि शत्रु-समूह में क्यों न उपद्रव हों क्योंकि वहाँ काले बादल उमड़-उमड़ कर अंगारे बरसा रहे हैं; अर्थात् शत्रु-स्त्रियों के काले केश-कलापरूपी बादलों से लाल-रूपी अंगारे बरस रहे हैं।

विवरण—बादलों से जल बरसता है, अंगारे नहीं। पर यहाँ काले बादलों से लाल अंगारों का ऋड़ना बताया गया है, इस प्रकार जो जिसका वास्तविक कारण नहीं है उससे कार्य की उत्पत्ति दिखाई गई है, अतः यहाँ तीसरी विभावना है।

### चतुर्थ विभावना

लक्षण—दोहा

जहाँ प्रकट भूषण भनत, हेतु काज ते होय।

सो विभावना औरऊ, कहत सयाने लोय ॥१६२॥

अर्थ—जहाँ कार्य से कारण की उत्पत्ति हो चतुर लोग उसे एक और विभावना (चतुर्थ) कहते हैं। अर्थात् साधारणतया कारण से कार्य होता है, पर जहाँ कार्य से कारण हो वहाँ भी एक (चौथी) विभावना होती है।

उदाहरण—दोहा

अचरज भूषण मन बढ्यो, श्री सिवराज खुमान।

तब कृपानु-धुव-धूम ते, भयौ प्रताप कृसानु ॥१६३॥

अर्थ—भूषणजी कहते हैं कि हे आयुष्मान शिवाजी ! (लोगों के) मन में यह बड़ा आश्चर्य हो रहा है कि आपके कृपाण (तलवार) रूपी अचल धुँ से प्रताप-रूपी कृशानु (अग्नि) उत्पन्न हो गया अर्थात् आपने तलवार के बल से अपना प्रताप फैलाया है। तलवार का रंग नीला माना गया है अतः वह धुँ के समान है और प्रताप का रंग लाल, अतः वह आग है।

**विवरण—**अग्नि कारण होता है और धूम कार्य, पर यहाँ धूम (कार्य) से प्रताप रूप कुशानु ( कारण ) का उत्पन्न होना कहा गया है ।

दूसरा उदाहरण—कवित्त मनहरण

साहितनै सिव ! तेरो सुनत पुनीत नाम,

धाम-धाम सब ही को पातक कटत हैं ।

तेरो जस-काज आज सरजा निहारि कवि—

मन भोज विक्रम कथा तें उचटत है ॥

भूषेन भनत तेरो दान संकल्प जल,

अचरज सकल मही में लपटत है ।

और नदी नदन ते कोकनद होत तेरो,

कर कोकनद नदी-नद प्रगटत है ॥ १८४॥

**अर्थ—**हे साहजी के पुत्र शिवाजी ! आपके पवित्र नाम को सुनकर घर-घर के सभी लोगों के पाप कट जाते हैं और हे वीर केसरी, आजकल आपके यश-कार्य को देख कर कवियों का मन ( प्रसिद्ध दानी ) राजा भोज और ( पराक्रमी ) विक्रमादित्य आदि राजाओं की कथा के वर्णन ( यशोगान ) से हट जाता है, ( कवि लोग अब आपका ही यश वर्णन करते हैं, भोज आदि राजाओं का नहीं ( क्योंकि आपके कार्य उनसे बढ़ कर हैं ) । भूषण कहते हैं, कि आपके दान का संकल्प-जल समस्त पृथ्वी में फैल रहा है और यह बड़ा आश्चर्य है कि और जगह तो नदी-नदों में कमल उत्पन्न होते हैं परन्तु आपके कर-कमल से दान के संकल्प के जल द्वारा नदियाँ उत्पन्न होती हैं । आप इतना दान देते हैं, कि दान का संकल्प-जल नदियों का रूप धारण कर समस्त पृथ्वी में फैल जाता है ।

**विवरण—**यहाँ भी 'कर कोकनद' रूपी कार्य से 'नदी-नद' रूपी कारण का उत्पन्न होना कहा गया है ।

## विशेषोक्ति

लक्षण—दोहा

जहाँ हेतु समर्थ भयहु, प्रगट होत नहि काज ।

तहाँ बिसेसोक्ति कहत, भूषन कवि सिरताज ॥१६५॥

अर्थ—जहाँ कारण के समर्थ होने पर भी कार्य की उत्पत्ति न हो, वहाँ सर्व-श्रेष्ठ कवि भूषण विशेषोक्ति अलंकार कहते हैं । ( इसके पै, तो, तथापि आदि चिह्न होते हैं । )

उदाहरण—मालती सवैया

दैं दस पाँच रुपैयन को जग कोऊ नरेस उदार कहायो ।

कोटिन दान सिवा सरजा के सिपाहिन साहिन को बिचलायो ॥

भूषन कोउ गरीबनसों भिरि भीमहूँ ते बलवन्त गनायो ।

दौलति इन्द्र समान बढ़ी पै खुमान के नेक गुमान न आयो ॥१६६॥

शब्दार्थ—बिचलायो = विचलित कर दिया । गुमान = घमंड ।

अर्थ—कोई राजा दस पाँच रुपये ( पुरस्कार या दान ) देकर ही संसार में दानी कहलाने लगा और कोई ( राजा ) गरीब लोगों से ही भिड़ कर भीमसेन से भी अधिक बलवान गिना जाने लगा, परन्तु वीर-केसरी शिवाजी के सिपाहियों तक नै करोड़ों का दान देकर बादशाहों को भी विचलित कर दिया और चिरजीवी शिवाजी की संपत्ति देवराज इन्द्र के समान बढ़ गई, तो भी उन्हें ज़रा सा भी घमंड न हुआ ।

विवरण—यहाँ 'इन्द्रदेव के समान घन होना' अभिमान का पूर्ण कारण है फिर भी 'शिवाजी को घमंड' रूप कार्य न होना कहा गया है, अतः विशेषोक्ति है ।

असंभव

लक्षण—दोहा

अनहूबे की बात कछु, प्रगट भई सी जानि ।

तहाँ असंभव बरनिए, सोई नाम बखानि ॥१६७॥

अर्थ—जहाँ कोई अनहोनी बात प्रकट हुई-सी जान पड़े वहाँ असंभव अलंकार होता है ।

सूचना—इसके चिह्न 'कौन जाने' 'कौन जानता था' अथवा ऐसे ही भाव वाले अन्य शब्द होते हैं ।

उदाहरण—दोहा

औरंग यों पछितात मैं, करतो जतन अनेक ।

सिवा लेइगो दुरग सब, को जानै निसि एक ॥१६८॥

अर्थ—औरंगज़ेब इस प्रकार पश्चात्ताप करता हुआ कहता है कि यह कौन जानता था कि शिवाजी एक रात में ही समस्त किलों को विजय कर लेगा । यदि यह जानता होता तो मैं ( पहले से ही ) अनेकों यत्न करता ।

विवरण—यहाँ समस्त किलों का एक रात में जीत लेना रूपी अनहोनी बात का शिवाजी द्वारा सम्भव होना कथन किया गया है, और वह ( अनहोनी बात ) "को जानै" इस पद से प्रकट होती है ।

दूसरा उदाहरण—कवित्त मनहरण

जसन के रोज यों जलूस गहि बैठो, जोऽब

इन्द्र आवै सोऊ लागै औरंग की परजा ।

भूषन भनव तहाँ सरजा सिवाजी गाजी,

तिनके तुजुक देखि नेकहू न लरजा ॥

ठान्यो न सलाम मान्यो साहि को इलाम,

धूम-धाम के न मान्यो रामसिंहहू को बरजा ।

जासों बैर करि भूप बचै न दिगंत ताके,

दंत तोरि तखत तरे ते आयो सरजा ॥१६६॥

शब्दार्थ—जसन = जशन, उत्सव । जलूस गहि = उत्सव में सम्मिलित होने वाले लोगों का समूह लगा कर, दरबार जमा कर । तुजुक = शान अथवा प्रबन्ध । लरजा = काँपा । ठान्यो = किया । भान्यो = खंडित किया, तोड़ा । इलाम = ऐलान, हुक्म । रामसिंह = जयपुर के महाराज जयसिंह जी के पुत्र, जब शिवाजी आगरे गये थे तब ये ही दिल्लीश्वर की ओर से उनकी अगवानी को आये थे ।

अर्थ—(यह उस समय का वर्णन है जब कि शिवाजी मिर्जा राजा जयसिंह की सलाह से औरंगज़ेब से मिलने आये थे) उत्सव के दिन औरंगज़ेब जलूस बनाकर अथवा अमीर उमरावों के साथ अपना दरबार जमाकर ऐसी शान से बैठा था कि इन्द्र भी ( यदि अपने देव-समाज के साथ ) आवे तो वह भी औरंगज़ेब की प्रजा के समान (साधारण लोगों जैसा ) दिखाई दे । भूषण कहते हैं कि वहाँ भी महावीर शिवाजी उसकी शान देख कर थोड़ा भी न डरा, वरन सदर्प रहा । ( यहाँ तक कि ) उसने औरंगज़ेब को सलाम भी न किया और बड़ी धूम-धाम के साथ बादशाह के हुक्म को भी तोड़ दिया । ( बादशाह की आज्ञा-नुसार भरे दरबार में शिवाजी ने छोटे पदाधिकारियों में खड़ा होना स्वीकार नहीं किया ) । और रामसिंह का मना करना अर्थात् रामसिंह का कहा भी न माना । जिस (पराक्रमी) बादशाह से शत्रुता करके दूर-दूर के राजा लोग भी नहीं बच सकते, उसी बादशाह के दाँत खट्टे करके शिवाजी उसके तख्त के नीचे से ( पास से ) सही सलामत अपने देश को चला आया ।

विवरण—यहाँ शिवाजी का सबको जीतने वाले औरंगज़ेब के दाँत खट्टे करना और उसके पास से चला आना रूप असंभव कार्य कथित हुआ है ।

प्रथम असंगति

लक्षण—दोहा

हेतु अनत ही होय जहँ, काज अनत ही होय

ताहि असंगति कहत हैं, भूषन सुमति समोय॥२००॥

शब्दार्थ—अनत = अन्यत्र, दूसरी जगह। सुमति समोय = सुबुद्धियुक्त, बुद्धिमान।

अर्थ—जहाँ कारण तो किसी दूसरी जगह हो और उसका काय अन्यत्र हो वहाँ बुद्धिमान लोग असंगति अलंकार कहते हैं। ( इसमें कारण और कार्य एक स्थान पर नहीं होते )।

सूचना—पूर्वोक्त 'विरोध' अलंकार में भिन्न-भिन्न स्थानों में रहने वाले विरोधी पदार्थों ( जाति, गुण, क्रिया एवं द्रव्य ) की एक स्थल में स्थिति ( संसर्ग ) बतलाई जाती है, असंगति में एक जगह रहने वाले कारण कार्य की भिन्न-भिन्न देशों में स्थिति कही जाती है; इस प्रकार दोनों की संगति में विरोध सा जान पड़ता है।

उदाहरण—कवित्त मनहरण

महाराज शिवराज चढ़त तुरंग पर,

ग्रीवा जात नै करि गनीम अतिबल की।

भूषन चलत सरजा की सैन भूमि पर,

छाती दरकत है खरी अखिल खल की॥

कियो दौरि घाव उमरावन अमीरन पै

गई कट नाक सिगरेई दिली-दल की।

सूरत जराई कियो दाह पातसाह उर,

स्याही जाय सब पातसाही मुख भलकी॥२०१॥

शब्दार्थ—जात नै करि = झुक जाती है। गनीम = शत्रु। दरकत = फटती है। खरी = चोखी, खूब अन्धखी। सूरत = गुजरात



में एक ऐतिहासिक नगर है, इसे शिवाजी ने सन् १६६४ और १६७० ई० में दो बार लूटा था। उस समय यह बड़ा भारी बंदरगाह था।

अर्थ—जब महाराज शिवाजी घोड़े पर सवार होते हैं तो बड़े-बड़े बलवान शत्रुओं की गरदनें झुक जाती हैं ( जब शिवाजी चढ़ाई करने के लिए चलते हैं तब शत्रु गरदन झुकाकर अपनी चिंता प्रकट करते हैं अथवा अधीनता स्वीकार कर अपना सिर झुका लेते हैं ) और जब उनकी सेना पृथ्वी पर चलती है तो सब दुष्टों ( यवनों ) की छातियाँ फटने लगती हैं ( वे घबराते हैं कि अब क्या करें ? शिवाजी की सेना हमें मार डालेगी )। शिवाजी ने दौड़ कर घाव ( चोट ) तो अमीर-उमरावों पर किया पर इससे सारी दिल्ली-सेना की नाक कट गई ( इज्जत मिट्टी में मिल गई )। शिवाजी ने सूरत नगर को जला कर बादशाह औरङ्गजेब के हृदय में दाह उत्पन्न कर दिया और उसकी कालिमा समस्त बादशाहत के मुख पर प्रकट हो गई ( शिवाजी का सूरत जलाने का साहस देखकर औरङ्गजेब गुस्से में जलभुन उठा और दिल्ली की सेना उसे बचा न सकी इसी कारण सारी बादशाहत के ऊपर कलंक का टीका लग गया )।

विवरण—यहाँ प्रथम पाद में शिवाजी के घोड़े पर चढ़ना रूपी-कारण अन्यत्र कथन किया गया है और शत्रुओं की गरदन झुकना रूपी कार्य अन्यत्र हुआ है। द्वितीय पाद में शिवाजी की सेना का चलना रूप कारण अन्यत्र है और शत्रुओं की छाती फटना रूपी कार्य का कथन अन्यत्र किया है। इसी भाँति चोट अमीर-उमरावों पर की गई है, पर इनका फल अन्यत्र है और शिवाजी ने जलाया सूरत शहर को पर उससे जलन हुई बादशाह के दिल में तथा उसके जलने से कालिमा सारी बादशाहत के मुँह पर घुत गई। इस प्रकार कारण अन्यत्र है और कार्य अन्यत्र, अतः यहाँ असंगति अलंकार है।

में एक ऐतिहासिक नगर है, इसे शिवाजी ने सन् १६६४ और १६७० ई० में दो बार लूटा था। उस समय यह बड़ा भारी बंदरगाह था।

अर्थ—जब महाराज शिवाजी घोड़े पर सवार होते हैं तो बड़े-बड़े बलवान शत्रुओं की गरदनें झुक जाती हैं ( जब शिवाजी चढ़ाई करने के लिए चलते हैं तब शत्रु गरदन झुकाकर अपनी चिंता प्रकट करते हैं अथवा अधीनता स्वीकार कर अपना सिर झुका लेते हैं ) और जब उनकी सेना पृथ्वी पर चलती है तो सब दुष्टों ( यवनों ) की छातियाँ फटने लगती हैं ( वे घबराते हैं कि अब क्या करें ? शिवाजी की सेना हमें मार डालेगी )। शिवाजी ने दौड़ कर घाव ( चोट ) तो अमीर-उमरावों पर किया पर इससे सारी दिल्ली-सेना की नाक कट गई ( इज्जत मिट्टी में मिल गई )। शिवाजी ने सूरत नगर को जला कर बादशाह औरङ्गजेब के हृदय में दाह उत्पन्न कर दिया और उसकी कालिमा समस्त बादशाहत के मुख पर प्रकट हो गई ( शिवाजी का सूरत जलाने का साहस देखकर औरङ्गजेब गुस्से में जलभुन उठा और दिल्ली की सेना उसे बचा न सकी इसी कारण सारी बादशाहत के ऊपर कलंक का टीका लग गया )।

विवरण—यहाँ प्रथम पाद में शिवाजी के घोड़े पर चढ़ना रूपी-कारण अन्यत्र कथन किया गया है और शत्रुओं की गरदन झुकना रूपी कार्य अन्यत्र हुआ है। द्वितीय पाद में शिवाजी की सेना का चलना रूप कारण अन्यत्र है और शत्रुओं की छाती फटना रूपी कार्य का कथन अन्यत्र किया है। इसी भाँति चोट अमीर-उमरावों पर की गई है, पर इनका फल अन्यत्र है और शिवाजी ने जलाया सूरत शहर को पर उससे जलन हुई बादशाह के दिल में तथा उसके जलने से कालिमा सारी बादशाहत के मुँह पर घुत गई। इस प्रकार कारण अन्यत्र है और कार्य अन्यत्र, अतः यहाँ असंगति अलंकार है।

## द्वितीय असंगति

लक्षण—दोहा

आन ठौर करनीय सो, करै और ही ठौर ।

ताहि असंगति और कवि, भूषण कहत सगौर ॥२०२॥

अर्थ—जो कार्य करना चाहिये कहीं और, तथा किया जाय कहीं और, अर्थात् जिस स्थान पर करना चाहिए वहाँ न करके दूसरे स्थान पर किया जाय तो द्वितीय असंगति अलंकार होता है ।

उदाहरण—कवित्त मनहरण

भूपति शिवाजी तेरी धाक सों सिपाहिन के,

राजा पातसाहिन के मन ते अहं गली ।

भौंसिला अभंग तू तौ जुरतो जहाँई जंग,

तेरी एक फते होत मानो सदा संग ली ।

साहि के सपूत पुहुमी के पुरुहूत कवि,

भूषण भनत तेरी खरगऊ दंगली ।

सत्रुन की सुकुमारी थहरानी सुन्दरी औ,

सत्रु के अगारन में राखे जंतु जंगली ॥२०३॥

शब्दार्थ—अहं=अहंकार । गली=गला, नष्ट हो गया ।

अभंग=कभी न हटने वाला, सदा विजयी । पुरुहूत=इन्द्र । खर-

गऊ=तलवार भी । दंगली=(युद्ध) में ठहरने वाली, युद्ध करनेवाली,

प्रबल । थहरानी=काँप उठी ।

अर्थ—महाराज शिवाजी ! आपके आतंक से (शत्रु) सिपाहियों, राजाओं और बादशाहों के मन का अहंकार नष्ट हो गया । अखंडनीय (सदा विजयी) शिवाजी, आप जहाँ कहीं युद्ध करते हैं वहाँ आपकी केवल विजय ही होती है इससे ऐसा मालूम होता है मानो उसे आपने सदा साथ ही ले रखा है । भूषण कवि कहते हैं कि हे शाहजी के

## द्वितीय असंगति

लक्षण—दोहा

आन ठौर करनीय सो, करै और ही ठौर ।

ताहि असंगति और कवि, भूषण कहत सगौर ॥२०२॥

अर्थ—जो कार्य करना चाहिये कहीं और, तथा किया जाय कहीं और, अर्थात् जिस स्थान पर करना चाहिए वहाँ न करके दूसरे स्थान पर किया जाय तो द्वितीय असंगति अलंकार होता है ।

उदाहरण—कवित्त मनहरण

भूपति शिवाजी तेरी धाक सों सिपाहिन के,

राजा पातसाहिन के मन ते अहं गली ।

भौसिला अभंग तू तौ जुरतो जहाँई जंग,

तेरी एक फते होत मानो सदा संग ली ।

साहि के सपूत पुहुमी के पुरुहूत कवि,

भूषण भनत तेरी खरगऊ दंगली ।

सत्रुन की सुकुमारी थहरानी सुन्दरी औ,

सत्रु के अगारन में राखे जंतु जंगली ॥२०३॥

शब्दार्थ—अहं = अहंकार । गली = गला, नष्ट हो गया ।

अभंग = कभी न हटने वाला, सदा विजयी । पुरुहूत = इन्द्र । खर-

गऊ = तलवार भी । दंगली = (युद्ध) में ठहरने वाली, युद्ध करनेवाली,

प्रबल । थहरानी = काँप उठी ।

अर्थ—महाराज शिवाजी ! आपके आतंक से (शत्रु) सिपाहियों, राजाओं और बादशाहों के मन का अहंकार नष्ट हो गया । अखंडनीय (सदा विजयी) शिवाजी, आप जहाँ कहीं युद्ध करते हैं वहाँ आपकी केवल विजय ही होती है इससे ऐसा मालूम होता है मानो उसे आपने सदा साथ ही ले रखा है । भूषण कवि कहते हैं कि हे शाहजी के

सुपुत्र और पृथ्वी के इन्द्र भी शिवाजी ! आपकी तलवार भी बड़ी प्रबल युद्ध करने वाली है, (उससे) बिचारी सुन्दरी कोमलांगी शत्रु-स्त्रियाँ काँप उठी हैं और (उसने) शत्रुओं के घरों में जंगली जानवरों का निवास करवा दिया है अर्थात् शत्रु लोग शिवाजी की तलवार के भय से अपने घर छोड़ गये और वहाँ जंगली जानवर रहने लगे ।

विवरण—यहाँ कवित्त के अंतिम चरण में जंगली जंतुओं का शत्रुओं के घरों में निवास करना वर्णन किया है जो उनके योग्य स्थान नहीं है; वास्तव में उनका निवास-स्थान जंगल है । अतः यहाँ दूसरी असंगति है ।

### तृतीय असंगति

लक्षण—दोहा

करन लगै औरै कछू, करै औरई काज ।

तहाँ असंगति होत है, कहि भूषन कविराज ॥२०४॥

अर्थ—जहाँ करना तो कोई और काम शुरू करे, और करते-करते कर डाले कोई दूसरा (उसके विरुद्ध) काम, वहाँ भी कविराज (तृतीय) असंगति अलंकार कहते हैं ।

उदाहरण—मालती सवैया

साहितनै सरजा सिव के गुन नेकहु भाषि सक्यो न प्रवीनो ।

उद्यत होत कछू करिबे को, करै कछू वीर महा-रस भीनो ॥

झाँते गयो चकतै सुख देन को गोसलखाने गयो दुख दीनो ।

जाय दिली दरगाह सुसाहि को भूषन वैरि बनाय ही लीनो ॥२०४॥

शब्दार्थ—रसभीनो=रस में लित, रस में पूरित । दरगाह= तीर्थ-स्थान । दिल्ली दरगाह=दिल्ली रूपी तीर्थ-स्थान, दिल्ली दरबार ।

अर्थ—बड़े-बड़े चतुर पुरुष भी शाहजी के पुत्र शिवाजी का थोड़ा सा यश भी वर्णन नहीं कर सके (क्योंकि) वीर शिवाजी करने को तो कुछ और ही उद्यत होते हैं पर वीररस में पगे होने के कारण कर कुछ

सुपुत्र और पृथ्वी के इन्द्र भी शिवाजी ! आपकी तलवार भी बड़ी प्रबल युद्ध करने वाली है, (उससे) बिचारी सुन्दरी कोमलांगी शत्रु-स्त्रियाँ काँप उठी हैं और (उसने) शत्रुओं के घरों में जंगली जानवरों का निवास करवा दिया है अर्थात् शत्रु लोग शिवाजी की तलवार के भय से अपने घर छोड़ गये और वहाँ जंगली जानवर रहने लगे ।

विवरण—यहाँ कवित्त के अंतिम चरण में जंगली जंतुओं का शत्रुओं के घरों में निवास करना वर्णन किया है जो उनके योग्य स्थान नहीं है; वास्तव में उनका निवास-स्थान जंगल है । अतः यहाँ दूसरी असंगति है ।

### तृतीय असंगति

लक्षण—दोहा

करन लगै औरै कछू, करै औरई काज ।

तहाँ असंगति होत है, कहि भूषन कविराज ॥२०४॥

अर्थ—जहाँ करना तो कोई और काम शुरू करे, और करते-करते कर डाले कोई दूसरा (उसके विरुद्ध) काम, वहाँ भी कविराज (तृतीय) असंगति अलंकार कहते हैं ।

उदाहरण—मालती सवैया

साहितनै सरजा सिव के गुन नेकहु भाषि सक्यो न प्रवीनो ।

उद्यत होत कछू करिबे को, करै कछू वीर महा-रस भीनो ॥

झाँते गयो चकतै सुख देन को गोसलखाने गयो दुख दीनो ।

जाय दिली दरगाह सुसाहि को भूषन वैरि बनाय ही लीनो ॥२०४॥

शब्दार्थ—रसभीनो=रस में लित, रस में पूरित । दरगाह= तीर्थ-स्थान । दिल्ली दरगाह=दिल्ली रूपी तीर्थ-स्थान, दिल्ली दरबार ।

अर्थ—बड़े-बड़े चतुर पुरुष भी शाहजी के पुत्र शिवाजी का थोड़ा सा यश भी वर्णन नहीं कर सके (क्योंकि) वीर शिवाजी करने को तो कुछ और ही उद्यत होते हैं पर वीररस में पगे होने के कारण कर कुछ

और ही कर बैठते हैं। यहाँ (से दक्षिण से) तो वे चगताई के वंशराज औरंगज़ेब को प्रसन्न करने के लिए गये थे परन्तु वहाँ दिल्ली में जाकर उन्होंने उसे गुसलखाने में जाकर उलटा दुख दिया। (इस तरह) भूषण कवि कहते हैं कि दिल्ली-दरबार में जाकर बादशाह को (प्रसन्न करना तो दूर रहा) उलटा उन्होंने उसे शत्रु ही बना लिया।

**विवरण**—यहाँ औरंगज़ेब को प्रसन्न करने के हेतु दिल्ली जाकर शिवाजी ने उलटा उसे गुसलखाने में जाकर कष्ट दिया, यही तृतीय असंगति है—गये थे मित्र बनाने, बना लिया शत्रु।

### विषम

कहाँ बात यह कहँ वहै, यों जहँ करत बखान

तहाँ विषम भूषन कहत, भूषन सुकवि सुजान ॥ २०६ ॥

**अर्थ**—भूषण कवि कहते हैं कि “कहाँ यह और कहँ वह” इस प्रकार का जहाँ वर्णन हो वहाँ श्रेष्ठ कवि विषम अलंकार कहते हैं।

**सूचना**—इसमें अनमेल वस्तुओं का सम्बन्ध होता है। अन्य साहित्य-शास्त्रियों ने विषम अलंकार के तीन या चार भेद कहे हैं, परन्तु भूषण ने ‘विषम’ का केवल एक भेद माना है। विषम के दूसरे भेद को (जिसमें कारण और कार्य के गुण या क्रियाओं की विषमता का वर्णन हो) उन्होंने विरोध अलंकार माना है। विषम का तीसरा भेद जिसमें क्रिया के कर्त्ता को केवल अभीष्ट फल ही न मिले अपितु अनिष्ट की प्राप्ति हो) महाकवि भूषण ने नहीं लिखा।

**उदाहरण**—मालती सवैया

जावलि बार सिंगारपुरी औ जवारि को राम के नैरि को गाजी ।  
भूषन भौंसिला भूपति ते सब दूर किये करि कीरति ताजी ॥  
बैर कियो सिवजी सों खवासखाँ, डौँडिये सैन बिजैपुर बाजी ।  
बापुरो एदिलसाहि कहाँ, कहाँ दिल्ली को दामनगीर सिवाजी ॥ २०७ ॥

और ही कर बैठते हैं। यहाँ (से दक्षिण से) तो वे चगताई के वंशराज औरंगज़ेब को प्रसन्न करने के लिए गये थे परन्तु वहाँ दिल्ली में जाकर उन्होंने उसे गुसलखाने में जाकर उलटा दुख दिया। (इस तरह) भूषण कवि कहते हैं कि दिल्ली-दरबार में जाकर बादशाह को (प्रसन्न करना तो दूर रहा) उलटा उन्होंने उसे शत्रु ही बना लिया।

**विवरण**—यहाँ औरंगज़ेब को प्रसन्न करने के हेतु दिल्ली जाकर शिवाजी ने उलटा उसे गुसलखाने में जाकर कष्ट दिया, यही तृतीय असंगति है—गये थे मित्र बनाने, बना लिया शत्रु।

### विषम

कहाँ बात यह कहँ वहै, यों जहँ करत बखान

तहाँ विषम भूषन कहत, भूषन सुकवि सुजान ॥ २०६ ॥

**अर्थ**—भूषण कवि कहते हैं कि “कहाँ यह और कहँ वह” इस प्रकार का जहाँ वर्णन हो वहाँ श्रेष्ठ कवि विषम अलंकार कहते हैं।

**सूचना**—इसमें अनमेल वस्तुओं का सम्बन्ध होता है। अन्य साहित्य-शास्त्रियों ने विषम अलंकार के तीन या चार भेद कहे हैं, परन्तु भूषण ने ‘विषम’ का केवल एक भेद माना है। विषम के दूसरे भेद को (जिसमें कारण और कार्य के गुण या क्रियाओं की विषमता का वर्णन हो) उन्होंने विरोध अलंकार माना है। विषम का तीसरा भेद जिसमें क्रिया के कर्त्ता को केवल अभीष्ट फल ही न मिले अपितु अनिष्ट की प्राप्ति हो) महाकवि भूषण ने नहीं लिखा।

**उदाहरण**—मालती सवैया

जावलि बार सिंगारपुरी औ जवारि को राम के नैरि को गाजी ।  
भूषन भौंसिला भूपति ते सब दूर किये करि कीरति ताजी ॥  
बैर कियो सिवजी सों खवासखाँ, डौँडिये सैन बिजैपुर बाजी ।  
बापुरो एदिलसाहि कहाँ, कहाँ दिल्ली को दामनगीर सिवाजी ॥ २०७ ॥



शब्दार्थ—जावलि = देखिए छ० ६३ । बार = पार, जावली के पास एक ग्राम, इसी जगह अफजलखाँ ने अपना पड़ाव डाला था । सिंगारपुरी = यह नीरा नदी के दक्षिण में और सितारा से लगभग पन्चीस कोस पूर्व है । यहाँ का राजा सूर्यराव शिवाजी से सदैव दुरंगी चाल चला करता था । शिवाजी ने इसे ( सन् १६६४ ई० में ) अपने अधिकार में कर लिया । जवारि = ( देखो छंद १७३ ) । राम के नैरि = रामनगर ( देखो छंद १७३ ) । खवासखाँ = यह बीजापुर के प्रधान मन्त्री खान मुहम्मद का लड़का था और पीछे स्वयं भी मन्त्री हुआ । जब प्रसिद्ध बादशाह अली आदिलशाह ( एदिलशाहि ) मरने लगा तब उसने खवासखाँ को अपने पुत्र सिकन्दर का संरक्षक बनाया । संरक्षक बनते ही इसने शिवाजी को चौथ देना बंद कर दिया । इस पर शिवाजी ने बीजापुर से युद्ध प्रारम्भ कर दिया । दामनगीर = पल्ला पकड़ने वाला, पीछे पड़ने वाला ।

अर्थ—जावली, बार, सिंगारपुर तथा रामनगर और जवारि ( जौहर ) को विजय करने वाले हे भौंसिला राजा शिवाजी ! आपने उन प्रदेशों के समस्त राजाओं को ( गद्दी से ) दूर कर दिया और इस प्रकार अपनी कीर्ति को ताजा कर दिया । ( ऐसे वीर ) शिवाजी से बीजापुर के संरक्षक और प्रधान मंत्री खवासखाँ ने वैर किया, फलतः बीजापुर में शिवाजी की सेना की डोंडी पिट गई, शिवाजी की सेना ने बीजापुर पर चढ़ाई कर दी । भला कहाँ बिचारा आदिलशाह और कहाँ दिल्ली के बादशाह से भिड़ने वाले महाराज शिवाजी ( अर्थात् शिवाजी के मुकाबिले में आदिलशाह बेचारे की क्या गिनती, क्योंकि वे तो शाहंशाह औरंगज़ेब के मुकाबिले में लड़ने वाले हैं । )

विवरण—यहाँ आदिलशाह और शिवाजी का अयोग्य सम्बन्ध 'कहाँ' 'कहाँ' इन शब्दों द्वारा कहा है । दोनों में महदन्तर है और वह 'कहाँ' से स्पष्ट है ।

दूसरा उदाहरण—मालती सवैया

लै परनालो सिवा सरजा, करनाटक लौं सब देस बिगूँचे ।  
बैरिन के भगे बालक वृन्द, कहै कवि भूषन दूरि पहुँचे ॥  
नाँघत-नाँघत घोर घनेवन, हारि परे यों कटे मनो कूँचे ।  
राजकुमार कहाँ सुकुमार कहाँ विकरार पहार वे ऊँचे ॥२०८॥

शब्दार्थ—बिगूँचे = घर दबाये, मथ डाले, बरबाद कर दिये ।  
कूँचे = मोटी नसें जो एड़ी के ऊपर या टखने के नीचे होती हैं ।

अर्थ—वीर-केसरी शिवाजी ने परनाले के किले को लेकर (विजय कर ) कर्णाटक तक समस्त देशों ( कर्णाटक के हुबली आदि कई धनी शहरों ) को मथ डाला । भूषण कवि कहते हैं कि शत्रुओं के बाल-बच्चे (भय के कारण) भाग कर बड़ी दूर चले गये और बड़े बड़े घोर वनों को फाँदते-फाँदते हार कर ( शिथिल होकर ) गिर पड़े मानो उनके पैरों की नसें ही कट गई हों । कहाँ वे बेचारे सुकुमार राजकुमार और कहाँ वे बड़े ऊँचे-ऊँचे विकराल पहाड़ जिन पर शिवाजी के भय के कारण वे चढ़े थे ।

विवरण—‘राजकुमार कहाँ सुकुमार’ और ‘कहाँ विकरार पहाड़ वे ऊँचे’ यह अयोग्य सम्बन्ध कथित होने से विषम अलंकार है ।

सम

लक्षण—दोहा

जहाँ दुहुँ अनरुप को, करिये उचित बखान ।

सम भूषन तासों कहत, भूषन सकल सुजान ॥२०९॥

अर्थ—जहाँ दो समान वस्तुओं का उचित सम्बन्ध ठीक-ठीक वर्णन किया जाय वहाँ चतुर लोग सम अलंकार कहते हैं । ( यह विषमालंकार का ठीक उलटा है ) ।

उदाहरण—मालती सवैया

पंच हजारिन बीच खड़ा किया मैं उसका कुछ भेद न पाया ।  
भूषण यों कहि औरंगजेब वजोरन सों बेहिसाब रिसाया ॥  
कम्मर की न कटारी दई इसलाम नै गुसलखाना बचाया ।  
जोर सिवा करता अनरत्न भली भई हथ हथियार न आया ॥२१०॥

शब्दार्थ—पंच हजारिन = पंचहजारी, पाँच हजार सेना के नायक पंचहजारी कहलाते थे । शिवाजी को, जब वे आगरा में औरंगजेब से मिलने गये थे, तब इन्हीं छोटे पदाधिकारियों में खड़ा किया गया था, इसी कारण वे नाराज़ हो गये ।

अर्थ—भूषण कवि कहते हैं कि औरंगजेब यह कहकर, कि मुझे इसका कुछ भेद नहीं जान पड़ा कि तुमने शिवाजी को पंचहजारी मनसबदारों में क्यों खड़ा किया, वज़ीरों से बहुत नाराज़ हुआ । आज इस्लाम को ( इस्लाम के सेवक को ) गुसलखाने ने बचा लिया—अर्थात् इस्लाम का सेवक गुसलखाने में छिप कर बच गया । यही भला था कि उसकी (शिवाजी की) कमर की कटारी उसे नहीं दी गई थी ( शाही कायदे के अनुसार वह रखवा ली गई थी ) और उसके हाथ कोई हथियार नहीं आया, अन्यथा वह बड़ा अनर्थ करता ।

विवरण—यह उदाहरण कुछ स्पष्ट नहीं है । यही कहा जा सकता है कि यहाँ हथियार हाथ न आना और अनर्थ न होना एक दूसरे के अनुरूप हैं, और अच्छा हुआ यह कहकर उचित वर्णन किया गया है ।

दूसरा उदाहरण—दोहा

कुछ न भयो केतो गयो, हारयो सकल सिपाह ।

भली करै शिवराज सों, औरंग करै सलाह ॥२११॥

अर्थ—[वज़ीर आपस में बातें कर रहे हैं कि] कितने ही शिवाजी को जीतने गये, पर कुछ न हुआ; सारे ही सिपाही हार गये । यदि

शाहनशाह औरङ्गजेब शिवाजी से अब भी मेल कर लें तो अच्छा हो ।

विवरण—यहाँ औरङ्गजेब का बार-बार हारना और संधि कर लेना इन दोनों अनुरूप बातों का वर्णन है ।

— — —

विचित्र

लक्षण—दोहा

जहाँ करत हैं जतन फल, चित्त चाहि विपरीत ।

भूषण ताहि विचित्र कहि, बरनत सुकवि विनीत ॥२१२॥

अर्थ—जहाँ वांछित फल की प्राप्ति के लिए उलटा प्रयत्न किया जाय वहाँ श्रेष्ठ विनयशील कवि विचित्र अलंकार कहते हैं ।

उदाहरण—दोहा

तैं जयसिंहहि गढ़ दिये, सिव सरजा जस हेत ।

लीन्हे कैयो बरस मैं, बार न लागी देत ॥२१३॥

अर्थ—हे सरजा राजा शिवाजी ! तुमने अपनी कीर्ति बढ़ाने के लिए मिर्जा राजा जयसिंह को (संधि करते समय) समस्त किले दे दिये । उनके विजय करने में तुम्हें कई वर्ष लगे थे, पर देने में तुम्हें कुछ भी देर न लगी, क्योंकि तुम इतने उदार हो, कि तुम मित्रता चाहने वाले को सब कुछ दे सकते हो । औरङ्गजेब ने तुमसे मित्रता करना चाहा, तुमने उसे किले दे दिये, इससे तुम्हारा यश बढ़ा ।

विवरण—यहाँ कीर्ति बढ़ाने के लिए किलों का देना कथन किया गया है जो कि बिल्कुल उलटी बात है, क्योंकि कीर्ति किलों के जीत लेने पर बढ़ती है न कि किलों को देने से । इसी प्रकार इच्छित फल से विपरीत क्रिया का करना विचित्र अलंकार में कथित होता है, इस अलंकार के बल से भूषण ने अपने नायक शिवाजी का दबना भी उनके लिए यशप्रद बतलाया है ।

दूसरा उदाहरण—कवित्त मनहरण  
 बेदर कल्याण दै परेम्ता आदि कोट साहि,  
 एदिल गँवाय है नवाय निज सीस को ।  
 भूषण भनत भागनगरी कुतुबसाई,  
 दै करि गँवायो रामगिरि से गिरीस को ॥  
 भौंसिला भुवाल साहितनै गढ़पाल दिन,  
 द्वैहू ना लगाए गढ़ लेत पँचतीस को ।  
 सरजा सिवार्जा जयसाह मिरजा को लीबे,  
 सौ गुनी बड़ाई गढ़ दीन्हे हैं दिलीस को ॥२१४॥

शब्दार्थ—बेदर = वत्तमान हैदराबाद शहर से ७८ मील उत्तर-पश्चिम एक कस्बा है । यह बहमनी वंशज बादशाहों की राजधानी थी । उसके बाद बीदरशाही राज्य की राजधानी रही । शिवाजी की सहायता से औरङ्गजेब ने बीजापुर वालों से यह किला जीत लिया था । सन् १६५७ में इसे शिवाजी ने ले लिया । कल्याण = इन नाम का सूबा कोंकण प्रदेश के उत्तरी भाग में था । पहले यह अहमदनगर के निज़ामशाही बादशाहों का था, पर सन् १६३६ ई० में बीजापुर के अधिकार में आया और सन् १६५७ ई० में शिवाजी ने इसे आदिलशाह से छीन लिया । परेम्ता = इस नाम का कोई किला या स्थान इतिहास में नहीं मिलता, हाँ एक किला परेदा नाम का था जिसका अपभ्रंश परेम्ता ज्ञान पड़ता है । यह भी पहले अहमदनगर का था और फिर आदिलशाह के कब्ज़े में आ गया, जिससे शिवाजी ने छीन लिया । भागनगर = देखो छन्द ११६, ( भागनेर ) । रामगिरि = पैनगंगा तथा गोदावरी के बीच गोलकुंडा रियासत में रामगिरि नामक पर्वत था ।

अर्थ—भूषण कवि कहते हैं कि भौंसिला राजा शाहजी के पुत्र गढ़पति महाराज शिवाजी, अली आदिलशाह ने तुम्हें बेदर तथा

कल्याण के किले देकर सिर झुका कर अपने परेमा आदि किले भी गँवा दिये और कुतुबशाह भी तुम्हें भागनगर देकर रामनगर जैसे श्रेष्ठ पर्वत को खो बैठा । तुमने ( इस भाँति ) पैंतीस किले जीतने में दो दिन भी नहीं लगाये थे कि वही ( किले ) मिर्जा राजा जयसिंह से तुमने सौ गुना यश लेने के लिए औरङ्गजेब बादशाह को दे दिये ।

विवरण—यहाँ कीर्ति बढ़ाने रूप फल की इच्छा के लिए किलों का देना विपरीत ( उलटा ) प्रयत्न किया गया है ।

### प्रहर्षण

लक्षण—दोहा

जहाँ मन-वांछित अरथ ते, प्रापति कछु अधिकाय ।

तहाँ प्रहरषन कहत हैं, भूषन जे कविराय ॥२१५॥

अर्थ—जहाँ मन-वांछित ( मनचाहे ) अर्थ से भी अधिक अर्थ की प्राप्ति हो वहाँ श्रेष्ठ कवि प्रहर्षण अलंकार कहते हैं ।

सूचना—इसमें इच्छा की हुई वस्तु की प्राप्ति के लिए यत्न करते हुए उस इच्छा से भी अधिक लाभ होता है ।

उदाहरण—मनहरण-कवित्त

साहितनै सरजा की कीरति सों चारो ओर,

चाँदनी बितान छिति छोर छाइयतु है ।

भूषन भनत ऐसो भूमिपति भौंसिला है,

जाके द्वार भिच्छुक सदाई भाइयतु है ।

महादानि सिवाजी खुमान या जहान पर,

दान के प्रमान जाके यों गनाइयतु है ।

रजत की हौंस किये हेम पाइयतु जासों,

हयन की हौंस किए हाथी पाइयतु है ॥२१६॥

शब्दार्थ—बितान = बितान, चँदोआ । छिति = चिति, पृथ्वी ।

छाड़यतु है = छा जाता है । हेम = सोना ।

अर्थ—शाहजी के पुत्र वीरकेसरी शिवाजी की कीर्ति से चाँदनी का चँदोआ पृथ्वी के किनारों तक छा रहा है (अर्थात् शिवाजी की चाँदनी सी शुभ्र कीर्ति पृथ्वी पर दिगंत तक छा रही है) । भूषण जी कहते हैं कि भौंसिला राजा शिवाजी ऐसे हैं कि उनके घर का द्वार सदा भिक्षुकों से शोभित रहता है या भिक्षुकों से चाहा जाता है । इस पृथ्वी पर चिरजीवी शिवाजी ऐसे बड़े दानी हैं कि उनके दान का परिमाण (अंदाज़ा) इस प्रकार लगाया जाता है अथवा उनके दान की महिमा इस प्रकार गायी जाती है कि उनसे चाँदी लेने की इच्छा करने पर सुवर्ण मिलता है और घोड़े लेने की इच्छा करने पर हाथी प्राप्त होते हैं ।

विवरण—यहाँ वांछित चाँदी और घोड़े की याचना करने पर क्रमशः सुवर्ण और हाथी का मिलना रूपी अधिक लाभ हुआ है ।

### विषादन

लक्षण—दोहा

जहाँ चित चाहे काज ते, उपजत काज विरुद्ध ।

ताहि विषादन कहत हैं, भूषन बुद्धि-बिसुद्ध ॥२१७॥

अर्थ—जहाँ मन चाहे कार्य के विरुद्ध कार्य उत्पन्न हो वहाँ निर्मल बुद्धि वाले ( कवि ) विषादन अलंकार कहते हैं । अर्थात् जहाँ इच्छा किसी बात की की जाय और फल उसके विरुद्ध हो, वहाँ विषादन अलंकार होता है । विषादन प्रहर्षण का ठीक उलटा है ।

उदाहरण—मालती सवैया

द्वारहिं द्वारि मुरादहिं मारि कै संगर साह सुजै बिचलायो ।  
कै कर मैं सब दिल्ली की दौलति औरहु देस घने अपनायो ॥

बैर कियो सरजा सिव सों यह नौरंग के न भयो मन् भायो ।

फौज पठाई हुतो गढ़ लेन को गाँठिहुँ के गढ़ कोट गँवायो ॥२१८॥

शब्दाथ—दारहि = दारा को, ( दाराशिकोह ) औरंगज़ेब का सबसे बड़ा भाई था । दारि = दल कर, पीस कर । मुरादहि = मुराद को, मुरादबख्श औरंगज़ेब का छोटा भाई था । सन् १६५७ में बादशाह शाहजहाँ अचानक बीमार पड़ा । इस समाचार को सुनते ही उसके लड़कों— दारा, शुजा, औरंगज़ेब और मुराद—में राज्य पाने के लिए प्रबल युद्ध हुआ । सबसे बड़ा लड़का दारा राजधानी में रहकर पिता के साथ राजकाज करता था । शाहशुजा बंगाल का सूबेदार था, औरंगज़ेब दक्षिण का सूबेदार था, मुराद गुजरात का । औरंगज़ेब ने मुराद को यह आश्वासन देकर कि राज्य मिलने पर तुम्हें दिल्ली के तख्त पर बिठाऊँगा, अपने साथ मिला लिया । औरंगज़ेब और मुराद की सम्मिलित सेना ने शाही फौज के ऊपर घावा बोल दिया । धौलपुर के समीप दोनों दलों में युद्ध हुआ । दारा हार गया और बंदी बना लिया गया । उसे दिल्ली की गलियों में घुमाकर अपमानित किया गया । अंत में औरंगज़ेब के दासों द्वारा कतल कर दिया गया । दारा को हराने के बाद औरंगज़ेब ने धोखा देकर मुराद का भी ग्वालियर के किले में बध करा दिया । शाहशुजा को हराकर बंगाल की तरफ भगा दिया, जिसे पीछे अराकान की तरफ भागकर शरण लेनी पड़ी । इसी ऐतिहासिक तथ्य पर भूषण ने यह पद लिखा है । विचलायो = विचलित किया, हरा दिया । कै = करके, ले के । नौरंग = औरंगज़ेब, ( भूषण औरंगज़ेब को 'नौरंग' कहा करते थे ) । हुती = थी । गाँठिहु के = गाँठ के भी, पास के भी, अपने भी ।

अर्थ—औरंगज़ेब ने दाराशिकोह का दलन कर मुरादबख्श को मारकर शाहशुजा को युद्ध में भगा दिया । इस प्रकार दिल्ली की



समस्त दौलत अपने हाथ में करके अन्य बहुत से देशों को भी अपने राज्य में मिला लिया ( अधिकार में कर लिया ) । तब उसने शिवाजी से शत्रुता की, पर वहाँ उसकी इच्छित बात न हुई, उसकी मनोकामना पूर्ण न हुई । उसने दक्षिण देश के किले लेने के लिए अपनी सेना भेजी परन्तु उलटे वह अपनी गाँठ के किले भी गँवा बैठा ।

**विवरण—**यहाँ औरङ्गजेब दक्षिण देश के 'गढ़' विजय करना चाहता था, वह न होकर 'गाँठ के गढ़-कोट गँवाना' रूप विपरीत कार्य हुआ ।

दूसरा उदाहरण—दोहा

महाराज शिवराज तब, बैरी तजि रस रुद्र ।

बचिबे को सागर तिरे, बूड़े सोक समुद्र ॥२१६॥

**शब्दार्थ—**रस रुद्र = रौद्र रस, यह नौरसों में से एक रस है, यहाँ वीर भाव, तथा युद्ध के बाने से तात्पर्य है ।

**अर्थ—**हे महाराज शिवाजी ! आपके शत्रु युद्ध का बाना ( या वीरभाव ) त्याग कर अपनी रक्षा के लिए समुद्र पार करने लगे ( परन्तु तो भी वे ) शोक-सागर में डूब गये ( वे बड़ी चिन्ता में पड़ गये कि देश, धन, जन, गँवाकर क्या करें ? किधर जायँ ? )

**विवरण—**यहाँ शिवाजी के शत्रुओं को समुद्र पार करने से 'रक्षा' वांछित थी परन्तु वह न हो कर शोक-सागर में डूबना रूप विपरीत कार्य हुआ ।

अधिक

लक्षण—दोहा

जहाँ बड़े आधार तें, बरनत बढि आवेय ।

ताहि अधिक भूषन कहत, जान सुग्रन्थ प्रमेय ॥२००॥

**शब्दार्थ—**आधार = जो दूसरी वस्तु को अपने में रखे ।

आधेय = जो वस्तु, दूसरी वस्तु में रक्खी जाय । प्रमेय = जो प्रमाण का विषय हो सके, प्रामाणिक ।

अर्थ—जहाँ बड़े आधार से भी आधेय को बढ़ाकर वर्णन किया जाय वहाँ प्रामाणिक श्रेष्ठ ग्रन्थों के ज्ञाता अधिकालंकार कहते हैं ।

उदाहरण—दोहा

सिव सरजा तव हाथ को, नहि बखान करि जात ।

जाको बासी सुजस सब, त्रिभुवन मैं न समात ॥२२१॥

अर्थ—हे सरजा राजा शिवाजी ! आपके उस हाथ का वर्णन नहीं किया जा सकता, जिस हाथ में रहने वाला यश ( हाथ से ही यश पैदा होता है, दान देकर, अथवा शस्त्र-ग्रहण द्वारा देश विजय कर ) समस्त त्रैलोक्य में भी नहीं समाता ।

विवरण—यहाँ शिवाजी का हाथ आधार है और त्रिभुवन में न समाने वाला यश आधेय है । हाथ त्रिभुवन का एक अंश ही है परन्तु उसमें रहने वाला यश त्रिभुवन से भी बड़ा है । अतः अधिक अलंकार है । अथवा यदि त्रिभुवन को आधार मानें तो भी आधेय यश उसमें न समाने के कारण उससे भी बड़ा है ।

दूसरा उदाहरण—कवित्त मनहरण

सहज सलील सील जलद से नील डील,

पब्बय से पील देत नाही अकुलात हैं ।

भूषन भनत महाराज सिवराज देत,

कंचन को ढेरु जो सुमेरु सो लखात है ।

सरजा सवाई कासों करि कविताई तव,

हाथ की बड़ाई को बखान करि जात है ।

जाको जस-टंक सातो दीप नव खंड महि-

मंडल की कहा ब्रह्मंड ना समात है ॥२२२॥

शब्दार्थ—सलील = सलिल, जल, मदजल । सलील सील = जल

वाले, अथवा मदजल से पूर्ण । डील = शरीर । पन्त्रय = पर्वत । पील = फील, हाथी । टंक = चार माशे का तोल । सातों दीप = पुराणानुसार पृथ्वी के सात बड़े और मुख्य विभाग—जंबू, प्लक्ष, कुश, क्रौंच, शाक, शाल्मलि और पुष्कर । नवखंड = पृथ्वी के नौ भाग, भरतखंड, इलावर्त, किंपुरुष, भद्र, केतुमाल, हिरण्य, रम्य, हरि और कुरु । ब्रह्मंड = ब्रह्मांड, चौदहों भुवनों का मंडल, समस्त संसार ।

अर्थ—भूषण कहते हैं कि शिवाजी महाराज जल से पूर्ण नील मेघ के समान रंगवाले अथवा स्वाभाविक मदजल से पूर्ण मदमस्त तथा बादलों के समान नीले रंग वाले और पर्वत के समान (बड़े-बड़े) शरीर वाले हाथी (दान) देने में नहीं अकुलाते ( अर्थात् शिवाजी बड़े दानी हैं । वे बड़े बड़े हाथी दान करते हुए भी नहीं हिचकते, सहर्ष दे डालते हैं ) और वे इतना बड़ा सुवर्ण का ढेर देते हैं जो कि सुमेरु पर्वत के समान दिखाई पड़ता है । हे सरजा शिवाजी ! कौन कवि कविता करके आपके उस हाथ की बड़ाई का वर्णन कर सकता है ! ( अर्थात् सब कवि आपके उस हाथ के यश के वर्णन में असमर्थ हैं ) जिसका टंक भर यश पृथिवी के नवखंड और सातों द्वीपों की क्या कहें ब्रह्मांड ( चौदह भुवनों ) में भी नहीं समाता ।

विवरण—यहाँ आघार ब्रह्मांड एवं पृथ्वी की अपेक्षा आघेय “टंक भर यश” वस्तुतः न्यून होने पर भी ‘ना समात’ इस पद से बड़ा कथन किया गया है ।

अन्योन्य

लक्षण—दोहा

अन्योन्या उपकार जहँ, यह बरनन ठहराय ।

ताहि अन्योन्या कहत हैं, अलंकार कविराय ॥२२३॥

अर्थ—जहाँ आपस में एक दूसरे का उपकार करना (अथवा

एक दूसरे से छविमान होना ) कथित हो वहाँ श्रेष्ठ कवि अन्योन्य अलंकार कहते हैं ।

**सूचना**—इसमें एक ही क्रिया द्वारा दो वस्तुओं का परस्पर उपकार करना कहा जाता है ।

**उदाहरण**—मालती सवैया

तो कर सों छिति छाजत दान है दानहू सों अति तो कर छाजै ।  
तैही गुनी की बड़ाई सजै अरु तेरी बड़ाई गुनी सब साजै ॥  
भूषन तोहि सों राज बिराजत राज सों तू सिवराज बिराजै ।  
तो बल सों गढ़ कोट गजै अरु तू गढ़ कोटन के बल गाजै ॥२२४॥

**अर्थ**—भूषण कवि कहते हैं कि तुम्हारे ( शिवाजी के ) हाथ से ही पृथ्वी पर दान शोभा पाता है और दान से ही तुम्हारा हाथ अत्यधिक शोभित होता है । गुणवान् पुरुषों की प्रशंसा तुम्हें ही फबती है अथवा तू ही गुणियों की बड़ाई करता है, और तुम्हारी ही बड़ाई करने से सब गुणी शोभा पाते हैं । तुमसे ही राज की शोभा है और राज होने से ही तुम्हारी शोभा है । तुम्हारे बल से (सहायता पाकर) समस्त किले गर्जन करते हैं (अर्थात् तुम्हारे बल से सबल एवं दृढ़ होने से वे किसी शत्रु की परवाह नहीं करते) और तुम भी किलों का बल पाकर गर्जना करते हो !

**विवरण**—यहाँ कर से दान का और दान से कर का, गुणियों की बड़ाई से शिवाजी का और शिवाजी की कीर्ति से गुणियों का, राज से शिवाजी का और शिवाजी से राज का और अन्तिम चरण में शिवाजी से गढ़ों का और गढ़ों से शिवाजी का आपस में एक दूसरे का शोभित होना रूप उपकार कथित हुआ है ।

## विशेष -

लक्षण—दोहा

वरनत है आधेय को, जहँ बिनही आधार ।

ताहि विशेष बखानही, भूषण कवि सरदार ॥२२५॥

अर्थ—जहाँ किसी आधार के बिना ही आधेय (की स्थिति) को कहा जाय वहाँ श्रेष्ठ कवि विशेष अलंकार कहते हैं ।

सूचना—साधारणतया यह कहा जाता है कि जहाँ किसी विशेष ( आश्चर्यात्मक ) अर्थ का वर्णन हो वहाँ विशेष अलंकार होता है । कइयों ने इसके तीन भेद कहे हैं । भूषण ने दो भेदों के उदाहरण दिये हैं, एक जहाँ बिना आधार के ही आधेय की स्थिति कही जाय, दूसरा जहाँ एक वस्तु की स्थिति का एक समय में अनेक स्थानों में वर्णन हो ।

उदाहरण (प्रथम प्रकार का विशेष)—दोहा

सिव सरजा सो जग जुरि, चंदावत रजवंत ।

राव अमर गो अमरपुर, समर रही रज तंत ॥२२६॥

शब्दार्थ—जंग जुरि = युद्ध करके । रजवंत = राज्यश्री वाले, वीरता वाले । रज तंत = रज + तत्व, रजोगुण का सार, वीरता ।

अर्थ—महाराज शिवाजी से युद्ध करके शूरवीर राव अमरसिंह चंदावत अमरपुर चला गया ( स्वर्गवासी हो गया ) परन्तु उसकी वीरता युद्धस्थल में रह गई ।

विवरण—यहाँ राव अमरसिंह चंदावत रूप आधार के बिना ही रजतंत ( वीरता ) रूप आधेय की स्थिति युद्धस्थल में कथन की गई है ।

दूसरा उदाहरण—कवित्त मनहरण

सिवाजी खुमान सलहेरि मैं दिलीस-दल,  
कीन्हो कतलाम करवाल गहि कर मैं ।

सुभट सराहे चंदावत कछवाहे,  
 मुगलौ पठान ढाहे फरकत परे फर मैं ।  
 भूषन भनत भौसिला के भट उद्भट  
 जीति घर आप धाक फैली घर घर मैं ।  
 मारु के करैया अरि अमरपुरै गे तऊ,  
 अजौ मारु मारु सोर होत है समर मैं ॥२२७॥

शब्दार्थ—सराहे=प्रशसित । ढाहे=गिरा दिये । फर मैं=विज्झावन में (यहाँ युद्धस्थल में) । मारु के करैया=मारो मारो शब्द करने वाले, वीर ।

अर्थ—भूषण कवि कहते हैं कि खुमान राजा शिवाजी ने हाथ में तलवार लेकर सलहेरि के मैदान में दिल्ली के बादशाह की सेना में कत्लेआम सचा दिया । बड़े-बड़े प्रशसनीय वीर चदावत तथा कछवाहे राजपूत और मुगल तथा पठान को उन्होंने मार कर गिरा दिये । वे युद्धस्थल में पड़े-पड़े फड़कने लगे । भौसिला राजा शिवाजी के प्रचंड वीर विजय प्राप्त करके अपने घरों को आगये और ( शत्रुओं के ) घर-घर में उनका रोब छा गया । यद्यपि मार-काट करने वाले शत्रु वीर लड़कर स्वर्ग चले गये परन्तु उनका 'मारो, मारो' का शोर अब भी रणस्थल में गूँज रहा है ।

विवरण—यहाँ 'मारु के करैया' रूप आधार के बिना ही 'मारु मारु शोर' रूप आघेय की स्थिति कथन की गई है ।

दूसरे प्रकार के विशेष का उदाहरण—मनहरण कवित्त  
 कोट गढ़ दै कै माल मुलुक मैं बीजापुरी,  
 गोलकुंडा वारो पीछे ही को सरकतु है ।  
 भूषन भनत भौसिला भुवाल भुजबल,  
 रेवा ही के पार अवरंग हरकतु है ।

पेसकसैं भेजत इरान किंगान पति,  
उनहू के उर याकी धाक धरकतु है ।

साहि-तनै सिवाजी खुमान या जहान पर,  
कौन पातसाह के न हिए खरकतु है ॥२२८॥

शब्दार्थ—सरकतु = सरकता है, खिसकता है । हरकतु है =  
रोक देता है । । पैसकसैं = पेशकश, भेंट । धरकतु = धड़कती है ।

अर्थ—बीजापुर और गोलकुंडा के बादशाह ( शिवाजी को )  
अपने किले देकर देश और वैभव में पीछे ही की सरकते जाते हैं, उन  
के देश की सीमा और वैभव कम होता जाता है । भूषण कवि कहते  
हैं भौंसिला राजा शिवाजी का बाहुवल और ज़ज्ब को नर्मदा नदी के  
दूसरी ओर ही रोक देता है अर्थात् शिवाजी की प्रबलता के कारण  
और ज़ज्ब भी नर्मदा के पार दक्षिण में नहीं आ पाता । ईरान और  
विलायत के शासक भी शिवाजी को भेंट भेजते हैं और उनके हृदय  
भी शिवाजी की धाक से धड़कते रहते हैं । शाहजी के पुत्र चिरजीवी  
शिवाजी महाराज इस दुनियाँ में किस बादशाह के हृदय में नहीं  
खटकते—अर्थात् सबके हृदय में खटकते हैं ।

विवरण—यहाँ एक समय में ही शिवाजी (की धाक) का सब के  
हृदयों में चढ़ा रहना कहा गया है ।

नोटः—कई प्रतियों में यह पद पर्याय का उदाहरण दिया गया  
है । परन्तु पर्याय में क्रमशः एक वस्तु के अनेक आश्रय वर्णित  
होते हैं अथवा क्रम-पूर्वक अनेक वस्तुओं का एक आश्रय वर्णित  
होता है, पर 'विशेष' में एक ही समय में एक पदार्थ की अनेक  
स्थलों पर स्थिति वर्णन की जाती है, जैसे उपरिलिखित पद में की  
गई है ।

व्याघात

लक्षण—दोहा

और काज करता जहाँ, करे औरई काज ।

ताहि कहत व्याघात हैं, भूषण कवि-सिरताज ॥२२६॥

अर्थ—जहाँ किसी अन्य कार्य का करने वाला कोई दूसरा ही कार्य ( विरुद्ध कार्य ) करने लगे वहाँ श्रेष्ठ कवि व्याघात अलंकार कहते हैं । ( व्याघात का अर्थ विरुद्ध है ) ।

उदाहरण—मालती सवैया

ब्रह्म रचै पुरुषोत्तम पोसत संकर सृष्टि संहारनहारे ।

तू हरि को अतवार सिवा नृप काज सँवारै सबै हरि वारे ॥

भूषण यो अवनी जवनी कहै कोऊ कहै सरजा सो हहारे ।

तू सबको प्रतिपालनहार बिचारे भतार न मारु हमारे ॥२३०॥

शब्दार्थ—पुरुषोत्तम=विष्णु । सँवारै=पूर्ण किये । हहारे= विनती; अथवा हाय ! हाय !

अर्थ—ब्रह्मा पृथ्वी की रचना करते हैं, विष्णु भगवान उसका पालन करते हैं और महादेव सृष्टि का संहार करने वाले हैं । हे महाराज शिवाजी । तुम तो विष्णु के अवतार हो, तुमने विष्णु के सब काम पूरे किये हैं अर्थात् जगत में तुमने पालन-पोषण का कार्य अपने ऊपर लिया है । भूषण कवि कहते हैं कि (इसीलिए) पृथिवी पर सब मुसलमानियाँ इस प्रकार कहती हैं कि कोई शिवाजी से विनती करके कहे ( अथवा हाय, हाय, कोई शिवाजी से जाकर कहे ) कि तुम तो सबका पालन पोषण करने वाले हो अतएव हमारे पति बिचारों को मत मारो ।

विवरण—यहाँ शिवाजी को जगत के प्रतिपालक विष्णु का अवतार कहकर उनका यवनों को मारना रूप विरुद्ध कार्य थकन



किया गया है जो 'तू सबको प्रतिपालनहार बिचारे भतार न मारु हमारे' इस पद से प्रकट होता है ।

दूसरा उदाहरण—कवित्त मनहरण

कसत में बार-बार वैसोई बलंद होत,  
वैसोई सरस-रूप समर भरत है ।

भूषण भनत महाराज सिव राजमनि,  
सघन सदाई जस फूलन धरत है ॥

बरछी कृपान गोली तीर केते मान,  
जोरावर गोला बान तिनहू को निदरत है ।

तेरो करबाल भयो जगत को ढाल, अब  
सोई हाल स्लेच्छन के काल को करत है ॥२३१॥

शब्दार्थ—कसत = कर्षित, खैचते, कसते हुए । रूप भरत है = रूप धारण करता है, वेश बनाता है । केते मान = कितने परिमाण में, किस गिनती में । हाल = आजकल, इस समय ।

अर्थ—(यहाँ शिवाजी की तलवार को ढाल का रूप दिया गया है जो ससार की रक्षक मानी गई है) भूषण कवि कहते हैं कि हे राजाओं में श्रेष्ठ महाराजा शिवाजी । आपकी कृपाण युद्ध में बार-बार खैच कर चलाये जाने पर (हिन्दुओं की रक्षा करती हुई) उसी भाँति ऊँची उठती है और वैसी ही सुन्दर शोभा को धारण करती है (जैसी कि ढाल) । यह आपकी कृपाण बड़ी दृढ़ है और सदा ही यशरूपी पुष्पों को अत्यधिक धारण करने वाली है (ढाल में भी लोहे के फूल लगे रहते हैं और उनसे वह दृढ़ होती है) । यह बड़े-बड़े जोरदार गोलों और बाणों को भी लज्जित कर देती है, फिर भला इसके सामने बछी, तलवार, तीर और गोलियों की क्या गिनती है, वे तो इसके सामने कुछ नहीं कर सकतीं—अर्थात् सोला बारूद आदि से युक्त मुसलमानों की सेना से भी आपकी तलवार हिन्दुओं की

रक्षा कर गोला बासूद आदि सामग्री को लज्जित कर देती है, उनकी व्यर्थता सिद्ध कर देती है। ऐसी यह आपकी करवाल (कृपाण) समस्त संसार के लिए ढाल स्वरूप है (रक्षक है) परन्तु अब वही म्लेच्छों का अन्त करती है।

**विवरण—**यहाँ करवाल-रूपी ढाल का कार्य रक्षा करना था परन्तु उसका म्लेच्छों को मारना रूप विरुद्ध कार्य कथन किया गया है।

### गुम्फ ( कारणमाला )

लक्षण—दोहा

पूरब पूरब हेतु कै, उत्तर उत्तर हेतु ।

या विधि धारा बरनिह, गुम्फ कहावत नेतु ॥२३२॥

**शब्दार्थ—**धारा = क्रम । गुम्फ = गुच्छा, धारा । नेतु = निश्चय ही ।

**अर्थ—**पहले कही गई वस्तु को पीछे कही गई वस्तु का, अथवा पीछे कही गई वस्तु को पहले कही गई वस्तु का कारण बनाकर एक धारा की तरह वर्णन करना गुम्फ अलंकार कहाता है, इसे कारण-माला भी कहते हैं ।

**सूचना—**इसमें पूर्वकथित वस्तु, उत्तरकथित वस्तु का कारण धारा ( माला ) के रूप में होती है । अथवा उत्तरकथित वस्तु पूर्वकथित वस्तु का कारण धारा (माला) के रूप में होती है । इस प्रकार इसके दो भेद हुए । एक जिसमें पूर्व कथित पदार्थ उत्तरोत्तरकथित पदार्थों के कारण हों या जो पहले कार्य हों वे आगे हेतु होते चले जायें । दूसरा जिसमें उत्तरोत्तर कथित पदार्थ पूर्व कथित पदार्थों के कारण हों, अर्थात् जो पहले हेतु हों वे आगे कार्य होते जायें ।

उदाहरण—मालती सवैया

संकर की किरपा सरजा पर जोर बढ़ी कवि भूषण गाई ।  
ता किरपा सो सुबुद्धि बढ़ी भुव भौंसिला साहितनै की सवाई ॥  
राज सुबुद्धि सो दान बढ़्या अरु दान सो पुन्य समूह सदाई ।  
पुन्य सो बाढ्यो शिवाजी खुमान खुमान सो बाढी जहान भलाई ॥२३३॥

शब्दार्थ—जोर बढ़ी = जोर से बढ़ी, खूब बढ़ी । गाई = गाता है, कहता है । सवाई = सवा गुनी, ज्यादा ।

अर्थ—भूषण कवि कहते हैं कि शिवाजी पर शिवजी महाराज की कृपा जोर से बढ़ी और उस कृपा से पृथ्वी पर शाहजी के पुत्र भौंसिला राजा शिवाजी की बुद्धि भी सवाई बढ़ गई । इस प्रकार उन्नत सुबुद्धि द्वारा उनका दान खूब बढ़ा अर्थात् शिवाजी अधिकाधिक दान देने लगे और उनके दान से सदा पुण्य-समूह की वृद्धि होने लगी । इस पुण्योदय से चिरजीवी शिवाजी की वृद्धि हुई और उनकी उन्नति से समस्त ससार की भलाई बढ़ी ।

विवरण—यहाँ पूर्वकथित शकर की कृपा शिवाजी की सुबुद्धि का कारण और सुबुद्धि दान का कारण है, दान पुण्य का कारण है, पुण्य शिवाजी की उन्नति का कारण है और शिवाजी की उन्नति संसार भर का भलाई का कारण कही गई है । इस प्रकार पूर्व-कथित वस्तु उत्तरकथित वस्तु का कारण होती गई है । अतः प्रथम प्रकार का गुम्फा है ।

उदाहरण ( द्वितीय कारणमाला )—दोहा

सुजस दान अरु दान धन, धन उपजै किरवान ।

सो जग मैं जाहिर करी, सरजा सिवा खुमान ॥२३४॥

अर्थ—श्रेष्ठ यश दान से मिलता है और दान धन से होता है । धन तलवार से प्राप्त होता है ( अर्थात् तलवार से देश विजय करने पर धन की प्राप्ति होती है ) और उस ( सब बातों के मूल

कारण ) तलवार को वीरकेसरी चिरजीवी शिवाजी ने ही ससार में प्रसिद्ध किया है ।

विवरण—यहाँ यश का कारण दान, दान का धन, धन का तलवार और तलवार का कारण छत्रपति शिवाजी शृंखला-विधान से वर्णित हैं । और जो पहले कारण है वह आगे कार्य होता चला गया है, अतः यह कारणमाला का दूसरा भेद है ।

एकावली

लक्षण—दोहा

प्रथम बरनि जहँ छोडिये, जहाँ अरथ की पाँति ।

बरनत एकावलि अहै, कवि भूषन यहि भौंति ॥२३५॥

अर्थ—जहाँ पहले कुछ वर्णन करके उसे छोड़ दिया जाय (और फिर आगे वर्णन किया जाय) परन्तु अर्थ की शृंखला न टूटे (ज्यों की त्यों रहे) वहाँ भूषण कवि एकावली अलङ्कार कहते हैं ।

सूचना—एकावली भी कारण-माला की तरह मालारूप में गुँथी होती है, परन्तु कारणमाला में कारण-कार्य का सम्बन्ध होता है, एकावली में वह नहीं होता ।

उदाहरण—हरिगीतिका छंद

तिहुँ भुवन मैं भूषन भनै नरलोक पुन्य सुसाज मैं ।

नरलोक मैं तीरथ लसै महि तीरथो की समाज मैं ॥

महि मैं बडी महिमा भली महिमै महाराजलाज मैं ।

रज-लाज राजत आजु है महाराज श्री शिवराज मैं ॥२३६॥

शब्दार्थ—तिहुँ भुवन = त्रिभुवन । सुसाज = सुसामग्री, वैभव । तीरथों की समाज में = तीर्थसमूह में । महिमै = महिमा ही, कीर्ति ही । रजलाज = लजायुक्त राज्यश्री ।

अर्थ—भूषण कवि कहते हैं कि त्रिभुवन में पुण्य और सुन्दर

सामग्री संयुक्त मनुष्यलोक श्रेष्ठ है और इस मनुष्यलोक में तीर्थ शोभित होते हैं और तीर्थों में पृथिवी (महाराष्ट्रभूमि) अधिक शोभायमान है। उस पृथिवी (महाराष्ट्र भूमि) में महिमा बड़ी है और महिमा में लज्जाशील राज-लक्ष्मी श्रेष्ठ है। वही लज्जाशाल राज लक्ष्मी आज महाराज शिवाजी में शोभित है। अथवा महिमा रजपूतों की लाज (वीरता) में शोभित है, और वह वीरता की लाज आज शिवराज में शोभित है।

**विवरण**—यहाँ उत्तरोत्तर पृथक् पृथक् वस्तुओं का वर्णन किया गया है, और उत्तरोत्तर एक एक विशेषता स्थापित की गई है, अर्थ की शृंखला भी नहीं टूटी, अतः एकावली अलंकार है।

### मालादीपक एवं सार

लक्षण—दोहा

दीपक एकावलि मिले, मालादीपक होय।

उत्तर उत्तर उत्तरकष, सार कहत है सोय ॥२३॥

**शब्दार्थ**—उत्तरकष = उत्कर्ष, श्रेष्ठता, आधिक्य।

**अर्थ**—जहाँ दीपक और एकावली अलंकार मिलें वहाँ 'माला-दीपक' और जहाँ उत्तरोत्तर उत्कर्ष (या अपकर्ष) का वर्णन किया जाय वहाँ 'सार' अलंकार होता है।

**सूचना**—ऊपरिलिखित दोहे में दो अलंकारों के एक साथ लक्षण दिये गये हैं, प्रथम 'मालादीपक' का, दूसरा 'सार' का। मालादीपक में पूर्व कथित वस्तु उत्तरोत्तरकथित वस्तु के उत्कर्ष का कारण होती है और सार में उत्तरोत्तर उत्कर्ष वा अपकर्ष का ही कथन होता है।

### मालादीपक

उदाहरण—कवित्त मनहरण

मन कवि भूषन को सिव की भगति जीत्यो,

सिव की भगति जीती साधुजन सेवा ने।

साधुजन जीते या कठिन कलिकाल कलि-

काल महावीर महाराज महिमेवा ने ॥

जगत मे जीते महावीर महाराजन ते,

महाराज बावनहू पातसाह लेवा ने ।

पातसाह बावनौ दिली के पातसाह दिल्ली-

पति पातसाहै जीत्यो हिन्दुपति सेवा ने ॥२३८॥

शब्दार्थ—महिमेवा = महिमावान, कीर्तिशाली ।

अर्थ—भूषण कवि का मन (शकर) की भक्ति ने जीत लिया है अर्थात् उनका मन शिवजी की भक्ति में लीन हो गया और शिवजी की भक्ति को साधुओं की सेवा ने विजय कर लिया । समस्त साधुओं को घोर कलियुग को जीत लिया (अर्थात् कलियुग में कोई सच्चा साधु नहीं मिलता) और इस घोर कलियुग को वीर महिमावान् राजाओं ने विजय कर लिया है । इन समस्त महावीर महाराजाओं को बादशाहत लेने का दावा रखने वाले बावन प्रधान राजाओं ने (सम्भव है कि भारतवर्ष में उस समय बावन प्रधान नरपति हों) अपने अधीन कर लिया है । इन बावन बादशाहों को दिल्ली के बादशाह औरंगज़ेब ने अपने अधीन किया और औरंगज़ेब को महाराज शिवाजी ने जीत लिया ।

विवरण—यही 'जित्यो' क्रियापद की बार बार आवृत्ति होने से दीपक है तथा श्रृंखलाबद्ध कथन होने से एकावली भी है । दोनों मिलकर मालादीपक बने हैं ।

सार

उदाहरण—मालती सवैया

आदि बड़ी रचना है विरचि की जामैं रह्यो रचि जीव जडो है ।  
ता रचना महुँ जीव बडो अति काहे तें ता उर ज्ञान गडो है ॥

जीवन में नर लोग बड़ो कवि भूषण भाषत पैज अड़ो है ।  
है नर लोग मे राजा बड़ो सब राजन में सिवराज बड़ो है ॥२३६॥

\* अर्थ—सर्वप्रथम ब्रह्मा की सृष्टि बहुत बड़ी है, जिसमें कि जड़-चेतन (चराचर) की रचना की गई है । और इस रचना में सबसे बड़ा जीव है क्योंकि उसमें ज्ञान विद्यमान है । इन समस्त जीवों में पैज (प्रतिज्ञा) में दृढ होने के कारण, प्रतिज्ञा पूरी करने के कारण, मनुष्य-जीव श्रेष्ठ है । मनुष्यों में राजा बड़ा है और समस्त राजाओं में महाराज शिवाजी श्रेष्ठ हैं ।

विवरण—यहाँ सृष्टि, जीव, मनुष्य, राजा और शिवाजी का उत्तरोत्तर उत्कर्ष 'बड़ो है' इस शब्द द्वारा वर्णन किया गया है । अतः यहाँ 'सार' अलंकार है ।

सूचना—यह 'सार' अलंकार कहीं कहीं उत्तरोत्तर अपकर्ष में भी माना गया है किन्तु प्रायः 'सार' उत्कर्ष में ही होता है ।

पूर्वोक्त 'कारणमाला' 'एकावली' और 'सार' में शृङ्खला विधान तो समान होता है किन्तु 'कारणमाला' में कारण-कार्य का, एकावली में विशेष्य-विशेषण का और 'सार' में उत्तरोत्तर उत्कर्ष का सम्बन्ध होता है । तीनों में यही भेद है ।

यथासंख्य

लक्षण—दोहा

क्रम सों कहि तिन के अरथ, क्रम सो बहुरि मिलाय ।

यथासंख्य ताको कहैं, भूषण जे कविराय ॥२४०॥

अर्थ—क्रम से पहले जिन पदार्थों का वर्णन हो और फिर उनके सम्बन्ध की बातें उसी क्रम से वर्णन की जायें वहाँ श्रेष्ठ कवि यथासंख्य अलंकार कहते हैं ।

उदाहरण—कवित्त मनहरण

जेई चहौ तेई गहौ सरजा सिवाजी देस,  
सके दल दुवन के जे वै बड़े उर के ।

भूषन भनत भौसिला सो अब सनमुख,  
कोऊना लरैया है धरैया धीर धुर के ॥

अफजल खान, रुस्तमै जमान, फत्तेखान,  
कूटे, लूटे, जूटे ए उजीर बिजैपुर के ।

अमर सुजान, मोहकम, बहलोलखान,  
खोड़े, छोड़े, डोड़े चमराव दिलीसुर के ॥२४१॥

शब्दार्थ—दुवन = शत्रु । बड़े उर के = विशाल हृदय के, बड़े दिल ( साहस ) वाले । धरैया धीर धुर के = धैर्य की धुरी को धारण करने वाले, बड़े धैर्यवान । रुस्तमे जमान = इसका वास्तविक नाम 'रन दौला' था, 'रुस्तमे जमान' इसकी उपाधि थी । यह बीजापुर का सेनापति था और बीजापुर की ओर से दक्षिण पश्चिम भाग का सूबेदार था, अफजलखाँ की मृत्यु के बाद बीजापुर की ओर से अफजलखाँ के पुत्र फजलखाँ को साथ लेकर इसने मराठों पर चढ़ाई की । परनाले के निकट इसकी शिवाजी से मुठभेड़ हुई । इसमें इसे बुरी तरह से हार कर कृष्णा नदी की ओर भागना पड़ा । यह घटना सन् १६५६ की है । फत्तेखान = फतेखाँ, यह जंजीरा के सीदियों का सरदार था । सन् १६७२ ई० में जंजीरा के किले में शिवाजी से लड़ा था, परन्तु कई बार परास्त होने पर अन्त में शिवाजी से मिल जाने की बातचीत कर रहा था, इसी बीच इसके तीन साथियों ने इसे मार डाला । कूटे = कूटा, मारा । जूटे = जुट गये, मेल किया, संधि की । मोहकमसिंह = यह चंदावत का लड़का था । सलहेरि के युद्ध में इसे मराठों ने कैद कर लिया था, पर बाद में छोड़ दिया ।



अर्थ—भूषण कवि कहते हैं कि सरजा राजा शिवाजी ने जिस देश को लेना चाहा वही ले लिया, इस कारण शत्रुओं की जो बड़ी-बड़ी साहसी सेनाएँ थी वह भी डर गईं । और धैर्य की धुरी को धारण करने वालों अर्थात् बड़े-बड़े धैर्यवानों में से भी अब शिवाजी के सम्मुख लड़ने वाला कोई नहीं रहा । अफजलखाँ, रस्तमेजमाँखाँ और फतेखाँ आदि बीजापुर के वज्जारों को शिवाजी ने कूटा, लूटा और मिला लिया अर्थात् अफजलखाँ को शिवाजी ने ( कूटा ) मारा, रस्तमेजमाँखाँ को लूट लिया और फतेखाँ की शिवाजी से सधि हो गई । दिल्लीश्वर के उमराव चतुर अमरसिंह, मोहकमसिंह तथा बहलोलखाँ को कतल कर दिया, छोड़ दिया और दडित किया अर्थात् अमरसिंह ( चदावत ) को शिवाजी ने कतल कर दिया, मोहकमसिंह को पकड़ कर छोड़ दिया और बहलोल खाँ को दड दिया ।

विवरण—यहाँ पूर्वकथित अफजलखाँ, रस्तमेजमाँ खाँ और फतेखाँ का क्रमशः कूटे, लूटे और जूटे के साथ सम्बन्ध स्थापित किया गया है, और अमरसिंह, मोहकमसिंह और बहलोलखाँ के लिए क्रमशः खाँडे, छोड़े, और डोड़े कहा गया है, अतः यथासंख्य अलङ्कार है ।

### पर्याय

#### लक्षण—दोहा

एक अनेकन मे रहै, एकहि मैं कि अनेक ।

ताहि कहत परयाय है, भूषन सुकवि विवेक ॥२४९॥

अर्थ—जहाँ एक (वस्तु) का (क्रमशः) अनेक (वस्तुओं) में अथवा अनेकों का एक में होना वर्णित हो वहाँ शानी कवि पर्याय अलङ्कार कहते हैं ।

सूचना—इस लक्षण से पर्याय के दो भेद होते हैं—जहाँ एक

वस्तु का क्रमशः अनेक वस्तुओं में रहने का वर्णन हो वहाँ प्रथम पर्याय और जहाँ अनेक वस्तुओं का एक में वर्णन हो वहाँ द्वितीय पर्याय ।

उदाहरण ( प्रथम पर्याय )—दोहा

जीत रही औरंग मैं, सबै छत्रपति छॉड़ि ।

तजि ताहू को अब रही, सिव सरजा कर मॉड़ि ॥२४३॥

शब्दार्थ—छत्रपति = राजा । मॉड़ि = मड़ित, शोभित ।

अर्थ—समस्त छत्रपतियों ( राजाओं ) को छोड़कर विजय ( लक्ष्मी ) औरंगजेब के पास रही थी, परन्तु वह अब उसे त्याग कर महाराज शिवाजी को सुशोभित कर रही है, अथवा महाराज शिवाजी के हाथ को सुशोभित कर रही है ।

विवरण—यहाँ एक 'विजय' का राजाओं में, औरंगजेब में, और शिवाजी में क्रमशः होना कथन किया गया है । एक 'विजय' का अनेक में वर्णन होने से प्रथम पर्याय है ।

उदाहरण—कवित्त मनहरण ( दूसरा पर्याय )

अगर के धूप धूम उठत जहाँई तहाँ,  
उठत बगूरे अब अति ही अमाप हैं ।

जहाँई कलावत अलापै मधुर-स्वर,  
तहाँई भूत-प्रेत अब करत विलाप हैं ।

भूषन सिवाजी सरजा के बैर बैरिन के,  
डेरन मैं परे मनो काहू के सराप हैं ।

बाजत हे जिन महलन में मृदंग तहाँ,  
गाजत मतग सिंह बाघ दीह दाप है ॥२४४॥

शब्दार्थ—बगूरे = बगूले, बवडर । अमाप = बेमाप, बेहद ।

कलावत = गायक । अलापै = गाते थे । मतग = हाथी ।

अर्थ—जहाँ पहले शत्रुओं के महलों एवं शिवरों में अगर की धूप जलने के कारण सुगन्धित धुआँ उठा करता था अब वहाँ

( शिवाजी से शत्रुता होने के कारण महलों के उजाड़ होने से ) धूल के बड़े-बड़े बगूले उठते हैं । और जहाँ कलावंत (गायक) लोग सुन्दर मधुर स्वर से अलापते थे, अब वहाँ भूत-प्रत रोते और चिल्लाते हैं । भूषण कवि कहते हैं कि ऐसा मालूम होता है, मानो शिवाजी की शत्रुता के कारण शत्रुओं के उन डेरों पर किसी का शाप पड़ गया है, अर्थात् किसी के शाप से वे नष्ट हो गये हैं, (क्योंकि) जिन महलों में पहले गंभीर ध्वनि से मृदग गूजा करते थे, अब वहाँ बड़े-बड़े भयंकर सिंह, बाघ और हाथी घोर गर्जना करते हैं, अर्थात् शत्रुओं के डेरे अब जंगल बन गये हैं ।

**विवरण**—यहाँ एक महल में क्रमशः अनेक पदार्थों—धूप, धूम और बगूरे आदि—का होना वर्णन किया गया है, अतः दूसरा पर्याय है ।

### परिवृत्ति

लक्षण—दोहा

एक बात को दै जहाँ, आन बात को लेत ।

ताहि कहत परिवृत्ति हैं, भूषन सुकवि सचेत ॥२४५॥

**अर्थ**—जहाँ एक वस्तु को देकर बदले में कोई दूसरी वस्तु ली जाय वहाँ श्रेष्ठ सावधान कवि परिवृत्ति अलंकार कहते हैं ।

**सूचना**—परिवृत्ति का अर्थ है अदला-बदला अर्थात् एक वस्तु लेकर उसके बदले में दूसरी वस्तु देना ।

उदाहरण—कवित्त मनहरण

दच्छिन-धरन धीर-धरन खुमान गढ़,

लेत गढ़धरन सो धरम दुवारु दै ।

साहि नरनाह को सपूत महाबाहु लेत,

मुलुक महान छीनि साहिन को मारु दै ॥

संगर मे सरजा सिवाजी अरि सैनन को,

सारु हरि लेत हिंदुवान सिर सारु दै ।

भूषण भुसिल जय जस को पहारु लेत,

हरजू को हारु हर गन को अहारु दै ॥२४६॥

शब्दार्थ—दक्षिण धरन = दक्षिण को धारण करने वाले, शिवाजी । गढधरन = गढों को धारण करने वाले, राजा । धरम-दुवार = धर्मराज का दरवाजा, यमपुरी का दरवाजा । मारु दै = मार देकर, मारकर । सारु = बड़ाई । हारु = हार (मु डमाला) । हरगन = शिवाजी के गन, भूत-प्रेत आदि । अहारु = भोजन ।

अर्थ—दक्षिणाधीश, धैर्यशाली, चिरजीवी शिवाजी महाराज किलेदारों को यमपुरी का दरवाजा देकर ( यमपुरी पहुँचाकर—मारकर ) उनसे किले ले लेते हैं । महाराज शाहजी के सुपुत्र महाबाहु (पराक्रमी) शिवाजी बादशाहों को मृत्यु देकर उनसे बड़े-बड़े देश छीन लेते हैं । युद्ध में वीर-केसरी शिवाजी हिंदुओं के सिर बड़ाई देकर ( उनको विजयी कहलवाकर ) शत्रु-सेना के सार (तेज) को हर लेते हैं । भूषण कहते हैं कि श्री महादेवजी को मु डमाला तथा उनके गणों ( भूत-प्रेत आदि ) को खूब भोजन देकर भौसिला राजा शिवाजी विजय के यश के पहाड़ लेते हैं अर्थात् शिवाजी शत्रुओं के सिर काटकर विजय की बड़ाई लेते हैं ।

विवरण—यहाँ शिवाजी द्वारा गढ़पालों को धर्मद्वार देकर किले लेने, शाहों को मृत्यु देकर उनका मुल्क लेने, हिंदुओं को बड़ाई देकर शत्रु-सेना का तेज हर लेने और महादेव को मु डमाला तथा उनके गणों को आहार देकर विजय लेने में वस्तु-विनिमय दिखाया गया है, अतः परिवृत्ति अलंकार है ।

परिसंख्या

लक्षण—दोहा

अनत बरजि कछु वस्तु जहँ, बरनत एकहि ठौर ।

तेहि परिसंख्या कहत हैं, भूषण कवि दिलदौर ॥२४७॥

शब्दार्थ—दिलदौर = उदार हृदय, रसिक ।

अर्थ—जहाँ किसी वस्तु को अन्य स्थान से निषेध कर किसी एक विशेष स्थान पर स्थापित किया जाय वहाँ रसिक कवि परिसंख्या अलंकार कहते हैं ।

उदाहरण—कवित्त मनहरण

अति मतवारे जहाँ दुरदै निहारियतु,  
तुरगन ही मैं चंचलाई परकीति है ।  
भूषन भनत जहाँ पर लगैं वानन मैं,  
कोक पच्छिनहि माहि बिछुरन रीति है ॥  
गुनिगन चोर जहाँ एक चित्त ही के,  
लोक बँधैं जहाँ एक सरजा की गुन प्रीति है ।  
कंप कदली मैं, बारि-बुन्द बदली मैं,  
सिवराज अदली के राज मैं यों राजनीति है ॥२४८॥

शब्दार्थ—दुरदै = दूरिद, हाथी । परकीति = प्रकृति, स्वभाव ।  
कोक = चक्रवाक । बारिबुन्द = गानी की बूँद, आँसू । अदली =  
आदिल, न्यायी ।

अर्थ—भूषण कवि कहते हैं कि न्यायशील महाराज शिवाजी की राजनीति ( शासन-व्यवस्था ) ऐसी ( श्रेष्ठ ) है कि समस्त राज्य भर में केवल हाथी ही बड़े मदमस्त दिखाई पड़ते हैं कोई मनुष्य मतवाला ( शराब आदि नशे की चीज़ों पीकर मत्त होने वाला ) नहीं दिखाई देता; चंचलता केवल घोड़ों की प्रकृति ( स्वभाव ) में ही पाई जाती है, और किसी में नहीं; वहाँ पर (पंख) केवल वाणों में ही लगते हैं, अन्यथा कोई किसी का पर (शत्रु) नहीं लगता, नहीं होता; बिछुड़ने की रीति केवल चक्रवाक पक्षियों में ही पाई जाती है और कोई अपने प्रियजन से नहीं बिछुड़ता । समस्त राज्य में केवल गुणी पुरुष ही अपने गुणों से दूसरों के चित्तों को चुराने वाले हैं और कोई

मनुष्य चोर नहीं दिखाई देता; वहाँ केवल शिवाजी की प्रेम-रूप रस्सी का बंधन है जिससे प्रजा बँधी है और किसी प्रकार का कोई बन्धन नहीं है; यदि कंफ है तो केवल केले के वृक्षों में ही है, कोई मनुष्य भय से नहीं काँगता; जल की बूँदें केवल बादलों में ही हैं, किसी मनुष्य एवं स्त्री के नेत्रों में वे नहीं हैं अर्थात् कोई मनुष्य दुखी होकर रोता नहीं है—शिवाजी के राज में सब सुखी हैं ।

विवरण—यहाँ शिवाजी के राज्य में मत्तता, चंचलता, बिछुड़ना, चोरी, बंधन और कम्प आदि का अन्य स्थानों से निषेध करके क्रमशः हाथी, घोड़े, कोक पक्षी, गुणी, प्रमपाश, और केले में ही होना कथन किया गया है, अतः परिसंख्या अलङ्कार है ।

विकल्प

लक्षण—दोहा

कै वह कै यह कीजिए, जहाँ कहनावति होय ।

ताहि विकल्प बखानहीं, भूषन कवि सब कोय ॥२४९॥

अर्थ—जहाँ 'या तो यह करो या वह करो' इस प्रकार का कथन हो वहाँ सब कवि विकल्प अलङ्कार कहते हैं ।

उदाहरण—मालती सवैया

मोरँग जाहु कि जाहु कुमाऊँ सिरीनगरै कि कबित्त बनाए ।

बाँधव जाहु कि जाहु अमेरि कि जोधपुरै कि चितौरहि धाए ॥

जाहु कुतुब्ब कि एदल पै कि दिलीसहु पै किन जाहु बोलाए ।

भूषन गाय फिरौ माहि मैं बनिहै चित चाह सिवाहि रिभाए ॥२५०॥

शब्दार्थ—मोरँग=कूच बिहार के पश्चिम और पूनिया के उत्तर का एक राज्य, यह हिमालय की तराई में है । सिरीनगरै=श्रीनगर (काश्मीर) । बाँधव=बाँधव की रियासत (रीवाँ), अमेरि=आमेर, जयपुर । बनिहै चित चाह=मन की इच्छा पूर्ण होगी ।

अर्थ—भूषण कवि कहते हैं कि कवित्त बनाकर मोरँग जाओ, या कुमाऊँ जाओ या श्रीनगर जाओ अथवा रीवाँ जाओ, या आमेर जाओ या जोधपुर अथवा चित्तौड़ को दौड़ो और चाहे कुतुबशाह के पास (गोलकुंडा) या बीजापुर के बादशाह आदिलशाह के पास जाओ, अथवा निमंत्रित होकर दिल्लीश्वर के पास ही चले जाओ, या सारी पृथिवी पर गाते फिरो किन्तु तुम्हारे मन की अभिलाषा शिवाजी को रिक्ताने पर ही पूरी होगी ।

विवरण—यहाँ “मोरँग जाहु कि जाहु कुमाऊँ” आदि कथन करके विकल्प प्रकट किया गया है । परन्तु अन्त में भूषण ने शिवाजी के पास जाने की निश्चयात्मक बात कह दी है । अतः यहाँ अलंकार में त्रुटि आ गई है ।

दूसरा उदाहरण—मालती सवैया

देसन देसन नारि नरेसन भूषन यों सिख देहिं दया सों ।  
मगन ह्वै करि, दंत गहौ तिन, कंत तुम्हैं हैं अनन्त महा सों ॥  
कोट गहौ कि गहौ बन ओट कि फौज की जोट सजो प्रभुता सों ।  
और करो किन कोटिक राह सलाह बिना बचिहौ न सिवा सों ॥२५१॥

शब्दार्थ—सिख=शिक्षा, उपदेश । दंत गहौ तिन=दाँतों में तिनका पकड़ो अर्थात् दोनता प्रकट करो । अनन्त महा=अनेकों बड़ी-बड़ी । कोट गहौ=किले का आश्रय लो, किले में बैठो । जोट=झुंड, समूह । प्रभुता सों=वैभव के साथ, समारोह से ।

अर्थ—भूषण कवि कहते हैं कि देश-देश के राजाओं को उनकी स्त्रियाँ विकल होकर (इस प्रकार) सीख देती है कि हे पतिदेव तुम्हें बड़ी-बड़ी सौगन्ध है कि तुम भिक्षुक बनकर शिवाजी के सम्मुख मुख में तुन धारण कर लो ( अर्थात् शिवाजी के सम्मुख दीन भाव प्रकट करो ); क्योंकि तुम चाहे किलों का आश्रय लो, वा वनों की आड़ में जा छिपो अथवा प्रभुता से—गौरव से—फौजों के झुंड इकट्ठे करो

और चाहे अन्य करोड़ों ही उपाय क्यों न करो परन्तु बिना शिवाजी से मेल किये ( संधि किये ) आपका बचाव नहीं है ।

**विवरण**—यहाँ 'कोट गहौ कि गहौ बन औट कि फौज की जोट सजौ' इस पद से विकल्प प्रकट होता है । यहाँ भी अन्त में निश्चित पथ बता कर भूषण ने अलंकार में त्रुटि दिखाई है ।

### समाधि

**लक्षण**—दोहा

और हेतु मिलि कै जहाँ, होत सुगम अति काज ।

ताहि समाधि बखानहीं, भूषन जे कविराज ॥२५२॥

**अर्थ**—जहाँ अन्य कारण के मिलने से कार्य में अत्यधिक सुगमता हो जाय वहाँ श्रेष्ठ कवि समाधि अलंकार कहते हैं ।

**उदाहरण**—मालती सवैया

बैर कियो सिव चाहत हो तब लौं अरि बाह्यो कटार कठैठो ।

यों ही मलिच्छहि छाँड़ैं नहीं सरजा मन तापर रोस मैं पैठो ॥

भूषन क्यों अफजल्ल बचै अठपाव कै सिंह को पाँव उमैठो ।

बीछू के घाव धुक्योई धरक्क ह्वै तौ लगि धाय धरा धरि बैठो ॥२५३॥

**शब्दार्थ**—बाह्यो = चलाया, वार किया । कठैठो = कठोर ।

अठपाव = (अष्टपाद) उपद्रव, शरारत । उमैठो = मरोड़ । धुक्योई =

गिरा ही था । धरक्क = धड़क, धक से ।

**अर्थ**—भूषण कवि कहते हैं कि शिवाजी तो वैर करना चाहते ही थे (अर्थात् अफजलखाँ के पास वे मेल करने गये थे, यह तो बहाना ही था, वास्तव में वे लड़ना ही चाहते थे) कि इतने ही में शत्रु (अफजलखाँ) ने अपनी कठोर तलवार का वार उन पर कर दिया । वीर-केसरी शिवाजी यों ही मलेच्छों को नहीं छोड़ते तिस पर (अब तो) उनका मन क्रोध से भर गया था । भूषण कहते हैं कि भला अफजल-



खाँ फिर कैसे बचता, उसने तो शरारत कर के सिंह का पाँव मरोड़ दिया ( अर्थात् उसने शिवाजी पर तलवार चला कर गुस्ताखी की ) । बीछू के घाव से अफज़लखाँ काँप कर गिरा ही था कि इतने में राजा शिवाजी दौड़कर उसे पृथिवी पर दबा कर बैठ गये ।

**विवरण—**शिवाजी अफज़लखाँ से शत्रुता रखना, एवं उसे मारना चाहते ही थे कि अचानक उसका शिवाजी पर तलवार का वार करना रूप कारण और मिल गया, जिससे शिवाजी का क्रोध और बढ़ गया तथा अफज़लखाँ की मृत्यु का कार्य सुगम हो गया । इस प्रकार यहाँ समाधि अलंकार हुआ ।

### प्रथम समुच्चय

#### लक्षण—दोहा

एक बार ही जहँ भयो, बहु काजन को बंध ।

ताहि समुच्चय कहत हैं, भूषन जे मतिबंध ॥२५४॥

**शब्दार्थ—**बंध = ग्रन्थि, गुम्फ, योग । मतिबंध = बुद्धिमान् ।

**अर्थ—**जहाँ बहुत से कार्यों का गुम्फ ( गठन ) एक ही समय में वर्णन किया जाय वहाँ बुद्धिमान् लोग प्रथम समुच्चय अलंकार कहते हैं ।

#### उदाहरण—मालती सवैया

माँगि पठाय सिवा कछु देस वजीर अजानन बोल गहे ना ।

दौरि लियो सरजा परनालो यों भूषन जोदिन दोय लगे ना ॥

धाक सों खाक बिजैपुर भो मुख आय गो खानखवास के फेना ।

भै भरकी करकी भरकी दरकी दिल एदिलसाहि की सेना ॥२५५॥

**शब्दार्थ—**अजानन = अज्ञानियों ने, अथवा ( अज + आनन ) बकरे के समान मुखवाले ( मुसलमानों का दाढ़ीदार मुँह बकरे के मुख के समान दिखाई देता है ) । बोल = बात । गहे ना = ग्रहण

नहीं किया, माना नहीं। खानखवास = खवासखाँ। फेना = भाग। भै = भय से। भरकी = भड़क गई। करकी = टूट गई, छिन्न-भिन्न हो गई। धरकी = घड़कने लगी, काँपने लगी। दरकी = फट गई, टूट गई। दिल = मन, साहस, हिम्मत।

अर्थ—भूषण कवि कहते हैं कि शिवाजी ने कुछ देश आदिल-शाह से माँग भेजे परन्तु उसके मूर्ख अथवा (दाढ़ियों के कारण) बकरे के समान मुख वाले वज़ीरों ने इस बात पर ध्यान न दिया। तब शिवाजी ने धावा बोलकर परनाले के किले को ले लिया, यहाँ तक कि उसको विजय करने में उनको दो दिन भी न लगे। इस विजय के आतंक से समस्त बीजापुर खाक हो गया और खवासखाँ के मुख में बेहोशी के कारण भाग आ गई। आदिलशाह की समस्त सेना भय के कारण भड़क गई, छिन्न-भिन्न हो गई, दहल गई और उसका दिल (साहस) टूट गया।

विवरण—यहाँ अन्तिम चरण में “भै भरकी, करकी, धरकी दरकी दिल एदिलसाहि की सेना” में कई कार्यों का एक समय में ही होना कथन किया गया है अतः प्रथम समुच्चय है।

सूचना—‘समुच्चय’ के इस प्रथम भेद में गुण क्रिया आदि कार्यों का एक साथ होना वर्णित होता है, और पूर्वोक्त ‘कारक दीपक’ में केवल क्रियाओं का पूर्वापर क्रम से वर्णन होता है, इस समुच्चय में क्रम नहीं होता।

### द्वितीय समुच्चय

#### लक्षण—दोहा

वस्तु अनेकन को जहाँ, बरनत एकहि ठौर।

दुतिय समुच्चय ताहि को, कहि भूषन कवि मौर ॥२५६॥

अर्थ—जहाँ बहुत सी वस्तुएँ एक ही स्थान पर वर्णित हों वहाँ भ्रष्ट कवि द्वितीय समुच्चय अलङ्कार कहते हैं।

उदाहरण—मालती सवैया

सुन्दरता गुरुता प्रभुता भनि भूषण होत है आदर जामैं ।  
सज्जनता औ दयालुता दीनता कोमलता झलकै परजा मैं ।  
दान कृपानहु को करिबो करिबो अभै दीनन को बर जामैं ।  
साहन सों रन टेक बिबेक इते गुन एक सिवा सरजा मैं ॥२५७॥

शब्दार्थ—दान कृपानहु को करिबो = तलवार का दान देना  
अर्थात् युद्ध करना । अभै = निर्भय । रन टेक = युद्ध करने की प्रतिज्ञा ।

अर्थ—भूषण कवि कहते हैं कि शिवाजी में सुन्दरता, बड़प्पन  
और प्रभुता आदि गुण, जिनसे कि आदर प्राप्त होता है, तथा प्रजा  
के प्रति सज्जनता, दयालुता, नम्रता, एवं कोमलता आदि झलकती हैं ।  
और तलवार का दान देना अर्थात् युद्ध करना तथा दीनों को अभय  
या वरदान देना तथा बादशाहों से युद्ध के करने का प्रण और  
विचार, अकेले शिवाजी में इतने गुण विद्यमान हैं ।

विवरण—यहाँ केवल एक शिवाजी में ही सुन्दरता, बड़प्पन  
प्रभुता, सज्जनता, नम्रता आदि गुण तथा दान देना आदि अनेक  
क्रियाओं का होना कथन किया गया है ।

सूचना—पूर्वोक्त पर्याय अलंकार के द्वितीय भेद में अनेक वस्तुओं  
का क्रम-पूर्वक एक आश्रय होता है और इस द्वितीय समुच्चय में  
अनेक वस्तुओं का एक आश्रय अवश्य होता है किन्तु वस्तुओं में  
कोई क्रम नहीं होता ।

प्रत्यनीक

लक्षण—दोहा

जहँ जोरावर सत्रु के, पक्षी पै कर जोर ।

प्रत्यनीक तासों कहैं, भूषण बुद्धि अमोर ॥२५८॥

शब्दार्थ—पक्षी = पक्ष वाला, सम्बन्धी ।

अर्थ—जहाँ बलवान शत्रु पर बस न चलने पर उसके पक्षियों

पर जोर ( जुल्म ) किया जाय वहाँ पर श्रेष्ठबुद्धि मनुष्य प्रत्यनीक अलंकार कहते हैं ।

**सूचना**—जहाँ शत्रु पक्ष वालों से वैर अथवा मित्र पक्ष वालों से प्रेम कथन किया जाय वहाँ यह अलंकार होता है । प्रत्यनीक का अर्थ ही 'सम्बन्धी के प्रति' है ।

**उदाहरण**—अरसात सवैया॥

लाज धरौ सिवजू सों लरौ सब सैयद सेख पठान पठाय कै ।  
भूषन ह्याँ गढ़ कोटन हारे उहाँ तुम क्यों मठ तोरे रिसायकै ॥  
हिंदुन के पति सों न बिसात सतावत हिंदु गरीबन पाय कै ।  
लीजै कलंक न दिल्ली के बालम आलम आलमगीर कहाय कै ॥२५६॥

**शब्दार्थ**—लाज धरौ = लज्जा धारण करो, अपनी मान मर्यादा का खयाल करो, कुछ शर्म करो । पठाय कै = भेजकर । रिसाय कै = क्रोधित होकर । हिंदुन के पति = शिवाजी । बिसात = बस चलना । आलम = आलिम, इल्म वाला, विद्वान्, पंडित । बालम = प्रिय, पति । आलमगीर = संसार-विजयी, औरंगज़ेब की पदवी ।

**अर्थ**—भूषण कवि कहते हैं कि हे आलमगीर तुम्हें यदि कुछ शर्म हो तो सैयद, शेख और पठानों ( प्रमुख सरदारों ) को भेजकर शिवाजी से लड़ो । इधर दक्षिण में जब तुम अपने कुछ किले हार गये तो गुस्से होकर ( झुँझलाकर ) तुमने वहाँ ( मथुरा और काशी आदि पवित्र स्थानों में ) देवालय क्यों तोड़ दिये ? हिंदूपति शिवाजी से तुम्हारा कुछ बस नहीं चलता तो बेचारे हिंदुओं को गरीब देखकर क्यों कष्ट देते हो ? ( इसमें भला, कोई बहादुरी प्रकट होती है ? ) हे दिल्लीपति

---

॥ इसमें पहले सात भगण ( SII ) और अन्त में एक रगण ( SIS ) होता है ।

विद्वान् और आलमगीर कहला कर तुम्हें (ऐसे अनुचित कार्य करके) अपने नाम पर कलंक नहीं लगाना चाहिए।

विवरण—यहाँ गढ़ को हार जाने पर मठों पर जाकर अपना जोर दिखाने तथा हिंदूपति पर वश न चलने पर गरीब हिंदुओं पर अत्याचार करने का वर्णन किया गया है, अतः प्रत्यनीक अलंकार है।

दूसरा उदाहरण—कवित्त मनहरण  
गौर गरबीले अरबीले राठवर गह्वो  
लोहगढ़ सिंहगढ़ हिम्मति हरष तें।  
कोट के कँगूरन में गोलंदाज, तीरंदाज,  
राखे हैं लगाय गोली तीरन बरषतें ॥  
कै कै सावधान किरवान कसि कम्मरन,  
सुभट अमान चहुँ ओरन करषतें।  
भूषन मनत तहाँ सरजा सिवा तैं चढ़ो,  
राति के सहारे ते अराति अमरषतें ॥२६०॥

शब्दार्थ—गौर = छन्द १३२ के शब्दार्थ में देखो। गरबीले = गर्व वाले, अभिमानी। अरबीले = अड़नेवाले, हठीले। राठवर = राठौर, यहाँ उदयभानु ( छन्द ६६-देखो ) से तात्पर्य है। लोहगढ़ = जुनेर के दक्षिण में इद्रायणी की घाटी के पश्चिम ओर पहाड़ पर यह किला है। जयसिंह ने जब शिवाजी की सन्धि औरंगज़ेब से कराई थी, तब यह किला भी शिवाजी ने औरंगज़ेब को दे दिया था। पीछे १६७० में सिंहगढ़-विजय के अनन्तर शिवाजी के सेनापति मोरोपंत ने इसे विजय कर मराठा राज्य में मिलाया था। हरषतें = हर्षित होते हुए, खुशी-खुशी। कँगूरन = कँगूरे, किले की दीवार पर छोटी छोटी चोटियाँ सी बनी होती हैं, वे ही कँगूरे कहलाते हैं। गोली तीरन बरषतें = गोली और तीरों की वर्षा करते हुए।

कम्मरन = कमर में । अमान = अनगिनत । करषतें = उत्तेजित करते हुए । तैं = तू (शिवाजी) । राति के सहारे = रात्रि के अंधकार में । अराति = शत्रु । अमरष = अमर्ष, क्रोध ।

अर्थ—भूषण कवि कहते हैं कि अभिमानी गौड़ क्षत्रियों एवं हठी राठौड़ों ने हिम्मत से और खुशी होते हुए जिन लोहगढ़ और सिंहगढ़ के किलों को लिया था और जिन किलों के कँगूरों पर उन्होंने गोलंदाज़ और तीरंदाज़ गोली और तीर बरसाते हुए खड़े कर रखे थे, हे शिवाजी तुम शत्रु पर क्रोध करके (शत्रु के नाश की इच्छा से) कमर में तलवार कसे हुए अनेक वीरों को चारों ओर से बढ़ावा देते हुए (या बटोरते हुए) और उन्हें सावधान कर के रात का सहारा (रात के अंधकार का सहारा) पाकर उन किलों पर चढ़ गये ।

विवरण—यहाँ अलंकार स्पष्ट नहीं है । इसमें प्रत्यनीक अलंकार इस प्रकार घटाया जा सकता है कि शिवाजी को चढ़ाई करनी चाहिए थी दिल्ली पर, उन्होंने चढ़ाई की औरंगज़ेब के पक्षपाती हिन्दू राजाओं पर, पर भूषण का यह अभिप्राय कदापि नहीं हो सकता ।

अर्थापत्ति (काव्यार्थापत्ति)

लक्षण—दोहा

वह कीन्हो तो यह कहा, यों कहनावति होय ।

अर्थापत्ति बखानहीं, तहाँ सयाने लोय ॥२६१॥

शब्दार्थ—अर्थापत्ति = अर्थ + आपत्ति = अर्थ की आपत्ति, अर्थ का आ पड़ना । लोय = लोग ।

अर्थ—‘जब वह कर डाला तो यह क्या चीज़ है ।?’ जहाँ इस प्रकार का वर्णन हो वहाँ चतुर लोग अर्थापत्ति अलंकार कहते हैं ।

सूचना—इस अलंकार द्वारा काव्य में न कहे हुए अर्थ की

सिद्धि होती है, एवं इसमें दुष्कर कार्य की सिद्धि के द्वारा सहज कार्य की सुगम-सिद्धि का वर्णन होता है। इस अलंकार में यही दिखाया जाता है कि जब इतनी बड़ी बात हो गई तो इतनी सुगम बात के होने में क्या सन्देह है।

उदाहरण—कवित्त मनहरण

सयन मैं साहन की सुन्दरी सिखावैं ऐसे,  
सरजा सों बैर जनि करो महाबली हैं।  
पेसकसैं भेजत विलायती पुरुतगाल,  
सुनि कै सहमि जात करनाट-थली है ॥  
भूषन भनत गढ़-कोट माल-मुलुक दै,  
सिवा सों सलाह राखिये तौ बात भली है।  
जाहि देत दंड सब डरिकै अखंड सोई,  
दिल्ली दलमली तो तिहारी कहा चली है ॥२६२॥

शब्दार्थ—सयन = शयन, सोते समय। पेसकसैं = भेंट नज़र।  
करनाट-थली = करनाटक देश। अखंड = अखंडनीय (औरङ्गजेब)  
मली = पीस डाली, रौंद डाली।

अर्थ—भूषण कवि कहते हैं कि (शत्रु) स्त्रियाँ शयन के समय अपने पति शाहों को (दक्षिण के सुलतानों को) इस प्रकार समझाती हैं कि आप सरजा राजा शिवाजी से शत्रुता न करें क्योंकि वह बड़ा बलवान है। उसे पुर्तगाल एवं अन्य विलायतों (विदेशों) के बाद-शाह भी नज़रें भेजते हैं और उसका नाम सुनकर ही सारा करनाटक देश भय से सहम जाता है। अतः आप किले, माल-असबाब एवं कुछ देश आदि देकर उससे सन्धि ही रखें तो अच्छी बात है, इसमें आपका कल्याण है। सब सुलतान डरकर जिसे शिवराज देते हैं, उसी अखंडनीय (अदमनीय) औरङ्गजेब की दिल्ली की सेना को जब (शिवाजी ने) रौंद डाला तो भला तुम्हारी उसके सामने क्या चलेगी।

विवरण—जिस शिवाजी ने औरंगजेब को जीत लिया उनका अन्य ( गोलकुंडा, बीजापुर और अहमदनगर आदि रियासतों के ) बादशाहों को जीतना क्या कठिन है । यही अर्थापत्ति अलंकार है ।

काव्यलिंग

लक्षण—दोहा

है दिदाइबे जोग जो, ताको करत दिदाव ।

काव्यलिंग तासों कहैं, भूषन जे कविराव ॥२६३॥

शब्दार्थ—दिदाइबे = दृढ़ करने, समर्थन करने ।

अर्थ—जो वस्तु समर्थन करने योग्य हो उसका जहाँ (ज्ञापक हेतु द्वारा) समर्थन किया जाय । वहाँ कविराज काव्यलिंग अलंकार कहते हैं ।

उदाहरण—मनहरण दंडक

साइति लै लीजिए बिलाइति को सर कोजै ।

बलख बिलायति को बंदी अरि डावरे ।

भूषन भनत कीजै उत्तरी भुवाल बस,

पूरब के लीजिए रसाल गज छावरे ॥

दच्छिन के नाथ के सिपाहिन सों बैर करि,

अवरंग साहिजू कहाइए न बावरे ।

कैसे शिवराज मानु देत अवरंगै गढ़,

गाढ़े गढ़पति गढ़ लीन्हे और रावरे ॥२६४॥

शब्दार्थ—साइति = मुहूर्त । सर = विजय । बलख = तुर्किस्तान का एक शहर । डावरे = लड़के, बच्चे (मारवाड़ी भाषा) । रसाल = सुन्दर । गज-छावरे = गज-शावक, हाथी के बच्चे । दच्छिन के नाथ = शिवाजी । मानु = सम्मान । गाढ़े = गाढ़ा, मजबूत, दृढ़ ।

अर्थ—भूषण कवि कहते हैं कि हे औरंगजेब बादशाह ! चाहे



तुम मुहूर्त निकलवा कर विलायत को विजय कर लो और बलख आदि विदेशों के शत्रुओं के बच्चों को बंदी बना लो, चाहे तुम उत्तर के (समस्त) राजाओं को अपने अधीन कर लो, और पूर्व दिशा के सुन्दर-सुन्दर हाथियों के बच्चों को भी (उनके स्वामी राजाओं से भेंट रूप में) ले लो, अथवा जीत लो, परन्तु हे औरंगज़ेब बादशाह, दक्षिणाधीश राजा शिवाजी के वीर सिपाहियों से शत्रुता करके तुम पागल न कहलाओ। क्योंकि जिस (शिवाजी) ने तुम्हारे बड़े-बड़े गढ़पतियों के गढ़ किले भी विजय कर लिये वह भला कैसे तुम्हें सम्मान और किले देगा।

**विवरण—**यहाँ औरंगज़ेब को शिवाजी से न लड़ने की सलाह दी है और इसका समर्थन कवित्त के अन्तिम चरण में 'गढ़ लीन्हे और रावरे' से किया है।

### अर्थान्तरन्यास

**लक्षण—**दोहा

कहो अरथ जहँ ही लियो, और अरथ उल्लेख।

सो अर्थान्तरन्यास है, कहि सामान्य बिसेख ॥१६५॥

**शब्दार्थ—**सामान्य = साधारण। बिसेख = विशेष। अर्थान्तरन्यास = अन्य अर्थ की स्थापना करना।

**अर्थ—**कथितार्थ के समर्थन के लिए जहाँ अन्य अर्थ का उल्लेख किया जाय वहाँ अर्थान्तरन्यास होता है। इसमें सामान्य बात का समर्थन विशेष बात से होता है और विशेष बात का समर्थन सामान्य बात से होता है।

**उदाहरण—**कवित्त मनहरण

बिना चतुरंग संग बानरन लै कै बाँधि,

बारिध को लंक रघुनंदन जराई है।

पारथ अकेले द्रोण भीषम से लाख भट,

जीति लीन्ही नगरी विराट् में बड़ाई है ॥

भूषण भनत है गुसलखाने में खुमान,  
 अवरंग साहिबी हथ्याय हरि लाई है ।  
 तौ कहा अचंभौ महाराज सिवराज सदा,  
 बीरन के हिम्मतै हथियार होत आई है ॥२६३॥

शब्दार्थ—साहिबी = वैभव, प्रतिष्ठा, इज्जत । अवरंग साहिबी =  
 औरंगज़ेब का बड़प्पन, इज्जत । हथ्याय = हस्तगत कर, ज़बर्दस्ती  
 हाथ में लेकर । हरि लाई = छीन ली । हिम्मतै = हिम्मत ही ।

अर्थ—श्रीरामचन्द्र जी ने बिना किसी चतुरंगिणी सेना की  
 सहायता के, केवल बंदरों को साथ लेकर समुद्र का पुल बाँध लंका  
 को जला दिया ( लंका को हनुमान जी ने जलाया था और वह भी  
 लंका की चढ़ाई से पूर्व, जलाने से यहाँ नष्ट करने का तात्पर्य समझना  
 चाहिए ) । अकेले अर्जुन ने भी द्रोणाचार्य और भीष्म पितामह जैसे  
 महाबली लाखों वीरों को जीत कर विराट नगर में कीर्ति प्राप्त की ।  
 भूषण कवि कहते हैं कि हे चिरजीवी शिवाजी महाराज, यदि तुम  
 गुसलखाने में औरंगज़ेब का प्रभुत्व ( प्रतिष्ठा ) हर कर ले आये—  
 औरंगज़ेब का मान-मर्दन कर साफ निकल आये—तो क्या आश्चर्य  
 हो गया, क्योंकि वीरों की तो सदा हिम्मत ही हथियार होती आई है ।

विवरण—यहाँ छंद के प्रथम तीन चरणों में कही गई विशेष  
 बातों की चौथे चरण के “बीरन की हिम्मतै हथियार होत आई है”  
 इस सामान्य वाक्य से पुष्टि की गई है, अतः अर्थान्तरन्यास है ।

दूसरा उदाहरण—मालती सबैया

साहितनै सरजा समरत्थ करी करनी धरनी पर नीकी ।  
 भूलगे भोज से विक्रम से औ भई बलि बेनु की कीरति फीकी ।  
 भूषण भिच्छुक भूष भये भलि भोख लै केवल भौंसिला ही की ।  
 नैसुक रीकि धनेस करै लखि ऐसियै रीति सदा सिवजी की ॥२६४॥

**शब्दार्थ**—बलि = राजा बलि, जिसे वामन ने छला था । बेनु = चक्रवर्ती राजा वेणु, जिसकी जंघाओं के मथने से निषाद और पृथु की उत्पत्ति हुई । भलि भीख लै = भली भिक्षा लेकर, खूब भिक्षा लेकर । नैसुक = थोड़ा सा । धनेस = कुबेर ।

**अर्थ**—शाहजी के पुत्र सब प्रकार से समर्थ वीर-वैसरी महाराज शिवाजी ने धरनी (पृथ्वी) पर ऐसे-ऐसे उत्तम कार्य किये हैं कि उनके सम्मुख लोग राजा भोज और विक्रमादित्य आदि प्रतापी राजाओं के नाम भूल गये हैं और बलि तथा वेणु जैसे महादाना राजाओं का यश भी फीका पड़ गया है । भिक्षुक लोग केवल भौंसिला राजा शिवाजी की ही अत्यधिक भिक्षा लेकर राजा बन गये हैं । शिवाजी का सदा ऐसा ही ढग देखा गया है कि किसी पर थोड़ा-सा ही खुश होने पर उसे कुबेर के समान धनपति कर देते हैं ।

**विवरण**—यहाँ पहले शिवाजी की प्रशंसा में विशेष-विशेष बातें कही गई हैं, पुनः अन्तिम चरण में 'लखि ऐसियै गीति सदा शिवजी की' इस साधारण बात द्वारा उसका समर्थन किया गया है । यह उदाहरण ठीक नहीं है । यदि यहाँ शिवाजी की बातों का यह कह कर समर्थन किया जाता कि बड़े लोग थोड़े में ही प्रसन्न होकर बड़ा-बड़ा दान कर देते हैं, तो उदाहरण ठीक बैठता ।

### प्रौढोक्ति

लक्षण—दोहा

जहाँ उत्कर्ष अहेतु को, बरतत हैं करि हेत ।

प्रौढोक्ति तासों कहत, भूषन कवि-विरदेत ॥२६८॥

**शब्दार्थ**—अहेतु = अहेतु, कारण का अभाव । विरदेत = नामी ।

**अर्थ**—जहाँ उत्कर्ष के अहेतु को हेतु कह कर वर्णन किया

जाय, अर्थात् जो उत्कर्ष का कारण न हो उसे कारण मान कर वर्णन किया जाय, वहाँ प्रसिद्ध कवि प्रौढोक्ति अलंकार कहते हैं ।

उदाहरण—कवित्त मनहरण

मानसर-बासी हंस बंस न समान होत,  
चन्दन सो घस्यो घनसारऊ घरीक है ॥  
नारद की सारद की हँसी मैं कहाँ की आभ,  
सरद की सुरसरी को न पुंढरीक है ।  
भूषन भनत छक्यो छीरधि मैं थाह लेत,  
फेन लपटानो ऐरावत को करी कहै ?  
कयलास-ईस, ईस-सीस रजनीस वहाँ,  
अवनीस सिव के न जस को सरीक है ॥२६६॥

शब्दार्थ—मानसर = मानसरोवर । घनसारऊ = कपूर भी ।  
घरीक = घड़ी एक । सारद = शारदा, सरस्वती । आभ = प्रकाश ।  
सुरसरी = गंगा । पुंढरीक = श्वेत कमल । छक्यो = मस्त, थकित ।  
छीरधि = क्षीर सागर, दूध का समुद्र । कयलास-ईस = कैलास के  
स्वामी, शिवजी । रजनीस = चन्द्रमा । सरीक, = शरीक, हिस्सेदार,  
बराबर ।

अर्थ—मानसरोवर में रहने वाला हंस-समूह ( उज्ज्वलता में  
शिवाजी के यश की ) समता नहीं कर सकता, चन्दन में घिसा हुआ  
कपूर भी घड़ी भर ही (शिवाजी के यश के सम्मुख) ठहर सकता है ।  
नारद और सरस्वती की हँसी में भी वह आभा कहाँ और शरद ऋतु  
की सुरसरी (गंगाजी) में (शरद ऋतु में नदियाँ निर्मल होती है) पैदा  
हुआ श्वेत कमल भी शुभ्रता में उसके बराबर नहीं है भूषण कवि  
कहते हैं कि क्षीर समुद्र की थाह लेने में थके हुए ( अर्थात् दूध के सागर  
में बहुत नहाये हुए ) और उसकी (सफेद) फेन को लिपटाए हुए ऐरावत  
(इन्द्र के सफेद हाथी) को भी (शिवाजी के यश के यश के समान) कौन कह

सकता है ? (शुभ्र) कैलास के स्वामी महादेव, और उन महादेव के सिर पर रहने वाला वह निशानाथ चन्द्रमा भी पृथ्वीपति शिवाजी के यश की बराबरी नहीं कर सकता ।

**विवरण**—मानसर-वासी होने से हंस कुछ अधिक सफेद नहीं हो जाते, इसी प्रकार चन्दन के संग से कपूर, नारद और शारदा की होने से हँसी और शरदऋतु की गंगा में पैदा होने से श्वेत कमल, और क्षीर सागर की फेन लिपट जाने से ऐरावत और कैलास-वासी होने से शिव और शिव के सिर पर होने से चन्द्रमा अधिक उज्ज्वल नहीं होते, पर यहाँ उन्हें ही उत्कर्ष का कारण माना गया है, अतः यहाँ प्रोढ़ोक्ति अलंकार हैं ।

### सम्भावना

#### लक्षण—दोहा

“जु यों होय तो होय इमि,” जहँ सम्भावन होय ।

ताहि कहत सम्भावना, कवि भूषन सब कोय ॥२७०॥

**अर्थ**—‘यदि ऐसा हो तो ऐसा हो जाता’ जहाँ इस प्रकार की संभावना पाई जाय वहाँ सब कवि संभावना अलंकार कहते हैं ।

#### उदाहरण—कवित्त मनहरण

लोमस की ऐसी आयु होय कौनहू उपाय,

तापर कवच जो करनवारो धरिए ।

ताहू पर हूजिए सहसबाहु ता पर,

सहस गुनो साहस जो भीमहुँ ते करिए ॥

भूषन कहैं यों अवरंगजू सों उमराव,

नाहक कहो तौ जाय दृच्छिन मैं मरिए ।

चलै न कछू इलाज भेजियत पे ही काज,

ऐसे होय साज तौ सिवा सों जाय तरिए ॥२७१॥

**शब्दार्थ**—लोमस = लोमश एक ऋषि, जो बड़ी लम्बी आयु वाले माने जाते हैं। अश्वत्थामा, बलि, व्यास, हनुमान, विभीषण, लोमश तथा मार्कण्डेय ये सात दीर्घजीवी माने जाते हैं। कवच करन-वारो = राजा कर्णवाला अभेश कवच। भीमहु ते = भीम से भी। सहसबाहु = सहस्रबाहु कात्तवीर्य, यह एक पराक्रमी राजा था।

**अर्थ**—भूषण कवि कहते हैं कि औरङ्गजेब से उसके उमराव इस प्रकार निवेदन करते हैं यदि किसी उपाय से लोमश के समान (दीर्घ) आयु हो जाय, और उसके बाद कर्ण वाला (अभेश) कवच धारण कर लें और उस पर सहस्रबाहु की तरह सहस्र-भुजाएँ हो जायँ, फिर भीमसेन में जितना साहस था उससे भी हजारगुणा साहस हममें हो जाय—यदि ऐसा साहस हो जाय—तब तो हम जाकर शिवाजी से लड़ें, अन्यथा वहाँ जाना व्यर्थ है, कहें तो हम नाहक दक्षिण में जाकर मरें, क्योंकि हमारा वहाँ कुछ बस नहीं चलता, व्यर्थ ही आप हमें वहाँ भेजते हैं।

**विवरण**—यदि हम लोमश ऋषि के समान दीर्घजीवी हों और कर्ण का कवच धारण कर लें, सहस्रभुज के समान हमारी सहस्र-भुजाएँ हो जायँ तथा भीमसेन से अधिक पराक्रमी हों तब तो हम शिवाजी से युद्ध कर सकते हैं। इस कथन द्वारा 'यदि ऐसा हो तब ऐसा हो सकता है' इस भाव को सूचित किया गया है, जो कि संभावना अलंकार में अभीष्ट है।

**मिथ्याध्यवसित**

**लक्षण—दोहा**

भूठ अरथ की सिद्धि को, भूठो बरनत आन।

मिथ्याध्यवसित कहत हैं, भूषन सुकवि सुजान ॥२७२॥

**शब्दार्थ**—मिथ्याध्यवसित = मिथ्या (भूठ) का निश्चय।

**अर्थ**—किसी मिथ्या को सिद्ध करने के लिए जहाँ अन्य मिथ्या ( झूठ ) बात कही जाय वहाँ चतुर कवि मिथ्याध्यवसित अलंकार कहते हैं ।

**सूचना**—यहाँ इस बात का ध्यान रखना चाहिए कि किसी मिथ्या बात की सिद्धि के लिए दूसरी मिथ्या बात इसलिए कही जाती है कि वह दूसरी झूठी बात, सिद्ध की जाने वाली झूठी बात की वास्तविकता को प्रकट कर दे ।

उदाहरण—दोहा

पग रन में चल यों लसैं, ज्यों अंगद पद ऐन ।

ध्रुव सो भुव सो मेरु सो, सिव सरजा को बैन ॥२७३॥

**शब्दार्थ**—चल = चलायमान, अस्थिर । ऐन = ठीक ।

**अर्थ**—शिवाजी के पैर युद्ध-भूमि में ठीक उसी प्रकार चलायमान हैं जिस प्रकार (रावण की सभा में) अंगद का पैर था और उनका वचन भी ध्रुव तारा, पृथिवी ( हिंदू पृथ्वी को स्थिर मानते हैं ) और मेरु पर्वत के समान चलायमान है ।

**विवरण**—यहाँ युद्ध में शिवाजी के पैरों की अस्थिरता तथा उनके वचनों की अस्थिरता कवि ने कही है, जो कि मिथ्या है । इस मिथ्या की पुष्टि के लिए उपमा अंगद के पैर, ध्रुव, पृथ्वी और मेरु से दी है जो कि जगत् में अपनी स्थिरता के लिए प्रसिद्ध हैं, इस तरह अपने पूर्व कथन की पुष्टि के लिए एक और मिथ्या बात कही है । अतः तात्पर्य यह निकलता है कि जिस तरह अंगद के पैर स्थिर थे, जिस तरह ध्रुव, पृथ्वी और मेरु स्थिर हैं, उसी तरह शिवाजी रण में स्थिर और वचन के पक्के हैं ।

दूसरा उदाहरण—कवित्त मनहरण

मेरु सम छोटी पन, सागर सो छोटी मन,

धनद को धन ऐसो छोटी जग जाहि को ।

सूरज सो सीरो तेज, चाँदनी सी कारी कित्ति,  
 अमिय सो कटु लागै दरसन ताहि को ।  
 कुलिस सो कोमल कृपान अरि भंजिवे को;  
 भूषन भनत भारी भूप भौंसिलाहि को ।  
 भुवसम चल पद सदा महि-मंडल मैं,  
 ध्रुव सो चपल ध्रुव बल सिव साहि को ॥२७४॥

शब्दार्थ—पन = प्रण । धनद = कुबेर । सीरो = ठंडा । कित्ति = कीर्ति । अमिय = अमृत । कुलिस = कुलिश, वज्र । भंजिवे = मारने ।

अर्थ—भूषण कवि कहते हैं कि संसार में शिवाजी का प्रण मेरु पर्वत के समान छोटा, मन समुद्र के समान संकुचित और धन कुबेर के समान अल्प है । उनका तेज सूर्य के समान शीतल, कीर्ति चाँदनी के समान काली और दर्शन अमृत के तुल्य कड़वा लगता है । शत्रुओं का नाश करने के लिए भौंसिला महाराज शिवाजी की जो तलवार है वह वज्र के समान कोमल है, महि-मंडल में उनके पैर पृथ्वी के समान सदा चलायमान हैं (काव्य-परम्परा में पृथ्वी अचल है) और उनका अचल बल ध्रुव तारे के समान चंचल है ।

विवरण—यहाँ शिवाजी के प्रण की लघुता, मन की छुटाई धन का थोड़ापन, तेज की शीतलता, कीर्ति की श्यामता, दर्शन की कटुता, तलवार को कोमलता, पैरों और बल की चंचलता आदि झूठी बातों को सच्चा सिद्ध करने के लिए क्रमशः मेरु, समुद्र, कुबेर के धन, सूर्य, चाँदनी, अमृत, वज्र, पृथ्वी, तथा ध्रुव-नक्षत्र की उपमा दी है, जो क्रमशः अपनी महत्ता, विशालता, अधिकता, ताप, शुभ्रता, मधुरता, कठोरता तथा स्थिरता के लिए प्रसिद्ध हैं । इस तरह एक मिथ्या को दूसरी मिथ्या बात से पुष्ट करने पर उसका अर्थ दूसरा ही हो जाता है ।



## उल्लास

## लक्षण—दोहा

एकही के गुण दोष ते, औरै को गुन दोस ।

बरनत हैं उल्लास सो, सकल सुकवि मति पोस ॥२७५॥

शब्दार्थ—मतिपोस = मति पुष्ट, विशाल बुद्धि, श्रेष्ठ बुद्धि वाले ।

अर्थ—जहाँ एक वस्तु के गुण या दोष से दूसरी वस्तु में भी गुण या दोष होना वर्णन किया जाय वहाँ श्रेष्ठ कवि उल्लास अलंकार कहते हैं ।

सूचना—उल्लास शब्द का अर्थ “प्रबल सम्बन्ध” है । इस के चार भेद हैं । एक के गुण से दूसरे में दोष का होना, या दोष से गुण का होना अथवा गुण से गुण का होना, या दोष से दोष का होना ।

## उदाहरण (गुण से दोष)—मालती सवैया

काज मही सिवराज बली हिंदुवान बड़ाइबे को उर ऊटै ।

भूषन भू निरम्लेच्छ करी चहै, म्लेच्छन मारिबे को रन जूटै ॥

हिंदु बचाय बचाय यही अमरेस चँदावत लौं कोइ दूटै ॥

चंद अलोक तै लोक सुखी यहि कोक अभागे को सोक न छूटै ॥२७६॥

शब्दार्थ—ऊटै = मनसूबे बाँधता है, उमंग में आता है ।  
जूटै = जुटता है, ठानता है । दूटै = दूटता है, आ गिरता है ।

अलोक = आलोक, प्रकाश, (चाँदनी) । लोक = दुनिया ।

अर्थ—महाबली शिवाजी पृथिवी पर हिन्दुओं का काम बढ़ाने के लिए हृदय में मनसूबे बाँधते अथवा पृथिवी पर हिन्दुओं की उन्नति के लिए शिवाजी हृदय में उत्साहित होते हैं । कई प्रतियों में ‘काज’ के स्थान पर ‘राज’ पाठ है, जो अधिक उपयुक्त लगता है, उसका अर्थ इस प्रकार होगा, कि महाबली शिवाजी पृथिवी पर

हिन्दुओं का राज्य बढ़ाने के मन पूरे बाँधते हैं ) भूषण कहते हैं कि वे पृथिवी को म्लेच्छों से रहित करना चाहते हैं ( अतः ) म्लेच्छों को मारने के लिए ही वे युद्ध में जुटते हैं—युद्ध ठानते हैं । युद्ध में हिन्दुओं को बचाते बचाते भी अमरसिंह चंदावत-सा कोई हिन्दू बीच में आ ही टूटता है, बीच में आकर मारा ही जाता है । यद्यपि चन्द्रमा के प्रकाश से समस्त संसार के प्राणी सुखी रहते हैं परन्तु अभागे चक्रवाक का शोक नहीं मिटता ( अर्थात् शिवाजी रूपी चन्द्र की कीर्ति-रूपी प्रकाश से सब हिन्दू प्रजा प्रसन्न है परन्तु किसी किसी अमरसिंह चंदावत रूपी चक्रवाक को उससे कष्ट ही होता है । ( अमरसिंह चंदावत मुसलमानों का साथी होने से शिवाजी का विरोधी था ) ।

विवरण—यहाँ शिवाजी का हिन्दू राज्य स्थापन के हेतु युद्ध करना एवं हिन्दुओं को बचाना रूप गुण कार्य से चंदावत अमरसिंह का मारा जाना रूप दोष होना कथन किया गया है, और इसी प्रकार (शिवाजी के यशरूपी) चन्द्र के प्रकाश से संसार के सुखी होने (रूप) गुण से (अमरसिंहरूपी) चक्रवाक का दुखी होना (रूप) दोष प्रकट किया गया है ।

दूसरा उदाहरण (दोष से गुण)—कवित्त मनहरण  
देस दहपट्ट कीने लूटिकै खजाने लीने,  
बचै न गढोई काहु गढ़ सिरताज के ।  
तोरादार सकल तिहारे मनसबदार,  
डाँड़े, जिनके सुभाय जंग दै मिजाज के ॥  
भूषन भनत बादसाह को यों लोग सब,  
बचन सिखावत सलाह की इलाज के ।  
डावरे की बुद्धि है कै बावरे न कीजै बैरु,  
रावरे के बैर होत काज शिवराज के ॥२७॥

शब्दार्थ—दहपट्ट = बरबाद, नष्टभ्रष्ट । गढ़ सिरताज = गढ़ श्रेष्ठ ।

तोरादार = मनसबदार, वे सरदार जिनके पैरों में सोने के तोड़े (कड़े) पड़े हों, इन्हें ताजीमी भी कहते हैं अथवा बंदूकधारी । जंग दै = युद्ध करके । मिजाज के = अभिमानी । डाबरे = बालक ।

अर्थ—भूषण कवि कहते हैं कि सब लोग बादशाह औरंगज़ेब को मेल करने के उपाय का उपदेश करते हुए इस प्रकार कहते हैं कि शिवाजी ने समस्त देशों को उजाड़ कर बरबाद कर दिया और सारे खज़ाने लूट लिये और किसी भी श्रेष्ठ गढ़ (प्रसिद्ध गढ़) का गढ़पति नहीं बचा । बड़े अभिमानी स्वभाव वाले जितने भी आपके तोड़ेदार तथा मनसबदार सरदार हैं, उन सबको उसने युद्ध करके दंडित कर दिया है । अतः आप बालक-बुद्धि होकर तथा बावले होकर उससे बैर न करो क्योंकि आपके इस भाँति उससे बैर करने पर उसका काम बनता है ।

विवरण—यहाँ औरंगज़ेब के बैर करने रूप दोष से शिवाजी के 'काम बनना' रूप गुण का प्रकट होना कथन किया गया है ।

तीसरा उदाहरण (गुण से गुण)—दोहा

नृप सभान में आपनी, होन बड़ाई काज ।

साहितनै शिवराज के, करत कवित कविराज ॥२७८॥

अर्थ—राजसभाओं में अपनी बड़ाई होने के लिए बड़े बड़े श्रेष्ठ कवि महाराज शिवाजी (की प्रशंसा एवं गुणों) के कवित्त बनाते हैं ।

विवरण—यहाँ शिवाजी के प्रशंसामय कवित्त बनाने रूप गुण से कवियों का राजसभाओं में मान होना रूप गुण का प्रकट होना कथन किया गया है ।

चौथा उदाहरण (दोष से दोष)—दोहा

सिव सरजा के बैर को, यह फल आलमगीर ।

छूटे तेरे गढ़ सबै, कूटे गये वजीर ॥२७९॥

अर्थ—हे जगद्विजयी औरंगज़ेब बादशाह ! शिवाजी से शत्रुता

करने का यह फल हुआ कि तुम्हारे हाथ से (कब्जे से) सारे किले छूट गये और तुम्हारे वज़ीर भी पीटे गये ।

विवरण—यहाँ औरङ्गज़ेब के शिवाजी से शत्रुता करने रूप दोष से किलों का हाथ से जाने एवं वज़ीरों के पिटने रूप दोष का प्रकट होना कथन किया गया है ।

पाँचवाँ उदाहरण ( दोष से दोष )—कवित्त मनहरण

दौलत दिली की पाय कहाए आलमगोर,

बब्बर अकबबर के बिरद बिसारै तैं ।

भूषन भनत लरि लरि सरजा सों जंग,

निपट अभंग गढ़ कोट सब हारे तैं ॥

सुधरयो न एकौ काज भेजि भेजि बेही काज,

बड़े बड़े बे इलाज उमराव मारे तैं ।

मेरे कहे मेर करु, शिवाजी सों बैर करि,

गैर करि नैर निज नाहक उजारे तैं ॥२८०॥

शब्दार्थ—बब्बर=बाबर । अकबबर=अकबर । बिरद=यश, नेकनामी । तैं=तूने । बिसारे=भुलाये । अभंग=अखंड, सुदृढ़ । गैर करि=बेजा करके, अनुचित करके, पराया बनाकर । नैर=नगर, शहर ।

अर्थ—भूषण कवि कहते हैं कि हे औरङ्गज़ेब ! दिल्ली के समस्त ऐश्वर्य को प्राप्त करके आलमगीर नाम से तो तू प्रसिद्ध हो गया परंतु तूने ( अपने पुरखा) बाबर और अकबर की कीर्ति को भुला दिया (अर्थात् हिन्दू और मुसलमान प्रजा को एक-सा समझने के कारण उनकी जो प्रसिद्धि थी, उसे तूने भुला दिया) । शिवाजी से लड़ लड़ कर अपने समस्त सर्वथा अमेद्य (सुदृढ़) किले भी तूने खो दिये हैं । तेरा एक भी काम नहीं बना, तूने बेवस (निरुपाय) बड़े-बड़े उमरावों को उसी काम के लिए (शिवाजी को विजय करने के लिए) भेज कर मरवा डाला ।

अथवा बेकाज ही ( व्यर्थ ही ) बड़े-बड़े निरुपाय उमरावों को भेजकर मरवा डाला । मेरी सम्मति से तो तू अब भी शिवाजी से मेल ( संधि ) कर ले । उससे शत्रुता पैदा करके और अनुचित कार्रवाई करके या उसे पराया बनाकर तूने अपने शहर व्यर्थ ही उजड़वा दिये ।

**विवरण**—यहाँ औरंगज़ेब के शिवाजी से शत्रुता करने रूप-दोष से नगरों के उजड़ने रूप-दोष का कथन किया गया है ।

### अवज्ञा

#### लक्षण—दोहा

औरे के गुन दोस तें होत न जहँ गुन दोष ।

तहाँ अवज्ञा होत है, भनि भूषन मतिपोस ॥२८१॥

**अर्थ**—जहाँ किसी वस्तु के गुण-दोष ( सम्बन्ध ) से अन्य वस्तु में गुण-दोष न हो वहाँ उन्नत-बुद्धि भूषण अवज्ञा अलंकार कहते हैं ।

**सूचना**—यह 'उल्लास' का ठीक उलटा है । इसमें एक बात के गुण-दोष से दूसरी वस्तु का गुण वा दोष न प्राप्त करना दिखाया जाता है ।

#### उदाहरण—मालती सवैया

औरन के अनबाढ़े कहा अरु बाढ़े कहा नहि होत चहा है ।

औरन के अनरीमे कहा अरु रीमे कहा न मिटावत हा है ॥

भूषन श्री शिवराजहि माँगिए एक दुनी बिच दानि महा है ।

मंगन औरन के दरबार गए तौ कहा न गए तौ कहा है ॥२८२॥

**शब्दार्थ**—बाढ़ै = बढ़ने पर, उन्नत होने पर । चहा = इच्छित बात, इच्छा । हा = दुःख-बोधक शब्द, 'हाय हाय', कष्ट ।

**अर्थ**—अन्य लोगों के न बढ़ने से और बढ़ने से क्या लाभ, जब कि उनसे याचकों की इच्छा पूरी नहीं होती । अन्य लोगों के अप्रसन्न होने से या प्रसन्न होने से ही क्या हुआ जब कि वे उनकी "हा हा" को

नहीं मिटा सकते—उनके कष्ट दूर नहीं कर सकते । भूषण कवि कहते हैं कि इसलिए केवल एक शिवाजी से ही माँगना चाहिए क्योंकि दुनियाँ में वे ही एक बड़े दानी हैं । माँगने के लिए अन्य राजाओं के दरबार में गये तो क्या और न गये तो क्या ! ( अर्थात् अन्य स्थानों पर जाने से थोड़ा बहुत चाहे मिल भी जाय पर याचकों की इच्छा-पूर्ति नहीं होती ) ।

**विवरण**—यहाँ यह दिखाया गया है कि शिवाजी के अतिरिक्त अन्य राजाओं की उन्नति का और अवनति का, अथवा उनकी प्रसन्नता एवं अप्रसन्नता का कवियों पर कोई प्रभाव नहीं पड़ता, अतः अवज्ञा अलङ्कार है ।

### अनुज्ञा

लक्षण—दोहा

जहाँ सरस गुन देखि कै, करै दोस की हौस ।

तहाँ अनुज्ञा होत है, भूषण कवि यहि रौस ॥२८३॥

**शब्दार्थ**—यहि रौस = इसी रविस से, इसी ढङ्ग से, इसी क्रम से ।

**अर्थ**—जहाँ सुन्दर गुण देखकर दोष की इच्छा की जाय अर्थात् जहाँ विशेष गुण की लालसा से दोष वाली वस्तु की भी इच्छा की जाय वहाँ भूषण कवि अनुज्ञा अलंकार कहते हैं ।

उदाहरण—कवित्त मनहरण

जाहिर जहान सुनि दान के बखान आजु,

महादानि साहितनै गरिब-नेवाज के ।

भूषण जवाहिर जलूस जरबाफ-जोति,

देखि-देखि सरजा की सुकवि-समाज के ॥

तप करि-करि कमलापति सो माँगत यों,

लोग सब करि मनोरथ ऐसे साज के ।

बैपारी जहाज के न राजा भारी राज के,

भिखारी हमें कीजै महाराज सिवराज के ॥२८४॥

शब्दार्थ—जरबाफ = जरदोज़, कलाबत्तू से कढ़ा हुआ रेशमी कपड़ा । कमलापति = लक्ष्मीपति, विष्णु ।

अर्थ—भूषण कहते हैं कि आजकल महादानी, दीन-प्रतिपालक, शाहजी के पुत्र महाराज शिवाजी के संसार-प्रसिद्ध दान की महिमा का बखान सुनकर सवारी के समय वीर-कैसरी शिवाजी की कवि-मंडली के ( उनके द्वारा पहने हुए ) जवाहरात और कलाबत्तू के काम वाले रेशमी कपड़ों की उज्ज्वल चमक-दमक को देखकर लोग तपस्या कर-करके कमलापति विष्णु-भगवान से ऐसी अभिलाषा कर (वरदान) माँगते हैं कि हमें आप न तो जहाजी व्यापारी बनाइए (जो बहुत कमा कर लाते हैं) और न किसी बड़े भारी राज्य के राजा ही बनाइये वरन् हमें तो केवल महाराज शिवाजी के भिक्षुक ही बनाइए (जिससे कि हमें मनचाहा दान मिले) ।

विवरण—यहाँ शिवाजी के अत्यधिक दान (गुण) को देख कर भिखारी के नीच पद की अभिलाषा की गई है, अतः अनुश है ।

लेश

लक्षण—दोहा

जहँ बरनत गुन दोष कै, कहै दोष गुन रूप ।

भूषण ताको लेश कहि, गावत सुकवि अनूप ॥२८५॥

अर्थ—जहाँ गुण को दोष रूप से और दोष को गुण रूप से वर्णन किया जाय, वहाँ श्रेष्ठ कवि लेश अलंकार कहते हैं ।

उदाहरण (गुण को दोष)—दोहा

उदैभानु राठौरबर, धरि धीरज, गढ़ ऐंड ।

प्रगटै फल ताकौ लह्यौ, परिगौ सुर-पुर पैड ॥२८६॥

शब्दार्थ—ऐंड = ऐंठ । परिगौ = पड़ गया । पैड = रास्ता ।

**अर्थ—**वीर-श्रेष्ठ उदयमानु राठौड़ ने धैर्य, गढ़ और अपनी ऐंठ को धारण करके उनका प्रत्यक्ष ही फल पा लिया कि वह स्वर्ग के मार्ग में पड़ गया, अर्थात् वह मारा गया ।

**विवरण—**यहाँ उदयमानु के धैर्य, गढ़ और ऐंठ धारण करना रूप गुणों को उसकी मृत्यु का कारण कहकर उनका दोष रूप से वर्णन किया गया है ।

उदाहरण ( दोष को गुण )—दोहा

कोऊ बचत न सामुहें, सरजा सों रन साजि ।

भली करी पिय ! समर ते, जिय लै आये भाजि ॥२८७॥

**अर्थ—**( शत्रु-स्त्रियाँ अपने पतियों से कहती हैं कि ) हे प्रियतम, आपने अच्छा किया जो युद्ध से अपने प्राण ( सही सलामत ) लेकर दौड़ आये; क्योंकि शिवाजी के सामने युद्ध करके कोई ( शत्रु ) उनसे बच नहीं सकता ( अवश्य मारा जाता है ) ।

**विवरण—**यहाँ युद्ध से भाग आने रूप दोष को गुण रूप में कथन किया गया है ।

**अलंकार-भेद—**पूर्वोक्त 'उल्लास' अलंकार में एक का गुण वा दोष दूसरे को प्राप्त होता है पर यहाँ 'लेश' में किसी के दोष को गुण या गुण को दोष रूप से कल्पित किया जाता है ।

तद्गुण

लक्षण—दोहा

जहाँ आपनो रंग तजि, गहै और को रंग ।

ताको तद्गुण कहत हैं, भूषन बुद्धि उत्तंग ॥२८८॥

**शब्दार्थ—**बुद्धि उत्तंग = उत्तंग-बुद्धि, प्रौढ़ बुद्धि ।

**अर्थ—**जहाँ (कोई पदार्थ) अपना रङ्ग त्याग कर दूसरे (पदार्थ) का रंग ग्रहण करे, वहाँ प्रौढ़ बुद्धि मनुष्य तद्गुण अलंकार कहते हैं,



अर्थात् जहाँ अपना गुण (विशेषता) छोड़कर दूसरी वस्तु के गुण का अहण किया जाना वर्णन किया जाय वहाँ तद्गुण अलंकार होता है।

उदाहरण—कवित्त मनहरण

पंपा मानसर आदि अगन तलाब लागे,  
जाहि के पारन मैं अकथयुत गथ के ।  
भूषन यों साज्यो राजगढ़ सिवराज रहे,  
देव चक चाहि कै बनाए राजपथ के ॥  
बिन अवलम्ब कलिकानि आसमान मैं ह्वै,  
होत बिसराम जहाँ इन्दु औ उदथ के ।  
महत उत्तंग मनि जोतिन के सङ्ग आनि,  
कैयो रङ्ग चकहा गहत रबि-रथ के ॥२८६॥

शब्दार्थ—पंपा = किष्किन्धा का एक बड़ा तालाब, इसी के तट पर शबरी ने रामचन्द्र जी का स्वागत किया था और इसी के पूर्व में ऋष्यमूक पर्वत था, जहाँ श्री रामचन्द्र जी की सुग्रीव से भेंट हुई थी। आजकल यह निज़ाम राज्य में दक्षिणी छोर पर अनगुंडी गाँव के निकट है। अगन = अगणित, अनेक। पारन = पक्षों, बगलों। अकथ = अकथनीय। गथ = गाथा, कहानी, ऐतिहासिक बातें। चक = चकित। चाहि कै = देखकर। राजपथ = सदर सड़क। कलिकानि = कलक, रंज, बेचैनी, घबराहट। उदथ = उदय होने वाला, सूर्य। मनि-ज्योतिन = मणियों का प्रकाश, चमक। चकहा = पहिया, चक्र।

अर्थ—जिस (राजगढ़) के इस ओर और उस ओर, दोनों पाखों में, पंपा, मानसरोवर आदि अगणित इतिहास-प्रसिद्ध अकथनीय गाथा युक्त तालाब लागे हैं (अर्थात् चित्रित हैं) अथवा अकथनीय गाथायुक्त, पम्पासर, मानसरोवर आदि जैसे तालाब जिस राजगढ़ में सुशोभित हैं; भूषण कवि कहते हैं कि महाराज शिवाजी

ने जिस रायगढ़ को ऐसा सजाया है कि देवता भी उस में बनाये गये राजपथ ( मुख्य सड़क ) को देखकर चकित हो गये और आकाश में कोई आश्रय न पाने के कारण परेशान—बेचैन—होकर जहाँ पर सूर्य और चन्द्रमा भी विश्राम लेते हैं, उस ही रायगढ़ की अत्यन्त ऊँची (अत्यधिक ऊँचे महलों में) जड़ी हुई रंग-विरंगी मणियों की आभा के मेल से सूर्य के रथ के पहिए कई प्रकार के रंग धारण करते हैं अर्थात् उन ऊँची जड़ी हुई रंग-विरंगी मणियों की कान्ति सूर्य के रथ पर पड़ती है, और उसके पहिए रंग-विरंगे हो जाते हैं ।

विवरण—यहाँ सूर्य के रथ के चक्र ने अपना रङ्ग त्याग कर रायगढ़ के ऊँचे महलों पर जड़ी हुई मणियों की ज्योतियों का रंग ग्रहण किया है अतः तद्गुण अलंकार है ।

### पूर्वरूप

लक्षण—दोहा

प्रथम रूप मिटि जात जहँ, फिर वैसोई होय ।

भूषण पूरवरूप सों, कहत सयाने लोय ॥२०॥

अर्थ—जहाँ पहले रूप का नाश ( लोप ) हो जाता है और फिर वैसा ही रूप हो जाता है, अर्थात् जहाँ प्रथम मिट गये हुए रूप की पुनः प्राप्ति हो वहाँ चतुर लोग पूर्वरूप अलंकार कहते हैं ।

उदाहरण—मालती सबैया

ब्रह्म के आनन तें निकसे तें अत्यन्त पुनीत तिहूँ पुर मानी ।

राम जुधिष्ठिर के बरने बलमीकिहु ब्यास के अंग सुहानी ॥

भूषण यों कलि के कविराजन राजन के गुन गाय नसानी,

पुन्य-चरित्र सिवा सरजै सर न्हाय पवित्र भई पुनि बानी ॥२१॥

अर्थ—जो वाणी (सरस्वती) श्री ब्रह्माजी के मुख से निकलने के कारण तीनों लोकों में अत्यन्त पवित्र मानी गई; फिर (मर्यादा पुरुषोत्तम)

श्रीरामचन्द्र जी और ( धर्मराज ) युधिष्ठिर के चरित्र वर्णन करने में जो वाल्मीकि और महर्षि व्यास के अंगों ( मुखों ) में सुशोभित हुई, भूषण कहते हैं कि उस पवित्र सरस्वती को कलियुग के कवियों ने ( विषयी ) राजाओं का यश वर्णन करके नष्ट एवं अपवित्र कर दिया था । वही अब वीर-केसरी शिवाजी के पुण्य-चरित्र-रूपी सरोवर में स्नान करके फिर पवित्र हो गई है ।

विवरण—अत्यन्त पवित्र सरस्वती को कलियुग के कवियों ने विषयी राजाओं के गुणगान का साधन बनाकर कलुषित और नष्ट कर दिया था । वही अब शिवाजी के यश-रूपी तालाब में स्नान कर पुनः पवित्र होगई, अतः पूर्वरूप अलंकार है ।

दूसरा उदाहरण—मालती सवैया

यों सिर पै छहरावत छार हैं जाते उठै असमान बगूरे ।  
भूषन भूधरऊ धरकैं जिनके धुनि धक्कन यों बल रूरे ॥  
ते सरजा सिवराज दिए कविराजन को गजराज गरूरे ।  
सुंडन सों पहिले जिन सोखि कै फेरि महामद सों नद पूरे ॥२६२॥

शब्दार्थ—छहरावत = छितराते, फैलाते, उड़ाते । छार = खाक, धूल । भूधरऊ = पहाड़ भी । धरकैं = काँपते हैं, हिल जाते हैं । रूरे = श्रेष्ठ । बलरूरे = श्रेष्ठ बली, महाबली । गरूरे = गरूर वाले, मतवाले । सोखि कै = चूस कर, पीकर । पूरे = भर दिये ।

अर्थ—भूषण कवि कहते हैं कि जो मदमस्त हाथी सिर पर इस प्रकार (इतनी अधिक) धूल डालते हैं कि जिससे आसमान में बवंडर उठने लग जाते हैं, ( हाथी का यह स्वभाव है कि वह अपनी सूँड में धूल लेकर अपनी पीठ और मस्तक पर डाला करता है ) भूषण कहते हैं कि जो हाथी इतने बलशाली हैं कि उनकी गर्जना और टक्करो से पहाड़ तक डोल जाते हैं, हिल जाते हैं, और जिन्होंने सूँडों से पहले बड़े-नदों को सुखाकर फिर अपनी प्रबल मद की धारा से पूर्ण कर दिया,

वे मदमस्त गजराज वीर-केसरी शिवाजी ने कविराजों को दिये ।

**विवरण**—यहाँ पहले हाथियों द्वारा नदों का सुखाया जाना और फिर अपने मद-जल से पूर्ण कर नदों को पूर्व अवस्था में पहुँचा देना वर्णित है, अतः पूर्वरूप अलंकार है ।

**तीसरा उदाहरण**—मालती सवैया

श्री सरजा सलहेरि के युद्ध घने उमरावन के घर घाले ।

कुम्भ चँदावत सैद पठान कबंधन धावत भूधर हाले ।

भूषण यों शिवराज की धाक भए पियरे अरुने रँग वाले ॥

लोहै कटे लपटे अति लोहू भए मुँह मीरन के पुनि लाले ॥२६३॥

**शब्दार्थ**—घाले = नष्ट कर दिये । कबंध = सिर रहित धड़ । युद्ध में वीर गण जब बड़े जोश में आकर लड़ते हैं तब उनके रक्त में इतनी उष्णता आ जाती है कि सिर कट जाने पर भी उनके हाथ कुछ देर तक पहले की तरह तलवार चलाते रहते हैं । कई बार इसी उष्णता के कारण धड़ पृथ्वी पर गिरकर भी उठकर कुछ दूर तक दौड़ते हैं, और उष्णता के कम होते ही गिर पड़ते हैं । हाले = हिल गये । अरुने = लाल । लोहै = लोहे से तलवार से ।

**अर्थ**—वीर-केसरी श्री शिवाजी ने सलहेरि के युद्ध में अनेकों (शत्रु) उमरावों के घरों को नष्ट कर दिया (अर्थात् उन्हें मार कर उनके घरों को बरबाद कर दिया) । वहाँ युद्ध-क्षेत्र में कुम्भावत, चंद्रावत आदि क्षत्रिय वीरों और सैयद, पठान आदि मुसलमानों के कबंधों के दौड़ने से पहाड़ भी हिल गये । भूषण कहते हैं कि इस प्रकार शिवाजी की धाक से अमीरों के लाल रंगवाले मुख पीले पड़ गये परन्तु शीघ्र ही तलवारों से कटने से और अत्यधिक लोहू में लथपथ होने से वे फिर लाल हो गये ।

**विवरण**—मुसलमानों के लाल रंग वाले मुख भय से पीले हो गये थे अतः उनकी लालिमा चली गई थी, वही लोहूलुहान होने से

फिर आगई, अतः यहाँ पूर्वरूप अलंकार है ।

चौथा उदाहरण—मालती सवैया

यों कवि भूषण भाषत है यक तो पहिलै कलिकाल की सैली ।  
तापर हिन्दुन की सब राह सु नौरंगसाह करी अति मैली ॥  
साहितनै सिव के डर सों तुरकौ गहि बारिधि की गति पैली ।  
बेद पुरानन की चरचा अरचा द्विज-देवन की फिर फैली ॥२६४॥

शब्दार्थ—सैली = शैली, रीति, परिपाटी । बारिधि = समुद्र ।  
पैली = दूसरा तट, पहले पार, उस पार ।

अर्थ—भूषण कवि इस प्रकार कहते हैं कि प्रथम तो कलियुग की ही ऐसी शैली (परिपाटी) है (कि उसमें कोई धर्म-कर्म नहीं रहता), तिस पर औरङ्गजेब बादशाह ने हिंदुओं के सब धर्म-मागों को और भी अपवित्र कर डाला । परन्तु अब शिवाजी के भय से तुकों ने समुद्र के उस पार का रास्ता पकड़ लिया (अर्थात् सारे मुसलमान (समुद्र पार भाग गये) और अब फिर वेद-पुराणों की चर्चा (स्वाध्याय तथा कथा) और देवताओं तथा ब्राह्मणों का पूजा फिर से चारों ओर फैल गई ।

विवरण—यहाँ वेदपुराण की चर्चा तथा देवता और ब्राह्मणों की पूजा आदि हिंदुओं के धार्मिक कृत्यों का कलिकाल के आने से तथा मुसलमानों के अत्याचारों से लोप हो जाना और शिवाजी द्वारा फिर उनका प्रचलित होना कथन किया गया है ।

अतद्गुण

लक्षण—दोहा

जहँ संगति तें और को, गुन कळूक नहिं लेत ।  
ताहि अतद्गुन कहत हैं, भूषण सुकवि सचेत ॥२६५॥  
अर्थ—जहाँ किसी अन्य वस्तु की संगति होने पर भी उसके गुणों

का ग्रहण न करना वर्णन किया जाता है अर्थात् जहाँ एक वस्तु का दूसरी के साथ संसर्ग होता है, फिर भी वह वस्तु दूसरी वस्तु के गुण नहीं ग्रहण करती, वहाँ सावधान श्रेष्ठ कवि अतद्गुण अलंकार कहते हैं। यह तद्गुण का ठीक उलटा है, इसमें भी गुण का अभिप्राय, रूप, रंग, स्वभाव, गंध आदि है।

उदाहरण—मालती सवैया

दीनदयाल दुनी प्रतिपालक जे करता निरम्लेच्छ मही के ।  
भूषन भूधर उद्धरिबो सुने और जिते गुन ते सिवजी के ॥  
या कलि मैं अवतार लियो तउ तेई सुभाव सिवाजी बली के ।  
आय धरयो हरि तें नररूप पै काज करै सिगर हरि ही के ॥२६६॥

शब्दार्थ—निरम्लेच्छ = म्लेच्छों से रहित, मुसलमानों से रहित ।  
भूधर उद्धरिबो = पहाड़ का उद्धार करना, विष्णुपक्ष में गोवर्द्धन धारण करना, शिवाजी पक्ष में पहाड़ी किलों का उद्धार करना ।

अर्थ—भूषण कवि कहते हैं कि दीनों पर दयालु होना, दुनियाँ का पालक होना, पृथ्वी को म्लेच्छों से रहित करने वाला होना और पहाड़ का उद्धार करना आदि जितने भी विष्णु भगवान के गुण सुने जाते हैं वे सब शिवाजी में मौजूद हैं। यद्यपि बली शिवाजी ने इस घोर कलियुग में अवतार धारण किया है तब भी उनका स्वभाव वैसा ही (विष्णु भगवान् के समान ही) है। (अवतार होने के कारण) शिवाजी ने विष्णु भगवान से अब मनुष्य का रूप धारण किया है, परन्तु वे विष्णु भगवान के ही सब काम करते हैं।

विवरण—शिवाजी ने यद्यपि नर-रूप धारण किया है तब भी उन पर नर-गुणों का प्रभाव नहीं पड़ा, अतः अतद्गुण अलंकार है ॥

दूसरा उदाहरण—कवित्त मनहरण

शिवाजी खुमान तेरो खग बड़े मान बड़े,  
मानस लौ बदलत कुरुष उछाह तें ॥

भूषण भनत क्यों न जाहिर जहान होय,  
 प्यार पाय तो से ही दिपत नरनाह तें ॥  
 परताप फेटो रहो सुजस लपेटो रहो,  
 बरतन खरो नर पानिप अथाह तें ।  
 रंगरंग रिपुन के रक्त सों रंगो रहै,  
 रातो दिन रातो पै न रातो होत स्याह तें ॥२६॥

शब्दार्थ—कुरूप = कुरख, क्रोध । मानस लौ = मन की भाँति ।  
 दिपत = दीप्त, प्रकाशित, तेजस्वी । नरनाह = नरनाथ, राजा ।  
 फेटो = चक्कर, प्रभाव । रंग रंग = भाँति भाँति के । रातो = रात,  
 संलग्न, लाल ।

अर्थ—हे चिरजीवी शिवाजी आपकी तलवार बड़े और मान  
 बढ़े, वह तलवार मन की तरह क्रोध और उत्साह से बदलती रहती  
 है—( क्रोध करके किसी को मार देती है और उत्साह से किसी की  
 रक्षा करती है ) । भूषण कहते हैं कि आप जैसे तेजस्वी नरेश का  
 प्रेम पाकर वह तलवार संसार में प्रसिद्ध क्यों न हो ( अवश्य ही होनी  
 चाहिये क्योंकि ) प्रताप इस तलवार की फेंट में है—चक्कर में है,  
 वश में है, सुयश इस तलवार से लिपटा रहता है, और मनुष्यों के  
 अथाह पानिप ( कान्ति, आव और जल ) का यह खरा बरतन है,  
 अर्थात् बड़े-बड़े वीरों के पानिप को पीकर ( ढेंठ को नष्ट कर ) भी  
 यह भरी नहीं । यद्यपि यह तलवार रङ्ग-रङ्ग के शत्रुओं के खून से  
 रँगी रहती है और रातदिन इसी कार्य में ( खून बहाने में ) लगी  
 रहती है फिर भी स्वयं काली से लाल नहीं होती ।

विवरण—तलवार रातदिन लाल रक्त में डूबे रहने पर भी  
 काली से लाल नहीं होती, अतः अतद्गुण अलंकार है ।

तीसरा उदाहरण—दोहा

सिव सरजा की जगत में राजत कीरति नौल ।

अरि-तिय-दृग-अंजन हरै, तरु धौल की धौल ॥२६८॥

शब्दार्थ—नौल = नई, उज्ज्वल । धौल = धवल, सफेद ।

अर्थ—सरजा राजा शिवाजी की उज्ज्वल कीर्ति संसार में सदा शोभायमान है । यद्यपि वह उज्ज्वल कीर्ति शत्रु-स्त्रियों के नेत्रों के कज्जल को हर लेती है ( पति की मृत्यु सुनते ही उनकी आँखों में लगा अंजन अश्रु-जल-प्रवाह के कारण धुल जाता है, अथवा विधवा स्त्रियाँ कज्जल नहीं लगाती ) तो भी यह सफेद ही है; काली नहीं हुई ।

विवरण—यहाँ 'कीर्ति' का शत्रु-स्त्रियों के नेत्रों से कज्जल को हर लेने पर भी उज्ज्वल रहना कथन किया गया है, और उसका काले रङ्ग को ग्रहण न करना दिखाया गया है ।

अनुगुण

लक्षण—दोहा

जहाँ और के संग ते, बड़े आपनो रङ्ग ।

ता कहँ अनुगुन कहत हैं, भूषन बुद्धि उतंग ॥२६९॥

अर्थ—जहाँ किसी अन्य वस्तु के संग से अपना रङ्ग बड़े वहाँ उन्नतबुद्धि लोग अनुगुण अलंकार कहते हैं । अर्थात् जहाँ दूसरों की संगति से किसी के स्वाभाविक गुणों का अधिक विकसित होना वर्णन किया जाय वहाँ अनुगुण अलंकार होता है ।

उदाहरण—कवित्त मनहरण

साहितनै सरजा सिवा के सनमुख आय,

कोऊ बचि जाय न गनीम भुज-बल-मै ॥

भूषन भनत भौंसिला की दिलदौर सुनि,

धाक ह। मरत म्लेच्छ औरंग के दल में ।



रातौ दिन रोवत रहत जवनी हैं सोक,  
परोई रहत दिली आगरे सकल मैं ॥

कज्जल कलित अँसुवान के उमङ्ग सङ्ग,  
दूनो होत रोज रङ्ग जमुना के जल मैं ॥३००॥

शब्दार्थ—गनीम=शत्रु । भुज-बल-मै=भुजबलमय, प्रबल ।  
दिलदौर=दिल के इरादे, मनसूबे । कज्जल-कलित=कज्जल से युक्त,  
काजल-मिले । उमंग=उभाड़, प्रवाह ।

अर्थ—शाहजी के पुत्र सरजा राजा शिवाजी के सम्मुख आकर  
कोई भी पराक्रमी शत्रु बच कर नहीं जाता । भूषण कवि कहते हैं कि  
औरङ्गजेब की सेना के मुसलमान तो शिवाजी के मनसूबों को सुन कर  
उनके आतंक से ही मर जाते हैं । मुसलमानियाँ रात-दिन रोती रहती  
हैं, समस्त आगरे और दिल्ली में हर समय शोक ही छाया रहता है ।  
मुसलमानियों के नेत्रों के कज्जल-मिले अँसुओं की झड़ी के साथ  
यमुना जी का जल दिन-प्रतिदिन रङ्ग में दुगुना होता जाता है,  
दुगुनी श्यामता धारण करता है ।

विवरण—यहाँ कज्जलयुक्त अश्रुजल मिलने से यमुना के  
स्वाभाविक श्याम जल का और अधिक काला होना कथन किया  
गया है ।

मीलित

लक्षण—दोहा

सदृश वस्तु मैं मिलि जहाँ, भेद न नेक लखाय ।

ताको मीलित कहत हैं, भूषन जे कविराय ॥३०१॥

अर्थ—जहाँ सदृश वस्तु में मिल जाने से कोई वस्तु स्पष्ट लक्षित  
न हो अर्थात् समान रूप रङ्ग वाली वस्तुएँ ऐसी मिल जायँ कि उनमें  
थोड़ा भी भेद न मालूम दे, वहाँ श्रेष्ठ कवि मीलित अलंकार  
कहते हैं ।

**सूचना—**मीलित में भिन्न वस्तु होते हुए भी समान धर्म (रूप, रस, गंध) वाली वस्तु में वह मिल जाती है। तद्गुण में ऐसा नहीं होता, उसमें एक वस्तु अपना प्रथम गुण त्याग कर दूसरी वस्तु का गुण ग्रहण करती है।

**उदाहरण—**कवित्त मनहरण

इंद्र निज हेरत फिरत गज-इन्द्र अरु,  
 इन्द्र को अनुज हेरै दुग्ध-नदीस को ।  
 भूषन भनत सुर-सरिता को हंस हेरै,  
 विधि हेरै हंस को, चकोर रजनीस को ॥  
 साहितनै शिवराज करनी करी है तैं जु,  
 होत है अचम्भो देव कोटियो तैंतीस को ।  
 पावत न हेरे तेरे जस मैं हिराने निज,  
 गिरि को गिरीस हेरैं, गिरिजा गिरीस को ॥३०२॥

**शब्दार्थ—**हेरत = ढूँढता है । गज-इन्द्र = गजेन्द्र, ऐरावत ।  
 इन्द्र को अनुज = इन्द्र का छोटा भाई, वामन, विष्णु । दुग्ध-नदीस =  
 क्षीर सागर । सुरसरिता = गंगाजी । विधि = ब्रह्मा । रजनीस =  
 चन्द्रमा । करनी = काम । हिराने = खो गये । गिरीस = महादेव ।

**अर्थ—**भूषण कहते हैं कि हे शाहजी के पुत्र शिवाजी, तुमने यह जो (त्रिभुवन को अपने श्वेत यश से छा देने का अद्भुत) काम किया है; उससे तैंतीस करोड़ देवताओं को भी आश्चर्य होता है। तुम्हारी श्वेतकीर्ति में (सब श्वेत वस्तुओं के) खो जाने से,—मिल जाने से, इन्द्र अपने गजराज ऐरावत को ढूँढता फिरता है और इन्द्र का छोटा भाई विष्णु क्षीर-सागर को तलाश कर रहा है; हंस गंगा को खोज रहे हैं, तथा ब्रह्मा (अपने वाहन) हंस को और चकोर चाँद को ढूँढ रहा है; ऐसे ही महादेव अपने पहाड़ (कैलास) को ढूँढ रहे हैं और पार्वती महादेवजी की खोज कर रही हैं, परन्तु वे खोजते हुए

भी उनको नहीं पाते ।

विवरण—शिवाजी की श्वेत कीर्ति में मिल जाने से ऐरावत, क्षीरसागर, गंगाजी, हंस, चन्द्रमा. कैलास और महेश आदि पहचाने नहीं जाते, अतः मीलित अलंकार है ।

उन्मीलित

लक्षण—दोहा

सदृश वस्तु में मिलत पुनि, जानत कौनेहु हेत ।

उन्मीलित तासों कहत, भूषन सुकवि सचेत ॥३०३॥

अर्थ—जहाँ कोई वस्तु पहले सदृश वस्तु में मिल जाय और फिर किसी कारण द्वारा किसी प्रकार पहचानी जाय, वहाँ संचेत सुकवि उन्मीलित अलंकार कहते हैं ।

उदाहरण—दोहा

सिव सरजा तब सुजस मैं, मिले धौल छवि तूल ।

बोल बास तें जानिए, हंस चमेली फूल ॥३०४॥

शब्दार्थ—छवि = शोभा । तूल = तुल्य, समान ।

अर्थ—हे सरजा राजा शिवाजी ! तुम्हारे उज्ज्वल यश में समान श्वेत कान्ति वाले ( अर्थात् सफेद ही रंग वाले ) हंस और चमेली के पुष्प बिलकुल मिल गये हैं, परन्तु वे केवल बोली से ( हंस ) और सुगंधि से ( चमेली के फूल ) जाने जाते हैं ।

विवरण—यहाँ शिवाजी के (श्वेत) यश में छिपे हुए हंस और चमेली का भेद क्रमशः उनकी बोली और गंध के द्वारा जाना गया है; अतः उन्मीलित अलंकार है ।

सामान्य

लक्षण—दोहा

भिन्न रूप जहँ सदृश तें, भेद न जान्यो जाय ।

ताहि कहत सामान्य हैं, भूषन कवि समुदाय ॥३०५॥

अर्थ—भिन्न वस्तु होने पर भी सादृश्य के कारण जहाँ भेद न जाना जाय वहाँ समस्त कवि सामान्य अलंकार कहते हैं।

सूचना—पूर्वोक्त मीलित अलंकार में एक वस्तु का गुण (धर्म) दूसरी वस्तु में दूध-पानी की भाँति मिल जाता है, अतः मिलने वाली वस्तु का आकार ही लुप्त हो जाता है, और यहाँ केवल गुण-सादृश्य से भेद मात्र का तिरोधान (लोप) होता है, किन्तु दोनों पदार्थ भिन्न-भिन्न प्रतीत होते रहते हैं, दोनों के आधार रहते हैं। यही दोनों अलंकारों में भिन्नता है।

उदाहरण—मालती सवैया

पावस की एक राति भली सु महाबली सिंह सिवा गमके तें ।  
म्लेच्छ हजारन ही कटिगे दस ही मरहट्टन के भमके तें ॥  
भूषन हालि उठे गढ़-भूमि पठान कबंधन के धमके तें ।  
मीरन के अवसान गये मिलि धोपनि सों चपला चमके तें ॥३०६॥

शब्दार्थ—पावस = वर्षा ऋतु । गमके तें = गूँज से, उत्साह पूर्वक हुंकारने पर । कटिगे = कट गये । भमके तें = लड़ाई में, हथियारों के चमकने और खनकने से । धमके तें = धमक से, ज़ोर-ज़ोर से चलने पर जो पैरों का शब्द होता है वह 'धमक' कहलाती है । अवसान = औसान, सुध-बुध, होश-हवास । धोपनि = तलवारें ।

अर्थ—वर्षा ऋतु की एक सुन्दर रात को महाबली वीर शिवाजी के उत्साहपूर्वक हुंकार मारने पर और केवल दस ही मराठों के हथियारों के चमकने और खनकने से हजारों म्लेच्छ (मुसलमान) कट गये । भूषण कवि कहते हैं कि (इस भाँति म्लेच्छों के कट जाने पर) पठानों के कबंधों के दौड़ने की धमक से किले की पृथ्वी तक हिलने लगी और तलवारों के साथ मिल कर बिजली के चमकने से सारे अमीर उमरावों के होश-हवास उड़ गये । वे यह न जान सके कि ये तलवारें चमक रही हैं अथवा बिजली, अर्थात् इधर तलवार चमकती

थी उधर वर्षाऋतु होने के कारण बिजली चमकती थी। अमीर लोग इन दोनों में भेद न कर पाते थे।

**विवरण—**यहाँ कहा गया है कि मीरों को तलवारों के चमकने और बिजली के दमकने में भेद न जान पड़ता था, इस प्रकार सामान्य अलंकार हुआ।

**सूचना—**भूषण का यह उदाहरण बहुत स्पष्ट नहीं है। इसका उदाहरण इस प्रकार ठीक होता है—“भरत राम एक अनुहारी। सहसा लखि न सकैं नरनारी”। अर्थात् राम और भरत जी का एक रूप होने से वे सहसा पहचाने नहीं जाते।

### विशेषक

**लक्षण—**दोहा

भिन्न रूप सादृश्य मैं, लहिए कछू बिसेख।

ताहि विशेषक कहत हैं, भूषन सुमति उलेख ॥३०७॥

**अर्थ—**जहाँ दो भिन्न वस्तुओं में रूप सादृश्य होने पर भी किसी विशेषता को पाकर भिन्नता लक्षित हो जाय वहाँ विशेषक अलंकार होता है।

**सूचना—**पूर्वोक्त उन्मीलित में एक का गुण दूसरे में ‘मीलित’ की भाँति विलीन हो जाने पर फिर किसी कारण से पृथक्ता जानी जाती है और यहाँ दोनों वस्तुओं की स्थिति ‘सामान्य’ की भाँति भिन्न-भिन्न रहती है केवल पहले उनके भेद का तिरोधान होता है और फिर किसी कारण से उनमें पृथक्ता जानी जाती है। यही दोनों में भेद है।

**उदाहरण—**कवित्त मनहरण

अहमदनगर के थान किरवान लै कै,

नवसेरीखान ते खुमान भिरयो बल तें।

प्यादन सों प्यादे पखरैतन सों पखरैत,  
बखतरवारे बखतरवारे हल तें ॥

भूषन भनत एते मान घमसान भयो,  
जान्यो न परत कौन आयो कौन दल तें :

सम वेष ताके तहाँ सरजा सिखा के बाँके,  
बीर जाने हाँके देत, मीर जाने चल तें ॥३०८॥

शब्दार्थ—अहमदनगर=निजामशाही बादशाहों की राजधानी थी। यह राज्य १४८६ से १६३७ ई० तक रहा। इसका विस्तार उत्तर में खानदेश से दक्षिण में नीरा नदी तक और पश्चिम में समुद्र से पूर्व में बरार तथा बीदर तक था। इसकी राजधानी अहमदनगर भीमा नदी पर समुद्र से साठ कोस पूर्व हट कर है। सन् १६३७ ई० में शाहजहाँ ने इसे विजय किया। यहीं सन् १६५७ में शिवाजी का नौशेरीखाँ के साथ युद्ध हुआ था। थान=स्थान। नवसेरी-खान=नौशेरी खाँ, छंद० १०२ में “खान दौरा” देखिए। भिरखो बल तें=जोर से भिड़ गये। पखरैत=पाखर वाले, भूले वाले, वेशूवीर सवार निजके हाथी-घोड़ों पर भूलें पड़ी हुई थीं। बखतरवारे=कवच वाले। एते मान=इस परिमाण का, ऐसा ज़बरदस्त।

अर्थ—चिरजीवी शिवाजी तलवार लेकर अहमदनगर के स्थान पर नौशेरीखाँ से बड़े जोर के साथ भिड़ गये। पैदल सिपाही पैदल सिपाहियों से, पखरैत पखरैतों से (सवार सवारों से), कवचधारी कवचधारियों से हल्ले के साथ जुट गये। भूषण कवि कहते हैं कि इतना अधिक घमासान युद्ध हुआ कि इसमें यह मालूम नहीं पड़ता था कि किस सेना ने कौन योद्धा आया है, क्योंकि उन सबके ही वेश समान थे। वहाँ महाराज शिवाजी के बाँके वीर हुंकार मारते हुए या खदेड़ते हुए और मीर लोग भागते हुए पहचाने जाते थे (अर्थात् ललकार देने वाले शिवाजी के वीर सैनिक थे और भागने वाले मुसलमान थे)।

**विवरण—**शिवाजी और नौशेरीखाँ की सेनाएँ सम वेश होने से परस्पर मिल गई थीं पर हुंकारने से शिवाजी के वीरों का पता चल जाता था और भागने से मीर लोग पहचाने जाते थे ।

पिहित

लक्षण—दोहा

परके मन की जान गति, ताकी देत जनाय ।

कछू क्रिया करि कहत हैं, पिहित ताहि कविराय ॥३०६॥

**अर्थ—**दूसरे के मन की बात को जानकर जहाँ किसी क्रिया द्वारा उस पर प्रकट किया जाय वहाँ कवि लोग पिहित अलंकार कहते हैं, अर्थात् आकार अथवा चेष्टा को देखकर जहाँ किसी के मन की बात जान ली जाय और फिर कुछ ऐसी क्रिया की जाय जिससे यह लक्षित हो जाय कि क्रिया करने वाले ने बात जान ली है, वहाँ पिहित अलंकार होता है ।

उदाहरण—दोहा

गैर मिसल ठाढ़ौ सिवा, अन्तरजामी नाम ।

प्रकट करी रिस, साह को, सरजा करि न सलाम ॥३१०॥

**शब्दार्थ—**गैर मिसल=अनुचित स्थान पर । रिस=क्रोध ।

**अर्थ—**अन्तर्यामी नाम वाले शिवाजी अनुचित स्थान पर खड़े किये गये (किन्तु अन्तर्यामी होने के कारण शिवाजी ने बादशाह के इस नीच भाव को ताड़ लिया) इस पर बादशाह को सलाम न करके उस वीर केसरी ने अपना क्रोध प्रकट कर दिया ।

**विवरण—**यहाँ औरंगज़ेब को सलाम न करके शिवाजी ने यह बतला दिया कि अनुचित स्थान पर खड़ा कराने का भाव मैं समझ गया हूँ ।

दूसरा उदाहरण — दोहा

आनि मिल्यो अरि यों गह्यो, चखन चकत्ता चाव ।

साहितनै सरजा सिवा, दियो मुच्छ पर ताव ॥३११॥

शब्दार्थ—चखन = चक्षु, नेत्र । चाव = आनन्द ।

अर्थ—‘शत्रु आकर मिला’ यह देखकर, औरंगजेब के नेत्रों में प्रसन्नता झलकने लगी । परन्तु शाहजी के पुत्र शिवाजी ने (उसकी इस प्रसन्नता को जान) अपनी मूर्खों पर ताव दिया (अर्थात् मूर्खों पर ताव देकर सूचित किया कि मैं तेरी चाल में नहीं आने का ) ।

विवरण—यहाँ शिवाजी ने औरंगजेब के मन की प्रसन्नता का ज्ञान मूर्खों पर ताव देकर उसे जताया है ।

प्रश्नोत्तर

लक्षण—दोहा

कोऊ बूझै बात कछु, कोऊ उत्तर देत ।

प्रश्नोत्तर ताको कहत, भूषन सुकवि सचेत ॥३१२॥

अर्थ—जब कोई कुछ बात पूछे और कोई उसका उत्तर दे, तब श्रेष्ठ कवि उसे प्रश्नोत्तर अलंकार कहते हैं । अर्थात् एक व्यक्ति प्रश्न करे और दूसरा उसका उत्तर दे, इस प्रकार प्रश्नोत्तर के रूप में किसी बात का जहाँ वर्णन किया जाय वहाँ प्रश्नोत्तर अलंकार होता है ।

उदाहरण—मालती सवैया

लोगन सों भनि भूषन यों कहै खान खवास कहा सिख दैहौ ।

आवत देसन लेत सिवा सरजै मिलिहौ भिरिहौ कि भगैहौ ॥

एदिल की सभा बोल उठी यों सलाह करोऽब कहाँ भजि जैहौ ।

लीन्हो कहा लरिकै अफजल्ल कहा लरिकै तुमहू अब लैहौ ॥३१३॥

अर्थ—भूषण कवि कहते हैं कि सभा में खवासखाँ लोगों से कहने लगा कि सरजा राजा शिवाजी देशों के देश लेता हुआ आ



रहा है; बोलो तुम क्या सलाह देते हो ? उससे मेल करोगे, लड़ोगे अथवा भाग जाओगे ? (खवासख़ाँ की बातें सुनकर) आदिलशाह की सभा के आदमी इस प्रकार बोल उठे कि अब मेल ही कर लो (यही अच्छा है) भला भाग कर कहाँ जाओगे ? और उससे लड़कर अफ़ज़ल-ख़ाँ ने क्या पाया ? और तुम भी अब लड़ कर क्या ले लोगे ?

**विवरण**—यहाँ पहले खवासख़ाँ ने प्रश्न किया और सभा ने उत्तर दिया । इस प्रश्नोत्तर के रूप में कवि ने एदिलशाह की सभा के निर्णय का वर्णन किया है, अतः प्रश्नोत्तर अलंकार है ।

**दूसरा उदाहरण—दोहा**

को दाता, को रन चढ़ो, को जग पालनहार ?

कवि भूषण उत्तर दियो, सिव नृप हरि अवतार ॥३१४॥

**अर्थ**—दाता कौन है, कौन लड़ाई पर चढ़ता है, और कौन संसार को पालने वाला है । भूषण कवि उत्तर देते हैं, शिव, राजा और विष्णु का अवतार—अर्थात् दाता शिव है, लड़ाई पर राजा चढ़ते हैं; और संसार की पालना विष्णु का अवतार करता है ।

अथवा दाता कौन है, किसने युद्ध के लिए चढ़ाई की है, और संसार की पालना कौन करता है, भूषण इन सब प्रश्नों का (एक) उत्तर देते हैं । विष्णु के अवतार महाराज शिवाजी—अर्थात् शिवाजी ही दानी हैं, वही युद्ध के लिए चढ़ाई करते हैं, और वही संसार को पालने वाले हैं ।

**तीसरा उदाहरण—छप्पय**

कौन करै बस वस्तु कौन इहि लोक बड़ो अति ?

को साहस को सिंधु कौन रज-लाज धरे मति ॥

को चकवा को सुखद, बसै को सकल सुमन महि ?

अष्टसिद्धि नव-निद्धि देत, माँगे को सो कहि ॥

जग बूमत उत्तर देत इमि, कवि भूषण कवि-कुल-सचिव ।

‘दक्षिण नरेस सरजा सुभट साहिनंद मकरंद सिव’ ॥११५॥

शब्दार्थ—दक्षिण = दक्षिण, चतुर । रज-लाज = रजपूती लाज । सचिव = मन्त्री ।

अर्थ—दुनियाँ के लोग पूछते हैं कि सब वस्तुओं को कौन वश में करता है, इस संसार में कौन बड़ा है, साहस का समुद्र कौन है, और रजपूती लाज का किसको विचार है, चक्रवर्ती अथवा चक्रवे को सुख देने वाला कौन है, सब सुमनों (सहृदयों सज्जनों के मनों) में कौन बसता है, याचकों को माँगने पर अष्टसिद्धि और नवनिधि कौन देता है ? कविकुल के मंत्री (प्रतिनिधि) भूषण कवि इन सब प्रश्नों का एक ही उत्तर देते हैं कि इन सब कामों के करने वाले दक्षिणाधीश, वीर केसरी, शाहजी के पुत्र और माल मकरन्द के पौत्र शिवाजी हैं, अर्थात् शिवाजी ही सब वस्तुओं को वश में करने वाले हैं, वे ही संसार में सबसे बड़े हैं, वे ही साहस के समुद्र हैं, उन्हें ही रजपूती लाज का विचार है, वे ही चक्रवर्ती को सुख देने वाले हैं, अथवा सूर्यकुल के होने से चक्रवा-चक्रवी को सुख देने वाले हैं, वे ही सब सज्जनों के मन में बसते हैं और वे ही अष्टसिद्धि और नवनिधि देते हैं ।

पद संख्या ३१४ की तरह इस पद के भी अन्तिम पंक्ति के शब्दों को अलग-अलग कर इन सब प्रश्नों का दूसरा उत्तर भी दिया जाता है ।

१. वस्तुओं को कौन वश में करता है ?—दक्षिण ( चतुर ) ।  
 २. संसार में कौन बड़े हैं ?—नरेश । ३. साहस का समुद्र (अत्यन्त साहसी ) कौन है ?—सरजा (सिंह) । ४. रजपूती की लाज को कौन मस्तक में धारण करता है ?—सुभट । ५. (चक्रवा) चक्रवर्ती को कौन सुख देता है ?—साहिपुत्र (ज्येष्ठ पुत्र) । ६. सब सुमनों (पुष्पों) में कौन बसता है ?—मकरंद (पुष्परस) । ७. अष्टसिद्धि, नवनिधि देने वाला कौन है ?—शिव ।

## व्याजोक्ति

## लक्षण—दोहा

आन हेतु सों आपनो, जहाँ छिपावै रूप ।

व्याज उकति तासों कहत, भूषन सुकवि अनूप ॥३१६॥

अर्थ—जहाँ किसी अन्य हेतु (बहाने) से अपना रूप या हाल प्रकट हो जाने पर छिपाया जाय वहाँ श्रेष्ठ कवि व्याजोक्ति अलंकार कहते हैं ।

## उदाहरण—मालती सबैया

साहिन के उमराव जितेक सिवा सरजा सब लूटि लए हैं ।

भूषन ते बिन दौलति ह्वै कै फकीर ह्वै देस विदेस गए हैं ॥

लोग कहैं इमि दच्छिन-जेय सिसौदिया राखे हाल ठए हैं ।

देत रिसाय कै उत्तर यां हमही दुनियाँ ते उदास भए हैं ॥३१७॥

शब्दार्थ—जितेक = जितने भी । दच्छिन-जेय-सिसौदिया = दक्षिण जीतने वाला सिसौदिया-वंशज शिवाजी । हाल ठए हैं = हालत की है ।

अर्थ—जितने भी बादशाहों के अमीर उमराव थे उन सबको सरजा राजा शिवाजी ने लूट लिया । भूषण कवि कहते हैं कि वे सब निर्धन होकर फकीर बन कर देश-विदेश में भटकने लगे । उनकी ऐसी हालत देखकर लोग उनसे पूछने लगे कि 'क्या दक्षिण को जीतने वाले सिसौ-दिया-वंशज शिवाजी ने तुम्हारी यह हालत की है ?' इस बात को सुन कर क्रोधित होकर वे कहते हैं कि हम स्वयं ही संसार से विरक्त हो गये हैं ( शिवाजी के भय से हमारी यह हालत नहीं हुई ) ।

विवरण—यहाँ अपने फकीर होने का असली भेद खुल जाने पर उसे वैराग्य के बहाने से छिपाया गया है ।

## दूसरा उदाहरण—दोहा

सिवा बैर औरँग बदन, लगी रहै नित आहि ।

कवि भूषन बूझे सदा, कहै देत दुख साहि ॥३१८॥

शब्दार्थ—बदन = मुँह । आहि = आह । साहि = बादशाहत ।

अर्थ—शिवाजी से शत्रुता होने के कारण औरंगज़ेब के मुख से सदा 'आह' निकलती रहती है । भूषण कवि कहते हैं कि पूछने पर वह कहता है कि बादशाहत का कार्य-भार दुख देता है, अतः आह निकलती है ।

विवरण—यहाँ औरंगज़ेब ने अपनी 'आह' के असली कारण के प्रकट होने पर उसको राज्य-भङ्ग कह कर छिपाया है ।

### लोकोक्ति एवं छेकोक्ति

लक्षण—दोहा

कहनावति जो लोक की, लोक उक्ति सो जान ।

जहाँ कहत उपनाम हूँ, छेक उक्ति तेहि मान ॥३१६॥

शब्दार्थ—लोकोक्ति = लोक में प्रचलित कहावत ।

अर्थ—जहाँ (काव्य में) लोकोक्ति आये वहाँ लोकोक्ति अलंकार होता है और जहाँ इसी लोकोक्ति को उपमान-वाक्य की भाँति (पहले कही हुई बात के लिए) कहा जाय वहाँ छेकोक्ति अलंकार माना जाता है ।

लोकोक्ति का उदाहरण—दोहा

सिब सरजा की सुधि करौ, फली न कीन्ही पीव ।

सूबा हूँ दक्षिण चले, धरे जात कित जीव ॥३२०॥

अर्थ—(यहाँ शत्रु-स्त्रियाँ अपने अपने पतियों से कहती हैं कि हे) प्रियतम ! सरजा राजा शिवाजी को तो याद करो (वह कितना प्रबल है) आप जो दक्षिण के सूबेदार बनकर जाते हैं, यह आपने अच्छा नहीं किया । भला अपने प्राण कहाँ रखे जाते हैं—अर्थात् दक्षिण जाने पर आपके प्राण नहीं बचेंगे ।

विवरण—यहाँ “धरे जात कित जीव” यह कहावत कथन की

गई है; पर यह उदाहरण अच्छा नहीं, क्योंकि यह कोई अच्छी असिद्ध लोकोक्ति नहीं है।

### छेकोक्ति

उदाहरण—दोहा

जे सोहात शिवराज को, ते कवित्त रसमूल।

जे परमेश्वर पै चढ़ै, तेई आछे फूल ॥३२१॥

अर्थ—भगवान पर जो पुष्प चढ़ते हैं वे ही श्रेष्ठ माने जाते हैं, ऐसे ही शिवाजी को जो कवित्त अच्छे लगते हैं वे ही वास्तव में अत्यन्त रसीले हैं, ( अन्य नहीं )।

विवरण—यहाँ भी 'जे परमेश्वर पै चढ़ै, तेई आछे फूल' यह लोकोक्ति कही गई है और यह पूर्व कथित 'जे सोहात शिवराज को ते कवित्त रसमूल' के उपमान रूप में कही गई है अतः यहाँ छेकोक्ति है।

दूसरा उदाहरण—किरीट सवैया

औरंग जो चढ़ि दक्खिन आवै तो हाँते सिधावै सोऊ बिनु कप्पर।

दीनो मुहीम को भार बहादुर छागो सहै क्यों गयन्द को मप्पर ॥

सासताखाँ सँग वे हठि हारे जे साहब सातएँ ठीक भुवप्पर।

ये अब सूबहु आवै सिवा पर काल्हि के जोगी कलींदे को खप्पर ॥

शब्दार्थ—सिधावे = जावे। बिनु कप्पर = बिना कपड़े, नंगा।

भार = बोझा, उत्तरदायित्व, काम। छागो = बकरा। मप्पर = थप्पड़,

तमाचा। भुवप्पर = भूमि पर। साहब सातएँ ठीक भुवप्पर = जो लोग

ठीक सातवें आसमान पर थे, बहुत अभिमानी थे। काल्हि = कल।

कलींदे = तरबूजा। खप्पर = भिक्षा माँगने का पात्र।

अर्थ—यदि औरङ्गजेब स्वयं दक्षिण पर चढ़ाई करके आवे तो उसे भी यहाँ से बिना कपड़े के ही अर्थात् अपना सब कुछ गँवा कर

---

❀ इस सवैये में आठ भगण (S॥) होते हैं।

लौटना पड़ेगा । तिस पर उसने बहादुरखाँ को युद्ध (चढ़ाई) का भार देकर दक्षिण में लड़ने भेज दिया, भला बकरा हाथी की चपेट कैसे सह सकता है ! (अर्थात् शिवाजी के हमले को बहादुरखाँ कैसे सह सकता है !) शाइस्ताखाँ के साथ-साथ वे भी हठ करके हार गये जो कि सातवें आसमान पर थे अर्थात् बड़े अभिमानी थे । अब ये सूबेदार (बहादुर खाँ) शिवाजी पर चढ़ाई करने आये हैं (भला ये शिवाजी का क्या कर सकेंगे ?) यह तो वही बात हुई कि 'कल का जोगी और कलींदे का खप्पर' अर्थात् कल ही योगी हुए और तरबूज का खप्पर ले लिया ! अर्थात् जिस तरह ऐसे योगी से योग नहीं सधता वैसे ही जिसका शाइस्ताखाँ और महावतखाँ जैसे पुराने अनुभवी योद्धा कुछ न बिगाड़ सके, उसका ये नये सूबेदार क्या कर सकेंगे ।

विवरण—यहाँ भी 'कालिह के जोगी कलींदे को खप्पर' यह कहावत उपमान वाक्य रूप से और साभिप्राय कथन की गई है अतः छेकोक्ति है । लोकोक्ति में और छेकोक्ति में यह भेद है कि लोकोक्ति में केवल 'कहावत' का कथन मात्र होता है और छेकोक्ति में 'कहावत' साभिप्राय एक उपमान वाक्य रूप कथित होती है ।

### वक्रोक्ति

#### लक्षण—दोहा

जहाँ श्लेष सों काकु सों, अरथ लगावे और ।

वक्र उक्ति ताकी कहत, भूषन कवि सिरमौर ॥३२३॥

शब्दार्थ—काकु = कंठध्वनि विशेष, जिसमें शब्दों का दूसरा अभिप्राय लिया जाय ।

अर्थ—जहाँ श्लिष्ट शब्द होने के कारण या काकु (कण्ठध्वनि) से कथन का अर्थ कुछ और ही लगाया वहाँ श्रेष्ठ कवि वक्रोक्ति अलंकार कहते हैं ।

**सूचना—**श्लेष = वक्रोक्ति में श्लिष्ट शब्द होते हैं; जिनके अर्थ के हेर-फेर से वक्रोक्ति होती है। परन्तु काकु वक्रोक्ति में कंठध्वनि के कारण अर्थ में हेर-फेर होता है, और कंठध्वनि कान का विषय होने के कारण यह शुद्ध शब्दालंकार है। कई प्रमुख अलंकार-शास्त्रियों ने 'काकु वक्रोक्ति' को शब्दालंकारों में लिखा है। किन्तु भूषण एवं अन्य कई कवियों ने इसका अर्थालंकारों में ही वर्णन किया है।

श्लेष से वक्रोक्ति का उदाहरण—कवित्त मनहरण  
साहितनै तेरे बैरि बैरिन को कौतुक सों,  
बूझत फिरत कहौ काहे रहे तचिहौ ?  
सरजा के डर हम आए इतै भाजि, तब,  
सिंह सों डराय याहू ठौर ते उकचिहौ ॥  
भूषन भनत, वै कहैं कि हम सिव कहैं,  
तुम चतुराई सों कहत बात रचिहौ ॥  
सिव जापै रूठैं तौ निपट कठिनाई तुम,  
बैर त्रिपुरारि के त्रिलोक में न बचिहौ ॥३२४॥

**शब्दार्थ—**तचि = संतप्त, दुखी, व्याकुल । उकचि = उठ भागना, अलग होना । त्रिपुरारि = महादेव, त्रिपुर नामक राक्षस के शत्रु । यह राक्षस राजा बलि का पुत्र था । तीनों लोकों में इसने अपना निवास-स्थान बनाया हुआ था । इसलिए किसी को पता ही न चलता था कि वह किस समय किस लोक में है । अतः शिवजी ने एक साथ तीन वाण छोड़कर इसे मारा था ।

**अर्थ—**हे शाहजी के पुत्र शिवाजी ! तुम्हारे साथ बैर करने के कारण शत्रुओं को (व्याकुल देखकर लोग) आश्चर्य से (अथवा दिल्लीगी के लिए) पूछते हैं कि तुम ऐसे व्याकुल क्यों हो ? (वे इसका उत्तर देते हैं कि) हम 'सरजा' के भय से इधर को भाग कर चले आये हैं । (सरजा से उनका अर्थ शिवाजी था, पर श्लेष से सरजा का अर्थ 'सिंह' मान वे

कहने लगे कि ) सिंह के भय से तो तुम अ॥ इस स्थान से भी उठ भागोगे । भूषण कवि कहते हैं कि इस बात पर शत्रु लोग कहते हैं कि हम तो शिव (शिवाजी) की बात कहते हैं (सिंह नहीं), तुम तो चतुराई से और ही बात बनाकर कहते हो । इस पर उन्होंने फिर कहा कि शिवजी जिस पर नाराज हो जाँय उसे तो बड़ी कठिनाई उपस्थित होती है । त्रिपुरारि (महादेव) से शत्रुता करके तो तुम त्रिलोक में भी न बच पाओगे ।

**विवरण—**यहाँ ‘सरजा’ और ‘शिव’ इन दोनों श्लिष्ट शब्दों से वक्ता के अभिप्रेत अर्थ को न लेकर अपितु क्रमशः ‘सिंह’ और ‘महादेव’ अर्थ लेकर शत्रुओं की हँसी उड़ाई गई है, अतः वक्रोक्ति अलंकार है ।

काकु से वक्रोक्ति का उदाहरण—कवित्त मनहरण

सासताखाँ दक्खिन को प्रथम पठायो तेहि,

बेटा के समेत हाथ जाय कै गँवायो है ।

भूषण भनत जौ लौं भेजौ उत औरै तिन,

बे ही काज बरजोर कटक कटायो है ।

जोई सूबेदार जात सिवाजी सों हारि तासों,

अवरँगसाहि इमि कहै मन भायो है ।

मुलुक लुटायो तौ लुटायो, कहा भयो, तन,

आपनो बचायो महाकाज करि आयो है ॥३२५॥

**अर्थ—**(औरंगजेब ने) पहले पहल शाहस्ताखाँ को दक्षिण में भेजा, परन्तु उसने वहाँ जाकर (कुछ नहीं किया, उलटा) अपने पुत्र (अब्दुल फतेखाँ) के साथ-साथ अपना हाथ गँवा दिया (शाहस्ताखाँ का अँगूठा शिवाजी ने काट डाला था) । भूषण कवि कहते हैं कि जब तक और (कटक) सेना (शाहस्ताखाँ की मदद को) भेजी गई तब तक उसने इधर दक्षिण में सारी प्रबल सेना व्यर्थ ही कटवा डाली । जो भी सूबेदार



शिवाजी से हारकर औरंगजेब के पास जाता है, उससे वह इस तरह मनभाई बात कहता है कि यदि समस्त देश लुटा दिया तो उस लुटाने से क्या हुआ ? (अर्थात् कुछ नहीं हुआ) तुमने अपने शरीर को बचा लिया यही बहुत बड़ा काम तुम कर आये हो।

**विवरण**—यहाँ शिवाजी से परास्त एवं लूटे गये सूबेदारों के प्रति औरङ्गजेब ने यह कहा है 'यदि देश को लुटा दिया वा हार गये तो क्या हुआ ? तुम अपना शरीर तो सही सलामत ले आये यही बड़ा काम किया', किन्तु इस का तात्पर्य बिलकुल उलटा है। 'काकु' से यही कथन है कि तुम्हें लज्जा नहीं आई कि प्राण बचाने के लिए हार कर चले आये।

दूसरा उदाहरण—दोहा

करि मुहीम आए कहत, हजरत मनसब दें।

सिव सरजा सों जंग जुरि, ऐहैं बचिकै हैं न ॥३२६॥

**शब्दार्थ**—मुहीम = चढ़ाई, युद्ध। हजरत = श्रीमान (औरङ्गजेब)

मनसब = उच्चपद।

**अर्थ**—युद्ध करके आने के बाद श्रीमान मनसब देने को कहते हैं। पर वीर-केसरी शिवाजी से युद्ध करके बचकर आयेंगे तब न !

**विवरण**—यहाँ युद्ध करके आने के बाद 'हजरत मनसब देने को कहते हैं' इसका काकु से यही तात्पर्य होता है कि 'हजरत मनसब देना नहीं चाहते' क्योंकि शिवाजी से युद्ध कर के वापिस जीवित लौटना असंभव है, तब मनसब कैसा ?

स्वभावोक्ति

लक्षण—दोहा

साँचो तैसौ बरनिए, जैसो जाति स्वभाव।

ताहि सुभावोक्ति कहत, भूषन जे कविराव ॥३२७॥

**अर्थ**—जैसा जिसका जातीय स्वभाव हो उसका जहाँ वैसा ही

ठीक-ठीक वर्णन किया जाय वहाँ कविराज स्वाभावोक्ति अलंकार कहते हैं ।

उदाहरण—कवित्त मनहरण

दान समै देखि द्विज मेरुहू कुबेरहू की,  
संपति लुटाइबे को हियो ललकत है ।  
साहि के सपूत सिवसाहि के बदन पर,  
सिव की कथान मैं सनेह भलकत है ॥  
भूषन जहान हिन्दुवान के उबारिबे को,  
तुरकान मारिबे को वीर बलकत है ।  
साहिन सों लखिबे की चरचा चलत आनि,  
सरजा दृगन के उछाह छलकत है ॥३२८॥

शब्दार्थ—ललकत है = लालायित होता है, उमंग से भर जाता है । बलकत है = खौल उठता है, जोश में आ जाता है ।

अर्थ—दान देने के समय ब्राह्मण को देखकर सुमेरु पर्वत तथा कुबेर की दौलत को भी लुटाने के लिए शिवाजी का हृदय लालायित हो उठता है, उमंगित हो उठता है । शाहजी के पुत्र शिवाजी के बदन पर श्री महादेवजी की कथाओं में ( कथाओं के सुनने में ) बड़ा प्रेम झलकने लगता है । भूषण कवि कहते हैं कि संसार भर के हिंदुओं के उद्धार के लिए और तुर्कों के नाश के लिए वह वीर खौल उठता है, (जोश में आ जाता है) । बादशाहों से युद्ध करने की बात चलने पर ही वीर-केसरी शिवाजी के नेत्रों में उत्साह उमड़ आता है ।

विवरण—यहाँ शिवाजी के दान भक्तिभाव, वीर भाव आदि का स्वाभाविक वर्णन है ।

दूसरा उदाहरण—कवित्त मनहरण

काहू के कहे सुने तें जाही ओर चाहैं ताही;  
ओर इकटक घरी चारिक चहत हैं ।

कहे तें कहत बात कहे तें पियत खात,  
 भूषन भनत ऊँची साँसन जहत हैं ॥  
 पौढ़े हैं तो पौढ़े बैठे-बैठे खरे-खरे हम,  
 को हैं कहा करत यों ज्ञान न गहत हैं ।  
 साहि के सपूत सिव साहि तव बैर इमि,  
 साहि सब रातौ दिन सोचत रहत हैं ॥३२९॥

शब्दार्थ—चहत हैं = देखते हैं । जहत = ( जुहोति ) छोड़ते हैं । पौढ़े = लेटे हुए । ज्ञान न गहत है = सुध नहीं ग्रहण करते, सुध बुध मारी गई है ।

अर्थ—किसी के कहने सुनने पर जिस ओर देखने लगते हैं, उसी ओर एकटक तीन चार घड़ी तक देखते हैं । कहने पर ही बात करते हैं, कहने पर ही खाते पीते हैं, और भूषण कहते हैं कि वे सदा लंबी-लंबी साँसें छोड़ते रहते हैं । लेटे हैं तो लेटे ही हैं, बैठे हैं तो बैठे ही हैं, और खड़े हैं तो खड़े ही हैं, हम कौन हैं क्या करते हैं इस प्रकार का उन्हें ज्ञान नहीं है । हे शाहजी के सुपुत्र शिवाजी, तेरी शत्रुता के कारण इसी प्रकार सब बादशाह रात-दिन सोचते रहते हैं ।

विवरण—शिवाजी की शत्रुता के कारण चितित बादशाहों की अवस्था का स्वाभाविक चित्र कवि ने यहाँ खींच दिखाया है ।

तीसरा उदाहरण—कवित्त मनहरण

उमड़ि कुडाल हैं सवासखान आए भनि,  
 भूषन त्यों घाए सिवराज पूरे मन के ।  
 सुनि मरदाने बाजे हय हिहनाने घोर,  
 मूछैं तरराने मुख बीर धीर जन के ॥  
 एकै कहैं मार मार सम्हरि समर एकै,  
 म्लेच्छ गिरे मार बीच बेसमहार तन के ।

कुंडन के ऊपर लड़ाके उठें ठौर ठौर,

जीरन के ऊपर खड़के खड़गन के ॥३३०॥

शब्दार्थ—कुडाल = सावंतवाड़ी से १३ मील उत्तर काली नदी पर स्थित है। जिस समय शिवाजी ने कुडाल पर चढ़ाई की, उस समय खवासखाँ एक बड़ी सेना लेकर शिवाजी को परास्त करने आया। नवम्बर १६६३ ई० में शिवाजी ने खवासखाँ को हरा कर भगा दिया। इसके बाद बीजापुर के मददगार तथा कुडाल के जागीरदार लक्ष्मण सावंत देसाई से लड़ाई हुई। सावंत जान लेकर भाग गया। कुडाल पर शिवाजी का अधिकार हो गया। पूरे मन के = बड़े उत्साह से। हय = घोड़े। घोर = ज़ोर से। तरराने = खड़ी हो गई। सँभलो = सँभलो। मार = लड़ाई, युद्ध। बेसम्हार = बेसुध। कुण्डन = लोहे का टोप। जीरन = जिरह बख्तर, कवच। खड़ाका = तलवार बजने की आवाज।

अर्थ—भूषण कवि कहते हैं कि ज्योंही (बीजापुर का सेनापति) खवासखाँ (सेना सहित) कुडाल स्थान पर चढ़कर आया, त्योंही शिवाजी ने उस पर पूर्ण उत्साह से घावा बोल दिया। तब मरदाने (युद्ध के मारु) बाजे सुन-सुन कर घोड़े ज़ोर से हिनहिनाने लगे और धैर्यशील वीर पुरुषों के मुखों पर मूछें तन गईं—खड़ी हो गईं। कोई 'मारो मारो' कहते थे, कोई 'सँभलो सँभलो' कहने लगे और शरीर की सुध-बुध भूलकर लड़ाई के बीच में म्लेच्छ गिरने लगे। जगह-जगह पर सिर के टोपों पर चोट पड़ने से कटाक-कटाक शब्द होता था और जिरह-बख्तर पर तलवारों के पड़ने से खड़ाक-खड़ाक की आवाज आती थी।

विवरण—यहाँ युद्ध का स्वाभाविक वर्णन किया गया है।

चौथा उदाहरण—कवित्त मनहरण

आगे आगे तरुन तरायले चलत चले,

तिनके अमोद मन्द-मन्द मोद सकस।

अड़दार बड़े गड़दारन के हाँके सुनि,  
 अड़े गैर-गैर माहिं रोस रस अकसै ।  
 तुण्डनाय सुनि गरजत गुंजरत भौर,  
 भूषन भनत तेऊ महामद छकसै ।  
 कीरति के काज महाराज सिवराज सब,  
 ऐसे गजराज कविराजन को बकस ॥३३॥

शब्दार्थ—तरायले = तरल, चंचल, चपल । अमोद =  
 आमोद, सुगंध । मोद = आह्लाद । सकसै = फैलता है । अड़दार =  
 अड़ियल । गड़दार = वे नौकर जो मस्त हाथी को कभी रिक्ताकर  
 और कभी डंडे से मार कर ठीक करते हैं । हाँक = टिचकार,  
 पशुओं को चलाने की आवाज़ । गैर = गैल, राह, रास्ता । रोस  
 रस = क्रोध । अकसे = बिगड़े । तुंडनाद = नरसिंहा, एक प्रकार का  
 बाजा, तुरही अथवा ( तुंडनाद ) सूँड से निकला हुआ शब्द । मद  
 छकसै = मद छुके, मतवाले । बकसै = देते हैं ।

अर्थ—चलते समय जो नौजवान और चंचल हाथी (सबसे) आगे  
 आगे चलते हैं, और जिनको मंद-मंद सुगंध से आह्लाद फैलता है,  
 (मदमस्त होने के कारण) जो बड़े अड़ियल हैं, और गड़दारों ( साँटे  
 दारों) की हाँकों को सुनकर क्रोध से बिगड़े हुए मार्ग में (स्थान-स्थान  
 पर) अड़ जाते हैं, जो नरसिंहे की आवाज़ सुनकर गरज उठते हैं तथा  
 जिनके मद के ऊपर भौरें गूँज रहे हैं, अथवा जिनके ( सूँड से  
 निकली ) गरजने की आवाज़ सुनकर भौरें गूँजने लगते हैं, और  
 जो बड़े मद से छुके हुए हैं अर्थात् बड़े मदमस्त हैं, भूषण कहते  
 हैं कि यश पाने के लिए महाराज शिवाजी ऐसे अनेक गजराज  
 कविराजों को देते हैं ।

विवरण—यहाँ मदमस्त हाथियों का स्वाभाविक वर्णन है ।

## भाविक

## लक्षण—दोहा

भयो, होनहारो अरथ, बरनत जहँ परतच्छ ।

ताको भाविक कहत है, भूषन कवि मति स्वच्छ ॥३३२॥

शब्दार्थ—भयो = हुआ, गत, भूत । होनहारो = होने वाला, भविष्यत् । मतिस्वच्छ = निर्मल बुद्धि ।

अर्थ—जहाँ भूत और भविष्यत् की घटनाएँ वर्तमान की तरह वर्णन की जायँ वहाँ निर्मल-बुद्धि भूषण कवि भाविक अलंकार कहते हैं ।

## उदाहरण—कवित्त मनहरण

अजौ भूतनाथ मुण्डमाल लेत हरषत,

भूतन अहार लेत अजहूँ उछाह है ।

भूषन भनत अजौ काटे करवालन के,

कारे कुंजरन परी कठिन कराह है ।

सिंह शिवराज सलहेरि के समीप ऐसो,

कीन्हों कतलाम दिली-दल को सिपाह है ।

नदी रन मंडल रुहेलन रुधिर अजौ,

अजौ रबिमंडल रुहेलन की राह है ॥३३३॥

शब्दार्थ—अजौ = आज भी, अब भी । कुंजरन = हाथियों । कराह = पीड़ा प्रकट करने वाली आवाज़, चिंघाड़ । रनमंडल = रणभूमि । रुहेलनि = रुहेलखंड के रहने वाले लोग, पठान ।

अर्थ—वीर केसरी शिवाजी ने सलहेरि के पास दिल्ली की सेना के सिपाहियों का ऐसा कत्ले आम किया कि आज भी (वहाँ से) भूत-नाथ (श्री महादेवजी) मुण्डमाला लेते हुए बड़े आनन्दित होते हैं और भूत-प्रेत गणों को अब भी आहार लेने में बड़ा उत्साह है । भूषण कवि कहते हैं कि तलवारों से कटे हुए काले-काले हाथी अब भी बड़े

ज़ोर से कराह रहे हैं और युद्ध भूमि में आज भी रहेलों के खून से निकली हुई नदी बह रही है और अब भी सूर्य-मंडल में रहेलों का रास्ता है (जो वीर युद्ध में मरते हैं वे सूर्य-मंडल को भेद कर स्वर्ग को जाते हैं) ।

त्रिवरण—यहाँ सलहेरि के युद्ध में हुई भूतकालीन घटना का ‘अजौ’ इस पद से कवि ने वर्तमानवत् वर्णन किया है ।

दूसरा उदाहरण—कवित्त मनहरण

गज घटा उमड़ी महा घन-घटा सी घोर,  
भतल सकल मदजल सों पटत है ।  
बेला छाँड़ि उछलत सातौ सिंधु-बारि,  
मन मुदित महेस मग नाचत कढ़त है ॥  
भूषन बढ़त भौंसिला भुवाल को यों तेज,  
जेतो सब बारहौ तरनि में बढ़त है ।

शिवाजी खुमान दल दौरत जहान पर,

आनि तुरकान पर प्रलै प्रगटत है ॥३३४॥

शब्दार्थ—गजघटा = हाथियों का समूह । पटत = पट जाता है, भर जाता है । बेला = समुद्र का किनारा । कढ़त है = निकलते हैं । बढ़त = बढ़ता है, फैलता है । बारहौ तरनि = बारहों सूर्य, प्रलयकाल में बारहों सूर्य एक साथ उदित होते हैं ।

अर्थ—हाथियों का झुंड बादलों की बड़ी घनघोर घटा के समान उमड़कर समस्त पृथ्वी को अपने मदजल से पाट देता है, छा देता है—सातों समुद्रों का जल अपने-अपने किनारों को—अपनी मर्यादा को—त्याग कर उछल रहा है और मन में अति प्रसन्न होकर श्री महादेवजी मार्ग में नाचते हुए तांडव नृत्य करते हुए निकलते हैं (महादेव सृष्टि के संहारक हैं, अतः प्रलय के चिह्न देख कर प्रसन्न होते हैं) भूषण कवि कहते हैं कि भौंसिला राजा शिवाजी का तेज

ऐसा बढ़ रहा है जैसा कि बारहों सूर्यों का तेज प्रकट होता है । इस भाँति जब उनकी सेना संसार पर चढ़ाई करती है तो तुकों के लिए प्रलय सी होती हुई दिखाई पड़ती है (प्रलय के समय में मेघों का घोर वर्षा करना, समुद्र का मर्यादा त्यागना, और बारहों सूर्यों का एक समय ही प्रकट होना आदि बातें होती हैं; वे बातें शिवाजी की सेना चलने पर यहाँ प्रकट हुई हैं ) ।

**विवरण—**यहाँ भविष्य में होने वाली प्रलय का ‘शिवाजी खुमान दल दौरत जहान पर आनि तुरकान पर प्रलै प्रकटत हैं’ इस पद से वर्तमान में प्रकट होना कथन किया गया है ।

### भाविक छवि

#### लक्षण—दोहा

जहँ दूरस्थित वस्तु को, देखत बरनत कोय ।

भूषन भूषन-राज भनि, भाविकछवि सो होय ॥३३५॥

**अर्थ—**जहाँ दूरस्थित ( परोक्ष ) वस्तु को भी प्रत्यक्ष देखने के समान वर्णन किया जाय वहाँ भूषण कवि भाविक छवि अलंकार कहते हैं ।

#### उदाहरण—मालती सवैया

सूबन साजि पठावत है नित फौज लखे मरहट्टन केरी ।

औरँग आपनि दुगग जमाति बिलोकत तेरियै फौज दरेरी ॥

साहितनै सिवसाहि भई भनि भूषन यों तुव धाक घनेरी ।

रातहु द्योस दिलीस तकै तुव सैनिक सूरति सूरति घेरी ॥३३६॥

**शब्दार्थ—**सूबा = सूबेदार । केरी = की । तेरियै = तेरी ही । दरेरी = मर्दित, नष्ट भ्रष्ट की गई । द्योस = दिवस, दिन । तकै = देखता है । सूरति = शकल, सूरत शहर ।

**अर्थ—**प्रतिदिन मराठों की फौज को देखकर औरंगज़ेब अपने



सूबेदारों को भली-भाँति सुसज्जित करके भेजता है, हे शिवाजी (फिर भी) वह तेरी सेना द्वारा अपने दुर्ग-समूहों को नष्टभ्रष्ट किया हुआ ही देखता है। भूषण कहते हैं कि हे शाहजी के पुत्र शिवाजी तुम्हारी इतनी अधिक धाक हो गई है, तुम्हारा इतना आतंक छा गया है कि दिल्लीख़र औरंगजेब रात-दिन ही सूरत शहर को घेरे हुए तुम्हारे सैनिकों की शक्तें देखा करता है।

विवरण—यहाँ आगरे में बैठे हुए औरंगज़ेब का दूरस्थ सूरत नगर को रात-दिन शत्रुओं से घिरा हुआ देखना कथन किया गया है। अतः भाविक छवि अलंकार है।

सूचना—अन्य कवियों ने इस अलंकार को भाविक अलंकार के ही अन्तर्गत माना है; परन्तु भूषण ने इसे भिन्न माना है। भाविक अलंकार में 'काल' विषयक वर्णन किया जाता है और इस में 'स्थान' विषयक वर्णन होता है।

### उदात्त

#### उदाहरण—दोहा

अति सम्पत्ति बरनन जहाँ, तासों कहत उदात्त ।

कै आनै सु लखाइए, बड़ी आन की बात ॥३३७॥

शब्दार्थ—आन = अन्य की, किसी व्यक्ति की। बड़ी आन = बड़ी शान, महत्त्व।

अर्थ—जहाँ अति संपत्ति (लोकोत्तर समृद्धि) का वर्णन हो अथवा किसी महान पुरुष के संसर्ग से किसी अन्य वस्तु का महत्त्व दिखाया जाय वहाँ उदात्त अलंकार होता है।

विवरण—उदात्त के उपर्युक्त लक्षण के अनुसार दो भेद हुए (१) जहाँ अत्यन्त संपत्ति का वर्णन हो (२) जहाँ महापुरुष के सम्बन्ध से किसी वस्तु को महान कहा जाय।

उदाहरण—कवित्त मनहरण  
 द्वारन मतंग दीसैं आँगन तुरंग हीसैं,  
 बन्दीजन बारन असीस जसरत हैं ।  
 भूषन बखानै जरबाफ के सम्याने ताने,  
 भालरन मोतिन के भुंड भलरत हैं ॥  
 महाराज सिवा के नेवाजे कविराज ऐसे,  
 साजि कै समाज तेहि ठौर विहरत हैं ।  
 लाल करै प्रात तहाँ नीलमनि करै रात,  
 याही भाँति सरजा की चरजा करत हैं ॥३३८॥

शब्दार्थ—मतंग = हाथी । दीसैं = दृष्टिगत होते हैं, दिखाई देते हैं । हीसैं = दिनहिनाते हैं । बारन = द्वारों पर । जसरत = यश में रत, गुण-गान में मग्न । भलरत = भूलते हैं, लटकते हैं । विहरत हैं = विहार करते हैं, क्रीड़ा करते हैं, आनंद-मौज उड़ाते हैं ।

अर्थ—द्वारों पर हाथी खड़े दिखाई देते हैं, आँगनों में बड़े दिनहिना रहे हैं, और बन्दीजन दरवाज़ों पर खड़े आशीर्वाद दे रहे हैं, तथा यशोगान में मग्न हैं । भूषण कहते हैं कि वहाँ कलावत्त के काम किये हुए शामियाने तने हैं और उनकी भालरों में मोतियों के भुंड लटक रहे हैं । इस प्रकार के साज सजाकर शिवाजी के कृपापात्र (शिवाजी से जिन्होंने दान पाया है वे) कविराज उस स्थान पर विचरते हैं जहाँ लालमणि (के प्रकाश) से प्रातःकाल होता है, और नीलमणि (की चमक) से रात्रि होती है, अर्थात् लालमणि की ललाई से उषा-काल हो जाता है और नीलमणि की नीलिमा से रात की तरह अंधकार छा जाता है । इस प्रकार (ऐश्वर्य पाकर) वे कवि वीर-केसरी शिवराज की चर्चा किया करते हैं ।

विवरण—यहाँ शिवाजी के कृपापात्र कवियों की लोकोत्तर समृद्धि का वर्णन है, अतः प्रथम प्रकार का उदात्त अलंकार है ।

दूसरे भेद का उदाहरण—कवित्त मनहरण

जाहु जानि आगे खता खाहु मति यारो,  
 गढ़-नाह के डरन कहैं खान यों बखान कै ।  
 भूषन खुमान यह सो है जेहि पूना माहि,  
 लाखन में सासताखाँ डारयो बिन मान कै ॥  
 हिंदुवान द्रुपदी की ईजति बचैबे काज,  
 भूपति विराटपुर बाहर प्रमान कै ।  
 वहै है सिवाजी जेहि भीम ह्वै अकेले मारयो,  
 अफजल-कीचक को काच घमसान कै ॥३२६॥

शब्दार्थ—खता = भूल, गलती । गढ़नाह = गढ़पति, शिवाजी ।  
 खान = पठान, प्रायः काबुली लोगों को खान कहते हैं, अथवा  
 बहादुर खाँ जिसे औरंगज़ेब ने सन् १६७२ ई० में दक्षिण का सूबेदार  
 नियत किया था । बिन मान = बेइज्जत । प्रमान कै = प्रतिज्ञा करके ।  
 कीचक = राजा विराट का साला, जिसने द्रौपदी का सतीत्व नष्ट  
 करना चाहा था, उसे भीम ने मार डाला था । कीच घमसान कै =  
 धोर युद्ध करके ।

अर्थ—भूषण कहते हैं कि शिवाजी के डर से डरे हुए खान (पठान  
 आदि वा बहादुर खाँ) इस प्रकार कहते हैं कि मित्रो, आगे  
 (दक्षिण में) न जाओ, धोखा न खाओ या भूल मत करो । यह वही  
 गढ़पति चिरजीवी (शिवाजी) है जिसने पूना में लाखों सिपाहियों के  
 बीच में शाइस्ताखाँ को बेइज्जत कर डाला था और यह वही  
 शिवाजी हैं, जिसने भीम होकर अकेले ही हिन्दू-रूपी द्रौपदी की इज्जत  
 को बचाने के लिए प्रतिज्ञा करके विराट नगर (की भाँति दुर्ग) से  
 बाहर निकल कर (भीमसेन ने कीचक को नगर के बाहर मारा था,  
 इसी तरह शिवाजी ने भी अपने किले से बाहर निकल कर अफजल-

खाँ को मारा था ) अफज़लखाँ रूपी कीचक को घोर युद्ध करके मार डाला ।

**विवरण**—यहाँ भीम की कीचक-वध विषयक वार्त्ता का शिवाजी द्वारा अफज़लखाँ के मारे जाने रूप कार्य से सम्बन्ध जोड़कर शिवाजी का महत्त्व प्रकट किया गया है, अतः द्वितीय उदात्त अलंकार है ।

दूसरा उदाहरण—दोहा

या पूना में मति टिकौ, खानबहादुर आय ।

ह्याँई साइस्तखान को, दीन्हो सिवा सजाय ॥३४८॥

**अर्थ**—हे बहादुर खाँ ! इस पूना नगर में आकर तुम न ठहरो क्योंकि यहाँ ही शिवाजी ने शाइस्ताखाँ को सजा दी थी ।

**विवरण**—यहाँ शिवाजी के द्वारा शाइस्ताखाँ को दंडित करने रूप महान कार्य के सम्बन्ध से पूना नगर को महत्त्व दिया गया है ।

अत्युक्ति

लक्षण—दोहा

जहाँ सूरतादिकन की, अति अधिकाई होय ।

ताहि कहत अतिउक्ति है, भूषन जे कवि लोय ॥३४९॥

**शब्दार्थ**—सूरतादिकन = सूरता ( शूरता ) आदि बातों की ।

**अर्थ**—जहाँ वीरता आदि बातों का अत्यधिक वर्णन हो वहाँ कविजन अत्युक्ति अलंकार कहते हैं ।

**सूचना**—इस अलंकार में शूरता, दान-वीरता, सत्यवीरता, उदारता, आदि भावों का वर्णन होता है ।

उदाहरण—कवित्त मनहरण

साहितनै शिवराज ऐसे देत गजराज,

जिन्हें पाय होत कविराज बेफिकिरि हैं ।

भूलत भूलमलात भूलैँ जरबाफन की,  
जकरे जंजीर जोर करत किरिरि है।

भूषन भँवर भननात घननात घंट,  
पग भननात मानो घन रहे घिरि हैं।

जिन की गरज सुन दिग्गज बे-आब होत,  
मद ही के आब गरकाब होत गिरि हैं ॥३४२॥

‘शब्दार्थ’—बेफिकिरि=बेफिक्र, निश्चिन्त। भूलैँ=घोड़ों और हाथियों की पीठ पर ओढ़ाया जानेवाला कीमती कपड़ा। जरबाफ=सोने का काम किया हुआ रेशमी कपड़ा। जकरे=जकड़े हुए, बँधे हुए। किरिरि=कट कटा कर। बे-आब=निस्तेज, फीका। आब=पानी। गरकाब=गर्क+आब, पानी में डूबना।

अर्थ—भूषण कहते हैं कि शाहजी के पुत्र महाराज शिवाजी कवियों को ऐसे हाथी देते हैं कि जिन्हें पाकर वे निश्चित हो जाते हैं, उन्हें किसी तरह का फिक्र नहीं रहता और जिन हाथियों पर कलावत्तू के काम की चमचमाती भूलैँ भूलती रहती हैं, जो जंजीरों से बाँधे जाने पर कटकटा कर (छुड़ाने के लिए) बल लगाते हैं, जिन पर (मद-रस-लोभी भौरे सदा गुञ्जारते रहते हैं, जिनके घंटे बजते रहते हैं और पैरों में पड़ी जंजीरें और घंटियाँ ऐसी खनखनाती हैं, मानो बादल घिरे हुए (गरज रहे) हों और जिनके गर्जन को सुनकर दिग्गज निस्तेज हो जाते हैं और जिनके मद-जल में पहाड़ भी डूब जाते हैं।

विवरण—यहाँ महाराज शिवाजी के दान की अत्युक्ति है।

दूसरा उदाहरण—कवित्त मनहरण

आजु यहि समै महाराज सिवराज तुही,  
जगदेव जनक जजाति अम्बरीक सो।

भूषण भनत तेरे दान-जल-जलधि में,  
 गुनिन को दारिद्र्य गयो बहि खरीक सो ।  
 चंदकर किंजलक चाँदनी पराग, उड़,  
 बृंद मकरंद बुन्द पुंज के सरीक सो ।  
 कंद सम कयलास नाक-गंग नाल तेरे,  
 जस पुंडरीक को अकास चंचरीक सो ॥३४३॥

शब्दार्थ—जगदेव = पँवार-वंशीय राजपूतों में एक प्रसिद्ध तेजस्वी राजा । इसका नाम राजपूताना, गुजरात, मालवा आदि देशों में वीरता तथा उदारता के लिए प्रसिद्ध है । जजाति = ययाति एक प्रतापी राजा, जिसके पुत्र यदु के नाम से यादव वंश चला । अम्बरीक = अम्बरीष, एक प्रसिद्ध सूर्यवंशी राजा था । पुराणों में यह परम वैष्णव प्रसिद्ध है । खरीक = तिनका । किंजलक = किंजल्क, कमल फूल के बीच की बहुत बारीक पीली सीके । पराग = पुष्प-धूलि । उड़बृन्द = तारागण । पुंज = समूह । सरीक सो = शरीक हुआ हुआ सा, सदृश । कंद = जड़ । नाक-गंग = आकाश-गंगा । पुंडरीक = श्वेत कमल । चंचरीक = भौंरा । नाल = कमल के फूल की डंडी ।

अर्थ—आजकल के इस समय में (जगत् में) हे शिवाजी ! जगदेव जनक, ययाति और अंबरीष के समान (यशस्वी) तू ही है । भूषण कहते हैं कि तेरे दान के संकल्प-जल के समुद्र में तिनके के समान गुणियों का दरिद्र्य बह गया । चन्द्रमा की किरणें तेरे यशरूपी श्वेत कमल का केसर हैं, चाँदनी उसका पराग है, और तारागण मकरंद की बूँदों के समूह के समान हैं । कैलास पर्वत उसकी जड़ है, आकाशगंगा उसकी नाल है और आकाश (उस पर मँडराने वाले) भौंरे के समान है—अर्थात् तेरा यश इतना विस्तीर्ण है कि आकाश भी उसी के विस्तार में आ जाता है ।

विवरण—यहाँ दान और यश की अत्युक्ति है ।

तीसरा उदाहरण—दोहा

महाराज सिवराज के, जेते सहज सुभाय ।

औरन को अति-उक्ति से, भूषण कहत बनाय ॥३४४॥

अर्थ—महाराज शिवाजी की जो बातें स्वाभाविक हैं उन्हीं को भूषण कवि अन्य राजाओं के लिए अत्युक्ति के समान वर्णन करते हैं । अर्थात् जो गुण शिवाजी में स्वाभाविक हैं, यदि उन गुणों का किसी दूसरे में होना वर्णन किया जाय तो उसे अत्युक्ति ही समझनी चाहिये ।

विवरण—यहाँ शिवाजी के अलौकिक गुणों की अत्युक्ति है ।

निरुक्ति

लक्षण—दोहा

नामन को निज बुद्धि सों, कहिए अरथ बनाय ।

ताको कहत निरुक्ति हैं, भूषण जे कविराय ॥३४५॥

अर्थ—जहाँ अपनी बुद्धि से नामों (संज्ञा शब्दों) का कोई दूसरा ही अर्थ बनाकर कहा जाय वहाँ कवि लोग निरुक्ति अलंकार कहते हैं ।

उदाहरण—दोहा

कवि गन को दारिद्र-द्विरद, याही दल्यो अमान ।

यातें श्री सिवराज को, सरजा कहत जहान ॥३४६॥

शब्दार्थ—दारिद्र-द्विरद=दारिद्र्य-रूपी हाथी । दल्यो=दलन किया, नष्ट किया । अमान=बहुत ।

अर्थ—कवि लोगों के दारिद्र्य-रूपी महान हाथी को इन्होंने नष्ट कर दिया, इसीलिये महाराज शिवाजी को संसार सरजा (सिंह) कहता है ।

विवरण—वस्तुतः सरजा शिवाजी की उपाधि है । परन्तु कवियों के दारिद्र्य-रूपी हाथी को मारने से उन्हें संसार सरजा (सिंह) कहा जाता है ।

कहता है, यह 'सरजा' शब्द की मनमानी किन्तु युक्ति-युक्त व्युत्पत्ति है, इसलिए यहाँ निरुक्ति अलङ्कार है।

दूसरा उदाहरण—दोहा

हरयो रूप इन मदन को, याते भो सिव नाम ।

लियो विरद सरजा सबल, अरि-गज दलि संग्राम ॥३४७॥

अर्थ—इन्होंने कामदेव का रूप हर लिया है अर्थात् कामदेव की सुन्दरता को इन्होंने छीन लिया है अतः इनका नाम शिव ( शिवाजी ) पड़ा ( क्योंकि शिवजी ने भी मदन का रूप उसे भस्म करके हर लिया था ) और शत्रु-रूपी हाथियों को दलन करके इन्होंने सरजा ( सिंह ) की सबल उपाधि पाई।

विवरण—यहाँ शिवाजी का 'शिव' नाम प्रकृत है। परंतु मदन के रूप को नष्ट करने से उनका नाम 'शिव' हुआ यह अर्थ कल्पित किया गया है। इसी प्रकार शत्रु-रूपी हाथी को मारने से 'सरजा' पदवी मिली, यह भी कल्पित अर्थ है, वास्तव में 'सरजा' शिवाजी की उपाधि है।

तीसरा उदाहरण—कवित्त मनहरण

आजु सिवराज महाराज एक तुही सर-

नागत जनन को दिवैया अभै-दान को

फली महिमण्डल बड़ाई चहुँ ओर तातें,

कहिए कहाँ लौं ऐसे बड़े परिमान को ॥

निपट गँभीर कोऊ लाँघिन सकत बीर,

जोधन को रन देत जैसे भाऊखान को ।

'दिल दरियाव' क्यों न कहैं कविराव तोहि,

तो मैं ठहरात आनि पानिप जहान को ॥३४८॥

शब्दार्थ—सरनागत = शरण में आये हुए। गँभीर = गहरा।



भाऊखान = भाऊसिंह, छन्द सं० ३५ देखो । दरियाव = समुद्र ।  
दिलदरियाव = दरियादिल, उदार ।

अर्थ—हे महाराज शिवाजी ! आजकल एक आप ही शरणागत लोगों को अभयदान देने वाले हैं । इसलिए आपकी कीर्ति समस्त संसार में चारों ओर ऐसी फैल गई है कि उसके परिमाण को (विस्तार को) कोई कहाँ तक वर्णन कर सकता है । भाऊसिंह जैसे वीर योद्धाओं को आप सदा रण देते हो—युद्ध में लड़कर उन्हें मार डालते हो और आप बड़े गंभीर हो इसलिए कोई भी वीर आपका उल्लंघन नहीं कर सकता ( अर्थात् आपकी बात कोई नहीं टाल सकता ) । फिर समस्त कवि आपको दरियादिल (उदारचेता) क्यों न कहें जब कि उसमें समस्त संसार का पानिप भी ( जल तथा इज्जत ) आकर जमा होता है । ( अर्थात् शिवाजी समुद्र की तरह अपरिमेय और गंभीर हैं और सबका पानी रखने वाले हैं इसलिए कवि लोग उन्हें दिलदरियाव क्यों न कहें ) ।

विवरण—यहाँ कवि की उक्ति शिवाजी के प्रति है कि आप में संसार का पानी आकर ठहरने से ही आप को दिलदरियाव क्यों न कहा जाय । यह उदाहरण ठीक नहीं है; 'दिलदरियाव' विशेषण है, नाम नहीं है ।

हेतु

लक्षण—दोहा

“या निमित्त यहई भयो”, यों जहँ बरनन होय ।

भूषण हेतु बखानहीं, कवि कोविद सब कोय ॥३४६॥

अर्थ—इसी कारण से यह कार्य हुआ अर्थात् इसके ऐसा होने का निमित्त यही है, जहाँ इस प्रकार का वर्णन हो वहाँ सब विद्वान कवि लोग हेतु अलंकार कहते हैं ।

**सूचना**—जहाँ कारण का कार्य के साथ वर्णन हो वहाँ हेतु अलंकार समझना चाहिए। किसी-किसी ने इस हेतु अलंकार को काव्यलिंग में ही सम्मिलित किया है।

**उदाहरण**—कवित्त मनहरण

दारुन दहत हरनाकुस बिदारिबे को,  
भयो नरसिंह रूप तेज बिकरार है।  
भूषन भनत त्योंही रावन के मारिबे को,  
रामचंद भयो रघुकुल सरदार है।  
कंस के कुटिल बल-बंसन बिधुंसिबे को,  
भयो जदुराय बसुदेव को कुमार है।

पृथी-पुरहूत साहि के सपूत सिवराज,

म्लेच्छन के मारिबे को तेरो अवतार है ॥३५०॥

**शब्दार्थ**—दारुन=दारुण, भयानक। दहत=दैत्य। बिदारिबे को=फाड़ने को। बिधुंसिबे को=विध्वंस करने को, नाश करने के लिए। पुरहूत=इन्द्र। हरिनाकुस=हिरण्यकशिपु, यह दैत्यराज प्रसिद्ध विष्णु-भक्त प्रल्हाद का पिता था। जब इसने अपने पुत्र को विष्णु-भक्त होने के कारण बहुत तंग किया तब भगवान ने नृसिंहावतार धारण कर इसका अंत किया।

**अर्थ**—महादारुण (भयंकर) हिरण्यकशिपु दैत्य को विदीर्ण करने के लिए (भगवान का) विकराल तेजवाला नृसिंह अवतार हुआ। भूषण कवि कहते हैं कि उसी प्रकार रावण को मारने के लिए रघुकुल के सरदार श्री रामचन्द्रजी (अवतीर्ण) हुए और कंस के कुटिल एवं बलवान वंश को नष्ट करने के लिए यदुपति वसुदेव के बेटे श्री कृष्णचन्द्र का अवतार हुआ। इसी भाँति हे पृथ्वी पर इन्द्र-रूप, साहजी के सुपुत्र, महाराज शिवाजी! म्लेच्छों का नाश करने के लिए आपका अवतार हुआ है।

विवरण—“म्लेच्छों को मारने के लिए ही आपका अवतार हुआ है” इसमें कार्य के साथ कारण के कथन होने से हेतु अलंकार है ।

### अनुमान

लक्षण—दोहा

जहाँ काज तें हेतु कै, जहाँ हेतु ते काज ।

जानि परत अनुमान तहँ, कहि भूषन कविराज ॥३५१॥

अर्थ—जहाँ कार्य से कारण और कारण से कार्य का बोध हो वहाँ कवि अनुमान अलंकार कहते हैं ।

उदाहरण—कवित्त मनहरण

चित्त अनचैन आँसू उमगत नैन देखि,

बीबी कहैं बैन मियाँ कहियत काहि नै ।

भूषन भनत बूझे आए दरबार तें,

कंपत बार-बार क्यों सम्हार तन नाहिनै ॥

सीनो धक्कत पसीनो आयो देह सब,

हीनो भयो रूप न चितौत बाँँ दाहिनै ।

सिवाजी की संक मानि गए हौ सुखाय तुम्हें,

जानियत दक्खिन को सूबा करो साहि नै ॥३५२॥

शब्दार्थ—अनचैन=बेचैन, व्याकुल । कहियत काहिनै=क्यों नहीं कहते । हीनो=क्षीण, फीका । चितौत=चितवत, देखते ।

अर्थ—भूषण कवि कहते हैं कि अपने-अपने स्वामियों के चित्त में बेचैनी एवं उनके नेत्रों में जल उमड़ा हुआ देखकर मुसलमानियाँ कहती हैं कि आप पूछने पर भी बतलाते क्यों नहीं ? (आपको क्या दुःख है ?) जब से आप दरबार से आये हैं तब से बार-बार क्यों काँप रहे हैं, आपको शरीर की सुध-बुध नहीं है (क्या हो गया ?) आप का

दिल धड़क रहा है, सारे शरीर में पसीना आ रहा है, रूप-रंग फीका पड़ गया है और न आप दाईं-बाईं ओर को देखते ही हैं ( सीधे सामने को ही आपकी नज़र बँधी है) । जान पड़ता है, कि बादशाह ( औरङ्गज़ेब ) ने आपको दक्षिण देश का सूबेदार बनाया है इसी कारण आप शिवाजी के भय से सूख-गये हैं ( आपके शरीर की ऐसी दशा हो गई है ) ।

**विवरण**—सुध-बुध भूलना, पसीना आना, रंग फीका पड़ जाना आदि कार्यों द्वारा दक्षिण की सूबेदारी मिलने का अनुमान किया गया है ।

**उदाहरण**—कवित्त मनहरण

अंभा-सी दिन की भई संभा-सी सकल दिसि,  
गगन लगन रही गरद छ्वाय है ।  
चील्ह गीध बायस समूह घोर रोर करें,  
ठौर ठौर चारों ओर तम मँडराय है ॥  
भूषन अँदेस देस-देस के नरेस गन,  
आपुस में कहत यों गरब गँवाय है ।  
बड़ो बड़वा को जितवार चहुँधा को दल,  
सरजा सिवा को जानियत इत आय है ॥३५३॥

**शब्दार्थ**—अंभा = अनध्याय, नागा । संभा = संध्या । लगन = लगी । बायस = कौवा । रोर = शब्द, चिल्लाहट । अँदेस = अँदेशा, संदेह । बड़वा = बड़वानल, समुद्र की आग ।

**अर्थ**—दिन का अनध्याय सा हो गया है, अर्थात् दिन छिप सा गया है, सब दिशाओं में संध्या सी हो गई है । आकाश में लगकर चारों ओर घूल छा रही है । चील, गिद्ध और कौवों का समूह भयङ्कर शब्द कर रहा है, स्थान-स्थान पर चारों ओर अंधकार छा रहा है । ( यह सब देखकर ) भूषण कहते हैं कि देश-देश के शंकित (डरे हुए)

राजा लोग अपना अभिमान गँवा कर आपस में कहते हैं कि बड़वानल से भी ( तेज में ) अधिक और चारों दिशाओं को जीतनेवाली ( जगद्विजयी ) शिवाजी की सेना इधर आती मालूम पड़ती है ।

विवरण—यहाँ आकाश में छाई हुई धूल को देखकर शिवाजी की सेना के आगमन का बोध होता है, अतः अनुमान अलंकार है ।

### शब्दालंकार

दोहा

जे अरथालंकार ते, भूषण कहे उदार ।

अब शब्दालंकार ये, कहत सुमति अनुसार ॥३५४॥

अर्थ—जितने भी अर्थालङ्कार हैं उन सब का वर्णन उदार भूषण ने कर दिया है । अब इन शब्दालङ्कारों का भी वे अपनी बुद्धि के अनुसार यहाँ वर्णन करते हैं ।

### छेक एवं लाटानुप्रास

लक्षण—दोहा

स्वर समेत अच्छर पदनि, आवत सहस प्रकास ।

भिन्न अभिन्न पदन सों, छेक लाट अनुप्रास ॥३५५॥

शब्दार्थ—सहस प्रकास = समानता प्रकट हो ।

अर्थ—जहाँ भिन्न-भिन्न पदों में स्वरयुक्त अक्षरों के सादृश्य का प्रकाश हो वहाँ छेकानुप्रास और जहाँ अभिन्न पदों का सादृश्य प्रकाश हो वहाँ लाटानुप्रास होता है—अर्थात् छेकानुप्रास में वर्णों का सादृश्य होता है और लाटानुप्रास में शब्दों का ।

सूचना—अन्य आचार्यों ने अनुप्रास अलङ्कार के पाँच भेद माने हैं—छेक, वृत्ति, श्रुति, अन्त्य और लाट । इनमें से छेक, वृत्ति और लाट प्रमुख हैं । छेक में एक वर्ण की या अनेक वर्णों की एक बार ही आवृत्ति होती है, परन्तु वृत्त्यनुप्रास में एक या अनेक वर्णों

की अनेक बार आवृत्ति होती है। महाकवि भूषण ने छेक और वृत्ति में भेद नहीं किया, अतः उन्होंने अनुप्रास के दो ही भेद दिये हैं। उनके दिये हुए प्रायः सब उदाहरणों में वृत्यनुप्रास और छेकानुप्रास दोनों ही मिलते हैं। इस तरह उन्होंने वृत्यनुप्रास को 'छेक' के ही अन्तर्गत माना है।

छेकानुप्रास का उदाहरण—अमृतध्वनि॥

दिल्लिय दलन दबाय करि सिव सरजा निरसंक ।

लूटि लियो सूरति सहर बंककरि अति डंक ॥

बंककरि अति डंककरि अस संकक्कुलि खल ।

सोचचकित भरोचचलिय बिमोचचख जल ॥

तट्टुइमन कट्टुटिक सोइ रट्टुटिल्लिय ।

संददिसि दिसि भददवि भइ रददिल्लिय ॥३५६॥

शब्दार्थ—निरसंक = निश्शंक, निर्भय। बंककरि अति डंक = अत्यंत टेढ़ा डंका करके, जोरों से डंका बजाकर अथवा अपने डंक को टेढ़ा करके—बिच्छू आदि डंक मारने वाले जीव जब कुपित होते हैं, तब मारने के लिए अपना डंक टेढ़ा कर लेते हैं; भाव यह है कि उनकी तरह कुपित होकर। संकक्कुलि = शंका-कूलित करके, डरा कर। सोचचकित = चकित हो सोचते हैं। भरोचचलिय = भड़ोच शहर की ओर चले। भड़ोच शहर सूरत से

॥ इसमें छः चरण होते हैं। प्रत्येक चरण में २४ मात्राएँ होती हैं। प्रथम दो चरण मिलकर एक दोहा होता है, और अन्तिम चार चरणों में काव्य छन्द होता है। अंत के चारों चरणों में आठ-आठ मात्राओं पर यति होती है और अन्त में कम से कम दो वर्ण लघु अवश्य होते हैं। छन्द के आदि तथा अंत में एक ही शब्द होता है। द्वितीय चरण के अन्तिम शब्द तीसरे चरण के आदि में रखे जाते हैं।

४० मील दूर नर्मदा नदी के उत्तर तट पर स्थित है । विमोचच्चख जल = (विमोचत + चख जल) आँखों से आँसू गिराते हुए । तट्टट्टइमन- (तत् + ठई + मन) तत् अर्थात् परमात्मा (शिव) को मन में ठान कर । कट्टट्टिक = कट = हाथियों के गंड-स्थल, उनको ठिकाने लगाकर । सोई = उसी को, अर्थात् शिवाजी के नाम को । रट्टट्टिल्लिय = (रट् + ठट् + ठिल्लिय), रट (बार बार कह) कर ठट (समूह) को ठेल दिया, भगा दिया । सहदिसिदिसि = (सद्यः दिशि दिशि) तुरंत सब दिशाओं में । भदद्वि = भद होकर और दबकर । भई रददिल्लिय = दिल्ली रद होगई ।

अर्थ—सरजा राजा शिवाजी ने निर्भय होकर दिल्ली की सेना को दबाकर और बड़े जोर से डंका बजाकर (अथवा अत्यधिक कुपित होकर) सूरत नगर को लूट लिया । उन्होंने जोर से डंका बजा कर (अथवा अत्यधिक कुपित होकर) दुष्टों को ऐसा शंकित कर दिया कि वे सोच से चकित हो ( सोचते-सोचते हैरान होकर ) नेत्रों से जल गिराते हुए भड़ोच शहर की ओर भाग गये । शिवाजी ने शिवाजी को मन में ठान कर हाथियों के गंड-स्थलों को ठिकाने लगाकर अर्थात् विदीर्ण करके उसी अर्थात् शिवजी के नाम को रटते हुए (हर हर महादेव के नारे लगाते हुए) शत्रु-समूह को ढकेल दिया । इस भाँति उनके परास्त हो जाने पर समस्त दिशाओं में तुरंत उनकी भद हो गई और साथ ही दिल्ली भी दब कर रद होगई (अर्थात् दिल्ली की बादशाहत की कीर्ति मिट्टी में मिल गई, दिल्ली दबकर चौपट होगई )

विवरण—कई शब्दों की एक बार और कह्यों की अनेक बार आवृत्ति होने से यह छेक और वृत्त्यनुप्रास का उदाहरण है, जिनमें महाकवि भूषण ने कोई भेद नहीं किया । भूषण ने छेकानुप्रास का जो लक्षण दिया है । उसमें 'स्वर समेत' पद विचारणीय है, क्योंकि स्वर बिना मिले भी छेकानुप्रास होता है । जैसे—'दिल्लिय

दलन' में 'द' का छेकानुप्रास है, किंतु 'दिल्लिय' का 'द्' 'इ' स्वर वाला है और दलन का 'द्' 'अ' स्वर वाला है । अतः यही कहना पड़ता है कि यदि स्वर की समानता हो तो और अच्छा है ।

दूसरा उदाहरण—अमृतध्वनि

गतबल खानदलेल हुब, खान बहादुर मुद्ध ।  
सिव सरजा सलहेरि ठिग क्रुद्धद्धरि किय जुद्ध ।  
क्रुद्धद्धरि किय जुद्धद्धुव अरिअद्धद्धरि करि ।  
मुंडड्डुरि तहँ रुंडड्डुकरत डुंडड्डुग भरि ।  
खेदिहर बर छेदिहय करि मेददधि दल ।  
जंगगति सुनि रंगगलि अवरंगगत बल ॥३५७॥

शब्दार्थ—गतबल = बलहीन । खान दलेल = दिलेरखाँ, यह औरंग-जोब की ओर से दक्षिण का सूबेदार था । शिवाजी से हारने के बाद यह दक्षिण और मालवा का सूबेदार रहा । सन् १६७२ में इसने चाकन और सलहेरि को साथ-साथ घेरा । सलहेरि में शिवाजी ने इसे बहुत बुरी तरह हराया । इसकी सारी सेना तहस-नहस हो गई । सन् १६७६ ई० में इसने गोलकुंडा पर धावा किया, तब मधुनापन्त से इसे हारना पड़ा । खान बहादुर = बहादुर खाँ । मुद्ध = मुघा, व्यर्थ, अथवा मुग्ध, मूढ़ । सलहेरि = छन्द १०६ के शब्दार्थ देखो । क्रुद्धद्धरि = क्रोध धारण करके । किय जुद्धद्धुव = ध्रुव युद्ध किया, घोर लड़ाई की । अद्धद्धरि करि = शत्रुओं को पकड़ कर आधा काट कर—आधा-आधा करके । मुंडड्डुरि = मुंड डाल-कर । रुंडड्डुकरत = रुंड डकार रहे हैं, बोल रहे हैं । डुंडड्डुग भरि = डुंड ( टुंडे ) डग भरते हैं, हाथकटे वीर दौड़ते हैं । खेदिहर = ( खेदिद् + दर ) दर (दल) को खेदकर, भगाकर । छेदिहय = छेद-कर । मेददधि दल = फौज की मेदा ( चर्बी ) को दही की तरह तिलो डाला । जंगगति = जंग का हाल । रंगगलि = रंग गल गया ।



अवरंगगत बल = औरङ्गजेब का बल जाता रहा, हिम्मत टूट गई ।

अर्थ—सलहेरि के पास सरजा राजा शिवाजी ने क्रोध धारण करके ऐसा युद्ध किया कि दिलेरखाँ बलहीन हो गया और बहादुरखाँ व्यर्थ सिद्ध हुआ ( कुछ न कर सका ) अथवा मुग्ध (मूढ़) हो गया । क्रोध धारण करके शिवाजी ने घोर लड़ाई की और शत्रुओं को पकड़-पकड़ कर काट डाला । वहाँ मुंड लुढ़कने लगे, रुंड डकारने (धाड़ मारने) लगे और हाथकटे वीर (इधर उधर) दौड़ने लगे । मुसलमानों की सेना को खदेड़कर उसके बल को छेद डाला और सारी सेना की चर्बी को ऐसा मथ डाला जैसे कि दही को मथ डालते हैं । युद्ध की ऐसी दशा सुन कर बादशाह औरंगजेब का रंग उड़ गया । ( अर्थात् उसका मुँह पीका पड़ गया ) और उसकी समस्त हिम्मत जाती रही ।

विवरण—अलंकार स्पष्ट है ।

तीसरा उदाहरण—अमृतध्वनि

लिय धरि मोहकमसिंह कहँ अरु किसोर नृपकुम्म ।

श्री सरजा संग्राम किय भुम्मिम्मधि करि धुम्म ॥

भुम्मिम्मधि किय धुम्मम्मदि रिपु जुम्मम्मलि करि ।

जंगगरजि उत्तंगगरब मतंगगगन हरि ॥

लक्खक्खन रन दक्खक्खलनि अलक्खक्खति भरि ।

मोलल्लहि जस नोलल्लरि बहलोलल्लिय धरि ॥३५८॥

शब्दार्थ—मोहकमसिंह = छन्द २४१ का शब्दार्थ देखिए ।

किसोर नृप कुम्म = नृप-कुमार किशोरसिंह, यह कोटा-नरेश महाराज माधवसिंह का पुत्र था । दक्षिण में यह मुगलों की ओर से लड़ने गया था । वहीं शिवाजी से भी लड़ा होगा । किसी-किसी का कहना है कि यह भी मोहकमसिंह के साथ सलहेरि के धावे में मराठों द्वारा पकड़ा गया था, और पीछे मोहकमसिंह की तरह इसे भी छोड़ दिया

गया था । भुम्मिम्मधि = भूमि में । धुम्मम्मदि = धूम से मढ़कर, धूम-धाम से सजकर । जुम्मम्मलि करि = जोम (समूह) को मलकर । जंगगरजि = जंग में गरज कर । उतंगगरब = बड़े गर्व वाले । मतंगगगन = हाथियों के समूह । लक्खक्खन = लाखों को क्षण भर में । दक्खक्खलनि = दक्ष दुष्टों से । अलक्खक्खति भर = क्षिति (पृथ्वी) को ऐसा भर दिया कि वह अलक्षित हो गई । मोलल्लहि जस नोल्लरि = लड़ कर नवल (नया) यश मोल लिया (प्राप्त किया) । बहलोल्लिय धरि = बहलोल्लिखों को पकड़ लिया ।

अर्थ—वीर केसरी शिवाजी ने पृथ्वी पर धूम मचाकर युद्ध किया और मोहकमसिंह तथा नृप-कुमार किशोरसिंह को पकड़ लिया और धूम-धाम के साथ शत्रुओं के समूहों को मल कर (नष्ट कर) युद्ध में गजर्ना करके, बड़े घमंड वाले हाथियों के समूह को हर करके, क्षणभर में लाखों दक्ष दुष्टों (मुसलमानों) से युद्धभूमि को ऐसा भर दिया कि वह अलक्षित हो गई । इस भाँति युद्ध करके और बहलोल्लिखों को पकड़ कर शिवाजी ने नूतन यश मोल लिया (अर्थात् बहलोल्लिखों को परास्त करने से शिवाजी की कीर्ति और भी बढ़ गई) ।

चौथा उदाहरण—अमृतध्वनि

लिय जिति दिल्ली मुलुक सब, सिव सरजा जुरि जंग ।  
भनि भूषन भूपति भजे, भंगगरब तिलंग ॥  
भंगगरब तिलंगगयड कलिगगलि अति ।  
दुंदद्वि दुहु दंददलनि बिलंदद्वहसति ॥  
लच्छच्छिन्न करि म्लेच्छच्छय, किय रच्छच्छवि छिति ।  
हल्लल्लगि नरपल्लल्लरि परनल्लल्लिय जिति ॥३५६॥

शब्दार्थ—भंगगरब = (भङ्ग + गर्व) जिसका गर्व भङ्ग (चूर-चूर) हो गया हो । तिलंग = आधुनिक आंध्र देश, इस देश का नाम तिलंगाना या संस्कृत में तैलङ्ग है । यह दक्षिण भारत का प्राचीन देश

है । इस देश की भाषा तेलगू है । गयउ कलिंगगलि अति = कलिंग देश ( आधुनिक उड़ीसा प्रदेश के आसपास का प्राचीन समुद्र-तटस्थ देश ) अत्यन्त गल गया ( अस्त व्यस्त हो गया ) । दुंदद्वि दुहु दंदद्वनि = (युद्ध में) दबकर दोनों दलों (तिलंग और कलिंग) को दंद (दुःख) हुआ । बिलंदद्वसति = बिलंद ( बुलंद, बड़ा ) दद्वशत (डर) बड़ा डर । लच्छच्छिन = क्षण भर में लाखों । म्लेच्छच्छय = म्लेच्छों का नाश । किय रच्छच्छवि छिति = छिति ( पृथ्वी, भारत भूमि ) की शोभा की रक्षा की । हल्लल्लगि = हल्ला (धावा) करके । नरपल्लल्लरि = ( नरपाल + लरि ) राजाओं से लड़ कर । परनल्लल्लियजिति = परनाले को जीत लिया । परनाला, छन्द १०६ के शब्दार्थ में देखिये ।

अर्थ—सरजा राजा शिवाजी ने युद्ध करके दिल्ली के सब (दक्षिण) मुल्क(परगने) जीत लिये । भूषण कवि कहते हैं कि उन देशों के राजा लोग भाग उठे और तैलंग देश के राजा का घमंड नष्ट हो गया तथा कलिंग देश भी अत्यन्त गल गया—अस्त-व्यस्त हो गया । युद्ध में दब जाने से उन दोनों ( तैलंग और कलिंग देश के राजाओं ) को बड़ा दुःख और भारी डर हो गया । क्षणभर में लाखों म्लेच्छों का नाश करके महाराज शिवाजी ने भारत-भूमि की शोभा की रक्षा की और हल्ला करके ( धावा बोलकर ) तथा राजाओं से लड़ कर परनाले के किले को विजय कर लिया ।

पाँचवाँ उदाहरण—छप्पय

मुंड कटत कहूँ रुंड नटत कहूँ सुंड पटत घन ।  
गिद्ध लसत कहूँ सिद्ध हँसत सुख वृद्धि रसत मन ॥  
भूत फिरत करि बूत भिरत सुर दूत घिरत तहँ ।  
चंडि नचत गन मंडि रचत धुनि डंडि मचत जहँ ॥  
इमि ठानि घोर घमसान अति भूषन तेज कियो अटल ।  
सिवराज साहि सुव खगबल दलि अडोल बहलोल दल ॥३६०॥

शब्दार्थ—मुँड = मूँड, सिर । पटत = पाट रही है, भर रही है । घन = बहुत । सिद्ध = वे तांत्रिक लोग जो मुर्दों पर बैठकर अपना योग तंत्र सिद्ध करते हैं । रसत मन = मन में आनन्दित होते हैं । बूत = वूता, शक्ति । मंडि = इकट्ठे होकर । गन = भूत-प्रेतादि गण । डंडि = द्धन्द्र (झगड़ा) । दलि = दलन करके, नष्ट करके । अडोल = अचल ।

अर्थ—कहीं मूँड ( सिर ) कटते हैं, कहीं कबंध नाचते हैं, कहीं हाथियों की बहुत सी सूँडें कटकर पृथ्वी को पाट दे रही हैं ( भर रही हैं ) । कहीं मुर्दों पर बैठे गिद्धपक्षी शोभा पाते हैं । कहीं सिद्ध (तांत्रिक) लोग हँसते हैं और उनके मन में आनन्द बढ़ रहा है ( क्योंकि मुर्दे बहुत से हैं ) । कहीं भूत फिरते हुए आपस में बल-पूर्वक लड़ते हैं, कहीं देवदूत ( मृतक वीर पुरुषों की आत्माओं को स्वर्ग ले जाने के लिए ) इकट्ठे हो रहे हैं । कहीं कालिका नृत्य करती है तो कहीं भूत-गण मंडल बनाकर इकट्ठे होकर शोर मचा रहे हैं, और झगड़ा कर रहे हैं । भूषण कवि कहते हैं कि इस भाँति शाहजी के पुत्र महाराज शिवाजी ने घोर युद्ध कर और बहलोल खाँ की अचल सेना को नष्ट करके तलवार के बल से अपना तेज अटल कर दिया ।

छठा उदाहरण—छप्पय

क्रुद्ध फिरत अति जुद्ध जुरत नहिं रुद्ध मुरत भट ।  
खग बजत अरि बग तजत सिर पग सजत चट ॥  
डुकि फिरत मद भुकि भिरत करि कुकि गिरत गनि ।  
रङ्ग रकत हर संग छकत चतुरङ्ग थकत भनि ॥  
इमि करि संगर अतिही विषम भूषन सुजस कियो अचल ।  
सिवराज साहिसुव खग बल दलि अडोल बहलोलदल ॥३६॥

शब्दार्थ—रुद्ध = रुके हुए । बग = घोड़े की बाग, लगाम । चट = तुरंत । डुकि = घात में छिपकर । मद भुकि = मद में भूमकर । कुकि = कूक, चीख । हर = महादेव । संग = साथ, साथी । संगर = युद्ध ।

अर्थ—वीरगण क्रोधित हो घूम-घूम कर युद्ध में जुड़ते हैं और शत्रु द्वारा आगे से रुकने पर भी वापिस नहीं लौटते ( अर्थात् युद्ध किये ही जाते हैं ) । तलवारें जोर से चल रही हैं; शत्रुओं के हाथों से घोड़ों की लगामें छूट रही हैं ( तलवार का घाव लगने पर योद्धा ) झटपट उस पर सिर की पगड़ी बाँध देते हैं । कई योद्धा शत्रु की घात में छिपे फिरते हैं; कोई मंदोन्मत्त होकर लड़ रहे हैं और कोई चीख मार कर गिर पड़ते हैं । महादेव के साथी भूत-प्रेतादि रक्तपान करके अघा जाते हैं और चतुरंगिनी सेना थक जाती है । भूषण कवि कहते हैं कि इस प्रकार बड़ा भयंकर युद्ध करके और अपनी तलवार के जोर से बहलोलखाँ की अचल सेना को नष्ट कर महाराज शिवाजी ने अपना सुयश अटल कर दिया ।

सातवाँ उदाहरण—कवित्त मनहरण

बानर बरार बाघ बैहर बिलार बिग,  
बगरे बराह जानवरन के जोम हैं ।  
भूषन भनत भारे भालुक भयानक हैं,  
भीतर भवन भरे लीलगऊ लोम हैं ॥  
ऐँडायल गजगन गैँडा गररात गनि,  
गेहन मैं गोहन गरूर गहे गोम हैं ।

शिवाजी की धाक मिले खलकुल खाक बसे,

खलन के खेलन खबीसन के खोम हैं ॥३६॥

शब्दार्थ—बरार = बरिआर, प्रबल । बैहर = भयंकर । बिग = भेड़िया । बगरे = फैले । बराह = सूअर । जोम = समूह, झुण्ड । भालुक = भालू, रीछ । लीलगऊ = नीलगाय । लोम = लोमड़ी । ऐँडायल = अड़ियल, मतवाले । गररात = गर्जना करते हैं । गेहन = घरों । गोहन = गोह, छिपकली की जाति का जन्तु । गोम = सियार । खैरन = खेड़ों में, गाँवों में । खबीस = दुष्ट आत्मा, भूत-प्रेत, बोल-

चाल में बूढ़े और कंजूस आदमी को भी खबीस कहते हैं। खोम = कौम, समूह।

अर्थ—बली एवं भयंकर बंदर, व्याघ्र, बिलाव, भेड़िये और सूअर आदि जानवरों के झुण्ड के झुण्ड (चारों ओर) फैल गये। भूषण कवि कहते हैं कि बड़े भयंकर भालू (रीछ), नीलगाय, और लोमड़ियाँ शत्रुओं के घरों के भीतर भर गये (अर्थात् उन्होंने वहाँ उजाड़ समस्त अपना निवासस्थान बना लिया)। मतवाले हाथी और गैंडों के झुण्ड जोर-जोर से गर्जना करते हैं और गोह और गरूर गहे (अभिमानी) गीढ़ घरों में हैं। इस तरह शिवाजी महाराज की धाक से दुष्टों (मुसलमानों) के वंश के वंश धूल में मिल गये हैं और अब उनके ग्रामों में ( डेरों में ) भूत-प्रेतों के झुण्ड के झुण्ड बस गये हैं।

लाटानुप्रास का उदाहरण—कवित्त मनहरण

तुरमती तहखाने तीतर गुसलखाने,  
सूकर खिलहखाने कूकत करीस हैं।  
हिरन हरमखाने स्याही हैं सुतुरखाने,  
पाढ़े पीलखाने औ करंजखाने कीस हैं ॥  
भूषन सिवाजी गाजी खगसों खपाए खल,  
खाने खाने खलन के खेरे भये खीस हैं।  
खड़गी खजाने खरगोस खिलवतखाने,  
खीसैं खोले खसखाने खाँसत खबीस हैं ॥३६३॥

शब्दार्थ—तुरमती = बाज की किस्म का एक शिकारी पक्षी।  
सिलहखाने = हथियार रखने का स्थान, शस्त्रालय। करीस = गजराज।  
हरमखाने = अन्तःपुर, जनानखाना। स्याही = सही, एक जन्तु जिसके शरीर पर लंबे-लंबे काँटे होते हैं। सुतुरखाने = ऊँटों का बाड़ा।  
पाढ़ा = एक प्रकार का हिरण। पीलखाना = हाथियों का स्थान।  
करंजखाना = मुरगों के रहने का स्थान। कीस = बंदर। खपाए = नष्ट

किये । खाने-खाने = स्थान-स्थान । खीस = नष्ट, बरबाद । खाँच्यो = दाँत । खड़गी = गैँडा । खिलवतखाने = सलाह का एकान्त कमरा । खसखाने = खस की टट्टी लगा हुआ कमरा ।

अर्थ—तहखाने में बाज़, स्नानागार में तीतर तथा शस्त्रालय में सूअर और हाथी जोर-जोर से शब्द कर रहे हैं । अन्तःपुर में हिरन, सुतुरखाने में सेही, फीलखाने में पाढ़े और मुर्गों के स्थान पर कीस (बन्दर) रहते हैं । भूषण कवि कहते हैं कि विजयी महाराज शिवाजी ने अपनी तलवार से दुष्टों (मुसलमानों) को नष्ट कर दिया और उनके घर और गाँव बरबाद होगये हैं । उनके खज़ानों में गैँडे रहने लग गये हैं । एकान्त कमरों में खरगोश और खसखाने में भूत-प्रेत दाँत निकाल-निकाल कर खाँसते हैं ( अर्थात् सब स्थान उजाड़ हो गये हैं, शिवाजी के शत्रुओं के घरों में कहीं मनुष्य नहीं रहते) ।

विवरण—‘खाने’ शब्द की एक ही अर्थ में भिन्न-भिन्न पदों के साथ आवृत्ति होने से लाटानुप्रास है ।

#### दूसरा उदाहरण—दोहा

औरन के जाँचे कहा, नहिं जाँच्यो सिवराज ? ।

औरन के जाँचे कहा, जो जाँच्यो सिवराज ? ॥३६४॥

शब्दार्थ—जाँच्यो = याचना की; माँगा ।

अर्थ—यदि शिवाजी से याचना नहीं की—यदि शिवाजी से नहीं माँगा—तो औरों से याचना करना किस काम का ? पर्याप्त धन कभी न मिलेगा । और यदि शिवाजी से याचना कर ली तो औरों से माँगना ही क्या ? शिवाजी याचकों को इतना धन दे देते हैं कि याचक को फिर किसी से माँगने की आवश्यकता ही नहीं रहती ।

यमक

लक्षण—दोहा

भिन्न अरथ फिरि फिरि जहाँ, वेई अच्छर वृन्द ।  
 आवत हैं, सो जमक करि, बरनत बुद्धि बलंद ॥३६५॥  
 अर्थ—जहाँ वही अच्छर-समूह बार-बार आवे परन्तु अर्थ भिन्न  
 हो, वहाँ विशाल-बुद्धि मनुष्य यमक अलंकार कहते हैं ।

उदाहरण—कवित्त मनहरण

पूनावारी सुनि कै अमीरन की गति लई,  
 भागिबे को मीरन समीरन की गति है ।  
 मारथो जुरि जंग जसवंत जसवंत जाके,  
 संग केते रजपूत रजपूत-पति है ॥  
 भूषन भनै यों कुल भूषन भुसिल सिव-  
 राज तोहि दीन्ही सिवराज बरकति है ॥  
 नौहू खंड दीप भूप भूतल के दीप आजु,  
 समै के दिलीप दिलीपति को सिदति है ॥३६६॥

शब्दार्थ—समीरन = वायु । जसवंत = ( १ ) मारवाड़ के महा-  
 राज यशवन्तसिंह (२) यशवाले, यशस्वी । रजपूत = राजपूत ।  
 रजपूत-पति = ( रज = राजपूती आन, पूत = पवित्र, पति = स्वामी )  
 पवित्र राजपूती आन के स्वामी । राज-बरकति = राज्य की वृद्धि ।  
 दिलीप = अयोध्या के प्रसिद्ध इक्ष्वाकु वंशी राजा जिनकी स्त्री सुदक्षिणा  
 के गर्भ से राजा रघु उत्पन्न हुए थे । वे बड़े गोभक्त थे । महर्षि  
 वसिष्ठ की कामधेनु गौ के लिए अपनी जान देने को तैयार हो गए  
 थे, इसी कारण भूषण ने ब्राह्मण और गौ के भक्त शिवाजी को दिलीप  
 कहा है । सिदति = सीदति, कष्ट देती है ।

अर्थ—पूना में अमीरों (शाहस्ताखाँ आदि) की जो दुर्दशा हुई थी



उसे सुनकर मीर लोगों ने भागने के लिए हवा की गति ली है, अर्थात् ( वे वहाँ से हवा हो गये ) अत्यन्त तेजी से भाग गये । वीरकेसरी शिवाजी ने उस यशस्वी जसवन्तसिंह को युद्ध में भिड़कर मार भगाया जिसके साथ कितने ही पवित्र रजपूती आन को निवाहने वाले राजपूत थे । भूषण कहते हैं कि हे नौखण्ड और सप्तद्वीपों के राजा, पृथ्वी के दीपक ( पृथ्वी में श्रेष्ठ ) और आजकल के दिलीप तथा कुल-भूषण भौंसिला राजा शिवाजी, तुझे शिवजी ने राज्य में वरकत दी है, तेरी इतनी राज्य-वृद्धि की है कि वह दिल्लीमति औरंगज़ेब को कण्ट देती है, चुभती है ।

**विवरण**—यहाँ मीरन, जसवन्त, रजपूत, भूषण, शिवराज, दीप और दिलीप आदि अक्षर-समूह की आवृत्ति भिन्न-भिन्न अर्थ में होने से यमक है ।

**सूचना**—यमकालंकार और लाटानुप्रास में यह भेद है कि यमकालंकार में जिन शब्दों वा शब्द-खंडों की आवृत्ति होती है उनके अर्थ भिन्न-भिन्न होते हैं परन्तु लाटानुप्रास में एक ही अर्थ वाले शब्दों एवं वाक्यों की आवृत्ति होती है, केवल अन्वय से ही तात्पर्य में भेद होता है ।

### पुनरुक्तवदाभास

लक्षण—दोहा

भासति है पुनरुक्ति सी, नहिं निदान पुनरुक्ति ।

वदाभासपुनरुक्त सो, भूषण वरनत जुक्ति ॥३६॥

**अर्थ**—जहाँ पुनरुक्ति का आभास मात्र हो, अर्थात् जहाँ पुनरुक्ति-सी जान पड़े, परन्तु वास्तव में पुनरुक्ति न हो वहाँ पुनरुक्तवदाभास अलंकार होता है ।

उदाहरण—कवित्त मनहरण

अरिन के दल सैन संग रमैं समुहाने,  
 टूक टूक सकल कै डारै घमसान मैं ।  
 बार बार रुरो महानद परवाह पूरो,  
 बहत है हाथिन के मद जल दान मैं ॥  
 भूषन भनत महाबाहु भौंसिला भुवाल,  
 सूर, रवि कैसो तेज तीखन कृपान मैं ।  
 माल-मकरंद जू के नन्द कलानिधि तेरो,  
 सरजा सिवाजी जस जगत जहान मैं ॥३६८॥

शब्दार्थ—सैन संग रमैं = शयन (में) संग रमैं अर्थात् साथ ही साथ मरे पड़े हैं । समुहाने = सामने आने पर, मुकाबला करने पर । कै डारै = कर डाले । रुरो = सुन्दर । सूर = शूर । जगत = जगता है, प्रसिद्ध है । जहान = दुनिया ।

अर्थ—हे शिवाजी, घोर घमासान में शत्रुओं की सेना के सामने आने पर आपने उन सबके टुकड़े-टुकड़े कर दिये, और वे अब सब शयन में साथ ही रमते हैं—साथ-साथ मरे पड़े हैं । और आप ने अपने दान के उस संकल्प-जल से जिसमें हाथियों का मद बह रहा है, बार-बार सुन्दर नदियों के प्रवाह को भर दिया है । भूषण कवि कहते हैं कि हे विशालबाहु वीर भौंसिला राजा ! आपकी तीक्ष्ण तलवार में सूर्य के समान तेज है । हे माल मकरंद जी के कुलचन्द्र महाराज वीरकेसरी शिवाजी ! आपका यश सारे संसार में जग रहा है, फैल रहा है ।

विवरण—यहाँ दल और सैन, संगर और घमसान, सूर और रवि, जगत और जहान तथा मद और दान आदि शब्दों का एक ही अर्थ प्रतीत होता है, किन्तु वस्तुतः पृथक्-पृथक् अर्थ है । अतः यहाँ धुनक्त्वदाभास है ।

### चित्र

लक्षण—दोहा

लिखे सुने अचरज बड़े, रचना होय विचित्र ।

कामधेनु आदिक घने, भूषण बरनत चित्र ॥३६६॥

अर्थ—जिस विचित्र वाक्य-रचना के देखने और पढ़ने में आश्चर्य उत्पन्न हो उसे चित्र कहते हैं । ऐसे अलंकार कामधेनु आदिक अनेक प्रकार के होते हैं ।

सूचना—ऐसी रचना में चित्र भी बनते हैं, जैसे कमल, चँवर, कृपाण, धनुष आदि ।

उदाहरण ( कामधेनु चित्र )—दुर्मिल सवैया

ध्रुव जो	गुरता	तिनको	गुरु भूषण	दानि बड़ो	गिरजा	पिव है
हुव जो	हरता	रिन को	तरु भूषण	दानि बड़ो	सिरजा	छिव है
भुव जो	भरता	दिन को	नर भूषण	दानि बड़ो	सरजा	सिव है
तुव जो	करता	इन को	अरु भूषण	दानि बड़ो	बरजा	निव है

शब्दार्थ—ध्रुव = ध्रुव, अचल । भूषण = अलंकार, श्रेष्ठ । गिरजा-पिव = गिरिजापति, महादेव । हुव = हुआ । हरता = हरने वाला । रिन = ऋण । तरु-भूषण = वृक्षों में श्रेष्ठ, कल्पवृक्ष । सिरजा = बनाया गया है । भरता = भरण-पोषण करने वाला, स्वामी । दिन को = प्रतिदिन, आज कल । करता = कर्ता, रचयिता । बर + जानि + व है = उसे श्रेष्ठ जान ।

अर्थ—(इस छन्द के रूप-भेद से कई अर्थ हो सकते हैं, उनमें

से एक इस प्रकार होगा) जिनकी गुरुता (उत्कृष्टता) अचल है •उन (देवताओं) में परमदानी महादेव जी सर्व-श्रेष्ठ (उपस्थित) हैं और धन-संकट को दूर करने वाला महादान की सीमा कल्प-वृक्ष भी उपस्थित है । परन्तु आजकल पृथ्वी का भरण-पोषण करने वाला मनुष्यों में श्रेष्ठ सरजा राजा शिवाजी ही बड़ा दानी प्रसिद्ध है । हे भूषण, तू जो इन कामधेनु आदि अन्य अलंकारों को बनाने वाला है तू उन्हीं शिवाजी को सभी दानियों से श्रेष्ठ समझ ।

सूचना—इस विचित्र शब्द योजना वाले छन्द से  $7 \times 8 = 56$  सवैये बन सकते हैं । भिन्न-भिन्न सवैये का अर्थ भी भिन्न-भिन्न होगा । पर उनमें बड़ी खींचातानी करनी पड़ती है अतः उनका उल्लेख नहीं किया गया ।

### संकर

#### लक्षण—दोहा

भूषण एक कवित्त में, भूषण होत अनेक ।

संकर ताको कहत हैं, जिन्हें कवित्त की टेक ॥३७१॥

अर्थ—जहाँ एक कवित्त में अनेक अलंकार हों वहाँ कविता-प्रेमी सज्जन 'संकर' नामक उभयालंकार कहते हैं ।

सूचना—उभयालंकार के दो भेद होते हैं—'संसृष्टि' और 'संकर' । जहाँ पर अलंकार तिल-तंडुल ( तिल और चावल ) की भाँति मिले रहते हैं वहाँ 'संसृष्टि' और जहाँ नीर-क्षीर की तरह मिले रहते हैं वहाँ संकर होता है । भूषण का दिया हुआ लक्षण संकर का न होकर उभयालंकार का लक्षण है ।

#### उदाहरण—कवित्त मनहरण

ऐसे बाजिराज देत महाराज शिवराज,

भूषण जे बाज की समाजें निदरत हैं ।

पौन पायहीन, दृग घूँघट में लीन, मीन,  
जल में बिलीन, क्यों बराबरी करत हैं ?  
सबते चलाक चित तेऊ कुलि आलम के,  
रहैं उर अन्तर में धीर न धरत हैं ।

जिन चढ़ि आगे को चलाइयतु तीर तीर  
एक भरि तऊ तीर पीछे ही परत हैं ॥३७२॥

शब्दार्थ—वाजिराज = श्रेष्ठ घोड़ा । पायहीन = बिना पाँव के ।  
लीन = छिपे । मीन = मछली । बिलीन = लुप्त । कुलि आलम = कुल  
आलम, समस्त संसार । उर अन्तर = हृदय के भीतर । तीर एक  
भरि = एक तीर भर की दूरी, जितनी दूर पर जाकर एक तीर गिरे  
उतनी दूरी को एक तीर कहते हैं ।

अर्थ—भूषण कवि कहते हैं कि शिवाजी महाराज ऐसे श्रेष्ठ  
घोड़े देते हैं कि जो (अपनी तेजी के सम्मुख) बाज पक्षियों के समाज  
को भी मात करते हैं । पवन चरण-हीन है अर्थात् हवा के पैर नहीं  
हैं; (युवतियों के चंचल) नेत्र घूँघट में छिपे हुए हैं, और मछली पानी  
में छिपी रहती है इसलिए ये सब उन (चंचल घोड़ों) की समता कैसे  
कर सकते हैं ? सबसे अधिक चंचल मन है परन्तु वह भी समस्त संसार  
के प्राणियों के हृदयों में रहता है और (घोड़ों की चंचलता की समता  
न कर सकने के कारण) धैर्य नहीं धारण करता । (वे ऐसे चंचल  
एवं तेज हैं कि) जिन पर चढ़कर आगे को तीर चलाने पर तीर एक  
तीर के फासले पर पीछे को ही पड़ते हैं (अर्थात् उन पर चढ़कर  
जो आगे को तीर चलाते हैं तो तीर घोड़ों से एक तीर के फासले पर  
पीछे रह जाते हैं, घोड़े तेज गति होने के कारण छूटे हुए तीर के  
लक्ष्य-स्थान पर पहुँचने से पहले ही उससे कहीं आगे बढ़ जाते हैं) ।

विवरण—यहाँ प्रथम चरण में अनुप्रास एवं ललितोपमा;  
द्वितीय और तृतीय चरण में अनुप्रास एवं चतुर्थ प्रतीप तथा अन्तिम

“चरण में यमक एव” अत्युक्ति अलंकार होने से संकर अलंकार है ।

ग्रंथालंकार नामावली—गीता छन्दः\*

उपमा अनन्वै कहि बहुरि, उपमा-प्रतीप प्रतीप ।  
 उपमेय उपमा है बहुरि, मालोपमा कवि-दीप ॥  
 ललितोपमा रूपक बहुरि परिनाम पुनि उल्लेख ।  
 सुमिरन भ्रमौ संदेह सुद्धापहुत्यौ सुभ वेख ॥३७३॥  
 हेतु अपहुत्यौ बहुरि परजस्तपहुति जान ।  
 सुभ्रांतपूर्णअपहुत्यौ छेकापहुति मान ॥  
 बर कैतवापहुति गनौ उतप्रेक्ष बहुरि बखानि ।  
 पुनि रूपकातिसयोक्ति भेदक अतिसयोक्ति सुजानि ॥३७४॥  
 अरु अक्रमातिसयोक्ति चंचल अतिसयोक्तिहि लेखि ।  
 अत्यन्तअतिसै उक्ति पुनि सामान्य चारु बिसेखि ॥  
 तुलियोगिता दीपक अवृत्ति प्रतिवस्तुपम दृष्टान्त ।  
 सु निदर्शना व्यतिरेक और सहोक्ति वरनत सान्त ॥३७५॥  
 सु विनोक्ति भूषन समासोक्तिहु परिकरौ अरु बंस ।  
 परिकर सुअंकुर स्लेष त्यों अप्रस्तुतौपरसंस ॥  
 परयायउक्ति गनाइए व्याजस्तुतिहु आक्षेप ।  
 बहुरो बिरोध बिरोधभास बिभावना सुख-खेप ॥३७६॥  
 सु विशेषउक्ति असंभवौ बहुरे असंगति लेखि ।  
 पुनि विषम सम सुविचित्र प्रहर्षन अरुविषादन पेखि ॥  
 कहि अधिक अन्योन्यहु विसेष व्याघात भूषन चारु ।  
 अरु गुम्फ एकावली मालादीपकहु पुनि सारु ॥३७७॥

\*गीता छन्द में २६ मात्राएँ होती हैं, १४, १२ पर यति होती है; अन्त में गुरु लघु होते हैं ।

पुनि यथासंख्य बखानिए परयाय अरु परिवृत्ति ।  
 परिसंख्य कहत विकल्प हैं जिनके सुमति-सम्पत्ति ॥  
 बहुरथो समाधि समुच्चयो पुनि प्रत्यनीक बखानि ।  
 पुनि कहत अर्थापत्ति कविजन काव्यलिंगहि जानि ॥३७८॥  
 अरु अर्थअंतरन्यास भूषण प्रौढ़ उक्ति गनाय ।  
 संभावना मिथ्याध्यवसितऽरु यों उलासहि गाय ॥  
 अवज्ञा अनुज्ञा लेस तदगुन पूर्वरूप उलेखि ।  
 अनुगुन अतदगुन मिलित उन्मीलितहि पुनि अवरेखि ॥३७९॥  
 सामान्य और विशेष पिहितौ प्रश्नउत्तर जानि ।  
 पुनि व्याजउक्तिरु लोकउक्ति सुल्लेखउक्ति बखानि ॥  
 बक्रोक्ति जान सुभावउक्तिहु भाविकौ निरधारि ।  
 भाविकल्लविहु सु उदात्त कहि अत्युक्ति बहुरि विचारि ॥३८०॥  
 बरने निरुक्तिहु हेतु पुनि अनुमान कहि अनुप्रास ।  
 भूषण भनत पुनि जमक गनि पुनरुक्तवद्भाभास ॥  
 युत चित्र संकर एकसत भूषण कहे अरु पाँच ।  
 लखि चारु ग्रंथन निज मनो युत सुकवि मानहु साँच ॥३८१॥  
 सूचना—पिछले वर्णन किये गये अलंकारों की सूची भूषण ने  
 यहाँ दी है, जो कुल १०५ हैं ।

दोहा

सुभ सत्रहसै तीस पर, बुध सुदि तेरस मान ।

भूषण सिव-भूषण कियो, पढ़ियो सुनो सुजान ॥३८२॥❀

---

❀यहाँ मास नहीं लिखा है । महामहोपाध्याय पंडित श्री सुधाकर  
 ने मिश्रबन्धुओं की प्रार्थना से एक पंचांग संवत् १७३० का बनाया  
 था जिसमें शुक्ला त्रयोदशी बुधवार, कार्तिक में १४ दंड ५५ पल थी

अर्थ—भूषण कवि ने शुभ संवत् १७३० ( श्रावण ) सुदी तेरस बुधवार को यह 'शिवराज-भूषण' समाप्त किया । पंडित लोग इसे पढ़ें और सुनें ।

आशीर्वाद—मनहरण कवित्त

एक प्रभुता को धाम, दृजे तीनौ वेद काम,  
रहै पंचआनन षडानन सरवदा ।  
सातौ बार आठौ याम जाचक नेवाजै नव,  
अवतार थिर राजै कृपन हरि गदा ॥  
शिवराज भूषन अटल रहै तौलौं जौलौं,  
त्रिदस भुवन सब, गंग औ नरमदा ।  
साहितनै साहसिक भौंसिला सुर-बंस,  
दासरथि राज तौलौं सरजा थिर सदा ॥३८३॥

शब्दार्थ—तीनों वेद = ऋग्वेद, यजुर्वेद और सामवेद । पंचआनन = पाँच मुखवाले, महादेव । षडानन = षट् आनन, कार्तिकेय, देवताओं के सेनापति । कृपन = कृपाण, तलवार । त्रिदस = देवता । साहसिक = साहसी । दासरथि = रामचन्द्र ।

अर्थ—भूषण कहते हैं कि शिवाजी एक तो प्रभुता के धाम रहें,

और श्रावण में ३६ दंड ४० पल थी । जान पड़ता है कि श्रावण मास में ही यह ग्रन्थ समाप्त हुआ था ।

कई प्रतियों में इस दोहे की प्रथम पंक्ति का पाठ इस प्रकार है—

संवत् सतरह तीस पर, सुचि बदि तेरसि भान ।

अर्थात् संवत् १७३० के आषाढ़ ( या ज्येष्ठ क्योंकि शुचि ज्येष्ठ और आषाढ़ दोनों मासों को कहते हैं ) की बदी त्रयोदश आदित्यवार के दिन शिवराज-भूषण समाप्त हुआ ।



संसार में सदा शासन करें, दूसरे तीनों वेदों के अनुसार कार्य करें और सदा पंचानन महादेव के समान दानी रहें तथा षडानन (कार्तिकेय) की भाँति सेनापति रहें, असुरों का संहार करते रहें। सातों दिन, आठों पहर (चौबीसों घंटे) नये-नये याचकों को दान दें। गदाधारी विष्णु की भाँति इन कृपाणधारी शिवाजी का अवतार सदा स्थिर रहे। और शिवाजी का राज्य तब तक अटल रहे जब तक देवता, सब (चौदह) भुवन, गंगा और नर्मदा हैं, और सूर्यवंशी, साहसी, भौसिला शाहजी के पुत्र शिवाजी तब तक स्थिर रहें, जब तक पृथ्वी में राम-राज्य प्रख्यात है।

अलंकार—भूषण ने इस पद में क्रम से एक से लेकर चौदह तक गिनती कही है, एक, दूजे, तीनों, वेद (चार), पंच (पाँच), षडं (छः), सातों, आठों, नव, अवतार (दस), ग्यारह (सिव), भूषण (बारह), त्रिदस (तेरह), भुवन (चौदह)। अतः यहाँ रत्नावली अलंकार है, अर्थात् यहाँ प्रस्तुतार्थ के वर्णन में अन्य क्रमिक पदार्थों के नाम भी यथाक्रम रखे गये हैं।

दोहा

पुहुमि पानि रवि ससि पवन, जब लौं रहै अकास ।

सिव सरजा तब लौं जियौ, भूषण सुजस प्रकास ॥३८४॥

शब्दार्थ—पुहुमि = पृथ्वी। पानि = पानी।

अर्थ—भूषण कवि आशीर्वाद देते हैं कि जब तक पृथ्वी, जल, सूर्य, चन्द्रमा, वायु और आकाश है, तब तक हे वीर-केसरी शिवाजी आप जीवित रहें और आपके सुयश का प्रकाश होवे।

## पद्य-सूची

प्रतीक	पृष्ठ-संख्या	प्रतीक	पृष्ठ-संख्या
अंभा-सी दिन की	२४८	आन बात को आन मैं जहँ	६६
अगर के धूप धूम	१७४	आन बात को आन मैं होत	५२
अचरज भूषन	१३६	आन हेतु सों	२२३
अजों भूतनाथ	२३४	आनि मिल्यो अरि	२२०
अटल रहे हैं	६३	‘आयो आयो’ सुनत ही	८१
अति मतवारे जहाँ	१७७	आवत गुसलखाने	५४
अति संपति बरनन	२३७	इंद्र जिमि जम्म	३४
अनत बरजि कछु	१७६	इंद्र निज हेरत	२१४
अनहूवे की बात	१४२	उत्तर पहार बिधनौल	११०
अन्योन्या उपकार	१५६	उदित होत सिवराज	६
अरितिय भिल्लिनि	१२२	उदैमानु राठौरवर	२०३
अरिन के दल	२६२	उद्धत अपार तव	८०
अरु अक्रमातिसयोक्ति	२६६	उपमा अनन्वै	२६६
अरु अर्थ अन्तरन्यास	२६७	उपमा वाचक पद	२२
अस्तुति में निन्दा	१२६	उमड़ि कुडाल में	२३१
अहमद नगर के थान	२१७	एक अनेकन में रहै	१७३
आए दरबार	२३	एक कहै कलपद्रुम	४७
आगे आगे तरुन	२३२	एक क्रिया सों	१०१
आहु यही समै	२४१	एक प्रभुता को धाम	२६८
आहु सिवराज महाराज	२४४	एक बचन में होत	११६
आदर घटत	२७	एक बात को दै जहाँ	१७५
आदि बड़ी रचना	१७०	एक बार ही जहँ	१८१
आनंद सों सुंदरनि	१३	एक समै सजि कै	६२
आन ठौर करनीय	१४६	एकही के गुन दोष	१६७
आन बात आरोपिए	५५	एते हाथी दीन्हे	७

प्रतीक	पृष्ठ-संख्या	प्रतीक	पृष्ठ-संख्या
ऐसे बाजिराज देत	२६४	कामिनी कंत सों	६०
औरँग जो चढ़ि	२२५	काल करत कलि	५६
औरँग यों पछितात	१४२	काहू के कहे सुने	२३०
और काज करता	१६४	काहू पै जात न	१२३
और गढ़ोई नदी नद	७५	कितहूँ बिसाल	१४
औरन के अनबाढ़े	२०१	कीरति को ताजी	१०७
औरन के जाँचे	२५६	कीरति सहित जो	६६
औरन को जो जन्म	१००	कुन्द कहा पय वृन्द	३१
और नृपति भूषण	८६	कुल सुलंक	१७
और हेतु मिलि कै	१८०	कै बहुतै कै	४७
औरे के गुन दोस	२०१	कै यह कै वह	५४
कछु न भयो केतो	१५१	कै वह कै यह	१७८
करत अनादर	२६	कोऊ बचत न सामुहें	२०४
करन लगै औरै	१४७	कोऊ बूझे बात	२२०
करि मुहीम आए	२२६	को कविराज विभूषण	१०६
कलियुग जलधि	३८	कोटगढ़ दै कै	१६२
कवि कहैं करन	४८	को दाता को रन	२२१
कविगन को दारिद	२४३	कौन करै बस वस्तु	२२१
कवि-तस्वर	८५	क्रम सों कहि	१७१
कसत मैं बार बार	१६५	क्रुद्ध फिरत अति	२५६
कहनावति जो लोक की	२२४	गजघटा उमड़ी महा	२३५
कहाँ बात यह	१४८	गढ़नेर गढ़चाँदा	८२
कहिबे जहँ सामान्य	५८	गतबल खानदलेल	२५२
कहुँ केतकी	१५	गरब करत कत	२७
कह्यो अरथ जहँ	१८६	गुननि सों इनहूँ	८६
काज मही सिवराज	१६७	गैर मिसिल ठाढ़ौ	२१६

प्रतीक	पृष्ठ-संख्या	प्रतीक	पृष्ठ-संख्या
गौर गरबीले अरबीले	१८५	जहाँ और को संक	६३
घटि बढि जहूँ	४१	जहाँ करत उपमेय	२४
चक्रवती चकवा	६२	जहाँ करत हैं जतन	१५२
चढ़त तुरंग चतुरंग	८७	जहाँ काज तैं हेतु	२४७
चन्दन में नाग	२८	जहाँ जुगुति सों	५७
चमकती चपला न	५६	जहाँ दुहुन की देखिए	१६
चाहत निर्गुण	१०१	जहाँ दुहुन को भेद	३७
चित अनचैन आँसू	२४७	जहाँ दुहूँ अनुरूप	१५०
छाय रही जितही	२६	जहाँ परस्पर हेत	३३
छूट्यो है हुलास	१०४	जहाँ प्रकट भूषन	१३६
जसन के रोज	१४२	जहाँ बड़े आधार	१५७
जहँ अभेद कर	४४	जहाँ श्लेष सों	२२६
जहँ उतकरष अहेत को	१६१	जहाँ सरस गुन	२०२
जहँ कैतव छल	६५	जहाँ सूरतादिकन	२४०
जहँ चित चाहे काज	१५५	जहाँ हेतु अरु	७६
जहँ जोरावर सत्रु	१८३	जहाँ हेतु चरचा हि मैं	८१
जहँ दूरस्थित वस्तु	२३६	जहाँ हेतु ते प्रथम	८३
जहँ प्रसिद्ध उपमान	२५	जहाँ हेतु पूरन	१३७
जहँ बरनत गुनदोष	२०३	जहाँ हेतु समरथ	१४१
जहँ मन बांछित	१५४	जाको बरनन कीजिए	१६
जहँ विरोध सों	१३३	जा दिन जनम	६
जहँ संगति तैं और को	२०६	जा पर साहितनै	११
जहँ समता	३६	जाय भिरौ न भिरे बचिहौ	१२६
जहाँ आपनो रंग	२०४	जावलि बार सिंगारपुरी	१४८
जहाँ एक उपमेय	३४	जाहि पास जात	७२
जहाँ और के संग तैं	२१२	जाहिर जहान जाके	११५

प्रतीक	पृष्ठ-संख्या	प्रतीक	पृष्ठ-संख्या
जाहिर जहान सुनि	२०२	तू तौ रातौ दिन	१२८
जाहु जनि आगे	२३६	तेरे ही भुजन पर	६०
जीत रही औरंग	१७४	तेरो तेज सरजा	३३
जीत लई वसुधा	८६	तैं जयसिंहहिं गढ़	१५२
जुग वाक्यन को	६५	तो कर सों छिति	१६०
जु यों होय तो	१६३	तो सम हो सेस	३०
जे अरथालंकार ते	२४६	त्रिभुवन मैं परसिद्ध	१०२
जेई चहौ तेई गहो	१७२	दच्छिन के सब	१०
जेते हैं पहार भुव	४३	दच्छिन को दाबि	१३७
जे सोहात सिवराज	२२५	दच्छिन-धरन	१७५
जेहि थर आनहि	७८	दच्छिन-नायक	१३४
जेहि निषेध	१३०	दसरथ जू के राम	८
जै जयंति जै	२	दानव आयो दगा	६७
ज्ञान करत	७६	दान समै देखि	२३०
भूठ अरथ की सिद्धि	१६४	दारहिं दारि मुरादहिं	१५५
तरनि जगत जलनिधि	४	दारुन दइत हरनाकुस	२४६
तहँ नृप रजधानी	१६	दारुन दुगुन दुरजोधन	१०३
ताकुल मैं नृपवृन्द	६	दिल्लिय दलन दबाय	२५०
ताते सरजा बिरद	६	दीनदयाल दुनी प्रति	२१०
ता दिन अखिल	१३८	दीपक एकावलि मिले	१६६
तिमिर-वंस हर	६३	दीपक पद के	६१
तिहुँ भुवन मैं	१६८	दुज कनौज कुल	१७
तुम सिवराज	५१	दुरगाहि बल पंजन	६४
तुमती तहखाने	२५८	दुरजन दार भजि	६६
तुल्यजोगिता तहँ	८७	दुवन सदन सब	७३
तुही साँच द्विजराज	११०	देखत ऊँचाई	७४

प्रतीक	पृष्ठ-संख्या	प्रतीक	पृष्ठ-संख्या
देखत सरूप को	११६	पूरब के उत्तर	१३१
देत तुरीगन	६६	पूरब पूरब हेतु	१६६
देस दहपट्ट कीने	१६८	पैज प्रतिपाल	४६
देसन देसन ते	१७	प्रथम बरनि जहँ	१६८
देसन देसन नारि	१७६	प्रथम रूप मिटि	२०६
द्वै दस पाँच रुयैयन	१४१	बचनन की रचना	१२४
दौलत दिली की पाय	२००	बचैगा न समुहाने	११२
द्रव्य किया गुन	१३२	बड़ो डील लखि	१०६
द्वारन मतंग दीसै	२३८	बरनत हैं आधेय	१६१
ध्रुव जो गुरता	२६३	बरनन कीजै आन को	१०६
नामन को निज	२४३	बरने निरुक्तिहु	२६७
नृप समाज में आपनी	१६६	बर्न्य अचर्न्यन को	६०
पंच हजारिन बीच	१५१	बस्तु अने मन को	१८२
पंपा मानसर आदि	२०५	बहसत निदरत	३६
पग रन में चल	१६५	बानर बरार बाघ	२५७
पर के मन की जानि	२१६	बासव से बिसरत	७७
पहले कहिए बात	१२६	बिकट अपार	१
पाय बरन उपमान	२८	बिना कछू जहँ	१०५
पावक तुल्य	२३	बिना चतुरंग संग	१८६
पावस की एक राति	२१६	बिना लोभ के बिबेक	१०६
प्रीय पहारन	५३	बीर बिजेपुर के	६४
पीरी पीरी हुनै	१२७	बीर बड़े बड़े मीर	१३५
पुनि यथासंख्य	२६७	बार बीरवर से	१७
पुन्नाग कहँ	१५	बेस कलमान	१५३
पुहुमि पानि रधि	२६६	बैर किगो भिव	१८०
पूनावारी सुनि कै	२६०	ब्रह्म के आनन ते	२०६

प्रतीक	पृष्ठ-संख्या	प्रतीक	पृष्ठ-संख्या
ब्रह्म रचै पुरुषोत्तम	१६४	माँगि पठायो सिवा कछु	१८१
भयो काज बिन	१३५	मानसरबासी हंस	१६२
भयो होनहारो अरथ	२३४	मानो इत्यादिक	७४
भाखत सकल सिवाजी	५७	मिलितहि कुरुख	१६
भासति है पुनरुक्ति	२६१	मुंड कटत कहूँ	२५५
भिन्न अरथ फिरि	२६०	मुकतान की भालरिन	१२
भिन्न रूप जहँ	२१५	मेरु सम छोटीपन	१६५
भिन्न रूप सादृश्य	२१७	मोरंग जाहु कि जाहु	१७८
भूपति सिवाजी	१४६	या निमित्त यहई भयो	२४५
भूषन एक कवित्त	२६४	या पूना में मति टिकौ	२४०
भूषन भनत जहँ	१३	यों कवि भूषन भाषत है	२०६
भूषन भनि ताके	७	यों सिर पर छहरावत	२०७
भूषन भनि सबही	११४	यों सिवराज को	३२
भूषन सब भूषननि	१८	राजत है दिनराज को	५
भौसिला भूष बली	४५	लसत विहंगम	१६
मंगन मनोरथ के	८४	लाज धरौ सिवजू सों	१८४
मच्छहु कच्छ मै	६८	लिखे सुने अचरज बढे	२६३
मदजल धरन	६४	लिय जिति दिल्ली	२५४
मन कवि भूषण	१६६	लिय धरि मोहकम	२५३
मनिमय महल	१२	लूट्यो खानदौरा	७१
महावीर ता बंस	५	लै परनालो सिवा	१५०
महाराज सिवराज के	२४३	लोगन सों भनि भूषन	२२०
महाराज सिवराज चढ़त	१४४	लोमस की ऐसी आयु	१६३
महाराज सिवराज तव बैरी	१५७	वस्तु गोय ताको धरम	५६
महाराज सिवराज तव सुत्र	७०	वस्तुन को भाषत	१०४
महाराज सिवराज तेरे बैर	१२४	वह कीन्ह्यो तो यह कहा	१८६

प्रतीक	पृष्ठ-संख्या	प्रतीक	पृष्ठ-संख्या
वाक्यन को जुग	६४	साहितनै सरजा समरत्थ	१६०
शिव ! प्रताप तव	२७	साहितनै सरजा सिव के गुन	१४७
<del>श्रीनर नयपाल</del>	<del>७८</del>	साहितनै सरजा सिवा की	३६
श्री सरजा सलहेरि के जुद्ध	२०८	साहितनै सरजा सिवा के	२१२
श्री सरजा सिव	१३२	साहितनै सिव तेरो	१४०
संक आन को	६१	साहितनै सिवराज ऐसे	२४०
संकर की किरपा	१६७	साहितनै सिवराज की	१३६
सदा दान किरवान	६	साहितनै सिवराज भूषन	४२
सदस वस्तु मैं मिलत पुनि	२१५	साहितनै सिव साहि	६८
सदस वस्तु मैं मिलि जहाँ	२१३	साहिन के उमराव	२२३
सदश वाक्य जुग	६७	साहिन के सिच्छक	१२५
सम छविवान	१०२	साहिन मन समरत्थ	३६
सम सोभा लखि	५०	साहिन सों रन	१००
सयन मैं साहन की	१८७	सिंह थरि जाने बिन	४०
सहज सलील सील	१५८	सिव औरंगहि	६६
साँचो तैसो बरनिए	२२६	सिव चरित्र लखि	१८
साइति लै लीजिए	१८८	सिव सरजा की जगत में	२१२
साभिप्राय विशेषननि	११२	सिव सरजा की सुधि	२२४
सामान्य और विसेष	२६७	सिव सरजा के कर	५७
सासताखाँ दक्खिन को	२२८	सिव सरजा के बैर	१६६
सासताखाँ दुरजोधन	२१	सिव सरजा तव दान	६२
साहितनै तेरे बैरि	२२७	सिव सरजा तव सुजस	२१५
साहितनै सरजा की कीरति	१५४	सिव सरजा तव हाथ	१५८
साहितनै सरजा के भय	६१	सिव सरजा भारी	८८
साहितनै सरजा खुमान	६५	सिव सरजा सों जंग	१६१
साहितनै सरजा तव	२५	सिवाजी खुमान तेरो	२१०



प्रतीक	पृष्ठ-संख्या	प्रतीक	पृष्ठ-संख्या
सिवाजी खुमान सलहेरि	१६१	सूर सिरोमनि	११४
सिवा बैर औरंग	२२३	सोभमान जग पर	१०३
सीता संग सोभित	११७	स्वर समेत अन्ध	२०२
सुन्दरता गुरुता	१८३	सुखी राम इन	२००
सुकविन हूँ की	१८	सिद्धिने सो दुर्लभिनि	१२९
सुजस दान अरु	१६७	हित अनहित	८६
सुनि सु उजीरन	६४	हीन होय उपमेय	२६
सुबिनोक्ति भूषन	२६६	हेतु अनत ही होय	१४४
सुभ सत्रह सै तीस	२६७	हेतु अपहृत्यौ	२६६
सु विसेष उक्ति	२६६	है दिढ़ाइवे जोग	१८८
सूबन साजि पठावत	२३६		